

## TO THE READER.

**K**INDLY use this book very carefully. If the book is disfigured or marked or written on while in your possession the book will have to be replaced by a new copy or paid for. In case the book be a volume of set of which single volumes are not available the price of the whole set will be realized.

C. L. 20.



## LIBRARY

Class No.....891-434.....

Book No.....R 16 N.....

Acc. No.....11112.....

# निबन्ध-कला

*Nibandha-Kala*

लेखक

श्री राजेन्द्रसिंह गौड़, एम० ए०

संशोधक और सम्पादक

श्री रामनाथ 'सुमन'

प्रकाशक

साधना - सदन

इलाहाबाद

तीन रुपये

प्रकाशक  
साधना - सदन  
इलाहाबाद


891634

C 16N

11112

प्रथम मुद्रण १००० : : फरवरी, १९४४

मुद्रक  
इलाहाबाद ब्लॉक वर्क्स लिमिटेड,  
प्रयाग



महोदय गुरुदेव

रायबहादुर श्री भैरवनाथ झा, बी० एड्०

को सादर समर्पित

—राजेन्द्र—





## निवेदन

निबन्ध गद्य-साहित्य का मुख्य अंग है। अंग्रेजी-साहित्यकारों ने के इस अंग की प्रशंसनीय अभिवृद्धि की है। कारलाइल, मेकाले, हेज़लिट, स्टीवेनसन इत्यादि के निबन्ध प्रत्येक देश में आदर और सम्मान की दृष्टि से पढ़े जाते हैं। इन निबन्धकारों ने साधारण-से-साधारण विषय पर बड़े रोचक निबन्ध लिखे हैं। इन निबन्धों की तुलना में हिन्दी का निबन्ध-साहित्य अभी अधकचरा है। आचार्य पं० महावीरप्रसाद द्विवेदी से लेकर अब तक जितने निबन्ध लिखे गये हैं उनमें केवल आलोचनात्मक निबन्धों की ही प्रधानता है। मनोवैज्ञानिक निबन्धों का तो एक प्रकार से अभाव ही है। ऐसी दशा में आवश्यकता है निबन्ध-साहित्य को उन्नत करने की और यह तभी हो सकता है जब निबन्ध-कला-सम्बन्धी उत्तमोत्तम पुस्तकें सुलभ हों। प्रस्तुत पुस्तक इसी आवश्यकता की पूर्ति के विचार से लिखी गयी है।

इस पुस्तक में विद्यार्थियों की कठिनाइयों का ध्यान रखकर निबन्ध-सम्बन्धी प्रत्येक विषय को समझाने की चेष्टा की गयी है। एक निबन्धकार के लिए जिन-जिन बातों का जानना आवश्यक है उन सबका इसमें विस्तार-पूर्वक समावेश किया गया है। उपयोगिता की दृष्टि से समस्त पुस्तक दो भागों में विभाजित की गयी है। पहले भाग में भाषा, उसका उत्थान तथा पतन, संसार की भाषाओं में हिन्दी भाषा का स्थान, हिन्दी-साहित्य का विकास, शैली और उसके भेद, निबन्ध और उनके लिखने के ढंग की विवेचना की गयी है। दूसरे भाग में शब्द और वाक्यों के सम्बन्ध में विचार प्रकट किये गये हैं। व्याकरण-सम्बन्धी दोषों से बचने के उपाय भी बताये गये हैं और मुहावरों तथा कहावतों के उचित प्रयोग पर भी प्रकाश डाला गया है। अन्त में चिह्नों की योजना पर भी विचार किया गया है। इस प्रकार आदि से अन्त तक पुस्तक को विद्यार्थियों के लिए उपयोगी और लाभदायक बनाने की पूरी चेष्टा की गयी है।

किसी विषय पर निबन्ध लिखना सरल काम नहीं है। यह अभ्यास और साधना से आता है। इसलिए मैं यह दावा नहीं कर सकता कि पुस्तक का आदि से अन्त तक अध्ययन करने के पश्चात् विद्यार्थी निबन्धकार हो जायगा, परन्तु शिक्षक होने के नाते इतना मैं अवश्य कहूँगा कि इस पुस्तक के अध्ययन से विद्यार्थियों की बहुत-सी कठिनाइयाँ सुलभ जायँगी और उन्हें अपने निबन्ध की रूप-रेखा तथा अपने विचारों का क्रम निश्चित करने में सहायता मिलेगी। यदि विद्यार्थी-जगत् ने इस पुस्तक से इतना भी लाभ उठाया तो मैं अपना परिश्रम सफल समझूँगा।

अन्त में मैं उन लेखकों के प्रति अपनी हार्दिक कृतज्ञता प्रकट करता हूँ जिनकी रचनाओं से सहायता लेकर मैं इस पुस्तक को यह रूप देने में समर्थ हो सका हूँ। व्याकरण-सम्बन्धी विषयों के प्रतिपादन में मैंने व्याकरणाचार्य पं० कामताप्रसाद गुरु की पुस्तक हिन्दी व्याकरण से पूरी सहायता ली है। शैली की रूप-रेखा निर्धारित करने में मैंने पं० कदणपति त्रिपाठी की पुस्तक 'शैली' से सहायता ली है। इसलिए मैं उक्त हिन्दी विद्वान लेखकों का हृदय से आभारी हूँ। मैं हिन्दी के सुप्रसिद्ध लेखक श्रीरामनाथ सुमन का भी हृदय से कृतज्ञ हूँ जिनकी देख-रेख में इस पुस्तक को यह रूप मिल सका है। वास्तव में यह उन्हीं के स्नेह और प्रोत्साहन का फल है। उन्होंने इस पुस्तक का आदि से अन्त तक संशोधन किया है और स्वयं प्रूफ़ देखने का कष्ट उठाया है। मैं साधना-सदन के संचालकों के प्रति भी अपनी कृतज्ञता प्रकट किये बिना नहीं रह सकता जिन्होंने ऐसे संकट काल में इतनी बड़ी पुस्तक के प्रकाशन का भार उठाकर मुझे प्रोत्साहित किया है।

अपनी कृति सबको प्रिय होती है। इस नाते मुझे भी अपनी यह कृति प्रिय है। ऐसी दशा में मैं इसकी त्रुटियों की ओर ध्यान नहीं दे सका हूँ। यदि विद्वान पाठक इस ओर मेरा ध्यान आकर्षित करेंगे तो मैं उनका आभारी रहूँगा और अगले संस्करण में उन्हें दूर करने की चेष्टा कहूँगा।

भगवत काटर्स,  
अंतरसुइया-प्रयाग  
वसन्तपञ्चमी सम्बत् २०००

राजेन्द्रसिंह गौड़

# विषयानुक्रम

## प्रथम खण्ड

पहला अध्याय: भाषा की उत्पत्ति, विकास और पतन १— २०

[ मनुष्य का स्वाभाविक गुण; विचार-विनिमय का साधन; भाषा की उत्पत्ति; भाषा का प्रयोजन; भाषा और समाज; भाषा की परिभाषा; बोली, विभाषा तथा भाषा; भाषा का विकास; भाषा और व्याकरण; भाषा और साहित्य; साहित्यिक भाषा के गुण; भाषा की अवनति के कारण; भाषा का महत्त्व ]

दूसरा अध्याय: भाषाओं के वर्गीकरण में हिन्दी भाषा

का स्थान.... २१— ३०

[ भाषा की परिवर्तनशीलता; भाषाओं का वर्गीकरण; आकृतिमूलक वर्गीकरण; पारिवारिक वर्गीकरण; भारत-युरोपीय कुल की भाषाएँ; आर्य उपकुल की भाषाएँ; भारतीय आर्य शाखा की भाषाएँ; हिन्दी का स्थान ]

तीसरा अध्याय: हिन्दी भाषा का विकास ... ३१— ४७

[ हिन्दी शब्द का इतिहास; हिन्दी शब्द के भिन्न भिन्न अर्थ; हिन्दी भाषा की उत्पत्ति; हिन्दी भाषा का विकास; हिन्दी भाषा की व्यापकता; हिन्दी भाषा के आधुनिक साहित्यिक रूप; खड़ी बोली का संक्षिप्त परिचय; हिन्दी भाषा पर विदेशी प्रभाव ]



चौथा अध्याय : हिन्दी साहित्य का विकास ... ४८— ६६

[साहित्य का अर्थ; साहित्य के अङ्ग; साहित्य का महत्त्व; हिन्दी साहित्य के विकास का वर्गीकरण; आदिकाल; पूर्व मध्यकाल; उत्तर मध्यकाल; आधुनिक काल ]

पाँचवाँ अध्याय : निबन्ध और उसके भेद ... ६७— ९१

[ निबन्ध का अर्थ; निबन्ध-रचना का उद्देश्य; निबन्ध का महत्त्व; निबन्ध के विषय; निबन्ध का क्रम; निबन्ध का शीर्षक; निबन्ध का आकार; निबन्ध की सामग्री; निबन्ध-रचना के तत्त्व; निबन्ध की भाषा; निबन्ध के भेद; वर्णनात्मक निबन्ध; कथात्मक निबन्ध; विचारात्मक निबन्ध; तार्किक निबन्ध; निबन्धकार का कर्तव्य । ]

छठा अध्याय : शैली और उसके भेद ... ६२—१२८

[ रचना का उद्देश्य; शैली की उत्पत्ति; शैली की व्याख्या; शैली का महत्त्व; शैली और साहित्य; शैली और अलङ्कार; शैली और संगीत; शैली और मनोविज्ञान; शैली के उपादान तत्त्व; शैली के बाह्य उपादान तत्त्व; शैली के गुण; शैली के दोष; शैली के स्वरूप के अंग; शैली के भेद; विचार-प्रधान शैली; व्यक्ति-प्रधान शैली; विषय-प्रधान शैली; उपसंहार ]

सातवाँ अध्याय : हिन्दी साहित्य में निबन्ध का

विकास ... १२९—१४३

[ गद्य का अभ्युदय; गद्य-निर्माण में विद्यमान के कारण; हिन्दी गद्य-निर्माण में बाधाएँ; हिन्दी गद्य-निर्माण में विदेशी शासकों

का योग; अंग्रेजी साहित्य का प्रभाव; निबन्ध का जन्म;  
निबन्ध का विकास; निबन्ध-साहित्य का भविष्य ]

## द्वितीय खण्ड: निबन्ध-रचना-विधान

आठवाँ अध्याय : शब्द-विचार ... १४४—१५४

[ भाषा की अवयुक्ति; शब्द और वाक्य; शब्द और शब्दांश;  
शब्द और पद; शब्द और वाक्यांश; शब्द की व्याख्या; शब्दों  
का महत्व; ध्वनि के अनुसार शब्द-भेद; अर्थ के अनुसार शब्द-  
भेद; अर्थ-बोधकता के अनुसार शब्द-भेद; शब्दों की शक्ति;  
रूपान्तर के अनुसार शब्द-भेद; शब्दों का अनुभव ]

नवाँ अध्याय : शब्द-रचना ... १५५—१६०

[ शब्द-रचना की रीतियाँ; उपसर्ग; संस्कृत के उपसर्ग;  
उपसर्गवत् अव्यय तथा विशेषण; हिन्दी उपसर्ग; उर्दू उपसर्ग;  
अनेक उपसर्ग; प्रत्यय; संस्कृत कृत प्रत्यय; संस्कृत कृत प्रत्ययों  
के योग से बनी संज्ञाएँ; संस्कृत कृत प्रत्ययों के योग से बने  
विशेषण; हिन्दी कृत प्रत्यय; हिन्दी कृत प्रत्ययों के योग से बनी  
संज्ञाएँ; हिन्दी कृत प्रत्ययों के योग से बने विशेषण; तद्धित  
प्रत्यय; संस्कृत तद्धित के योग से बनी संज्ञाएँ; संस्कृत तद्धित  
के योग से विशेषण से बनी संज्ञाएँ; संस्कृत तद्धित के योग से  
संज्ञाओं से बने विशेषण; हिन्दी तद्धित प्रत्यय; उर्दू के प्रत्यय;  
समास और उसके भेद; पुनरुक्त शब्द; सन्धि और उसके भेद]

दसवाँ अध्याय : हिन्दी भाषा का शब्द-समूह ... १६१—२२६

[ हिन्दी शब्द-समूह का वर्गीकरण; आर्यभाषाओं के शब्द;

अनार्यभाषाओं के शब्द; विदेशी भाषाओं के शब्द; प्रान्तीय भाषाओं के शब्द; पर्यायवाची शब्द; एकार्थक शब्दों में सूक्ष्म भेद; अनेकार्थी शब्द; समोच्चारित शब्द; भिन्नार्थक शब्द; विपरीतार्थक शब्द; वर्णविन्यास-भिन्न एकार्थक शब्द; एक धातु के भिन्नार्थक शब्द; प्रत्ययतत्त्व प्रयुक्त शब्द; पदांश-परिवर्तन से बने हुए शब्द; संख्यावाचक शब्द; अन्य उपयोगी शब्द ]

ग्यारहवाँ अध्याय: शब्द-शुद्धि-विचार ... २२७—२३९

[ वर्ण-सम्बन्धी अशुद्धियाँ; सन्धि-सम्बन्धी अशुद्धियाँ; समास-सम्बन्धी अशुद्धियाँ; प्रत्यय-सम्बन्धी अशुद्धियाँ; विशेषण और विशेष्य-सम्बन्धी अशुद्धियाँ; पुनरुक्ति-सम्बन्धी अशुद्धियाँ; लिङ्ग-सम्बन्धी अशुद्धियाँ; वचन-सम्बन्धी अशुद्धियाँ; विभक्ति-सम्बन्धी अशुद्धियाँ; कुछ अन्य अशुद्ध शब्द ]

बारहवाँ अध्याय : मुहाविरे और कहावतें ... २४०—२७३

[ मुहाविरे का पारिभाषिक अर्थ; मुहाविरे की उत्पत्ति; मुहाविरे का महत्त्व; मुहाविरे का प्रयोग; मुहाविरे और उनका अर्थ; अन्तर्कथा-सम्बन्धी मुहाविरे; कहावतों का पारिभाषिक अर्थ; मुहाविरा और कहावतों में अन्तर; कहावतों का महत्त्व; कहावतों का प्रयोग; अनूठी उक्तियाँ; संस्कृत की कहावतें ]

तेरहवाँ अध्याय : वाक्य-विचार ... २७४—२८८

[ भाषा की अव्युत्पत्ति; वाक्य की परिभाषा; वाक्य का महत्त्व; वाक्य के शास्त्रीय गुण; वाक्य के साहित्यिक गुण; स्वरूप के अनुसार वाक्य-भेद (सरल वाक्य, मिश्रित वाक्य, संयुक्त वाक्य); वाक्य के साहित्यिक भेद (संयत वाक्य, शिथिल वाक्य,

सन्तुष्टित वाक्य ); अर्थ के अनुसार वाक्य-भेद (विधिवाचक, निषेधवाचक, आशार्थक, प्रश्नार्थक, विस्मयादिबोधक, इच्छा-बोधक, सन्नेह-सूचक, सङ्केतार्थक); क्रिया के अनुसार वाक्य-भेद (कर्तृप्रधान, कार्यप्रधान, भावप्रधान); वाक्य के अंग; वाक्य और वाक्यांश; उपसंहार ]

चौदहवाँ अध्याय: वाक्य-रचना के मूल सिद्धान्त... २८६—३६२

[ पद-सङ्गठन; शब्द और पद, वाक्य और पद; वाक्य-विन्यास; वाक्य-विन्यास के मूल तत्त्व (अन्वय का अर्थ, अधिकार का अर्थ, कर्म का अर्थ); वाक्य-रचना; भाषा-व्यवहार; संज्ञा का प्रयोग; सर्वनाम का प्रयोग; विशेषण का प्रयोग; क्रिया का प्रयोग (मूलधातु, प्रेरणार्थक धातु, नामधातु, संयुक्त क्रियाएँ, काल-प्रयोग, कृदन्त); क्रियाविशेषण का प्रयोग; सम्बन्धवाचक अव्यय; समुच्चयबोधक अव्यय; विस्मयादिबोधक अव्यय; कृदन्त अव्यय; शब्द-भेदों में परिवर्तन; लिङ्ग-विचार; वचन-विचार; कारक-विचार; विभक्तियों का प्रयोग; पद-स्थापन प्रणाली; मेल अथवा अन्वय; कर्ता और क्रिया का अन्वय; कर्म और क्रिया का अन्वय; संज्ञा और सर्वनाम का अन्वय; विशेषण और विशेष्य; सम्बन्ध और सम्बन्धी का मेल ]

पन्द्रहवाँ अध्याय : वाक्य-रचना का अभ्यास ... ३६३—३८०

[ उद्देश्य और विधेय; उद्देश्य का विस्तार; विधेय का विस्तार; पद, वाक्यांश और स्वयङ्वाक्य का परस्पर परिवर्तन; वाक्य-संकोचन विधि; वाक्य-संग्रसारण विधि; वाक्य-संयोजन विधि ; वाक्य-विभाजन विधि ; वाक्य-परिवर्तन ( सरल वाक्य

से मिश्रित वाक्य बनाना, मिश्र वाक्य से सरल वाक्य बनाना, सरल वाक्य से संयुक्त वाक्य बनाना, मिश्र वाक्य से संयुक्त वाक्य बनाना, संयुक्त वाक्य से मिश्र वाक्य बनाना ), वाच्य-परिवर्तन ( कर्तृवाच्य से कर्मवाच्य में रूपान्तर, कर्तृवाच्य से भाववाच्य में रूपान्तर, भाववाच्य से कर्तृवाच्य में रूपान्तर ), उक्ति-भेद ; एकार्थबोधक वाक्य ; वाक्य - रचना - सम्बन्धी आवश्यक बातें ]

सोलहवाँ अध्याय : विराम-चिह्न-विचार ... ३८१—३८६

[ विराम-चिह्नों की उपयोगिता : पूर्ण विराम का प्रयोग ; अल्प विराम का प्रयोग ; अर्द्धविराम-चिह्न का प्रयोग ; प्रश्न-सूचक चिह्न का प्रयोग ; विस्मयादिबोधक चिह्न का प्रयोग ; अवतरण चिह्न का प्रयोग ; निर्देशक चिह्न का प्रयोग ; कोष्ठक चिह्न का प्रयोग ; विभाजक चिह्न का प्रयोग ; उपसंहार ]



# निबन्ध-कला

प्रथम खण्ड



# पहला अध्याय

## भाषा की उत्पत्ति, विकास और पतन

**भाव-प्रदर्शन** प्रत्येक प्राणी का स्वाभाविक गुण है; परन्तु उसे केवल अपना भाव प्रकट करके ही सन्तोष नहीं होता। वह दूसरों

**मनुष्य का स्वाभाविक गुण**

के भावों से भी परिचित होना चाहता है। इस प्रकार, उसमें आत्म-प्रकाशन की जितनी इच्छा रहती है, उतनी ही दूसरों के भावों तथा विचारों से परिचय प्राप्त करने

की जिज्ञासा भी रहती है। यदि उसमें यह जिज्ञासा न हो; यदि वह केवल अपने भाव-प्रदर्शन ही से सन्तुष्ट हो जाय; और दूसरों के मनोगत भावों और विचारों से किसी प्रकार का सम्बन्ध न रखे, तो उसका संसार में रहना दूभर हो जाय। इसलिए, विचार-विनियम भी, उसका दूसरा स्वाभाविक गुण है। पशु-पक्षी और मनुष्य में यह दोनों गुण समान रूप से पाये जाते हैं।

अब सहज ही प्रश्न उठता है कि प्राणी-मात्र में विचारों का आदान-प्रदान किस प्रकार होता है? ऐसा कौन-सा साधन है जिसके द्वारा एक का भाव दूसरा

**विचार-विनियम का साधन**

समझ लेता है? वैज्ञानिकों का कहना है कि सृष्टि के प्रारम्भिक युग में, जब मनुष्य की दशा भी जानवरों की सी थी, जब उसका जीवन भी क्षुधा-तृप्ति, विषय-भोग

और शरीर की चन्द प्राकृतिक आवश्यकताओं तक परिमित था; जब मनुष्य बिल्कुल अविकसित, अनगढ़ अवस्था में था; और विचार-शक्ति तथा भावना सुस्त थी; तब विचार-विनियम शरीर-सञ्चालन द्वारा होता था। सुख की भाव



भक्षियों; हाथों की चेष्टा, भ्रू-सञ्चालन, आँखों के हेर-फेर तथा शरीर के अन्य अवयवों के परिचालन से एक का भाव दूसरा समझ लेता था। वह बोलता था; परन्तु उसका बोलना भी एक प्रकार की शारीरिक क्रिया ही थी। एक गूँगा जैसे अपने भाव अथवा विचार दूसरों पर प्रकट करता है, बहुत-कुछ वही हालत थी। पशु और मनुष्य की बोली में अन्तर तो था, पर अधिक नहीं; दोनों में ध्वनि (Sound) मात्र थी। कहने का तात्पर्य यह कि असभ्यता के उस अन्धकार-युग में, भावों तथा विचारों के आदान-प्रदान में, शरीर-सञ्चालन अथवा संकेत का प्रमुख स्थान था। उनकी बोली भी संकेत अथवा इशारे का ही कार्य करती थी। समय बीतता गया, और समय के साथ मनुष्य तथा उसके जीवन-क्रम में भी विकास होता गया। आज तो हम उसमें आश्चर्य-जनक परिवर्तन पाते हैं। इतना कि आज का मनुष्य अपने सुदूरवर्ती गत पूर्वजों से बिल्कुल भिन्न हो गया है।

इसमें सन्देह नहीं कि सृष्टि के शैशव कालमें, पशु और मनुष्य के जीवन में, कोई उल्लेखनीय भेद नहीं था; फिर भी मनुष्य पशु से श्रेष्ठ था। उसमें पशु की अपेक्षा विचार-शक्ति अधिक विकसित थी। उसमें अपने विचारों की कार्यरूप में परिणत करने की क्षमता भी अधिक थी। पशुओं की अपेक्षा उसके कार्य-कलाप अधिक स्पष्ट और संयत होते थे। उसके संकेत भावपूर्ण थे, और उनमें एक सीमा तक परिपक्वता थी। वह अपनी आवश्यकताएँ बढ़ा सकता था; अपनी इच्छाओं में वृद्धि कर सकता था; और उन्हें पूरा करने के लिए साधन भी प्रस्तुत कर सकता था। भावों और विचारों में विकास की शक्ति निहित थी। इसलिए, थोड़े ही समय में, मनुष्य पशुओं का साथ छोड़कर आगे बढ़ गया। धीरे-धीरे वह सभ्य हो चला। उसके कार्यों में संयम की शक्ति बढ़ती गयी; और भावों में अपेक्षाकृत स्पष्टता आती गयी। इस प्रकार, धीरे-धीरे

विचार-विनिमय में शरीर-सञ्चालन तथा संकेत के स्थान पर एक प्रकार की स्पष्टता और संयत वार्ता का—एक प्रकार की अविकसित भाषा का—प्राधान्य हो गया ।

परन्तु भाषा कैसे बनी, यह एक विचारणीय विषय है । इस सम्बन्ध में भाषा-शास्त्रियों के भिन्न-भिन्न मत हैं । कोई भाषा को ईश्वर-दत्त मानता है; कोई मनुष्य-कृत । किसी का कहना है कि भाषा विकास का परिणाम है । मनुष्य के साथ-साथ भाषा उत्पन्न हुई है; और उसके साथ ही उसका विकास हुआ है । अध्या-

भाषा की  
उत्पत्ति

पक मैक्समूलर का कथन है कि एक प्रकार की स्वाभाविक आन्तरिक प्रेरणा विचारों को भाषा का रूप देती है । दोनों में कुछ-न-कुछ सत्य का अंश है । ईश्वर-दत्त वह इसलिए है कि इस जगत् की समस्त वस्तुएँ ईश्वर की देन हैं । उसने मनुष्य को बुद्धि दी है; और उसके साथ ही उसे बोलने की शक्ति से भी विभूषित किया है । बोलना प्रत्येक मानव का स्वाभाविक गुण है । परन्तु, केवल बोलने से ही भाषा का निर्माण नहीं होता । पशु-पक्षी बोलते हैं, और मनुष्य भी; पर दोनों की बोलियों में महान् अन्तर है । एक की बोली अव्यक्त होती है; दूसरे की स्पष्ट । एक अपने सूक्ष्मतम भावों को व्यक्त नहीं कर सकता; और दूसरा उन्हें व्यक्त करने की क्षमता रखता है । यद्यपि भाषा के व्यापक अर्थ में दोनों की बोलियों को स्थान दिया जा सकता है, तथापि भाषा के जिस रूप को लेकर हम यहाँ उसकी उत्पत्ति की चर्चा कर रहे हैं, उसका सम्बन्ध केवल मनुष्यों की भाषा से है; उस भाषा से है; जो विकसित हो चुकी है; और जिसका स्वरूप निश्चित हो चुका है । इसलिए, भाषा की उत्पत्ति के सम्बन्ध में, उसे केवल ईश्वर-दत्त कह देने से काम न चलेगा । हमें उसका पता लगाने के लिए अन्त से आदि की ओर जाना होगा । हमें यह देखना होगा कि हम अपने वाक्यों में

जिन शब्दों का प्रयोग करने हैं, वे हमें कैसे प्राप्त हुए। इस प्रकार, भाषा की उत्पत्ति का कुछ ज्ञान शब्दों की उत्पत्ति पर विचार करने से हो सकता है। प्रसिद्ध वैयाकरण स्वीट ने भाषा की उत्पत्ति के सम्बन्ध में अपना जो मत निर्धारित किया है उसमें सब बातों का सार आ जाता है। उनका कहना है कि मनुष्य के आदिम शब्द तीन प्रकार के थे—(१) अव्यक्तानुकरण-मूलक, (२) मनोभावाभिव्यंजक, और (३) प्रतीकात्मक। पहली श्रेणी में काक, कोकिल, तथा हिन्दी के भन-भन, हिन हिनाना; दूसरी श्रेणी में हाय-हाय, अरे, ओह, बुरदुराना; और तीसरी श्रेणी में भर-भर, टप-टप, सर-सर इत्यादि शब्द आते हैं। जिस समय भाषा बनी होगी, उस समय ऐसे ही शब्दों का प्राधान्य रहा होगा; और उन्हीं को आधार मानकर भाषा के विकास का क्रम निर्दिष्टित हुआ होगा।

हमने भाषा की उत्पत्ति के सम्बन्ध में जो मत निर्दिष्ट किया है उसके साथ-साथ हमें यह भी याद रखना चाहिए कि भाषा का आरम्भ वाक्यों से हुआ है। हम वाक्यों में ही सोचते हैं; वाक्यों में ही बोलते हैं। हमारे चिन्तन की चरम सीमा वाक्य ही है। इसलिए, भाषा का आरम्भ शब्दों से न होकर वाक्यों से हुआ है। वाक्य छोटा भी हो सकता है, और बड़ा भी। वह एक अक्षर का भी हो सकता है; जैसे, आ; खा; हाँ; और अनेक शब्दों से भी बन सकता है। बच्चे वाक्यों में ही बोलना सीखते हैं। इसी सिद्धान्त के आधार पर यह कहा जाता है कि प्रत्येक सार्थक स्वतन्त्र शब्द का आरम्भ वाक्यों से हुआ है। हमें यह भी याद रखना चाहिए कि शब्दों की उत्पत्ति और उसके विकास एवं विस्तार में उपचारों अथवा रूपकों (Metaphor) का भी हाथ रहा है। इसका साधारण अर्थ है ज्ञात से अज्ञात की व्याख्या करना। हिन्दी भाषा में इस प्रकार बने हुए कई शब्द

मिलते हैं। रम् धातु का ऋग्वेद में जो अर्थ है, वह आज मनोरम अथवा रमण शब्द से सिद्ध नहीं होता। यह उपचार ही का प्रसाद है।

भाषा और उसके भाण्डार की उत्पत्ति पर विचार करते हुए यह स्पष्ट कर दिया गया है कि मनुष्य अपने मनोगत भावों तथा विचारों को व्यक्त करने

भाषा का  
प्रयोजन

के लिए सार्थक भाषा से काम लेता है; परन्तु वह निरर्थक भाषा भी बोल सकता है। वह ऐसे शब्दों और वाक्यों को व्यवहार में ला सकता है, जिनका अर्थ सम-

झना दूसरों के लिए कठिन हो। ऐसी दशा में, भाषा का कोई महत्त्व नहीं रह जाता। उस समय तो वह मनुष्य मात्र की सम्पत्ति न होकर व्यक्ति-विशेष की सम्पत्ति बन जाती है। भाषा वक्ता और श्रोता दोनों के लिए है। अतएव, भाव प्रकट करने के लिए यह आवश्यक है कि वक्ता ने जिस आशय से कोई बात कही है, वही आशय श्रोता भी ग्रहण करे। वास्तव में भाषा का यही प्रयोजन है। यदि कोई भाषा अपने इस प्रयोजन में सफल नहीं होती, तो उसका होना, न होने के समान है। ऐसी भाषा से न तो उस मनुष्य का कल्याण हो सकता है, जो उसे बोलता है; और न उस समाज का जिस में वह बोली जाती है।

मनुष्य सामाजिक प्राणी है। वह समाज में ही रह सकता है। समाज में रहने से उसकी आवश्यकताएँ पूरी होती हैं; और उसका शारीरिक तथा

भाषा और  
समाज

मानसिक विकास होता है। वह खाता है इसलिए कि उसे समाज में रहना है; वह सोचता है इसलिए कि उसे समाज में रहकर अपने भस्तिष्क का विकास

करना है; वह कार्यशील है इसलिए कि उसे समाज की श्रृङ्खला को आगे ले जाना है; वह बोलता है इसलिए कि उसे अपने भावों और विचारों को प्रकट

करने के साथ-साथ दूसरों के भावों और विचारों से परिचय भी प्राप्त करना है। कहने का तात्पर्य यह है कि मनुष्य के लिए समाज और समाज के लिए मनुष्य का होना अनिवार्य है। परन्तु वह कौन सा बन्धन है जिसके द्वारा समाज का एक प्राणी दूसरे प्राणी से सम्बन्ध स्थापित करता है? विचार करने से ज्ञात होगा कि वह बन्धन भाषा ही है। इसलिए, भाषा का समाज से घनिष्ठ सम्बन्ध है। जिस प्रकार मनुष्य समाज में रहकर अपनी उन्नति करता है, उसी प्रकार भाषा भी समाज के व्यापारों की प्रमुख सञ्चालिका बनकर उन्नति करती है। जो समाज जितना उन्नत होता है, उसकी भाषा भी उतनी ही उन्नत होती है। इस दृष्टि से, भाषा समाज का एक विशेष गुण है, और उसकी परख की एक कसौटी भी है। मनुष्य हो, समाज हो, और यदि भाषा न हो तो उस समाज का कोई कार्य हो ही नहीं सकता। समाज में विचारों का आदान-प्रदान होना आवश्यक है, और यह तभी हो सकता है जब उसकी कोई भाषा हो।

इस सम्बन्ध में हमें यह भी स्मरण रखना चाहिए कि भाषा व्यक्ति-विशेष के मस्तिष्क की उपज नहीं है। यदि ऐसा होता तो एक ही समाज के भीतर प्रत्येक मनुष्य की एक अलग भाषा होती, और एक की भाषा को समझने के लिए दूसरे व्यक्ति को कुछ काल तक परिश्रम करना पड़ता। परन्तु व्यवहार में यह बात नहीं पायी जाती। यह हो सकता है कि एक वर्ग-विशेष की भाषा ऐसी हो जिसे उस वर्ग के सदस्य तो समझते हों; परन्तु दूसरे वर्ग के लोग उससे अनभिज्ञ हों। इसी देश में, एक ही समाज के भीतर जब एक व्यापारी दूसरे व्यापारी से किसी ग्राहक के सामने कोई रहस्यपूर्ण बात करना चाहता है, तब वह अपने वर्ग की भाषा व्यवहार में लाता है। ग्राहक खड़ा-खड़ा मुँह ताकता है, और दोनों व्यापारी आपस में बातें करते

हैं। ऐसी भाषा उस वर्ग-विशेष की भाषा हो सकती है। वह सर्व-साधारण अथवा देश की भाषा नहीं बन सकती। भाषा व्यक्ति-विशेष अथवा वर्ग-विशेष की देन नहीं है। वह समाज की देन है, उस समाज की देन है जिसमें हजारों व्यक्ति और हजारों वर्ग हैं, और जो किसी देश के एक छोर से दूसरे छोर तक फैला हुआ है। आज जो भाषा हम बोल रहे हैं, उसका वर्तमान रूप ऐसे ही समाज ने स्थिर किया है।

भाषा के सम्बन्ध में इतना विचार करने के पश्चात्, अब हमें इस बात पर ध्यान देना चाहिए कि भाषा शब्द से, वास्तव में, हमारा तात्पर्य क्या है। यह तो हम पहले ही बता चुके हैं कि पशु-पक्षियों की बोली भी भाषा के ही अन्तर्गत आती है। हम यह भी अनुभव करते हैं कि मनुष्य अपने भावों तथा विचारों

भाषा की  
परिभाषा

को स्पष्ट रूप से व्यक्त करने में केवल अपनी वाणी का ही सहारा नहीं लेता, वह शरीर-सञ्चालन द्वारा भी अपने मनोभाव दूसरों पर व्यक्त करता है। इसलिए शरीर-सञ्चालन को भी भाषा के अन्तर्गत स्थान दिया जा सकता है। इस प्रकार भाषा वह साधन है जिसके द्वारा हम अपने भाव और विचार दूसरों पर प्रकट करते हैं। उसमें संकेत और वाणी दोनों का एक ही स्थान है। भाषा की यह परिभाषा अत्यन्त व्यापक है। पर जिस अर्थ में हम लोग साधारणतः भाषा शब्द का व्यवहार करते हैं, उसमें संकेत को वह स्थान प्राप्त नहीं है, जो वाणी को है। इसलिए भाषा-विशेषज्ञों के शब्दों में “भाषा मनुष्य की उस चेष्टा या व्यापार को कहते हैं जिससे मनुष्य अपने उच्चारणोपयोगी शरीरावयवों से उच्चारण किये गये वर्णात्मक शब्दों द्वारा अपने विचारों को प्रकट करते हैं।” सामान्य रूप से भाषा शब्द का यही अर्थ होता है।

भाषा की इस परिभाषा के अनुसार जिन ध्वनि-चिह्नों द्वारा मनुष्य परस्पर

विचार-विनिमय करता है उसे हम भाषा कहते हैं। यह भाषा का सामान्य

बोली, विभाषा  
तथा भाषा

अर्थ है। संकुचित अर्थ में भाषा शब्द से हमारा अभिप्राय केवल उस भाषा से होता है जो किसी बड़ी जाति अथवा देश में बोली और लिखी जाती है। इसी

आशय से हम चीनी, फ़ारसी, अरबी, तिब्बती, अँगरेज़ी आदि भाषाओं को भाषा कहते हैं। परन्तु एक भाषा के सैकड़ों प्रान्तीय और स्थानीय भेद भी होते हैं। भाषा के ऐसे भेदों को **विभाषा** अथवा **उप-भाषा** कहते हैं। विभाषा भी लिखी और बोली जाती है, और उसमें साहित्य पाया जाता है। आज हिन्दी हमारे देश की भाषा है। उसमें भी अवान्तर भेद पाये जाते हैं। खड़ी बोली, ब्रज, राजस्थानी, अवधी, बिहारी आदि अनेक विभाषाएँ अथवा उप-भाषाएँ उसके अन्तर्गत आती हैं। इनमें से प्रत्येक में उच्च कोटि का साहित्य पाया जाता है। इन्हीं में से कभी-कभी कोई उप-भाषा अथवा विभाषा, भाषा का रूप भी धारण कर लेती है। उस समय वह अपनी भौगोलिक सीमा लाँघ कर समस्त जाति और राष्ट्र में प्रवेश कर जाती है। आज खड़ी बोली का प्राधान्य है, और वही हमारी भाषा है। कभी ब्रज भाषा का बोल-बाला था। इस प्रकार समय के हेर-फेर से भाषा उप-भाषा; और उप-भाषा भाषा बनती रहती है। दोनों में भेद केवल इतना ही रहता है कि विभाषा की सीमा बहुत-कुछ भूगोल स्थिर करता है, और भाषा की सीमा संस्कृति, सभ्यता तथा जातीय भाव स्थिर करते हैं। इस भेद के होते हुए भी, दोनों में समानता रहती है। इसी समानता के कारण एक भाषा की भिन्न-भिन्न बोलियों को लोग सरलता से समझ लेते हैं। इस प्रकार हम देखते हैं कि भाषा के प्रान्तीय भेद ही विभाषा को जन्म देते हैं; और जातीय तथा सांस्कृतिक एकता का भाव ही किसी विभाषा को भाषा बनाता है।

विभाषा के अन्तर्गत बालियाँ आती हैं। बोली से हमारा तात्पर्य उस भाषा से है जिसे हम अपने घरों में एक दूसरे से विचार-विनिमय करते समय व्यवहार में लाते हैं। इस प्रकार बोली का क्षेत्र उप-भाषा के क्षेत्र से भी संकुचित होता है। उप-भाषा अपने रूप और साहित्य की रक्षा करती है। बोली का साहित्य नहीं होता, और न वह किसी साहित्य में प्रयुक्त होती है।

अब तक हमने भाषा के सम्बन्ध में जो छान-बीन की है, उससे यह सिद्ध होता है कि उसका मानव-जीवन से घनिष्ठ सम्बन्ध है। जब से पृथ्वी

पर मानव का जन्म हुआ, तब से भाषा उसके साथ है।

#### भाषा का विकास

इस प्रकार, एक का अस्तित्व दूसरे के अस्तित्व को सिद्ध करता है। जब भाषा और मानव-जीवन में इतनी घनिष्टता, इतना मेल-जोल है, तो यह मानना ही पड़ेगा कि मानव-जीवन के विकास के साथ-साथ भाषा का भी विकास हुआ है। यहाँ हमें मानव जीवन के विकास पर विचार नहीं करना है। हमें केवल यह देखना है कि भाषा का विकास किस प्रकार होता है। हम यह जानते हैं कि परिवर्तन विवर्तनवाद अथवा विकासवाद का मूल सूत्र है। इस मूल सूत्र के अनुसार मानव-जीवन के बाह्य और अन्तर्जगत् में बराबर परिवर्तन होता रहता है। भाषा का सम्बन्ध मनुष्य के अन्तर्जगत् से है। इसलिए, भाषा भी बदलती रहती है। उसका भी विकास होता रहता है। विवर्तनवाद का यह नियम है कि अवयवी—जीव या उद्भिद्—जिन अवस्थाओं से परिवेष्टित रहता है, अपने को उन अवस्थाओं के अनुकूल बना लेता है। इस नियम के अनुसार मनुष्य भी अपने को उन अवस्थाओं के लिए उपयोगी कर लेता है, जिनसे वह परिवेष्टित रहता है। ऐसी दशा में उसकी भाषा अपना स्वरूप बदलकर उसके लिए उपयोगी हो जाती है। इसमें सन्देह नहीं कि मानव उस समय



अपनी महचरी—भाषा—के नवीन व्यापारों के उद्भव एवं विकास का अनुभव नहीं कर पाता; वह नहीं जान पाता कि उसकी भाषा में क्या और कैसे परिवर्तन हो रहे हैं, फिर भी उसमें कुछ-न-कुछ नवीनता तो आही जाती है। इस प्रकार की नवीनता का आगमन भाषा में कई कारणों से होता है। उनमें से शारीरिक यन्त्रों की भिन्नता ( वाग्यन्त्र और श्रवणेन्द्रिय ), मानसिक वृत्तियों की भिन्नता, परिवेष्टनों की भिन्नता तथा प्रयत्न-लाघव ( कम से कम चेष्टाओं द्वारा अधिक से अधिक भाव प्रकट करना ) मुख्य हैं।

भाषा अनुकरण से सीखी जाती है। शिशु सब से पहले अपनी माता की भाषा अनुकरण द्वारा ही सीखता है। यदि माता गूंगी नहीं है, और ठीक तरह से बोलती है; और शिशु उसके मुख से निकले हुए शब्दों को सुनकर ठीक-ठीक उच्चारण करता है, तब तो भाषा में विकास नहीं हो सकता। विकास तो तब होता है जब वक्ता के वाग्यन्त्र अथवा श्रोता के श्रवणेन्द्रिय में कोई विकार हो। इसी प्रकार मानसिक वृत्तियों की विभिन्नता से शब्दों तथा वाक्यों के अर्थ में परिवर्तन हो जाता है। कुछ विद्वानों का मत है कि परिवेष्टन अथवा भौगोलिक विभिन्नता से भाषा में विभिन्नता आती है। पहाड़, जलवायु, मैदान और मरु-भूमि का भी हमारे जीवन पर प्रभाव पड़ता है। यही प्रभाव भाषा में रूपान्तर का कारण हो जाता है। कभी-कभी इस प्रभाव द्वारा भाषा में आया हुआ परिवर्तन इतना सूक्ष्म होता है कि मनुष्य के अनुभव में ही नहीं आता। अब रहा प्रयत्न-लाघव अथवा श्रम घटाने की चेष्टा। भाषा के विकास में इसका भी मुख्य स्थान है। इसके अनुसार शब्द संक्षिप्त हो जाते हैं। मनुष्य जिन अक्षरों का उच्चारण कठिन समझता है, उन्हें त्याग देता है; और उनसे मिलते-जुलते सरल अक्षरों को अपना लेता है। यही भाषा की क्रियाशीलता है। इसके द्वारा भाषा के नूतन रूप की सृष्टि होती है; और पुरातन रूप का लोप

होता है। भाषा के विकास में सादृश्य और औपम्य अथवा उपचार का भी हाथ रहता है। हमारी भाषा के बहुत से शब्द इसी प्रकार बने हैं।

ऊपर की पैक्तियों में, भाषा के विकास की जो रूप-रेखा अंकित की गयी है उससे यह न समझना चाहिए कि उसका कोई नियम ही नहीं होता। भाषा-

भाषा और  
व्याकरण

शास्त्रियों का कहना है कि भाषा के विकास में कोई-न-कोई नियम अवश्य काम करना है। यदि ऐसा न हो, तो

भाषा का रूप विकृत हो जाय; और एक मनुष्य की भाषा

दूसरा मनुष्य समझ न सके। व्याकरण ऐसे ही नियमों का पता लगाना है।

व्याकरण किसी विशेष भाषा के अध्ययन से उन समस्त नियमों का पता लगता

है जो भाषा के विकास में अप्रत्यक्ष रूप से कार्य करते रहे हैं। वह ऐसे

नियमों का संकलन करता है, और उन्हें प्रकाश में लाकर भाषा सीखनेवालों

का मार्ग सरल कर देता है। इस प्रकार, व्याकरण भाषा की गति-विधि पर

अनुशासन करने लगता है। इसमें सन्देह नहीं कि भाषा के पदचात्, उसका

व्याकरण बनता है; परन्तु इससे उसका महत्त्व कम नहीं होता। व्याकरण

राजा है, भाषा उसकी प्रजा है। भाषा एक प्रकार से व्याकरण के अधीन रहती

है। व्याकरण महावत है; भाषा मस्त हाथी है। महावत न होने से मस्त

हाथी की जो दशा होती है; सरकार न होने से प्रजा की जो दशा होती है वही

दशा व्याकरण के अभाव में भाषा की भी हो जाया करती है। व्याकरण का

उद्देश्य केवल भाषा को संयत करना है। परन्तु जैसे संसार के सभ्य देशों में

शासन की समस्त शक्ति प्रजा के हाथ में चली गयी है अथवा जा रही है; वैसे ही

श्रेष्ठ साहित्यकारों के, अतः भाषाओं के, जीवन में भी व्याकरण का बन्धन

दिन-दिन शिथिल होता जा रहा है। भाषाओं में पारस्परिक सम्बन्ध, आदान-

प्रदान, युद्ध, तथा राजनीतिक कारणों से परिवर्तन इतनी तेजी से होते हैं कि

व्याकरण इन परिवर्तनों के साथ बहुत कम चल पाता है।

व्याकरण विज्ञान भी है, और कला भी। एक ओर तो वह किसी भाषा-विशेष में प्रचलित नियमों का पता लगाता है, और दूसरी ओर उन्हीं नियमों से उस भाषा पर अनुशासन करता है। किसी भाषा को सीखने के लिए जब हम उस भाषा के व्याकरण का अध्ययन करते हैं, तब हमारा तात्पर्य व्याकरण के कला-पक्ष के अध्ययन से होता है। इस दृष्टि से, व्याकरण से केवल उस कला का बोध होता है जो भाषा और उसके शब्दों की साधुता एवं असाधुता का विचार करती है। वह एक काल की किसी एक भाषा से सम्बन्ध रखता है, और उसके सिद्ध रूप को सिखाता है। वह भाषा के सिद्ध और निष्पन्न रूपों को लेकर अपना काम तो करता ही है, उसकी शुद्धता और साधुता पर भी मैल नहीं आने देता। वह भाषा का संशोधन, परिमार्जन और परिष्करण करता है। वह विदेशी आक्रमणों से भाषा की रक्षा करता है, और उसकी मौलिकता को नष्ट होने से बचाता है। इसमें सन्देह नहीं कि व्याकरण के नियमों से जकड़े जाने के कारण भाषा की स्वाभाविकता, मौलिकता और प्राचन-शक्ति नष्ट हो जाती है, और अधिक काल तक अनुशासित होने पर दूसरी विभाषा उस भाषा का स्थान लेकर उसे मृतकों की सूची में सम्मिलित कर देती है; फिर भी व्याकरण का महत्त्व किसी प्रकार कम नहीं किया जा सकता। जबतक भाषा रहेगी, उसका व्याकरण भी रहेगा। इस प्रकार, दोनों का सम्बन्ध स्थायी है।

अब हमें इस बात पर विचार करना है कि भाषा और साहित्य का क्या सम्बन्ध है। हम यह तो जानते ही हैं कि भाषों और विचारों की अभिव्यक्ति का माध्यम भाषा है। भाषा संयत हो अथवा असंयत, उसमें हमारे मनोभाव अन्तर्निहित रहते हैं। अनन्त काल से हमारे ज्ञान की निधि भाषा में संचित

होती आ रही है। इसी सखित ज्ञान-राशि को हम साहित्य कहते हैं। साहित्य शब्द में सम्मिलन का भाव छिपा रहता है। वस्तुतः साहित्य सम्मिलन ही का

भाषा और  
साहित्य

फल है, और उसी में संसार से मनुष्य का सम्मिलन होता है। वह ऐसा विराट् सम्मिलन है जिसमें क्षुद्र-से-क्षुद्र मनुष्य सम्मिलित होता है, और उसकी क्षुद्राति

क्षुद्र कृति आदर पाती है। वह ऐसी गंगा है जिसमें मज्जन करके संसार के सभी मनुष्य अपनी उद्वेलित आत्मा शान्त करने हैं। वह स्वामी है, भाषा उसकी सहचरी है। वह भाषा को अपने अनुकूल बनाता है। व्याकरण भाषा का परिमार्जन करता है। साहित्य भाषा में सौंदर्य और मौल्य का विधान करता है। किसी भाषा का उत्कृष्ट रूप उसके साहित्य से ही जाना जाता है। भाषा मनुष्य के हृद्गत भावों और विचारों को स्पष्ट करनेवाले उन प्रतीकों का समुदाय होती है जिनसे प्रयोक्ता के अभिप्रेत अर्थ का श्रोता अथवा पाठक को समुचित रूप से बोध हो जाता है। साहित्यकार जब किसी विषय का किसी भाषा में बोध कराना चाहता है, तब वह तद्विषयक अपनी चिन्तन-धारा से दूसरों को परिचित कराने के लिए भाषा का, भिन्न-भिन्न रूपों में, प्रयोग करता है। कभी उसकी रचना में विचारों की प्रधानता रहती है, कभी भावों का जोर रहता है, और कभी कल्पना अथवा चमत्कार का एकद्वय राज्य। कभी ऐसा भी होता है कि साहित्यकार को विचारों की ओर मुख्य रूप से और रचना-कौशल की ओर गौण रूप से ध्यान देना पड़ता है। इसीलिए, उसकी रचना विषयानुकूल कभी भाव-प्रधान, कभी विचार-प्रधान और कभी कल्पना-प्रधान होती है। एक साहित्यकार के लिए अपनी रचना में सफलता प्राप्त करना तभी सम्भव है, जब भाषा उसकी सहचरी बन कर रहे। साहित्य का सम्बन्ध मनुष्य के अन्तर्जगत् से है। उसका उद्देश्य है सत्य को प्राप्त करना, रचना-शैली द्वारा भावों

को जाग्रत करना और मनोरञ्जन करना। भाषा साहित्य के इस लक्ष्य की पूर्ति में सहायक होती है। वह प्राप्तव्य सत्य को दूसरों तक पहुँचाती है, मनुष्य के हृदय में भावों को जगाती है, और मानव-समाज का मनोरञ्जन करती है। व्याकरण द्वारा परिमार्जित भाषा में, जब साहित्य का ऐसा सुन्दर सामञ्जस्य हो जाता है, तब वह भाषा साहित्यिक हो जाती है। उस समय उसकी परिवर्तन-शीलता नष्ट हो जाती है, और स्वाभाविकता का अन्त हो जाता है। इस प्रकार भाषा कुछ काल के लिए स्थायी रूप धारण कर लेती है, और तब वह सर्व-साधारण की सम्पत्ति न होकर, एक विशेष वर्ग अथवा समुदाय के हाथ का खिलौना बन जाती है।

इसमें सन्देह नहीं कि व्याकरण के अनुशासन से भाषा की स्वाभाविकता नष्ट हो जाती है, और उसके विकास का मार्ग अवरुद्ध हो जाता है, फिर भी किसी भाषा को साहित्यिक रूप प्रदान करने के लिए उसका होना आवश्यक है। आज संसार में जितनी साहित्यिक भाषाएँ अपना अस्तित्व बनाये हुए हैं, उनमें कोई-न-कोई नियम है, उनका एक व्याकरण है। इसलिए किसी भाषा का प्रथम गुण उसका नियम-बद्ध होना है।

साहित्यिक भाषा का दूसरा गुण है उसकी सरलता। जो भाषा सीखने में जितनी सरल होती है, उतनी ही वह लोक-प्रिय होती है। इसमें सन्देह नहीं कि प्रत्येक देश के लोग अपनी मातृभाषा को दूसरे देशों की भाषा से अच्छा समझते हैं, और ऐसा होना ही चाहिए; परन्तु किसी भाषा के गुण-दोष की परख राष्ट्रीय दृष्टि-बिन्दु से नहीं होती। इसके लिए तो हमें वैज्ञानिक दृष्टिकोण से विचार करना पड़ता है। हमें यह देखना पड़ता है कि कौन भाषा अधिक वैज्ञानिक है। जो भाषा अधिक वैज्ञानिक होगी, वही सरल होगी। इस प्रकार

के कथन से हमारा तात्पर्य यह है कि जिस भाषा के लिखित और उच्चरित रूपों में समता होती है वही भाषा सरल और वैज्ञानिक होती है।

भाषा का तीसरा गुण है ग्रहणशीलता। जो भाषा नये वातावरण में पककर उसके अनुकूल हो जाती है; जिसमें नये भावों और विचारों को व्यक्त करने के लिए शब्द मिल जाते हैं, और उनका समावेश साहित्य में हो जाता है; जिसमें विदेशी शब्दों को अपने अनुकूल बनाने की इतनी शक्ति होती है कि उनका विदेशीपन जाता रहता है; और जिसमें इस प्रकार के नवागत शब्दों की खपत सरलता से हो जाती है, वह भाषा ग्रहणशील कही जाती है। भाषा का ग्रहणशील होना उसके जीवन और विकास का चिह्न है। इसी गुण द्वारा उसके स्वास्थ्य की माप होती है। जो भाषा ग्रहणशील नहीं होती, उसकी गति-विधि मन्द पड़ जाती है, विकास रुक जाता है, और अन्त में वह निर्जीव हो जाती है।

भाषा में साधारण भावों तथा विचारों को व्यक्त करने की क्षमता तो होती ही है; परन्तु जब उसमें सूक्ष्मतम भावों तथा विचारों के लिए उपयुक्त शब्द मिल जाते हैं, तब वह उत्कृष्ट समझी जाने लगती है। इसलिए भाषा का चौथा गुण यह है कि उसमें सूक्ष्मतम भावों को व्यक्त करने की क्षमता हो। उसका शब्द-भाण्डार इतना बृहत् हो कि लेखक अथवा वक्ता को अपने भावों को प्रकट करने के लिए किसी अन्य भाषा की शरण न लेनी पड़े। भाषा में भावों के अनुकूल शब्द मिलना आवश्यक है।

अन्त में, किसी भाषा में, पर्यायवाची शब्द, नानार्थक शब्द, विपरीतार्थक शब्द, पारिभाषिक शब्द तथा ऐसे समस्त शब्दों का मिलना आवश्यक है जो वैज्ञानिक विषयों के स्पष्टीकरण में समुचित सहायता प्रदान करते हैं।

किसी भाषा के सर्वगुण-सम्पन्न होने पर भी उसका पतन होता ही है, और इसका प्रथम कारण है उसकी पराधीनता। पराधीन देश का साहित्य पराधीन होता है, और साहित्य की पराधीनता से भाषा पराधीन हो जाती है। जब कोई शक्तिशाली जाति किसी देश को दासता के बन्धन में जकड़ लेती है, तब वह उस देश के राजनीतिक स्वत्त्वों का तो अपहरण करती ही है, साथ ही वह उस देश की भाषा की स्वतन्त्रता भी अपहरण कर लेती है। इसका परिणाम यह होता है कि पराधीन जाति की भाषा अपना महत्त्व खो देती है, और विजेता-जाति की भाषा का प्राधान्य हो जाता है। एक समय था जब भारतीय समाज पर संस्कृत भाषा का आधिपत्य था, परन्तु हिन्दू-साम्राज्य का अन्त होने पर उसकी प्रधानता नष्ट हो गई, और मुगलमानों के शासन-काल में फ़ारसी का विशेष प्रचार हुआ। अंगरेजों का प्रभुत्व होने पर अंगरेज़ी भाषा ने भारतीय समाज पर छापा मारा, और आगे चलकर उसने अपना आधिपत्य स्थापित कर लिया। हम अपनी भाषा और साहित्य की श्री-वृद्धि के लिए प्रयत्नशील हैं, परन्तु पग-पग पर हम कठिनाइयों का अनुभव कर रहे हैं, और लाख सचेष्ट होने पर भी हम अपने उद्देश्य में असफल हो रहे हैं। यह भाषा के पराधीन होने का ही फल है।

भाषा के ह्रास का दूसरा कारण है उसकी नियम-बद्धता। जो भाषा व्याकरण के नियमों से अधिक जकड़ी रहती है, वह अपनी स्वाभाविकता तो खो ही बैठती है, साथ ही उसका क्षेत्र भी संकीर्ण एवं संकुचित हो जाता है और वह थोड़े ही लोगों की सम्पत्ति हो जाती है। संस्कृत भाषा का पतन इसीलिए हुआ। वह इस समय भी व्याकरण के बोझ से इतनी दबी हुई है कि सर्व-साधारण की सम्पत्ति न होकर वह एक वर्ग-विशेष से अपना

सम्बन्ध बनाये हुए है।

भाषा के पतन का तीसरा कारण है शब्दों का अभाव। जब कोई भाषा देश की समस्त भावनाओं को स्पष्ट करने में असमर्थ हो जाती है; जब उसमें सूक्ष्मतम भावों को अभिव्यक्त करने के लिए उपयुक्त शब्द नहीं मिलते, और जब वह नवीन विचारों का सृजन नहीं कर पाती, तब वह मृत समझी जाने लगती है। ऐसी दशा में कोई विदेशी भाषा अपना स्थान बना लेती है। रोम ने ग्रीस पर विजय प्राप्त की; परन्तु वह उसकी भाषा पर अपना आधिपत्य न जमा सका। ग्रीस के साहित्य ने अपने ऐश्वर्य से रोम के साहित्य को पराभूत कर दिया। यह है भाषा की शक्ति, और उसके ऐश्वर्य का प्रभाव।

भाषा की अवनति किसी धर्म-विशेष के प्रादुर्भाव के कारण भी होती है। पृथ्वी पर जब-जब किसी नवीन धर्म का प्रचार हुआ है, तब-तब उस धर्म के साथ किसी भाषा-विशेष की उन्नति और तत्कालीन प्रचलित भाषा का पतन हुआ है। बौद्ध-धर्म ने पाली को प्रोत्साहन दिया। जैन-धर्म ने मागधी को आगे बढ़ाया। युरोप में पोप के अभ्युदय से लैटिन भाषा देव-भाषा हो गई; परन्तु मार्टिन लूथर ने पोप के विरुद्ध आन्दोलन करने के लिए जर्मन भाषा को आगे बढ़ाया। इस प्रकार किसी धर्म-विशेष का पतन होने पर उससे सम्बन्ध रखनेवाली भाषा का भी पतन हो जाता है।

भाषा के पतन का पाँचवाँ कारण है उसका केवल विद्वानों की सम्पत्ति हो जाना। हमें यह स्मरण रखना चाहिए कि भाषा केवल विद्वानों की ही सम्पत्ति नहीं है; उस पर जन-साधारण का भी अधिकार है। जबतक जन-साधारण से उसका सम्पर्क बना रहता है, जबतक वह जीवित रहती है; जब वह केवल विद्वत्समाज की सम्पत्ति बन जाती है, तब वह मृत हो जाती है। इससे सिद्ध होता है कि भाषा जनता का अनुसरण करती है, और विद्वान भाषा का



अनुसरण करते हैं। आज संस्कृत केवल विद्वानों की भाषा है। वह सुत समझी जाती है। जनता से उसका कोई उल्लेखनीय सम्बन्ध नहीं है। इसके विपरीत, हिन्दी जीवित भाषा समझी जाती है। उसका जन-साधारण से विशेष सम्बन्ध है। इसमें सन्देह नहीं कि हममें से अधिकांश लोग अशिक्षित और विद्या से शून्य हैं; फिर भी उसमें उच्चकोटि का साहित्य है, और वह हमारी राष्ट्र-भाषा समझी जाती है। कुछ विद्वान् उसे अपनी निजी सम्पत्ति बलाना चाहते हैं। यह उनका भ्रम है। ऐसा करने में वह उसके पतन का कारण उपस्थित कर रहे हैं।

अबतक भाषा के सम्बन्ध में जो विचार प्रकट किये गये हैं, उनसे यह बली-भाँति स्पष्ट हो जाता है कि भाषा भावों तथा विचारों को प्रकट करने का एक साधन है। इंगित ( इशारा ), मुख-विकृति, स्वर-भाषा का महत्त्व विकार, स्वर और बल उसके सहायक अङ्ग हैं। इन सहायक अङ्गों का असम्भ्य समाज की भाषा में अधिक, और सभ्य समाज की भाषा में कम स्थान रहता है। समाज और भाषा की वृद्धि के साथ-साथ इन मौखिक अङ्गों की मात्रा कम होती जाती है, और अन्त में उसे स्वर और बल तक की अपेक्षा नहीं करनी पड़ती। इतना त्याग करने पर, वह राष्ट्र की सम्पत्ति बन जाती है। इस प्रकार, उसके विकास के अध्ययन से हम तत्सम्बन्धी समाज का इतिहास जान सकते हैं। भाषा का इतिहास विचारों का इतिहास है, और उसके द्वारा किसी जाति की सभ्यता का इतिहास मिलता है। इस दृष्टि से, भाषा प्राचीन और अर्वाचीन के बीच सम्बन्ध स्थापित करती है। भाषा-विज्ञान के विशेषज्ञ उसी की सहायता से भाषा का इतिहास लिखते हैं। उसी ने हमारे पूर्वजों के मतों और विचारों को सुरक्षित रखा है। उसी ने मनुष्य-जाति को अन्य प्राणियों से ऊँचा स्थान दिया है।

उसीके द्वारा मनुष्य ने मनुष्य का सहयोग प्राप्त किया है, और मानव-समाज ने उन्नति की है। उसीके बल पर समाज का संगठन होता है। वह बन्धन है; हमारे मानसिक व्यापारों की श्रोतक है; हमारे हृदय-कमल का सौरभ है; हमारी सभ्यता तथा संस्कृति की जननी है। वही नीर-क्षीर का विवेक करती है। हम क्या थे, क्या हैं, कैसे हैं, और क्या होंगे, इन प्रश्नों का उत्तर हमारी भाषा ही देती है।

भाषा केवल विचार-विनिमय का साधन ही नहीं है, वह नये विचारों को जन्म भी देती है। किसी विषय पर विचार करते समय, हम एक प्रकार का मानसिक संभाषण करते हैं, जिससे हमारे विचार भाषा के रूप में प्रकट होते हैं। बिना भाषा के विचार उत्पन्न हो ही नहीं सकते। इस प्रकार, वह हमारे विचारों का सृजन और वहन दोनों करती है। लेखक और कवि उसी का सहारा पाकर अपनी कृतियों में जादू भरते हैं। वही उनके मानसिक संस्कारों को पुष्ट करती है; वही उनके भावों और विचारों को अनुप्राणित करती है; वही उनका सन्देश—उनके भाव और विचार—सर्व-साधारण तक पहुँचाती है; वही उनकी लेखनी को अमरत्व प्रदान करती है; वही तत्कालीन समाज का दर्पण है।

भाषा की स्वर-लाहरी में विश्व का संगीत गूँजता रहता है। उसमें मानव का हृदय रहता है, जीवन की मिठास और कटुता रहती है; समाज की उन्नति और अवनति का चित्र अंकित रहता है। वह मानव की अजिंत सम्पत्ति है। उसका विकास स्वतन्त्र वातावरण में होता है। मनुष्य की तरह वह भी स्वराज्य चाहती है। बन्धन में रहना उसे पसन्द नहीं। पराधीनता में वह निष्प्राण हो जाती है, और अपना स्वत्व खो बैठती है। वह किसी एक वर्ग से सम्बन्ध नहीं रखना चाहती। वह सब की है, सब उसके हैं।

सङ्कीर्णता उसे अप्रिय है। वह लोक-हित चाहती है। कृत्रिमता से उसे घृणा है। वह स्वाभाविकता चाहती है। उसका प्रवाह अनन्त है, वह गिर कर फिर उठती है; परतन्त्र होकर फिर स्वतन्त्रता प्राप्त करती है; असभ्य होकर फिर सभ्य बनती है। ऐसी दशा में उसे तीन परिस्थितियों से गुज़रना पड़ता है। पहली अवस्था में वह किसी मृत भाषा का प्रभाव दूर करती है; दूसरी अवस्था में उसे अपने विदेशीपन को दूर करना पड़ता है; तीसरी अवस्था में वह अपनी ही कृत्रिमता को दूर करके स्वाभाविक रूप धारण करती है।



## दूसरा अध्याय

### भाषाओं के वर्गीकरण में हिन्दी का स्थान

**स्थिति** और गति प्रकृति के दो नियम हैं। भाषा, अपने विकास में, इन्हीं दोनों प्राकृतिक नियमों का अनुसरण करती है। वह गतिशील होती है, और कालान्तर में स्थायित्व प्राप्त करती है। इसके कई कारण हैं। देश, काल, व्यक्तिगत-स्वतन्त्रता, विदेशी जातियों का सम्मिश्रण इत्यादि कई बातों से भाषा के स्वरूप और उसके गठन में परिवर्तन होता रहता है। यह परिवर्तन दो प्रकार का होता है : बाह्य और आन्तरिक। परन्तु भाषा के परिवर्तन की गति सर्वत्र और सदा एक-सी नहीं रहती। यही कारण है कि आज संसार में बहुत-सी भाषाएँ मिलती हैं। इन भाषाओं में बहुत-सी तो ऐसी हैं जिनमें रचना और अर्थ-तत्त्वों की दृष्टि से साम्य है; परन्तु शेष ऐसी हैं जो एक-दूसरे से बिलकुल भिन्न हैं। भाषा-विज्ञान के आचार्यों ने अपने-अपने मतानुसार उनका वर्गीकरण किया है।

भाषाओं का वर्गीकरण दो प्रकार से किया जाता है। एक तो उनकी रचना अथवा गठन की दृष्टि से, और दूसरे उनकी उत्पत्ति अथवा परिवार के विचार से। पहले प्रकार के विभाजन को **आकृति मूलक वर्गीकरण** और दूसरे प्रकार के विभाजन को **पारिवारिक वर्गीकरण** कहते हैं।

**आकृति मूलक वर्गीकरण** के अनुसार भाषाओं के इतिहास आदि की

और ध्यान न देकर, उनके शब्दों के रूप, आकृति अथवा सामान्य रचना को देखकर भाषाओं का विभाजन किया जाता है।

**आकृतिमूलक  
वर्गीकरण**

भाषा-शास्त्रियों का कहना है कि मनुष्य ने आदि काल में वाक्यों में ही बोलना सीखा। अस्तव्य और आदिम भाषाओं के अध्ययन से उन्होंने यह निष्कर्ष निकाला है कि भाषा अपने शिशु-जीवन में संयुक्त तथा जटिल रहती है। तत्पश्चात्, धीरे-धीरे, उसका विकास होता है। इस दृष्टि से भाषाओं के तीन वर्ग किये गये हैं :—

(१) **अयोगात्मक भाषाएँ**— इस वर्ग के अन्तर्गत वे भाषाएँ आती हैं जिनमें प्रत्येक शब्द स्वतन्त्र रीति से अलग-अलग प्रयुक्त होते हैं। इसीलिए उन्हें एकाक्षरात्मक भाषाएँ भी कहते हैं। उन भाषाओं में प्रत्यय नहीं होते। लहजा उनका आवश्यक अङ्ग होता है। इसीसे शब्दों के अर्थ का निर्णय होता है। चीनी भाषा में 'ताव' (tao) शब्द ऋहजे के अनुसार पहुँचाना, ढँपना, भंडा, धान्य, रास्ता इत्यादि अनेक अर्थों में प्रयुक्त होता है। तिब्बत, बर्मा, श्याम आदि देशों की भाषाएँ भी ऐसी ही हैं।

(२) **योगात्मक भाषाएँ**— इस वर्ग के अन्तर्गत वे भाषाएँ आती हैं जिनके शब्द एक से अधिक अंशों के मेल से बनते हैं। इन अंशों में से एक अंश का अर्थ प्रधानतया स्थिर रहता है। ऐसे अंश को हम प्रकृति कहते हैं। प्रकृत्यंश से जुड़े हुए अंशों से थोड़ा परिवर्तन हो जाता है; परन्तु यह परिवर्तन इतना अधिक नहीं होता कि उन अंशों का वास्तविक स्वरूप ही मिट जाय। टर्की, हंगरी, फ़िनलैण्ड आदि देशों की भाषाएँ इसी प्रकार की हैं।

(३) **विभक्तियुक्त भाषाएँ**— इस वर्ग के अन्तर्गत वे भाषाएँ आती हैं जिनके शब्द प्रकृति-प्रत्यय के योग से बनते हैं। इस प्रकार बने हुए शब्दों में दोनों का भेद भाव स्पष्ट नहीं होता। संस्कृत, फ़ारसी, ग्रीक, लैटिन

आदि भाषाएँ इसी वर्ग में समझी जाती हैं।

भाषा के इस प्रकार के वर्गीकरण के अनुसार उसकी उन्नति का पथ अयोगात्मक + योगात्मक + विभक्तियुक्त रहा है अर्थात् आरम्भ में अयोगात्मक, फिर योगात्मक, फिर विभक्तियुक्त। परन्तु यह सिद्धान्त सर्वमान्य नहीं है।

भाषाओं का, दूसरे प्रकार का, वर्गीकरण पारिवारिक वर्गीकरण है। यह वर्गीकरण इस अनुमान पर अवलम्बित है कि सृष्टि के आदि काल में एक नहीं,

पारिवारिक  
वर्गीकरण

अनेक भाषाएँ थीं। इस दृष्टि से उन समस्त भाषाओं की गणना एक कुल अथवा परिवार में की जाती है जिनके सम्बन्ध में भाषा-तत्त्वविदों ने शब्दों की समता, रचना की

समता; तथा ऐतिहासिक प्रमाण के आधार पर यह निश्चय कर दिया है कि वे एक ही मूल भाषा से उत्पन्न हुई हैं। अबतक की खोजों के आधार पर कुल भाषाएँ निम्नलिखित १२ कुलों में विभाजित की गई हैं :—

(१) सेमिटिक कुल—प्राचीन काल में इस कुल की भाषाएँ फोनेशिया, आरमीय तथा असीरिया में प्रचलित थीं। अब इनके नमूने केवल शिला-लेखों में मिलते हैं। आज-कल की अरबी तथा हबशी भाषाएँ इसी कुल की उत्तराधिकारिणी हैं।

(२) हैमिटिक कुल—इस कुल की भाषाएँ उत्तर अफ्रीका में बोली जाती हैं। मिथ देश की प्राचीन भाषा काप्टिक, समुद्र तट के कुछ भाग में प्रचलित लिबियन, पूर्व भाग के कुछ अंशों में बोली जानेवाली एथियोपियन तथा सहारा मरु-भूमि में बोली जानेवाली हाँसा भाषाएँ इसी कुल के अन्तर्गत हैं।

(३) बंद् कुल—इस कुल की भाषाएँ दक्षिण अफ्रीका के निवासी बोलते हैं।

(४) मध्य अफ्रीका-कुल—इस कुल की भाषाएँ मध्य अफ्रीका में

बोली जाती है। ब्रिटिश सूडान की भाषा इसी कुल की है।

(५) तिब्बत-चीनी-कुल—इस कुल की भाषाएँ सम्पूर्ण दक्षिण-पूर्व एशिया में प्रचलित हैं। चीन, जापान, कोरिया, तिब्बत, बर्मा, श्याम तथा हिमालय के अन्दर के प्रदेश इसी कुल की भाषाएँ बोलते हैं।

(६) यूरोस-अलटाइक कुल—इस कुल की भाषाएँ चीन के उत्तर में मंगोलिया, मंचूरिया, रूस के पूर्वी भाग तथा साइबेरिया में बोली जाती हैं। तुर्की भाषा भी इसी कुल की है।

(७) द्राविड़-कुल—इस कुल की भाषाएँ दक्षिण-भारत में बोली जाती हैं। तामिल, तेलगू, मलयालम तथा कनारी भाषाएँ इसी कुल की हैं।

(८) मैलेपालीनेशियन-कुल—इस कुल की भाषाएँ मलाका प्राय-द्वीप, सुमात्रा, जावा, बोर्नियो तथा मैडागास्कर द्वीप-समूहों में बोली जाती हैं। भारत में संथालों की कोल-भाषाएँ भी इसी कुल की हैं।

(९) अमेरिकन भाषा-कुल—इस कुल की भाषाएँ उत्तर तथा दक्षिण अमेरिका में बोली जाती हैं। इन भाषाओं में बहुत भेद है।

(१०) आस्ट्रेलिया तथा प्रशान्त महासागर की भाषाओं का कुल—इस कुल की भाषाएँ आस्ट्रेलिया तथा टस्मेनिया में बोली जाती हैं।

(११) भारत-यूरोपीय कुल—भाषा के पारिवारिक वर्गीकरण में इस कुल की भाषाओं का स्थान सर्व-प्रथम है। उत्तर-भारत, अफ़ग़ानिस्तान, ईरान तथा सम्पूर्ण यूरोप में बोली जानेवाली भाषाएँ इस कुल में सम्मिलित की जाती हैं। प्राचीन काल में संस्कृत, पाली, ज़ेंद, पुरानी फ़ारसी, ग्रीक, लैटिन इत्यादि भाषाएँ इसी कुल की थीं। आज-कल इस कुल में हिन्दी, अँगरेज़ी, जर्मन, फ़्रांसीसी, नई फ़ारसी, ईरानी, पस्तो, मराठी, गुजराती तथा बंगाली भाषाएँ सम्मिलित की जाती हैं।

(१२) **रोम भाषाएँ**—ऐसी भाषाएँ जिनका वर्गीकरण अभी सन्दिग्ध है, जलम रली गई हैं।

संसार की भाषाओं में इस कुल की भाषाएँ मुख्य हैं, और इसी कुल से भारत-यूरोपीय हमारा विशेष सम्बन्ध है। यह कुल आठ भागों में कुल की भाषाएँ विभाजित किया गया है :—

(१) **आरमेनियन उप-कुल**—यह आर्य उप-कुल के पश्चिम में है। इसमें ईरानी भाषा के शब्द अधिक पाये जाते हैं।

(२) **बाल्टो-स्लैवोनिक उप-कुल**—इस उप-कुल की भाषाएँ काले समुद्र के उत्तर में बोली जाती हैं। बाल्टिक शाखा के अन्तर्गत लिथुएनियन, लेटिश और प्राचीन प्रशियन भाषाएँ हैं। स्लैवोनिक शाखा में बल्गेरिया की प्राचीन भाषा, रूस की भाषाएँ, सर्बियन, स्लोवेन, पोलैण्ड की भाषा, ज़ेक तथा सर्व शामिल हैं।

(३) **अलबेनियन उप-कुल**—इस उप-कुल पर निकटवर्ती भाषाओं का प्रभाव अधिक पड़ा है।

(४) **ग्रीक उप-कुल**—यह उप-कुल सब से प्राचीन है। होमर के इलियड तथा ओडेसी महाकाव्य इसी भाषा में पाये जाते हैं। मुक्रात तथा अरस्तू के ग्रन्थ भी इसी भाषा में हैं।

(५) **लैटिन उप-कुल**—यूरोप की भाषाओं पर इस उप-कुल का विशेष प्रभाव पड़ा है। इटली, फ्राँस, स्पेन, रूमानिया तथा पुर्तगाल की भाषाएँ इसी भाषा से निकली हैं।

(६) **केल्टिक उप-कुल**—इस उप-कुल के दो मुख्य भेद हैं। एक का वर्तमान रूप आयरलैण्ड में मिलता है, और दूसरे का स्काटलैण्ड, वेल्स तथा कर्नवाल में पाया जाता है।



(७) ट्यूटानिक उप-कुल—इस उप-कुल की भाषाओं का प्राचीन रूप गार्थिक और नार्स भाषाओं में मिलता है। नार्स भाषा से स्वीडेन, नार्वे, डेन-मार्क तथा आइसलैण्ड की भाषाएँ निकली हैं। जर्मन, डच, फ्लेमिश तथा अंगरेजी भाषाएँ इसी उप-कुल के अन्तर्गत हैं।

(८) आर्य उप-कुल—इस उप-कुल को भारत-ईरानी उप-कुल भी कहते हैं। इसकी तीन प्रमुख शाखाएँ हैं। प्रथम में भारतीय आर्य-भाषाएँ, दूसरी में ईरानी भाषाएँ, और तीसरी में द्रव्य भाषाएँ हैं। इसी उपकुल से हमारा सम्बन्ध है। इसलिए यहाँ इसका उल्लेख किया जाता है।

यह कुल कई कारणों से बहुत महत्वपूर्ण है। इसी में आर्य जाति का प्राचीन साहित्य मिलता है। इसी के अध्ययन से भाषा-विज्ञान की जटिल बातें सरल हुई हैं। इसकी तीन शाखाएँ मानी जाती हैं :—

(१) ईरानी शाखा—इस शाखा के तीन भेद मिलते हैं। पुरानी फारसी के प्राचीनतम नमूने पारसियों के धर्म-ग्रन्थ अबस्ता में मिलते हैं। माध्यमिक फारसी का मुख्य रूप पहलवी है। सासन-वंशी बादशाहों के समय में इसने बहुत उन्नति की। नई फारसी (या ईरानी) का प्राचीनतम रूप फ़िर्दीसी के 'शाहनामा' में मिलता है। आज-कल साहित्यिक फारसी में अरबी शब्दों का बाहुल्य है। रूसी तुर्किस्तान की ताजीकी, अफ़ग़ानिस्तान की पदो तथा बलूचिस्तान की बलूची भाषाएँ नई फारसी के अन्तर्गत हैं। नई फारसी का भारत में भी प्रचार है।

(२) पेशावी या द्रव्य-शाखा—इस शाखा का क्षेत्र पामीर तथा पश्चिमोत्तर पंजाब के मध्य में है। लगभग तीस-चालीस वर्ष के भीतर ही इस शाखा की खोज हुई है।

(३) भारतीय धर्म-शास्त्र—इसी शास्त्र से हमारा विशेष सम्बन्ध है। हमारा प्राचीन साहित्य इसी शास्त्र की भाषा में पाया जाता है। यहाँ विशेष रूप से इसका उल्लेख किया जाता है।

यह शास्त्र भारतीय विद्यार्थियों के अध्ययन की दृष्टि से अत्यन्त महत्त्वपूर्ण है। इसमें वैदिक, बौद्ध तथा जैन-धर्मों का साहित्य मिलता है। सुविधा की दृष्टि से यह शास्त्र तीन कालों में विभाजित की जाती है :—

(१) प्राचीन काल—इस काल की भाषा का साहित्यिक रूप वेद, ब्राह्मण-ग्रन्थों, सूत्रों तथा शिला-लेखों आदि में संस्कृत द्वारा सुरक्षित है। प्रारम्भ में यह साहित्यिक भाषा बोल-चाल की भाषा से मिलती-जुलती रही होगी; परन्तु धीरे-धीरे, कालान्तर में, इन दोनों में बड़ा भेद पड़ गया। इस समय इसका संस्कृत के अतिरिक्त और कोई चिह्न शेष नहीं है। इसका समय प्रागैतिहासिक काल से ५०० ई० पू० तक कृता जाता है।

( २ ) मध्य काल—इस काल की भाषा के बहुत उदाहरण मिलते हैं। पाली, अशोक की धर्म-लिपियों की भाषा, साहित्यिक प्राकृत, तथा अपभ्रंश भाषाएँ इसी काल के अन्तर्गत आती हैं। भाषा के अवान्तर भेदों के कारण, इस काल की भाषा भी तीन भागों में विभाजित की जाती है। इन भागों की हम प्राचीन प्राकृत (पालि), मध्य प्राकृत और अन्त्य प्राकृत (अपभ्रंश) कह सकते हैं। शिला-लेखों तथा पुस्तकों की भाषा प्रथम दो प्रकार की है। पालि को सिंहलद्वीपी मागधी भी कहते हैं। इसमें बौद्ध-धर्म के मूल ग्रन्थ, टीकाएँ, कथा-साहित्य, काव्य, कोष, व्याकरण आदि हैं। जैन-प्राकृतों में मागधी, अर्ध मागधी, महाराष्ट्री, पेशाची तथा शौरसेनी भाषाएँ मिलती हैं। इसका समय ५०० ई० पू० से १००० ई० तक माना जाता है।

( ३ ) वर्तमान काल—इस काल का आरम्भ प्रायः १००० ई० से माना जाता है। मध्य युग की भाषाओं में जो ध्वनियाँ प्रचलित थीं, वही न्यूनाधिक इस समय की भाषा में भी पाई जाती हैं। पहले तीन लिंग थे; परन्तु अब केवल दो ही लिंग मिलते हैं। नपुंसक लिंग का हास हो गया है। इसी प्रकार आठ विभक्तियों के स्थान पर अब केवल दो ही विभक्तियाँ—विकारी तथा अविकारी—पाई जाती हैं। क्रिया में कर्मवाच्य के रूप लुप्त हो गये हैं। अब 'जाना' सहायक क्रिया से उसका काम निकाला जाता है। क्रिया के अर्थों की बारीकी भी संयुक्त क्रियाओं द्वारा व्यक्त की जाती है। इस प्रकार, प्राचीन युग की भाषा-सम्बन्धी जटिलता वर्तमान युग में घटती जा रही है। बोल-चाल की दृष्टि से इसके क्षेत्र में निम्नलिखित भाषाएँ हैं :—

(१) लहन्दी—यह पंजाब के पश्चिमी भाग तथा पश्चिमोत्तर प्रदेश के पूर्वी भाग की भाषा है। इसमें साहित्य नहीं पाया जाता।

(२) सिन्धी—यह सिन्ध देश की भाषा है। इसमें नाम मात्र का साहित्य पाया जाता है।

(३) मराठी—यह महाराष्ट्र प्रान्त की भाषा है। इसमें अच्छा साहित्य पाया जाता है। इसमें टवर्ग की ध्वनियों का बाहुल्य है।

(४) गुजराती—यह गुजरात, काठियावाड़ तथा कच्छ की भाषा है। शब्दों में यह राजस्थानी और पश्चिमी हिन्दी से बहुत-कुछ मिलती-जुलती है।

(५) उड़िया—उड़ीसा प्रान्त की भाषा है। इसका साहित्य चार सौ साल पुराना है।

(६) बिहारी—यह बिहार प्रान्त की भाषा है। इसमें मैथिली, मगही तथा भोजपुरी, तीन बोलियाँ सम्मिलित हैं। भोजपुरी गोरखपुर तथा बनारस कमिश्नरी में भी बोली जाती है।

(७) आसामी— यह आसाम प्रान्त की भाषा है। इसमें पुराना साहित्य पाया जाता है।

(८) बंगाली— यह बंगाल प्रान्त की भाषा है। इसमें संस्कृत के शब्दों की प्रचुरता है, और इसका बहुत सुन्दर साहित्य भी है।

(९) राजस्थानी— यह राजस्थान की भाषा है। इसमें कई बोलियाँ हैं जिनमें भारवादी और मेवादी प्रमुख हैं।

(१०) पंजाबी— यह पंजाब की भाषा है। इसका साहित्य पुराना नहीं है।

(११) भीली— भीलों की भाषा है। राजपूताना, मध्य भारत, खानदेश आदि में यह भाषा बोली जाती है।

(१२) पहाड़ी— हिमालय के निचले भाग में बोली जाती है। इसमें मध्य, पूर्वी, और पश्चिमी तीन बोलियाँ हैं। पश्चिमी बोली शिमला की ओर बोली जाती है। मध्य में गढ़वाली और कुमायूँनी का प्रचार है। पूर्वी बोली नेपाली है। इनमें भी परस्पर बड़ा अन्तर है।

(१३) डबूड़ी— यह पश्चिम की ओर से आई हुई पुरानी जातियों की बोली है।

(१४) सिंहली— यह सिंहल द्वीप की, विशेषकर दक्खिनी भाग की, भाषा है।

(१५) हिन्दी— यह बिहार, संयुक्त प्रान्त, हिन्दी मध्य भारत, हिमालय के पहाड़ी प्रान्त तथा पंजाब की साहित्यिक भाषा है। इसका सविस्तर वर्णन अगले अध्याय में किया जायगा।

भाषाओं के वर्गीकरण से अब तो यह स्पष्ट हो गया होगा कि संसार की भाषाओं में हिन्दी का क्या स्थान है। हम यह तो जनाते ही हैं कि जो भाषा

आज हम बोल रहे हैं वह शताब्दियों के विकास का परिणाम है। उसके विकास और गठन से यह अनुमान लगाना सरल है कि हिन्दी का स्थान वह आकृतिमूलक वर्गीकरण के अनुसार बहिर्मुखी विभक्ति-प्रधान भाषा है। इस समय वह इतनी व्यवहृत हो गई है कि उसमें व्यास और संयोग के पर्याप्त उदाहरण मिलते हैं। पारिवारिक वर्गीकरण के अनुसार वह भारत-यूरोपीय कुल के भारत-ईरानी उपकुल में भारतीय आर्य शाखा की आधुनिक भाषाओं में से एक मुख्य भाषा होती है।



## तीसरा अध्याय

### हिन्दी भाषा का विकास

भारतवर्ष में, एक छोर से दूसरे छोर तक, कई भाषाएँ बोली जाती हैं। स्थान तथा काल-भेद से उन भाषाओं में इतनी विभिन्नता पायी जाती है कि उन्हें एक परिवार की भाषा कहना कठिन हो जाता है। उत्तर और दक्षिण-भारत की भाषाओं में तो इतना अन्तर है कि दोनों एक देश की भाषा होने पर भी एक कुल की नहीं हैं। दक्षिण-भारत में बोली जानेवाली भाषाएँ—तामिल, तेलगू, मलयालम तथा कनारी—द्रविड-कुल से सम्बन्ध रखती हैं। उत्तर भारत की भाषाओं का सम्बन्ध भारत-यूरोपीय कुल से है। दोनों कुलों में शब्द, अर्थ तथा रचना की दृष्टि से महान अन्तर है। फिर भी हिन्दी एक ऐसी भाषा है जिसे भारत के अधिकांश निवासी बोलते और समझते हैं।

हमारी भाषा के लिए हिन्दी शब्द कब से प्रयुक्त हो रहा है, यह कहना कठिन है। संस्कृत, प्राकृत, अथवा आधुनिक भारतीय भाषाओं के किसी भी प्राचीन ग्रन्थ में इस शब्द का उल्लेख नहीं मिलता।

हिन्दी शब्द का इतिहास

भाषा-शास्त्रियों का कहना है कि यह फ़ारसी भाषा से आया हुआ शब्द है। संस्कृत की 'स' ध्वनि फ़ारसी में 'ह' के

रूप में परिणत हो जाती है। अतः संस्कृत के सिन्धु, सिन्ध और सिन्धी शब्द फ़ारसी में हिन्दू, हिन्द और हिन्दी हो जाते हैं। सिन्धु एक नदी को, सिन्ध एक देश को और सिन्धी उस देश के निवासी को कहते हैं; परन्तु हिन्दू से

एक जाति, हिन्द से भारतवर्ष और हिन्दी से एक भाषा का बोध होता है।

ऊपर की पंक्तियों से यह तो स्पष्ट है कि हिन्दी शब्द फ़ारसी भाषा का है और इसका अर्थ 'हिन्द का' होता है। इस दृष्टि से फ़ारसी ग्रन्थों में

**हिन्दी शब्द के  
भिन्न-भिन्न अर्थ**

यह शब्द, हिन्द-देश के निवासी और हिन्द-देश की भाषा, दोनों अर्थों में आता है। यह हिन्दी शब्द का व्यापक

अर्थ है। व्यवहारिक दृष्टि से हिन्दी उस बड़े भू-भाग की

भाषा मानी जाती है जिसकी सीमा पश्चिम में जैसलमेर, उत्तर-पश्चिम में अम्बाला, उत्तर में शिमला से लेकर नेपाल के पूर्वी छोर तक के पहाड़ी प्रदेश, पूर्व में भागलपुर, दक्षिण-पूर्व में रायपुर तथा दक्षिण-पश्चिम में खंडवा तक पहुँचती है। इस भू-भाग में हिन्दुओं के पत्र-व्यवहार, आधुनिक साहित्य, पत्र-पत्रिकाओं, शिष्ट बोल-चाल तथा स्कूली शिक्षा की भाषा एक मात्र सही बोली हिन्दी है। इसके अतिरिक्त मारवाड़ी, ब्रज, कन्नौसगढ़ी भोजपुरी, मगही, मैथिली, अवधी, पहाड़ी आदि सभी हिन्दी के अन्तर्गत आती हैं, और उसकी विभाषाएँ तथा बोलियाँ मानी जाती हैं। शास्त्रीय दृष्टि से यह अर्थ सर्वमान्य नहीं है। भाषा-तत्त्ववेत्ताओं का कहना है कि हिन्दी केवल उस खंड की भाषा है जिसे प्राचीन काल में मध्यदेश अथवा अन्तर्वेद कहते थे। इस प्रकार हिन्दी केवल उस भू-खंड में बोली जाती है जिसके उत्तर में हिमालय की तराई, दक्षिण में नर्मदा की घाटी, पूर्व में कानपुर और पश्चिम में दिल्ली तथा उसके निकट के प्रान्त हैं। ऐतिहासिक दृष्टि से हिन्दी दो भागों में विभाजित की गई है। एक पश्चिमी हिन्दी और दूसरी पूर्वी हिन्दी। पश्चिमी हिन्दी शौरसेनी की वंशज है, और पूर्वी हिन्दी अर्ध मागधी की। ग्रियर्सन तथा बटर्फी आदि ने हिन्दी को पश्चिमी हिन्दी के अर्थ में व्यवहार किया है। इसके अन्तर्गत ब्रज, कन्नौजी, बुन्देली, बाँगरू और सही बोली आदि

विभाषाएँ आती हैं ।

हिन्दी भाषा के अध्ययन से यह तो स्पष्ट है कि अन्य आधुनिक आर्य भाषाओं के समान हिन्दी भाषा का जन्म भी आर्यों की प्राचीन भाषा से हुआ है । भारतीय आर्यों की तत्कालीन भाषा धीरे-धीरे हिन्दी

**हिन्दी भाषा की उत्पत्ति**

के रूप में कैसे परिवर्तित हो गई, इस सम्बन्ध में दो मत प्रकट किये जाते हैं । एक मत के अनुसार हिन्दी का

जन्म संस्कृत से, और दूसरे मत के अनुसार उसका जन्म प्राकृत से हुआ है ।

अधिकतर लोगों का विचार द्वितीय मत पर जमता है । यह मत इस अनुमान पर अवलम्बित है कि भारत में आर्यों का आगमन एक टोली में नहीं बरन् सम्भवतः दो टोलियों में हुआ । एक टोली काबुल की घाटी के मार्ग से आई, और दूसरी गिलगित तथा चितराल होते हुए दक्षिण की ओर चली गयी । भाषा तथा सभ्यता के विचार से दूसरी टोली पहली टोली से श्रेष्ठ थी, और उस भू-भाग में निवास करती थी जो उत्तर में हिमालय से लेकर विन्ध्याचल तक, और सरस्वती नदी के लुप्त होने के स्थान से प्रयाग तक फैला हुआ है । इस भू-भाग के चारों ओर पूर्वागत आर्यों की बस्ती थी । वेदों की भाषा के अध्ययन से यह अनुमान लगाया जाता है कि उनका सम्पादन भी इसी भू-भाग के पश्चिम अर्थात् पूर्वी भाग और गङ्गा के उत्तरी भाग में हुआ था । ऋग्वेद का रचना-काल ईसा से एक सहस्र वर्ष से भी अधिक पहिले का माना जाता है । इसकी भाषा पुरानी संस्कृत है । इससे भिन्न आदिम निवासियों की भाषा पहली प्राकृत के नाम से प्रसिद्ध थी । आर्य श्रेष्ठ थे । इसलिए उन्होंने अपनी संस्कृति को आदिम निवासियों के सम्पर्क में आने से बचाने के अभिप्राय से अपने समाज को तो नियम-बद्ध किया ही, साथ ही भाषा का भी संस्कार किया । ३०० ई० पू० पाणिनि ने उसको इतना नियम-



बद्ध किया कि उसमें परिवर्तन होना ही बन्द हो गया। आर्यों की भाषा का यह साहित्यिक रूप संस्कृत के नाम से प्रसिद्ध हुआ। इस प्रकार वर्तमान संस्कृत साहित्य का जन्म हुआ। यह भाषा पुरानी वेदवाली संस्कृत से कुछ-कुछ भिन्न है।

आर्यों ने अपनी भाषा का संस्कार तो कर लिया, परन्तु उसका स्वाभाविक प्रवाह रोकना उनकी शक्ति के बाहर की बात थी। उन्होंने पुरानी प्राकृत को संस्कृत में नहीं घुसने दिया, परन्तु समय पाकर आर्यों तथा अनार्यों के सम्पर्क की विशेष वृद्धि से स्वयं संस्कृत पुरानी प्राकृत में घुसने लगी, और इस प्रकार, पुरानी प्राकृत बढ़ते-बढ़ते मध्यवर्तिनी प्राकृत अर्थात् पाली भाषा हो गयी। इस भाषा में बुद्ध भगवान् ने उपदेश देकर इसका इतना प्रचार किया कि वह जन-साधारण की भाषा हो गयी। संस्कृत कठिन होने के कारण सर्व-साधारण की भाषा न रह सकी, और स्वयं आर्य लोग भी प्राकृत या पाली बोलने लगे। इस प्रकार संस्कृत केवल पुस्तकों की भाषा रह गयी। पाली का जनता में प्रचार हो गया।

जन-समुदाय जितना ही संगठित होता है, भाषा उतनी ही गठी हुई सुदृष्ट हो जाती है। इसके विरुद्ध समाज की श्रृङ्खला जितनी ही ढीली होती है, भाषा के अंगों में उतनी ही शिथिलता आ जाती है। बौद्ध-काल में समाज का संगठन होने पर पाली भाषा का जो स्वरूप स्थिर हुआ, वह समाज के शिथिल होने पर स्थायी न रह सका। व्यक्तिगत स्वतन्त्रता तथा सामाजिक प्रभाव के कारण उसमें भी परिवर्तन होने लगा, और समय पाकर उसके मागधी, शौरसेनी, महाराष्ट्री आदि कई रूप हो गये। इन्हीं भाषाओं को अब प्राकृत कहते हैं, परन्तु वास्तव में यह प्राकृत का तृतीय रूप हैं। पाली प्राचीन प्राकृत का द्वितीय रूप था। अब हमें इन प्राकृतों के साहित्यिक रूपों

के नमूने बौद्ध, जैन तथा अन्य प्राकृत ग्रन्थों में मिलते हैं ।

वैयाकरण भाषा के स्वाभाविक प्रवाह के अवरोधक होते हैं । राजनीतिक प्रभुता, साहित्यिक श्रेष्ठता, जनगण के प्रभाव तथा उसकी शक्ति के कारण जब एक बोली किसी साहित्यिक भाषा को दबाकर आगे बढ़ने लगती है, तब वैयाकरण उसे अपने नियमों में जकड़कर उसकी धारा रोक देते हैं । इस प्रकार एक साहित्यिक भाषा का आविर्भाव होता है, परन्तु केवल शिष्ट समाज से ही सम्बन्ध रखने के कारण उसका लगाव जन-साधारण से नहीं रहता । इसलिए जिन बोलियों के आधार पर कोई साहित्यिक भाषा बनती है उनका स्वाभाविक रूप से विकास होता है । यही कारण था कि कालान्तर में प्राकृतों का क्षेत्र भी संकुचित होता गया, और उस समय की बोलियाँ अपभ्रंश के नाम से प्रसिद्ध हो गयीं ।

प्राकृतों के मृत होने पर अपभ्रंशों का भाग्योदय हुआ, और उन्होंने साहित्यिक रूप ग्रहण करना आरम्भ किया । साहित्यिक अपभ्रंशों के लेखक प्राकृतों को अपभ्रंश का आधार मानते थे, और तत्कालीन बोली के आधार पर आवश्यक परिवर्तन करके साहित्यिक प्राकृतों को ही अपभ्रंश बना लेते थे । अपभ्रंश-साहित्य की रचना जनता की बोल-चाल में नहीं होती थी । इस प्रकार, प्रत्येक प्राकृत का एक अपभ्रंश हो गया, जैसे शौरसेनी-प्राकृत का शौरसेनी-अपभ्रंश, मागधी-प्राकृत का मागधी-अपभ्रंश, और महाराष्ट्री-प्राकृत का महाराष्ट्री-अपभ्रंश । इनके नाम नागर, वाचड़ तथा उपनागर थे । इनमें नागर अपभ्रंश मुख्य थी । यह गुजरात के नागर ब्राह्मणों की भाषा थी । कदाचित् उन्हीं के प्रभाव से अक्षरों का नाम नागरी पड़ गया ।

पहले बताया जा चुका है भाषा की गति सर्वत्र और सदा एक-सी नहीं रहती । स्थान तथा कालमेद से उसमें परिवर्तन होते रहते हैं । संस्कृत और

प्राकृत विभक्तियुक्त संश्लेषात्मक भाषाएँ थीं । उनमें एक शब्द से एक संकीर्ण अर्थ प्रकट किया जाता था । अपभ्रंशों में संस्कृत और दोनों प्राकृतों से यह भेद हो गया कि अपभ्रंश विश्लेषात्मक भाषा हो गयी । उसमें एक अर्थ को प्रकट करने के लिए अनेक शब्द प्रयोग किये जाने लगे । कारकों का अर्थ प्रकट करने के लिए शब्दों में विभक्तियों के स्थान पर अन्य शब्द आ गये और क्रिया के रूपों से सर्वनामों का बोध होना मिट गया । इस प्रकार भाषा समास से व्यास-प्रधान हो गयी । हमारी भाषा हिन्दी का जन्म इन्हीं अपभ्रंशों से हुआ । इस समय उसके दो रूप पाये जाते हैं । एक पश्चिमी हिन्दी और दूसरी पूर्वी हिन्दी । शौरसेनी-अपभ्रंश से पश्चिमी हिन्दी और मागधी-अपभ्रंश से पूर्वी हिन्दी का विकास हुआ है । अवधी भाषा शौरसेनी और मागधी के मिश्रण से बनी है । हिन्दी की उत्पत्ति का यही संक्षिप्त इतिहास है ।

हिन्दी भाषा ने कब जन्म लिया, यह निर्णय करना कठिन ही नहीं बरन् असम्भव है, परन्तु इसमें तो सन्देह ही नहीं कि हिन्दी का विकास क्रमशः

प्राकृत और अपभ्रंश के अनन्तर हुआ है । अपभ्रंशों का समय आठवीं शताब्दी से लेकर बारहवीं शताब्दी तक माना जाता है । भाषा-शास्त्रियों का कहना है कि इसी

समय में हिन्दी भाषा का अंकुर जमा है । इतना जान लेने पर भी हम हिन्दी और अपभ्रंश के बीच कोई विभाजक रेखा नहीं खींच सकते । सन्धि-काल की भाषा का हमारे पास कोई प्रमाण नहीं है । बारहवीं शताब्दी के अन्तिम उर्दू-भाग में हेमचन्द्र का प्राकृत व्याकरण मिलता है । चन्द बरदाई भी लगभग इसी समय में हुआ है । उसके ग्रन्थ पृथ्वीराज रासो की रचना से यह ज्ञात होता है कि उसकी भाषा हेमचन्द्र की भाषा से नवीन है । इससे यह

हिन्दी भाषा का  
विकास

निष्कर्ष निकाला जा सकता है कि हेमचन्द्र के समय से पूर्वी हिन्दी का विकास होने लगा था, और चन्द के समय तक उसका कुछ-कुछ रूप स्थिर हो चुका था। ऐसी दशा में हिन्दी का आदि काल सम्वत् ११०० के लगभग माना जा सकता है। अपनी सुविधा की दृष्टि से हम उस समय से अब तक का समय तीन कालों में विभक्त कर सकते हैं :—

( १ ) आदि काल—हिन्दी भाषा के विकास का यह काल सम्वत् ११०० से सम्वत् १३०० तक माना जाता है। इन दो सौ वर्षों में हिन्दी भाषा ने जो उन्नति की है उसके अध्ययन से पता चलता है कि चन्द का पृथ्वीराज रासो हिन्दी भाषा का आदि ग्रन्थ है। यद्यपि उसके पूर्व कई हिन्दी कवियों के नाम मिलते हैं; तथापि उनमें से किसी की रचना का कोई उदाहरण नहीं मिलता। ऐसी दशा में उन्हें हिन्दी भाषा का आदि कवि मानना उचित नहीं है। यही कारण है कि हिन्दी भाषा के विकास का कम पृथ्वीराज रासो के आधार पर निर्दिष्ट किया जाता है। इसमें सन्देह नहीं कि रासो में प्रक्षिप्त अंश बहुत है, पर साथ ही उसमें प्राचीनता के चिह्न कम नहीं हैं। इसके अध्ययन से हिन्दी भाषा के प्रारम्भिक स्वरूप का पता चलता है। बुन्देलखंड के प्रतापी राजा परमाल के दरबारी कवि जगनिक ने आल्हा की रचना की। यह ग्रन्थ अब उपलब्ध नहीं है, परन्तु संयुक्तप्रान्त और बुन्देलखंड में यह बराबर गाया जाता है। लिखित प्रति के अभाव में इसका रूप सर्वथा आल्हा गानेवालों की स्मृति पर निर्भर होने के कारण इसमें बहुत कुछ प्रक्षिप्त अंश भी मिल गये हैं। इन दोनों ग्रन्थों के विषय से यह ज्ञात होता है कि हिन्दी का जन्म भारत में उस समय हुआ जब मुसलमानों के आक्रमणों से तत्कालीन राजनीतिक परिस्थिति में बहुत उलट-फेर हो रहा था। उस समय भारतीयों का जान-माल की रक्षा की ओर ध्यान था। उनकी भाषा किस

और जा रही है इसकी उन्हें चिन्ता नहीं थी। वास्तव में उन्हें उस समय ऐसे कवियों की आवश्यकता थी जिनकी रचनाओं में जादू हो, और जो उन्हें अपने देश और धर्म पर भर मिटने का सन्देश दें। इतना ही नहीं, उनमें इतनी शक्ति भी हो जो रण-भूमि में उनके साथ अपने हाथ का जौहर भी दिखा सकें। चन्द और जगनिक इसी कोटि के कवि थे। उन्होंने जनता की तत्कालीन भाषा में जो साहित्य तैयार किया, उससे जनता को स्फूर्ति तो मिली ही, साथ ही हिन्दी भाषा का स्वरूप भी स्थिर हो गया। हिन्दी साहित्य में यही काल वीरगाथा-काल के नाम से प्रसिद्ध है।

( २ ) मध्य काल—यह काल सम्वत् १३०० से आरम्भ होता है और सम्वत् १८०० तक चलता है। भाषा के विचार से इस काल को हम दो भागों में विभाजित कर सकते हैं। एक सम्वत् १३०० से १५०० तक और दूसरा सम्वत् १५०० से १८०० तक।

[अ] सम्वत् १३०० से १५०० तक के समय में हिन्दी की पुरानी बोलियाँ क्रमशः ब्रज भाषा, अवधी तथा खड़ी बोली का रूप धारण करती हैं।

[ब] सम्वत् १५०० से १८०० तक के समय में ब्रज भाषा तथा अवधी साहित्यिक रूप धारण करती हैं, और उनमें प्रौढ़ता आती है। इस काल में सूर और तुलसी ने ब्रज भाषा और अवधी को जो गौरव प्रदान किया, वह अकथनीय है। सूरसागर और रामचरित मानस का महत्त्व क्या कभी घटाया जा सकता है। कबीर तथा अन्य संत-कवियों ने अपनी वाणी द्वारा भाषा को जो आशीर्वाद दिया क्या वह कभी असत्य सिद्ध हो सकता है। सूफी कवियों की दार्शनिकता की मिश्रस क्या कभी फीकी पड़ सकती है। बेज-विहारी, मतिराम, पद्माकर, घनानन्द आदि शृङ्गारी कवियों ने भाषा को जो

सरसता प्रदान की, क्या वह कभी मानव-हृदय में रस का सञ्चार करने से बाज़ आ सकती है ! भूषण की ओजस्विनी वाणी क्या कभी मन्द हो सकती है ! कहने का तात्पर्य यह है कि इस काल में हिन्दी भाषा ने जो भी उन्नति की वह प्रत्येक दृष्टि से महत्त्वपूर्ण है । यह तो रही पद्य की बात । गद्य का तेरहवीं शताब्दी से पहले कोई पता नहीं चलता । मारवाड़ की कुछ सनदों में वहाँ के नमूने मिलते हैं । पन्द्रहवीं शताब्दी में बाबा गोरखनाथ ने व्रजभाषा में गद्य लिखा है । सत्रहवीं शताब्दी में गोस्वामी विठ्ठलनाथ, गङ्गाभाट, गोकुलनाथ, महात्मा नाभा दास तथा जटमल की गद्य रचनाएँ मिलती हैं । इनमें कुछ ऐसी रचनाएँ हैं जिनमें खड़ी बोली का पुट दिया गया है । अठारहवीं शताब्दी में देव, दास, सूरत मिश्र, ललितकिशोरी आदि ने व्रजभाषा की गद्य ही में रचना की । इस प्रकार इस काल में जो गद्य-साहित्य, हिन्दी भाषा में, निर्माण किया गया, वह केवल व्रजभाषा में था, और उसमें संस्कृत के तद्भव शब्दों का बाहुल्य था ।

(३) वर्तमान काल—हिन्दी भाषा के विकास में अठारहवीं शताब्दी से वर्तमान काल का प्रादुर्भाव होता है । इस काल के प्रथम चरण में मुसलमानों के शासन का अन्त और अँगरेज़ी सत्ता का आरम्भ होता है । इसलिए राजनीतिक परिवर्तन के साथ-साथ भाषा भी अपना रूप बदलती है । मध्य-काल में व्रजभाषा की प्रधानता थी; वर्तमान काल में खड़ी बोली ने उसका स्थान ले लिया । यह मेरठ के आस-पास की बोली थी और लगभग तेरहवीं शताब्दी ही से उत्तर भारत की प्रधान भाषा बनाने के लिए उत्पन्न हो रही थी । अठारहवीं शताब्दी आरम्भ होते ही इसने व्रजभाषा और अवधी को पछाड़ कर अपना कदम आगे बढ़ाया । पहले-पहल लल्लूलाल ने अपने ग्रन्थ प्रेमसागर में इसे स्थान दिया । प्रेमसागर में खड़ी बोली का शुद्ध रूप नहीं

है। उसके अध्ययन से पता चलता है कि उस समय खड़ी बोली का रूप स्थिर हो रहा था। सद्गल मिश्र तथा ईशाअल्ला खाँ की रचनाओं से भी यही बात सिद्ध होती है। राजा शिवप्रसाद के समय में खड़ी बोली अपने विशुद्ध रूप में आती है। उनकी भाषा में अरबी तथा फ़ारसी शब्दों की भरमार है। इसके विपरीत उनके समकालीन राजा लक्ष्मणसिंह की भाषा में संस्कृत के तत्सम शब्दों की प्रधानता है। भारतेन्दु के समय में हम भाषा में दोनों रूपों का सम्मिलन पाते हैं। इस दृष्टि से वही आधुनिक हिन्दी भाषा के 'पथ-प्रदर्शक' हैं। उन्होंने हिन्दी भाषा की तत्कालीन खड़ी बोली का रूप स्थिर करने के लिए लख्खलाल के व्रजभाषापन, मुंशी सदासुखलाल के पंडिताऊपन, सद्गल मिश्र के पूर्वीपन, ईशाअल्ला खाँ के 'चुलबुलेपन', राजा शिवप्रसाद के उर्दूपन तथा राजा लक्ष्मणसिंह के संस्कृतपन को हटाकर अपना मध्य मार्ग निकाला, परन्तु उसमें भी अव्यावहारिकता, अशुद्धता और शिथिलता थी। पं० महावीर प्रसाद द्विवेदी ने भाषा की इन समस्त त्रुटियों को दूर करके उसे परिष्कृत किया। आज के लेखक और कवि उन्हीं की शैली का अनुसरण कर रहे हैं।

ऊपर जो कुछ लिखा गया है, उसका सम्बन्ध हमारी साहित्यिक भाषा से है। बोल-चाल में अबतक अवधी, व्रजभाषा और खड़ी बोली, अनेक स्थानीय भेदों तथा उप-भेदों के साथ, प्रचलित हैं, परन्तु शिक्षित वर्ग में बोल-चाल की भाषा खड़ी बोली ही है।

इसी खड़ी बोली को भारत का जन-समूह राष्ट्रभाषा बनाना चाहता है। इसमें तो सन्देह ही नहीं किया जा सकता कि यदि कोई भाषा भारत की राष्ट्रभाषा हो सकती है तो वह हिन्दी ही है। इसका कारण है उसकी व्यापकता। भारत के अधिकांश भाग में जो बोलियाँ बोली जाती हैं उन सबके वह निकट है।

हिन्दी भाषा की  
व्यापकता

भाषा-शास्त्रियों के विचार से हिन्दी के दो मुख्य भाग किये गये हैं। एक भाग को पूर्वी हिन्दी और दूसरे भाग को पश्चिमी हिन्दी कहते हैं। यद्यपि इन दोनों भागों में शब्द, रचना और इतिहास की दृष्टि से न्यूनाधिक विभिन्नता पायी जाती है, तथापि राष्ट्रीयता की दृष्टि से उनमें एकता है। खड़ी बोली, बाँगरू, ब्रज, कन्नौजी तथा बुंदेली बोलियाँ पश्चिमी हिन्दी से अन्तर्गत आती हैं। अवधी, बघेली, तथा छत्तीसगढ़ी का सम्बन्ध पूर्वी हिन्दी से स्थापित किया जाता है। खड़ी बोली रियासत रामपुर, मुरादाबाद, बिजनौर, मेरठ, मुजफ्फरनगर, सहारनपुर, देहरादून के मैदानी भाग, अम्बाला, कलसिया तथा पटियाला रियासत के पूर्वी भाग में बोली जाती है। बाँगरू दिल्ली, करनाल, रोहतक, हिसार, पटियाला, नाभा और मींद में बोली जाती है। एक प्रकार से यह पंजाबी और राजस्थानी खड़ी बोली है। ब्रजभाषा मथुरा, आगरा, अलीगढ़ तथा धौलपुर में अपने विशुद्ध रूप में बोली जाती है। गुरुगाँव, भरतपुर, करौली तथा ग्वालियर के पश्चिमी भाग में, इसमें राजस्थानी और बुन्देली की कुछ-कुछ झलक आने लगती है। बुलंदशहर, बदायूँ तथा नैनीताल की तराई में खड़ी बोली का प्रभाव शुरू हो जाता है। एटा, मैनपुरी और बरेली जिलों में कुछ कन्नौजीपन आ जाता है। कन्नौजी का क्षेत्र ब्रजभाषा और अवधी के मध्य में है। यह फर्रुखाबाद, हरदोई, शाहजहाँपुर, पीलीभीत, इटावा तथा कानपुर के पश्चिमी भाग में बोली जाती है। बुंदेली झाँसी, जालौन, हमीरपुर, ग्वालियर, भूपाल, ओड़छा, सागर, नृसिंहपुर, सिउनी तथा हुशंगाबाद में बोली जाती है। दतिया, पन्ना, चरखारी, दमोह, बालाघाट तथा छिन्दवाड़ा में यह मिश्रित रूप में बोली जाती है। अवधी लखनऊ, रायबरेली, उन्नाव, सोतापुर, सीरी, फैजाबाद, गोंडा, बहराइच, सुलतानपुर, प्रतापगढ़, बाराबंकी, इलाहाबाद, फतेहपुर, कानपुर, मिर्जापुर तथा



जौनपुर के कुछ भागों में बोली जाती है। बघेली रीवाँ राज्य, दमोह, जबलपुर, माँडला तथा बालाघाट के जिलों तक बोली जाती है। छत्तीसगढ़ी मध्यप्रान्त में रायपुर, बिलासपुर, काँकर, नन्दगाँव, खैरगढ़, रायगढ़, कोरिया, सरगुजा, उदयपुर, तथा जशपुर में बोली जाती है। भोजपुरी बनारस, गाजीपुर, आजमगढ़, मिर्जापुर, जौनपुर, गोरखपुर, बस्ती, शाहाबाद, चम्पारन, सारन तथा छोटा नागपुर तक बोली जाती है। बंगाली उसी मागधी के अपभ्रंश की प्रतिछाया है जिससे बिहारी हिन्दी की कुछ उप-भाषाएँ निकली हैं। विद्यापति की रचनाएँ हिन्दी और बँगला का अच्छा सम्बन्ध दिखाती हैं। पुरानी गुजराती तो पुरानी हिन्दी से बहुत-कुछ मिलती-जुलती है। गुजराती की पुरानी कविता व्रजभाषा की कविता से टकर खाती है। मराठी और हिन्दी में बहुत कम भेद है। इस प्रकार यह समस्त प्रान्तिक भाषाएँ सामान्य रूप से हिन्दी से सम्बन्ध रखती हैं। उर्दू उसी का रूपान्तर है। अतएव उसकी व्यापकता में किसी को सन्देह नहीं हो सकता।

इस समय भारत में हिन्दी भाषा के तीन साहित्यिक रूप प्रचलित हैं जिन्हें हिन्दी, उर्दू और हिन्दुस्तानी कहते हैं। हिन्दी का सविस्तर विवरण इसी अध्याय में अन्यत्र दिया जा चुका है। अतएव यहाँ उसके केवल दो अन्य साहित्यिक रूपों की संक्षेप में चर्चा की जाती है।

**उर्दू**—यह आधुनिक साहित्यिक हिन्दी का दूसरा साहित्यिक रूप है। इसका व्यवहार उत्तर भारत के समस्त पड़े-लिखे मुसलमानों तथा उनसे अधिक सम्पर्क में आनेवाले पंजाबी, देसी काश्मीरी तथा पुराने कामरूपों आदि में पाया जाता है। व्याकरण की दृष्टि से दोनों में कोई अन्तर नहीं है, परन्तु साहित्यिक वातावरण, शब्द-समूह तथा लिपि में दोनों में महान्

अन्तर है। हिन्दी की शब्दावली पर संस्कृत का प्रभाव है, और उर्दू की शब्दावली पर फ़ारसी तथा अरबी का। किया और सर्वनाम की दृष्टि से दोनों एक ही हैं। वास्तव में हिन्दी उस समय उर्दू हो जाती है, जब वह फ़ारसी तथा अरबी के तत्सम तथा अर्ध तत्सम शब्दों को इतना अपना लेती है कि कभी-कभी उसकी वाक्य-रचना पर विदेशी रङ्ग चढ़ जाता है। तुर्की भाषा में उर्दू शब्द का अर्थ बाज़ार है। इसीलिए आरम्भ में उर्दू बाज़ारू भाषा थी। वह शाही फ़ौजी बाज़ारों में बोली जाती थी। मुसलमान उस समय फ़ारसी और अरबी जानते थे। हिन्दुओं की भाषा से वे परिचित नहीं थे। इसलिए पग-पग पर उन्हें कठिनाई होती थी। ऐसी दशा में एक ऐसी भाषा की आवश्यकता थी, जो भाषा के विचार से दोनों में मेल-जोल स्थापित करा सके। खड़ी बोली के सहारे शाही फ़ौजी बाज़ारू भाषा—उर्दू—ने अपने पैरों पर खड़े होकर यह आवश्यकता पूरी कर दी, और इस प्रकार वह मुसलमानों की भाषा बन गयी।

उर्दू का साहित्य में प्रयोग दक्षिण के मुसलमानी दरबारों से हुआ। उस समय तक दिल्ली-आगरा के दरबार में साहित्यिक भाषा का स्थान फ़ारसी को प्राप्त था। इसलिए उर्दू हेय समझी जाती थी, परन्तु दक्षिण में जनता की भाषाएँ द्रविड वंश की थीं। इसलिए उर्दू का वहाँ विशेष आदर हुआ। कालान्तर में वह दिल्ली और लखनऊ पहुँची। इन दोनों स्थानों में उसका रूप निखर आया और वह मुसलमानों की साहित्यिक भाषा बन गयी। आज साम्प्रदायिक कारणों से उर्दू हिन्दी से टकरा ले रही है। कहा नहीं जा सकता कि इसका भविष्य क्या होगा।

**हिन्दुस्तानी**—यह आधुनिक हिन्दी का तीसरा रूप है। इस रूप का नाम, हिन्दुस्तानी, यूरोप-निवासियों का दिया हुआ है। यह विशाल हिन्दी

प्रान्त के लोगों की परिमार्जित बोली है। इसमें तत्सम शब्दों का व्यवहार कम होता है, परन्तु नित्य व्यवहार के शब्द-देशी तथा विदेशी-सभी काम में आते हैं। इसका मूलधार भी खड़ी बोली है। एक बिद्वान का कहना है कि पुरानी हिन्दी, उर्दू तथा अङ्गरेजी के मिश्रण से जो एक नयी भाषा आप-से-आप बन गयी वह हिन्दुस्तानी है। यह भाषा केवल बोल-चाल की बोली है। इसमें कोई साहित्य नहीं है। आज-कल कुछ लोग, राष्ट्रीयता के विचार से, इसे साहित्यिक रूप देना चाहते हैं।

इस अध्याय में हिन्दी भाषा के विकास की रूप-रेखा अंकित करते हुए खड़ी बोली का कई बार उल्लेख किया गया है। इसलिए यहाँ उसका संक्षिप्त परिचय देना अनुचित न होगा। हिन्दी भाषा सम्बन्धी अबतक के विवरण से यह तो भली-भाँति स्पष्ट हो गया होगा कि खड़ी बोली हिन्दी की एक विभाषा है, परन्तु आज वही राष्ट्र की भाषा है। उसके सामने व्रजभाषा तथा अवधी प्राचीन साहित्यिक भाषाएँ समझी जाती हैं।

यह एक विचित्र बात है कि जहाँ अन्य भाषाएँ भिन्न-भिन्न प्रदेशों में बोली जाने के कारण उस-उस प्रदेश के नाम से प्रसिद्ध हुईं, वहाँ खड़ी बोली का नाम सबसे भिन्न जान पड़ता है। इसका नामकरण किसी प्रदेश के नाम पर नहीं हुआ है। हिन्दी साहित्य में यह नाम पहले-पहल लल्हू लाल ने प्रेम सागर की भूमिका में दिया है। मुसलमानों ने जब इसे अपनाया तब इसका नाम रेख़ता पड़ गया। रेख़ता का अर्थ गिरता या पड़ता है। उस समय यह भी गिरी या पड़ी हुई भाषा थी। सम्भव है कि रेख़ता नाम के विरोधियों ने उस भाषा को गौरव प्रदान करने के विचार से खड़ी बोली कहना उचित समझा हो। कुछ लोगों का कहना है कि खड़ी शब्द 'खरी' (ठकसाली) का

विगढ़ा रूप है। जो भी हो, नामकरण का कोई प्रमाणिक कारण अब तक उपलब्ध नहीं हुआ है। सामान्य अर्थ में व्रजभाषा, अवधी आदि साहित्यिक भाषाओं से भेद दिखाने के लिए आधुनिक साहित्यिक हिन्दी को खड़ी बोली कहते हैं। मूल अर्थ में खड़ी बोली से तात्पर्य उस बोली से है जो मेरठ तथा दिल्ली के आस-पास के प्रदेशों में बोली जाती है। इसकी उत्पत्ति के विषय में यह माना जाता है कि इसका विकास शौरसेनी अपभ्रंश से हुआ है।

अब हमें यह देखना है कि हिन्दी भाषा पर विदेशी भाषाओं का क्या प्रभाव पड़ा है। हिन्दी भाषा के विकास-क्रम पर दृष्टिपात करने से यह भली-

**हिन्दी भाषा पर  
विदेशी प्रभाव**

भाँति स्पष्ट हो जाता है कि वह फ़ारसी, अरबी तथा अङ्गरेज़ी भाषा से अधिक प्रभावित हुई है। इसमें तो कोई सन्देह ही नहीं कर सकता कि विजेता चाहे जिस

जाति का क्यों न हो, वह विजित जातियों पर अपना आतङ्क स्थापित करने के लिए अपनी भाषा और अपनी संस्कृति का प्रचार अवश्य करता है। इस प्रकार के प्रचार के फलस्वरूप तत्कालीन जीवित भाषा एवं संस्कृति में क्रमशः परिवर्तन होने लगता है। कभी-कभी तो यह परिवर्तन इतना भयंकर होता है कि विजितों की भाषा का स्वरूप ही बदल जाता है, और वह नये रूप में, बड़े सजधज के साथ, विदेशी अलङ्कारों में जनता के सामने आती है। ऐसी दशा में, भाषा में, केवल शब्दों ही का मेल-जोल नहीं होता। शब्दों के साथ-साथ भाषा की गठन, उसकी शैली तथा उसके साहित्य पर भी प्रभाव पड़ता है। इस प्रकार के प्रभाव का निर्णय करना किसी विद्वान या विद्वन्मण्डली के बस की बात नहीं है। भाषा में कभी किसी की आज्ञा से परिवर्तन नहीं होता। वस्तुतः उस पर किसी की नादिरशाही का प्रभाव पड़ ही नहीं सकता। वह तो स्वाभाविक गति से चलती है। उसके साम्राज्य में

विशुद्ध प्रजातंत्र है। वह साधारण जनता की सम्पत्ति है। साधारण जनता ही विजातीय शब्दों में परिवर्तन आदि करती है। जिस विजातीय शब्द को जिस रूप में ग्रहण करना जनता आवश्यक समझती है उसी रूप में वह उसे ग्रहण करके शिष्ट एवं साहित्यिक भाषा में प्रयोग करने के योग्य बना देती है। शब्दों के आगमन तथा संस्कार की यही पद्धति है; परन्तु कुछ लोग इसकी उपेक्षा भी कर बैठते हैं। ऐसा वह यह समझकर करते हैं कि भाषा में उनकी नादिरशाही चल सकती है। वे यह भूल जाते हैं कि भाषा पर उनका नहीं, जनता का—शिक्षित और अशिक्षित, दोनों का—समान रूप से अधिकार है। जनता जिन विदेशी शब्दों में संस्कार की आवश्यकता समझती है, उनमें वह स्वयं संस्कार कर देती है। इसके लिए वह किसी से पूछने नहीं जाती, कोई गोष्ठी नहीं बनाती। इसमें व्यक्तिगत नहीं, जनता की सामूहिक शक्ति काम करती है। कभी-कभी ऐसा भी होता है कि विजातीय शब्द तत्सम रूप ही में ले लिये जाते हैं। ऐसा तब होता है जब उनमें परिवर्तन की कोई आवश्यकता नहीं समझी जाती।

ऊपर की पंक्तियों में किसी देश की भाषा पर विजातीय भाषा के प्रभाव की जो विवेचना की गयी है उसके प्रकाश में हिन्दी भाषा पर विदेशी भाषाओं का प्रभाव समझने में सरलता होती है। यह तो पहले ही बताया जा चुका है कि हिन्दी भाषा पर अरबी, फ़ारसी तथा यूरोपीय भाषाओं का अधिक प्रभाव पड़ा है। शब्द-समूह के विचार से प्रत्येक भाषा एक प्रकार से खिन्ची होती है। किसी भी भाषा के सम्बन्ध में यह निश्चय रूप से नहीं कहा जा सकता कि वह अपने विशुद्ध रूप में आज तक चली आती है। भाषा का मिश्रित होना उसका स्वभाव है। उसमें अपने वंश के शब्द तो रहते ही हैं; बाहर से भी आकर बहुत से शब्द उसमें घुल-मिल जाते हैं। ऐसे विदेशी

शब्द प्रायः दो प्रकार के होते हैं। पहले प्रकार में उन शब्दों का समावेश होता है जो विदेशी संस्थाओं से आते हैं। इन संस्थाओं से कचहरी, फौज, स्कूल तथा धर्म आदि का सम्बन्ध रहता है। दूसरे प्रकार के शब्द नयी वस्तुओं के नाम होते हैं। इस प्रकार हिन्दी शब्द समूह में फ़ारसी, अरबी, तुर्की, पश्तो, अँगरेज़ी, पुर्तगाली, फ़्रांसीसी तथा डच भाषा के शब्द पाये जाते हैं। हिन्दी के लेखक और कवि अपनी रचनाओं में इन भाषाओं के शब्दों को स्वतन्त्रतापूर्वक प्रयुक्त करते हैं। सूर, तुलसी, कबीर आदि मुसलमानों के शासन काल में हुए थे। इसलिए उनकी रचनाओं में फ़ारसी के तद्भव शब्द बहुत पाये जाते हैं। इतना ही नहीं, उस समय के लेखकों ने विदेशी भाषा की बहुत-सी कहावतें तथा मुहावरे भी अपना लिये हैं। इसी प्रकार हिन्दी भाषा के वाक्य-विन्यास तथा उसकी शैली पर भी विदेशी प्रभाव पड़ा है।



# चौथा अध्याय

## हिन्दी साहित्य का विकास

पहले अध्याय में भाषा और साहित्य का सम्बन्ध स्थापित करते हुए

यह बताया जा चुका है कि ज्ञान-राशि के सञ्चित कोश का ही नाम साहित्य है। यह साहित्य का व्यापक अर्थ है। इस अर्थ के अनुसार दर्शन,

साहित्य का अर्थ इतिहास, कथा-कहानी, गणित, भूगोल, विज्ञान, काव्य

तथा इसी प्रकार के मानव-जीवन से सम्बन्ध रखनेवाले अन्य विषय साहित्य के अन्तर्गत आते हैं। साहित्य में सहित का—सम्मिलन

का—भाव रहता है। उसमें संसार के समस्त प्राणियों का, शिद्धित अशिद्धित

का, ऊँच-नीच का, यहाँ तक कि तीनों कालों का सुन्दर सम्मिलन होता

है। परन्तु संस्कृत के प्राचीन आचार्यों के मतानुसार साहित्य का इतना

व्यापक अर्थ नहीं लिया जाता। उनके अनुसार साहित्य से तात्पर्य केवल उस

रचना से है जो छन्दोबद्ध हो। इस प्रकार, साहित्य और काव्य एक ही अर्थ

में प्रयुक्त किये जाते हैं। यह साहित्य का संकुचित अर्थ है। इस अर्थ के

अनुसार साहित्य के अन्तर्गत केवल काव्य ही को स्थान मिल सकता है।

इतिहास, भूगोल, दर्शन, गणित इत्यादि अन्य लोकोपयोगी विषय साहित्य की

परिधि में नहीं आ सकते। क्योंकि इन विषयों का छंदों से कोई सम्बन्ध नहीं

है। उनका सम्बन्ध तो ज्ञान से है। वह आनन्दजनक अनुरंजनकारी भाव,

जो किसी साहित्यिक रचना से उत्पन्न हो सकता है, हनसे प्राप्त नहीं हो

सकता। इसमें सन्देह नहीं कि भाव के साथ ज्ञान रहता है, परन्तु ज्ञान के

साथ भाव का रहना अनिवार्य नहीं है। ज्ञान भाव से भिन्न वस्तु है। ज्ञान

मस्तिष्क का विषय है और भाव हृदय से सम्बन्ध रखता है । ऐसी दशा में यदि इतिहास, दर्शन आदि विषयों को साहित्य के अन्तर्गत न रखा जाय तो उसकी परिभाषा में कोई बाधा नहीं पड़ती । इसका कारण केवल यही है कि ये रचनाएँ ज्ञान से सम्बन्ध रखती हैं । साहित्य भाव और कल्पना-प्रधान होता है । रामायण और पद्मावत हिन्दी-साहित्य के दो महाकाव्य हैं । उनका आधार ऐतिहासिक है । इतिहास ज्ञान-सम्बन्धी विषय है, किन्तु भाव और कल्पना के साम्राज्य में आने के कारण वह दोनों महाकाव्यों में साहित्य का विषय बन गया है । इस दृष्टि से साहित्य अपने वास्तविक एवं व्यापक अर्थ में उन समस्त रचनाओं से सम्बन्ध रखता है जिनमें ज्ञान और भाव का सुन्दर सम्मिश्रण हो, जिनमें मानव हृदय की सुषुप्त भावनाओं को जाग्रत करने की क्षमता हो और जिनसे पाठकों का, समाज का, लोक का हित और मनोरञ्जन हो सके ।

ऊपर की पंक्तियों में साहित्य शब्द की जो विवेचना की गयी है उसके अनुसार प्रधान रूप से श्रव्यकाव्य, दृश्य काव्य, कथात्मक साहित्य के अङ्ग गद्य, काव्य तथा काव्यात्मक गद्य साहित्य के अङ्ग माने जा सकते हैं ।

श्रव्य काव्य श्रवणेन्द्रिय का विषय है । काव्यानुभूति करानेवाली कवियों की सभी रचनाएँ श्रव्य काव्य के अन्तर्गत आती हैं । सूर, तुलसी, जायसी, केशव, देव, विहारी तथा अन्य प्राचीन एवं अर्वाचीन कवियों की कृतियाँ श्रव्य काव्य हैं । श्रव्य काव्य दो प्रकार के होते हैं । एक महाकाव्य, दूसरे खण्डकाव्य । महाकाव्य का नायक ऐतिहासिक व्यक्ति होता है और उसमें उसके सम्पूर्ण जीवन का भावात्मक चित्रण रहता है । खण्ड काव्य में एक भाव की प्रधानता रहती है ।



दृश्य काव्य नेत्रेन्द्रिय का विषय है और उसके अन्तर्गत रूपक के सभी भेद आते हैं। वह देखने की चीज़ है। नेत्रों के सहारे वह हृदय में रस की वर्षा करता है। इसके साथ ही पात्रों के पारस्परिक संलाप से कानों को भी पर्याप्त आनन्द मिलता है। इस प्रकार दृश्य काव्य आँख और कान दोनों का विषय है। वह जीवन की विशद व्याख्या करता है और कल्पना एवं ऐतिहासिक आधार पर अवलम्बित रहता है। इसके मुख्यतः दो रूप होते हैं। नाटक में किसी नायक के सम्पूर्ण जीवन या उसके एक अङ्ग का चित्रण इस प्रकार किया जाता है कि दर्शक उसके चरित्र के विषय में पूरी जानकारी प्राप्त कर लेता है। इसलिए उसे कई अङ्कों में विभाजित करने की आवश्यकता पड़ती है। एकांकी नाटक में किसी नायक के जीवन से सम्बन्ध रखने वाली केवल मुख्य घटना की व्याख्या की जाती है और उसमें केवल एक भाव की, एक चरित्र की प्रधानता रहती है।

गद्य काव्य में उपन्यास, कहानी, गल्प, जीवनचरित्र, रेखाचित्र, शब्दचित्र, संस्मरण आदि का समावेश होता है। उपन्यास में किसी नायक अथवा नायिका के जीवन की विशद व्याख्या की जाती है। उसमें नायक के जीवन से सम्बन्ध रखनेवाली घटनाओं का ऐसे रोचक ढंग से सुन्दर शब्दों में वर्णन किया जाता है कि पाठक के हृदय पर उसका तुरन्त प्रभाव पड़ता है। कहानी उपन्यास से छोटी होती है। उसमें मानव जीवन के एक मुख्य अंग की व्याख्या रहती है। भाषा एवं शैली की दृष्टि से कहानी अधिक रोचक होती है और थोड़े समय में समाप्त की जा सकती है। जीवनचरित्र, रेखाचित्र, शब्दचित्र तथा संस्मरण में जीवन की घटनाओं का विवरण भिन्न-भिन्न शैलियों में दिया जाता है।

काव्यात्मक गद्य ऐसे प्रकार का गद्य है जिसमें भाव तथा कल्पना का

प्रधान्य रहता है और अनुरजन करने वाली शैली का महारा काव्य के ढंग पर किया जाता है। हिन्दी-साहित्य में इसका विकास-काल अत्यन्त नवीन है।

निबन्ध भी साहित्य का एक मुख्य अंग है। इसमें विचारों की प्रधानता रहती है। अंग्रेजी साहित्य तो इससे भरा पका है, किन्तु हिन्दी साहित्य में अभी इसका बहुत कम विकास हुआ है।

साहित्य के विभिन्न अंगों का स्पष्टीकरण करते हुए इस बात पर प्रकाश डाला गया है कि उसका सम्बन्ध मानव-जीवन से है। वस्तुतः वह मानव

जीवन की अभिव्यक्ति और मानव-मस्तिष्क का चरम साहित्य का महत्त्व

विकास है। वह एक ऐसा दर्पण है जिसमें मानव समाज

की शक्ति, मानव समाज की श्रीसम्पन्नता, मानव समाज की मान-मर्यादा, मानव समाज की सजीवता प्रतिबिम्बित होती है। उसके अध्ययन से समाज की विभिन्न परिस्थितियों का पता चलता है। उससे यह ज्ञात हो जाता है कि उस समाज की जीवनी-शक्ति इस समय कितनी या कैसी है, भूत काल में कितनी या कैसी थी और भविष्य में कितनी या कैसी रहेगी। इस प्रकार साहित्य समाज के भूत, वर्तमान और भविष्य का आदर्श है। अनादि काल से मनुष्य ने जितना सोचा है, जितना मनन किया है, जितना विचार किया है उसका समावेश साहित्य में ही हुआ है। साहित्य एक मञ्जूषा है जिसमें मानव जगत् के अमूल्य विचार मोतियों की तरह सजाकर, सँवारकर अनन्त काल से रखे गये हैं। साहित्यिक जौहरी इस मञ्जूषा का, इस अमूल्य निधि का उपभोग करके अपनी आत्मा का, अपने हृदय का, अपने मस्तिष्क का परिष्कार करते हैं। समाज मिट जाता है, छिन्न-भिन्न हो जाता है; साहित्य अमर है, अमिट है। समाज शरीर है, साहित्य उसकी आत्मा है, प्राण है। अच्छी खाद और जल पाकर जिस प्रकार सूखे खेत लहलहा उठते हैं, अच्छा साहित्य पाकर उसी

प्रकार अवनति के गर्त में गिरी हुई जातियाँ और पददलित राष्ट्र अँगड़ाई लेकर उठ बैठते हैं। साहित्य में मुर्दों को ज़िन्दा करने की सजीवनी शक्ति होती है। वह ब्रह्म है। पदाक्रान्त इटली का मस्तक उसी ने ऊँचा किया है; फ्रांस में प्रजा की सत्ता का उत्पादन और उन्नयन उसी ने किया है। वह शिव है; विष्णु है। वह हानिकारक धार्मिक एवं राजनीतिक रूढ़ियों का संहार करता है और व्यक्तिगत स्वातंत्र्यभावों का पालन-पोषण करता है। उसकी शक्ति असीम है। तोप, तलवार और बम के गोलों की शक्ति उसकी शक्ति के सामने बेकार हो जाती है।

साहित्य मानव-मस्तिष्क का साथ है। साहित्य को पृथक् कर दीजिए, मानव-मस्तिष्क निष्क्रिय हो जायगा; उसका विकास रुक जायगा, उसकी गति अवरुद्ध हो जायगी। जिस जाति का साहित्य नहीं वह मृत समझी जाती है; संसार के इतिहास में उसका कोई स्थान नहीं रहता, उसका मूल्य नहीं आँका जाता।

साहित्य विशाल समुद्र है, भावनाएँ उसकी तरंगें हैं। उन तरंगों में संसार के प्राणियों की चिन्तन-धारा का समावेश होता है और उसकी एक वृँद में विश्व की आत्मा के दर्शन मिलते हैं। उसकी एक लहर, एक तरंग मानव के सूखे हृदय-प्रदेश को सींच कर उर्वरा करके उस समाज का, उस राष्ट्र का कल्याण करती है जिसका वह एक अंग रहता है। इसलिए यदि हमें जीवित रहना है, यदि हमें अपने समाज को, अपने देश को, अपने राष्ट्र को पतित होने से बचाना है, यदि हमें उन्नति और सभ्यता की दौड़ में अन्य जातियों की बराबरी करना है तो हमें उत्साह से, श्रम से, जी जान से सत्साहित्य का सृजन करना होगा। हमें ऐसे साहित्य का निर्माण करना होगा जो विकल आत्माओं को अनुप्राणित करदे, जो दासता की शृङ्खला में जकड़े

हुए राष्ट्र को मुक्त कर दे, जो हमारा मस्तक ऊँचा करदे और जो यह सिखा दे कि पतित राष्ट्र के लिए हँस-हँस कर बलिदान होने में जीवन का सार है। इसके साथ ही हमारा यह भी कर्तव्य है कि हम उस प्राचीन साहित्य की प्राणपण से रक्षा करें जिसने हमें संसार की सभ्य जातियों में स्थान दिया है, जिसने हमें पशु से मनुष्य बनाया है, जिसने हमें किर्कतव्यविमूढ़ होने पर सत्य मार्ग दिखाया है और जिसने हमें जाति, देश और धर्म पर हँसहँस-कर बलिदान होना सिखाया है। स्तुत्य है वह साहित्य और स्तुत्य है वह देश जहाँ के निवासी उसकी रक्षा, उसके निर्माण तथा उसके सम्बर्धन में अपने प्राणों की, अपने सर्वस्व की बाजी लगा देते हैं।

यह तो हुई साहित्य के महत्व की बात; अब यहाँ हिन्दी साहित्य के विकास के सम्बन्ध में कुछ चर्चा की जाती है। भाषा के विकास के सम्बन्ध में यह बताया जा चुका है कि आधुनिक खोजों के आधार पर हिन्दी का आदि कवि चन्द वरदाई माना जाता है। उसने दिल्ली-नरेश, पृथ्वीराज, की प्रशंसा में 'पृथ्वीराज रासो' की रचना की है। पृथ्वीराज का समय ग्यारहवीं शताब्दी है। इसलिए हिन्दी-साहित्य का विकास-काल भी ग्यारहवीं शताब्दी से आरम्भ होता है। स्वर्गीय आचार्य पं० रामचन्द्र शुक्ल ने उस समय से लेकर अब तक के समय को निम्नलिखित चार भागों में विभाजित किया है :—

- १—आदि काल—सम्बत् १०५० से १३७५ तक।
- २—पूर्व मध्यकाल—सम्बत् १३७५ से १७०० तक।
- ३—उत्तर मध्यकाल—सम्बत् १७०० से १८०० तक।
- ४—आधुनिक काल—सम्बत् १८०० से अब तक।

हिन्दी साहित्य के विकास के इस वर्गीकरण के सम्बन्ध में हमें सबसे

पहले यह याद रखना चाहिए कि साहित्य का इतिहास भाषा का इतिहास नहीं है। साहित्य विचारों और भावों का कोश है और भाषा उनके प्रकाशन का साधन-मात्र है। इसलिए हिन्दी साहित्य की रूप-रेखा अंकित करते समय हमें उस विचार-धारा पर ध्यान देना होगा जिसने भिन्न-भिन्न समयों में परिस्थितियों की अनुकूलता अथवा प्रतिकूलता के कारण भिन्न-भिन्न रूपों में परिणत होकर हिन्दी साहित्य की गति में उलट-फेर किया है। इसके साथ ही हमें यह भी देखना होगा कि समय-समय पर हिन्दी साहित्य में जो परिवर्तन हुए हैं वे किन-किन कारणों से हुए हैं और उनका तत्कालीन समाज पर क्या प्रभाव पड़ा है।

दूसरी बात इस वर्गीकरण के सम्बन्ध में याद रखने की यह है कि साहित्य के विकास-काल का वर्गीकरण किसी देश के ऐतिहासिक काल के समान नहीं होता। जिस काल में लोक-प्रवृत्ति जिस प्रकार के काव्यों की ओर रहती है उसी के अनुकूल उनका नामकरण होता है। इससे यह न समझना चाहिए कि किसी एक काल में लोक-प्रवृत्ति का समान रूप ही रहता है। हिन्दी साहित्य के अध्ययन से यह बात स्पष्ट हो जाती है कि रीतिकाल में जिस समय देव, बिहारी आदि शृङ्गारी कवि कविता-कामिनी के साथ बिहार कर रहे थे उस समय भूषण रणछेत्र में रणचंडी की प्रशंसा कर रहे थे।

यह काल हिन्दी साहित्य में वीरगाथा काल के नाम से प्रसिद्ध है। इसका आरम्भ संवत् १०५० से और अन्त संवत् १३७५ से होता है। इतने

वर्षों के बीच जो साहित्य तैयार हुआ उसमें केवल वीर रस की प्रधानता रही। वस्तुतः यह समय इसी रस के लिए उपयुक्त था। मुसलमानों के आक्रमण हो रहे थे। प्रजा में

असन्तोष की मात्रा बढ़ रही थी और उन्हें सदैव आत्मरक्षा की चिन्ता बनी

आदिकाल सं०

१०५०-१३७५

रहती थी। इसलिए ऐसी दशा में केवल उन्हीं कवियों का आदर हो सकता था जिनकी रचनाओं में देशाभिमान के भावों की प्रधानता हो और जो समय पकने पर हाथ में तलवार लेकर रणक्षेत्र में कूद पकने का साहस रखते हों। चन्द वरदाई इस काल का ऐसा ही कवि था। उसने दिल्ली-नरेश पृथ्वीराज की प्रशंसा में 'पृथ्वीराज रासो' की रचना की। यह महाकाव्य वीर रस-प्रधान है। यद्यपि इस ग्रन्थ के विषय में बड़ा मतभेद है; कुछ लोग तो इसे बिलकुल जाली या अप्रामाणिक मानते हैं पर इतना तो कहना ही पड़ेगा कि इसमें तत्कालीन समाज का विशद विवरण मिलता है। कुछ लोगों का कहना है कि इसका उत्तरार्द्ध चन्द के पुत्र जल्हन का लिखा हुआ है। जो भी हो, इसमें तो सन्देह ही नहीं किया जा सकता कि भाषा और साहित्य की दृष्टि से इस ग्रन्थ का बहुत महत्व है।

चन्द के अतिरिक्त जगनिक का भी इस काल में उल्लेख मिलता है। लोगों का कहना है कि वह चन्द का समकालीन था। उसका लिखा हुआ आल्हाखंड नाम का ग्रन्थ अब उपलब्ध नहीं है। इस काल का एक प्रसिद्ध ग्रन्थ बीसलदेव रासो है जिसमें गीतात्मक वीरकाव्य की प्रधानता है। खड़ी बोली में अमीर खुसरो की पहेलियाँ, मुकरियाँ, दोसखुने आदि इसी काल की रचनाएँ हैं।

यह हिन्दी साहित्य के विकास के मध्य युग का प्रथम चरण है। इसका आरम्भ संवत् १३७५ से और अन्त संवत् १७०० से होता है। इतने वर्षों के बीच जो साहित्य निर्माण हुआ उसमें शान्त रस की प्रधानता रही। इसलिए इस काल को भक्तियुग कहते हैं। इस युग में दो प्रकार की भक्ति का विवरण मिलता है : निर्गुण और सगुण उपासना।

पूर्व मध्यकाल सं०

१३७५-१७००

[अ] निगुण उपासना— भारतीय इतिहास के पढ़ने वाले यह अच्छी तरह जानते हैं कि हिन्दी साहित्य के विकास का यह युग भारतीय प्रजा के लिए असन्तोष, नैराश्य तथा अत्याचारों का युग था। इस युग में हिन्दुओं की सम्पत्ति छीनी जा रही थी, उनकी बहू-बेटियों का अपहरण हो रहा था, उनकी धार्मिक भावनाएँ कुचली जा रही थीं। सब पूछिए तो उनका अस्तित्व ही खतरे में था। हिन्दू-मुसलमानों के आये दिन मगकों के कारण समाज की नींव हिल गयी थी। ऐसी दशा में आवश्यकता थी ऐसे व्यक्तियों की जो दोनों विरोधी समाजों में एकता स्थापित करा सकें। समाज की इस आवश्यकता को, देश की इस माँग को नानक, कबीर तथा दादू आदि सन्तों ने पूरा किया। इन महात्माओं ने अपने मधुर उपदेशों से मुसलमान तथा हिन्दू जनता को केवल ईश्वर की उपासना की ओर उन्मुख किया। उन्होंने तत्कालीन सामाजिक कुप्रथाओं तथा धार्मिक आडम्बरों की ओर दोनों सम्प्रदायों का ध्यान आकृष्ट किया और उन्हें एकता के सूत्र में बाँधने की प्राणपण से चेष्टा की। इसमें सन्देह नहीं कि उनके दार्शनिक विचारों का, उनके अमर उपदेशों का भारतीय जनता पर गहरा प्रभाव पड़ा, किन्तु जो सन्तोष एक पीड़ित समाज को इन महात्माओं के सुन्दर उपदेशों से होना चाहिए था वह न हो सका। बात यह थी कि इन सन्तों के उपदेशों में वेदान्त के दार्शनिक विचारों की गम्भीरता थी। उनकी वाणियों में जो दिव्य सन्देश था, जो सत्य की खोज थी उसमें इतनी गहराई थी कि मानसिक दृष्टि से पराजित जनता उसे पूर्णतः ग्रहण न कर सकी। विधर्मियों के अत्याचारों से पीड़ित जनता जीवन की मिठास, जीवन का माधुर्य चाहती थी। उसकी प्रवृत्ति ऐसी उपासना की ओर थी जिसमें हृदय की कोमलता हो। वह ऐसे ईश्वर की खोज में थी, जो उसकी कष्ट पुकार सुन सके, जो उसका दुःख बँटा सके

और जो उसके प्रति समवेदना रख सके। ऐसी दशा में वेदान्त के शुष्क एवं नीरस दार्शनिक विचारों को अपनाने के लिए, उन्हें अपने जीवन में स्थान देने के लिए साधारण जनता तैयार न थी। परिणाम यह हुआ कि उन सन्तों का स्थान सूफी कवियों ने ले लिया।

[ब] प्रेममार्गी निर्गुण उपासना—सूफी कवियों ने तत्कालीन विदग्ध समाज को आख्यान-काव्य लिखकर लौकिक प्रेम द्वारा परमात्मा के प्रेम का दिग्दर्शन कराने की चेष्टा की। उन्होंने अपनी परम्परा के अनुसार अपने को प्रेमी और परमात्मा को प्रेयसी समझ कर हिन्दी साहित्य के काव्य-जगत् में प्रेम की जो गंगा बहाई उसने केवल किञ्चित् अंशों में ही प्रजा की माँग को पूरा किया। इसका एक कारण तो यह था कि उनकी रचनाओं में जो विचार-धारा थी वह प्रजा की पीढ़ितावस्था के प्रति सहानुभूति दिखाने के स्थान पर उन्हें सांसारिक भोग से विरक्त होने का पाठ पढ़ा रही थी। दूसरे उनके आख्यान के नायक ऐसे व्यक्ति थे जिनके कर्म, गुण और स्वभाव से वह अच्छी तरह परिचित थे। इसलिए ऐसे नायक अथवा नायिकाओं का उन पर नाम-मात्र प्रभाव पड़ा। इस सम्बन्ध में हमें यह याद रखना चाहिए कि इस सम्प्रदाय के प्रायः सभी कवि मुसलमान थे। इन मुसलमान कवियों में मलिक मुहम्मद जायसी का स्थान सबसे ऊँचा है। उन्होंने पद्मिनी और अलाउद्दीन खिलजी के आख्यान के आधार पर पद्मावत की रचना की है। पद्मावत भाषा तथा साहित्य की दृष्टि से उच्च कोटि का महाकाव्य है। इसमें कियोग का चित्र बड़ी सुन्दरता से अंकित किया गया है और भौतिक प्रेम द्वारा यह बताया गया है कि परमात्मा के प्रेम में जीवात्मा की क्या दशा होती है। जबतक मनुष्य उस दशा का अनुभव नहीं करता तबतक उसकी मुक्ति नहीं हो सकती। इस प्रकार ज्ञात जगत् से अज्ञात जगत् की ओर ले जाना



सूफी कवियों का लक्ष्य था किन्तु उसमें संसार से उदासीनता होने के कारण सन्त कवियों की भाँति उन्हें भी अपना लक्ष्य स्थापित करने में कम सफलता मिली ।

यह तो हुई निर्गुण उपासना की बात । अब हमें यह देखना है कि सगुण उपासना का हिन्दू जनता पर क्या प्रभाव पड़ा । यह तो बताया ही जा चुका है कि निर्गुण उपासना जनता के प्रति सहानुभूति प्रकट करने में असफल हुई । उसने वह काम नहीं किया जिससे हिन्दू जनता का विदग्ध हृदय शान्त होता और उसे सान्त्वना मिलती । बात यह कि सन्तों की बाणी और सूफियों के उपदेश में व्यक्तिगत जीवन पर जोर दिया जा रहा था । उनमें लोकसंग्रह की शक्ति न थी । यह लोकसंग्रही शक्ति सगुण उपासना में प्रस्फुटित हुई । तुलसी और सूर ने राम तथा कृष्ण में विष्णु की शक्ति का आरोप करके हिन्दू जनसमूह के सामने जो आदर्श उपस्थित किया उसने तत्कालीन समाज का केवल भौतिक कल्याण ही नहीं किया, अपितु उसे आध्यात्मवाद का पाठ भी पढ़ाया । इस दृष्टि से दोनों कवि अपने उद्देश्य में सफल हुए । यहाँ हम दोनों की पृथक्-पृथक् विवेचना करना उचित समझते हैं ।

[अ] राम शाखा की सगुणोपासना—इस प्रकार की उपासना के प्रवर्तक महाकवि तुलसीदास थे । उन्होंने तत्कालीन हिन्दू-समाज की रुचि के अध्ययन के आधार पर सगुणोपासना का जो भव्य प्रासाद निर्माण किया उसमें सबको स्थान मिला । उन्होंने राम के रूप में परमात्मा की आराधना का जो आदर्श जनता के सामने उपस्थित किया उसमें शक्ति, शील और सौन्दर्य का अपूर्व सामञ्जस्य था । अधिकांश लोग ईश्वर को इसी रूप में, इसी वेश में, देखने के लिए खालाफित हो रहे थे । इसलिए मर्मादा-पुरुषोत्तम राम

को उन्होंने शीघ्र ही अपना लिया। राम का जीवन भी आदर्श जीवन था। उन्होंने अपने जीवनकाल में अत्याचारियों का दमन किया था, उठने योग्य आत्मियों का सिर ऊँचा उठाया था, पापियों को मुक्त किया था, पीड़ितों की सहायता की थी, दुष्टों का बध किया था, प्रजा के हित के लिए अपना सर्वस्व त्याग किया था, पारिवारिक स्वत्वों की रक्षा की थी, अन्याय का गला घोंटा था और गार्हस्थ्य जीवन की मर्यादा स्थापित की थी। क्रिया-शक्ति-हीन जनता के लिए ऐसा ही आदर्श उपयुक्त था। इसलिए तुलसी के राम-चरित मानस ने वह काम किया जो सन्तों की धारणी न कर सकी।

[ब] कृष्ण-शाखा की सगुणोपासना—इस प्रकार की सगुणोपासना के प्रवर्तक महाकवि सूरदास थे। उन्होंने कर्मयोगी कृष्ण के जीवन का आदर्श जनता के सामने रखकर उसकी माँग की पूर्ति की। कृष्ण राम की अपेक्षा, बाह्य दृष्टि से, अधिक संसारी थे। उनका बाल्य-काल साधारण लोगों की श्रेणी में व्यतीत हुआ था। बाल-कीड़ा में गोप उनके सखा और गोपिकाएँ उनकी सखियाँ थीं। बचपन से कृष्ण का उनके प्रति प्रेम था। उनकी बाल-लीलाएँ भी विचित्र थीं। गौ और ब्राह्मण की रक्षा के लिए ही उनका अवतार हुआ था। इसलिए सूरदास ने उन्हीं के जीवन को अपनाया और ब्रज की बोली में उन्होंने हिन्दी-साहित्य को जो दान दिया वह अमर हो गया।

सूर उच्च कोटि के वैष्णव कवि थे। उन्होंने अपने अमर ग्रन्थ सूर सागर में कृष्ण के बाल जीवन की लीलाओं का जो मार्मिक चित्रण किया है वह संसार के साहित्य में अद्वितीय है। मातृ-हृदय का मर्म उन्होंने खूब समझा था। इसलिए उसे अंकित करने में वह पूर्ण रूप से सफल हुए। इसके अतिरिक्त कृष्ण और राधिका की बाल-केलि को भी उन्होंने सूर सागर में स्थान दिया। उनकी इस बाल-केलि में, इस प्रेम-व्यापार में, वही चुहल, वही

चपलता, वही सादगी, वही लापरवाही, वही मस्ती और वही मौज है जो बालक और बालिकाओं के प्रेम-व्यापार में मिलती है। इस प्रेम में कोई पारिवारिक रस-बोध नहीं; कोई आयुष्मिक सम्बन्ध नहीं। सारी लीला, बाल-जीवन की सारी क्रीड़ा साफ़-सुथरी, सीधी-सादी और सहज है।

सूर-सागर उच्च कोटि का काव्य है। इसमें कृष्ण की बाल लीला के साथ ही दार्शनिक विचारों का सुन्दर सम्मिलन भी हुआ है। सूर के अमर गीत तथा दृष्टिकूटों में सगुणोपासना की पुष्टि दार्शनिक विचारों द्वारा जिस ढंग से की गयी है उससे सूर की प्रतिभा और उनके गम्भीर अध्ययन का पता चलता है।

सूर महाप्रभु बल्लभाचार्य के शिष्य थे। बल्लभाचार्य के उपदेशों से हिन्दी साहित्य का उद्भव हुआ। वैष्णव धर्म की विशेषता थी—मनुष्य में भगवान के स्वरूप को उपलब्ध करना और उसके विराट् तथा अचिन्त्य रूप को दूर रखना। इस प्रकार वैष्णव कवियों ने हिन्दी साहित्य में उस पुनीत विचार-धारा को स्थान दिया जिस पर हिन्दू समाज आज अपना सर्वस्व न्योछावर करने के लिए तैयार है।

सूर और तुलसी दोनों वैष्णव कवि थे, किन्तु दोनों के आदर्शों में, दोनों की विचार-धारा में, दोनों की साधना में महान् अन्तर था। एक ने कृष्ण की सखा भाव से तो दूसरे ने राम की दास भाव से सेवा की। एक ने कृष्ण के बाल्य काल को अपनाया तो दूसरे ने राम के सम्पूर्ण जीवन को अपने काव्य का विषय बनाया। एक ने खंड काव्य पदों तथा गीतों में लिखा तो दूसरे ने दोहा-चौपाई में महाकाव्य की रचना की। एक ने व्रज की बोली को अपने भाव सजाने के लिए उपयुक्त समझा तो दूसरे ने अवध की बोली में अपने भावक का चरित्र वर्णन किया। साहित्यिक दृष्टि से इतनी विभिन्नता होने पर

भी दोनों का एक उद्देश्य, एक लक्ष्य, एक ध्येय था और वह था हिन्दू समाज की बिखरी हुई शक्ति को एकत्र करना और उसकी शुष्क नसों में सजीवनी शक्ति का संचार करना । दोनों कवि अपने इस उद्देश्य में पूर्ण रूप से सफल हुए ।

पूर्व मध्यकाल में सूर ने कृष्ण और राधिका की उपासना का जो स्वरूप स्थिर किया उसमें कृष्ण का स्थान प्रमुख और राधिका का गौण

था; किन्तु कालान्तर में वल्लभी सम्प्रदाय ने राधिका की

उत्तर मध्यकाल

सं० १७००-१८००

उपासना पर जोर दिया । इसलिए कृष्ण की उपासना गौण

हो गयी और की उपासना में राधिका की प्रधानता आ

गयी । साहित्य-सरिता की इसधारा से अलंकारी-कवियों की धारा ने मिलकर एक अनिष्टकारी स्थिति उत्पन्न कर दी । इसमें सन्देह नहीं कि सूर, मोरा, विद्यापति, आदि कवियों ने राधा-कृष्ण के प्रेम-वर्णन से गद्-गद् होकर शृङ्गार-रस की अवतारणा की, किन्तु उन्होंने अपनी वाणी को संयत और निर्मल रखा । इनके बाद भी हिन्दी साहित्य की बराबर अभिवृद्धि हुई, किन्तु कविता का लक्ष्य परिवर्तित हो गया । वह धर्म की ओर न जाकर शृङ्गार रस की ओर प्रवृत्त हुआ । उस समय हिन्दी में शुष्क शृङ्गार रस की कविता होने लगी । इस रस के आचार्य थे केशवदास । उनकी रसिक-प्रिया रसिकों का और कवि-प्रिया कवियों का मनोरञ्जन करने लगी । सेनापति, विहारी, देव, दास, पद्माकर आदि जितने कवि हुए सभी शृङ्गार-रस के आचार्य थे ।

इतिहास-लेखकों का कहना है कि मुगलों का शासन-काल भारत का स्वर्ण युग था । इसमें सन्देह नहीं कि मुगल बादशाहों ने हिन्दी साहित्य के प्रति जो अनुराग प्रदर्शित किया उससे हिन्दी साहित्य की अच्छड़ी वृद्धि हुई । उन्होंने कवियों को आश्रय दिया और उनकी कविताएँ सुनीं । भारत के अन्य

राजाओं ने उनका अनुकरण किया। इसलिए उस समय जितने कवि हुए सब किसी न किसी राजा या मुग़ल बादशाह के दरबार में आश्रय पाने लगे और उन्हें प्रसन्न करने के लिए कविता करने लगे। इस प्रकार कविता-कामिनी, जिसका दामन अब तक अछूता था, सन्तों और महात्माओं के हाथ से निकलकर राज-दरबारों में विलास का साधन बन गयी। ऐसी दशा में कवियों का ध्यान तत्कालीन समाज की समस्याओं की ओर से हटकर राज-दरबारों की ओर आकृष्ट हो गया और वे जनता का प्रतिनिधित्व न कर सके। उनकी कृतियाँ विद्वानों के मनोरंजन और विलास की सामग्री तो बन गयीं, किन्तु वे सर्व-साधारण की सम्पत्ति और पूजापात्र न हो सकीं। हिन्दी साहित्य में ऐसे समस्त कवियों की गणना रीति काल के अन्तर्गत की जाती है, किन्तु यह देखकर आश्चर्य होता है कि विलासिता के इस युग में भूषण का जन्म हुआ। बात यह थी कि उन्होंने वीर शासकों का आश्रय लिया था। वह वीर शिवा जी और छत्रसाल की तलवार का बल समझते थे। उन्हें इस बात का ज्ञान था कि देश और समाज की क्या आवश्यकता है। इसलिए उन्होंने तत्कालीन शैली का परित्याग करके अपनी रचनाओं में वीर रस को स्थान दिया। यह हिन्दी-साहित्य के लिए कम गौरव की बात नहीं थी। मुग़ल साम्राज्य के धुँधले प्रकाश में जब हिन्दी के श्रेष्ठ कवि कविता-कामिनी को निविध अलङ्कारों से सजाकर उत्तरी भारत के राज-दरबारों में नचा रहे थे उस समय दक्षिण भारत में शिवा जी के आश्रित कवि भूषण की ओजस्वी बाणी सम्पूर्ण भारत को यवनों की दासता से मुक्त करने का स्वप्न देख रही थी। यह थी मध्यकाल के अन्तिम चरण में हिन्दी-साहित्य की स्थिति। इसके पश्चात् मुग़ल साम्राज्य का पतन हुआ और अंग्रेज़ी-शासन का आविर्भाव।

औरंगज़ेब की मृत्यु के पश्चात् भारत का राजनीतिक वातावरण इतना दूषित हो गया कि लोगों को जान के लाले पड़ गये । ऐसी दशा में साहित्य

की ओर किसी का ध्यान आकृष्ट न हो सका ।

**आधुनिक काल**  
सन् १८५७ ई० के सिपाही-विद्रोह के पश्चात् जब अंग्रेज़ शासन का सूत्रपात हुआ तब उसका ध्यान भारतीयों की शिक्षा की ओर गया । उस समय कचहरियों तथा सभ्य समाजों में फ़ारसी का आदर था । और हिन्दी भाषा का थोका-बहुत ज्ञान केवल उन्हीं व्यक्तियों को था जिन्हें रामायण अथवा सूर सागर के पठन-पाठन से प्रेम था । इस प्रकार भारत के एक विशेष वर्ग की जनता अपनी मातृ भाषा के ज्ञान से वञ्चित थी । अंग्रेज़ विद्या-प्रेमी थे । भारतीय भाषाओं तथा उपभाषाओं के अध्ययन का उन्हें शौक था । इसलिए उन्होंने तत्कालीन भाषा में गद्य-साहित्य तैयार कराने का आयोजन किया । इस प्रकार इस काल का श्रीगणेश गद्य साहित्य से हुआ । इसलिए इस युग को गद्य साहित्य का युग कहते हैं ।

हिन्दी भाषा के विकास के सम्बन्ध में विचार प्रकट करते हुए हम यह बता चुके हैं कि तेरहवीं शताब्दी से पूर्व गद्य-साहित्य का पता नहीं चलता । मारवाड़ की कुछ सनदों में स्थानीय भाषा के नमूने मिलते हैं । इसके अतिरिक्त पन्द्रहवीं शताब्दी के प्रारम्भ में बाबा गोरखनाथ जी की व्रज भाषा रचना, सत्रहवीं शताब्दी में बल्लभाचार्य के पुत्र गोस्वामी विठ्ठलनाथ की चौरासी वैष्णवों की वार्ता और दो सौ बावन वैष्णवों की वार्ता तथा जटमल, गंग भाट, महात्मा नाभादास इत्यादि की रचनाएँ और अठारहवीं शताब्दी में देव, सूरति मिश्र, दास, ललित किशोरी आदि की कृतियाँ मिलती हैं । इन रचनाओं में व्रजभाषा का प्राधान्य है । उन्नीसवीं शताब्दी से खड़ी बोली का युग आरम्भ होता है । इस युग में सबसे पहले सु० सदासुख लाल की

रचनाएँ मिलती हैं। इसके बाद पं० लल्लूलाल का प्रेमसागर मिलता है। लल्लूलाल ब्रज की गोद में पले थे, इसलिए उनकी रचनाओं पर ब्रज भाषा की छाप अधिक है। सदल मिश्र के नासिकेतोपाख्यान में यह बात नहीं पायी जाती। प्रेमसागर में ब्रजभाषा की लटक के साथ-साथ सानुप्रास पद्यमय गद्य है। नासिकेतोपाख्यान में व्यावहारिक खड़ी बोली के साथ-साथ मुहाविरों और उर्दू के कुछ पद भी आ गये हैं। कहीं-कहीं ब्रज भाषा और अवधी भी मिलती है। ईशा अक्काखाँ की 'रानी केतकी की कहानी' भी इसी काल का गद्य ग्रन्थ है। इसकी भाषा खड़ी बोली है और उस पर फ़ारसी तथा अरबी का प्रभाव पड़ा है। वस्तुतः खड़ी बोली का हिन्दी गद्य साहित्य में प्रचार उन्नीसवीं शताब्दी के उत्तरार्द्ध से हुआ है। और इसका श्रेय राजा शिवप्रसाद सितारे-हिन्द, राजा लक्ष्मणसिंह, भारतेन्दु हरिश्चन्द्र तथा स्वामी दयानन्द को प्राप्त है। इनमें से भारतेन्दु हरिश्चन्द्र ही आधुनिक गद्य के निर्माता कहे जाते हैं। इसका कारण यह है कि उन्होंने राजा शिवप्रसाद की फ़ारसीशब्द-प्रधान शैली और राजा लक्ष्मण सिंह की संस्कृत शब्द-प्रधान शैली के बीच का मार्ग ग्रहण किया है। उन्होंने अपनी विविध पुस्तकों में इसी शैली को स्थान दिया है। इस प्रकार साधारण रूप से काल-क्रम के अनुसार हम आधुनिक गद्य साहित्य को तीन भागों में विभाजित कर सकते हैं। पहला भारतेन्दु युग, दूसरा द्विवेदी युग और तीसरा वर्तमान युग।

[१] भारतेन्दु युग—खड़ी बोली में हिन्दी गद्य साहित्य का उत्पत्तिकाल है। इस काल का गद्य प्रायः व्याकरण-सम्बन्धी अशुद्धियों से पूर्ण, वाक्य-विन्यास में दाषयुक्त और भाषा में रूपहीन है। फिर भी विविध विषयों पर निबन्ध लिखे गये हैं और नाटकों तथा उपन्यासों की रचना हुई है। भारतेन्दु हरिश्चन्द्र, बालकृष्ण भट्ट, प्रतापनारायण मिश्र, बदरी-

नारायण चौधरी 'प्रेमघन', अम्बिकादत्त व्यास आदि इस काल के प्रसिद्ध लेखक हैं। इनकी रचनाओं का हिन्दी साहित्य में बड़ा सम्मान है।

[२] द्विवेदी युग—भाषा का परिमार्जन काल है। इस काल में भाषा की सभी त्रुटियों का संस्कार हो जाता है और भाषा अपने शुद्ध रूप में निखर आती है। मुद्रण कला के प्रचार से मासिक पत्र तथा पत्रिकाओं-द्वारा हिन्दी गद्य का पूर्ण रूप से विकास होता है और खड़ी बोली में कविता के युग का आरम्भ होता है। नाटक, निबन्ध, कहानी, उपन्यास, आलोचना तथा इसी प्रकार के अन्य साहित्यिक विषयों पर पुस्तकें मिलने लगती हैं। गोविन्द-नारायण मिश्र, बालमुकुन्द गुप्त, महावीरप्रसाद द्विवेदी, माधवप्रसाद मिश्र आदि इस काल के मुख्य लेखक हैं।

(३) नवीन युग अथवा वर्तमान युग में भाषा का स्वरूप स्थिर हो जाता है और उसका विभिन्न शैलियों में विकास होता है। अंग्रेजी साहित्य के प्रभाव में आने के कारण इस युग में हिन्दी साहित्य का क्षेत्र अत्यन्त विस्तृत हो जाता है और उसमें हृदय पक्ष तथा कला पक्ष का पूर्ण रूप से समावेश होता है। यह द्विवेदी जी के परिश्रम का फल है। इस युग में साहित्य के सभी अंगों का विस्तार होता है। पं० पद्मसिंह, बाबू श्यामसुन्दर दास, पं० रामचन्द्र शुक्ल, बाबू जयशंकर प्रसाद, बाबू प्रेमचन्द, श्री वियोगीहरि, श्री गुलाब राय, श्री जैनेन्द्र कुमार, श्री रामनाथ 'सुमन', प्रो० नगेन्द्र, प्रो० रामदास गौड़, श्री प्रभाकर भाबवे, श्री हज़ारीप्रसाद द्विवेदी, श्री धीरेन्द्र वर्मा, श्री रामकुमार वर्मा, राय कृष्णदास, श्री सूर्यकान्त त्रिपाठी निराला, श्रीमती महादेवी वर्मा, श्री नलिनी मोहन सान्याल, श्रीमती सुभद्राकुमारी चौहान, श्री सुमित्रानन्दन पन्त, पं० भगवतीप्रसाद वाजपेयी, श्री भगवतीचरण वर्मा, श्री उग्र आदि की लेखनी ने हिन्दी गद्य साहित्य को जो दान दिया वह प्रत्येक दृष्टि से



महत्वपूर्ण है।

यह तो हुई गद्य साहित्य की बात। इस युग में हिन्दी कविता के विकास पर ध्यान देने से पता चलता है कि द्विवेदी काल के पूर्व ब्रजभाषा में ही कविता होती थी और राम तथा कृष्ण के अलौकिक चरित्र ही कवियों के काव्य के विषय थे। द्विवेदी युग का आरम्भ होने पर सड़ी बोली को काव्य में स्थान मिला, किन्तु ब्रजभाषा का प्रभाव फिर भी बना रहा। ब्रजभाषा के कवियों में भारतेन्दु हरिश्चन्द्र, धीधर पाठक, जगन्नाथदास रत्नाकर, रामचन्द्र शुक्ल, वियोगी हरि, माधुराम शर्मा, अयोध्यासिंह उपाध्याय इत्यादि का नाम विशेष रूप से उल्लेखनीय है। सड़ी बोली के कवियों में महावीरप्रसाद द्विवेदी, अयोध्यासिंह उपाध्याय, मैथिलीशरण गुप्त, माखनलाल चतुर्वेदी, सियारामशरण गुप्त, जयशंकर प्रसाद, सुमित्रानन्दन पन्त, भगवतीचरण वर्मा, सूर्यकान्त त्रिपाठी 'निराला', रामनरेश त्रिपाठी, गोपालशरण सिंह, महादेवी वर्मा, रामकुमार वर्मा, सुभद्राकुमारी चौहान, नवीन, रामेश्वर शुक्ल 'अंचल', 'दिनकर' आदि की गणना की जाती है। इस सम्बन्ध में हमें यह याद रखना चाहिए कि इन कवियों ने अंग्रेजी साहित्य के प्रभाव में आकर विविध विषयों पर नये-नये छन्दों में रचना की है। इस प्रकार इन कवियों ने हिन्दी काव्य में नवीन विचारों, नवीन छन्दों, नवीन विषयों और नवीन शैलियों को जन्म दिया है। कुछ कवियों ने वादों के चकर में पककर रहस्यवाद तथा छायावाद का प्रवेश हिन्दी साहित्य में किया है। कहने का तात्पर्य यह है कि हिन्दी-साहित्य के लिए यह एक नया युग है। इस युग की समस्याएँ नयी हैं, विषय नये हैं, भाव नये हैं, शैली नयी है। यह नवापन हिन्दी-साहित्य को किस ओर ले आयेगा, कहा नहीं जा सकता।

# पाँचवाँ अध्याय

## निबन्ध और उसके भेद

**निबन्ध** हिन्दी-भाषा साहित्य का एक अंग है और उसका विकास नवीन युग की एक विशेषता है। इसमें सन्देह नहीं कि हिन्दी ने संस्कृत साहित्य से बहुत-कुछ लिया है और सच पूछिए तो उसका विकास एक प्रकार से उसी के आधार पर हुआ है, किन्तु यह स्वीकार करने में किसी को सङ्कोच नहीं हो सकता कि इस दिशा में हिन्दी को संस्कृत साहित्य से उल्लेखनीय दान नहीं मिला। इसका कारण यह है कि जिस अर्थ में हम, वर्तमानकाल में निबन्ध शब्द का प्रयोग करते हैं उस अर्थ में संस्कृत साहित्य स्वयं निबन्धों से शून्य है। उसमें कथा, कहानी, नाटक, आलोचना तथा इसी प्रकार के अन्य साहित्य के अंग तो हैं, निबन्ध नहीं हैं। हिन्दी-साहित्य में निबन्ध का विकास अंग्रेजी साहित्य के आधार पर हुआ है।

निबन्ध संस्कृत भाषा का ही शब्द है। प्राचीन काल में जब मुद्रण यन्त्र का नाम भी नहीं था तब लोग भोजपत्रों पर लिखा करते थे। इसके बाद वे उन्हें एकत्र करते थे, सँवारते थे और एक में सीकर पुस्तक के रूप में बनाते थे। इस क्रिया को वे निबन्ध या प्रबन्ध कहते थे किन्तु कालान्तर में इस अर्थ में परिवर्तन हो गया और उसका प्रयोग साहित्य-रचना के लिए होने लगा। काशीनागरी प्रचारिणी सभा-द्वारा प्रकाशित 'हिन्दी शब्द सागर' में इस शब्द का अर्थ 'बन्धन, वह व्याख्या जिसमें अनेक मतों का संग्रह हो' मिलता है। इस प्रकार निबन्ध से तात्पर्य ऐसे लेखों से होता है जिसमें विचार-परम्परा के साथ-साथ लेखक अपने

विचारों, भावों और मनोवृत्तियों का प्रकाशन अपनी भाषा और अपनी शैली में करता है। प्रबन्ध शब्द से यह अर्थ-बोध नहीं होता। 'हिन्दी शब्द-सागर' में प्रबन्ध का अर्थ है—'कई वस्तुओं या बातों का एक में ग्रन्थन, एक दूसरे से सम्बद्ध वाक्य-रचना का विस्तार; लेख या अनेक सम्बद्ध पद्यों में पूरा होने वाला काव्य।' इस प्रकार निबन्ध की अपेक्षा प्रबन्ध शब्द का अर्थ अधिक व्यापक है। प्राचीन काल में यह शब्द अपने मौलिक अर्थ में उन समस्त लेखों या रचनाओं के लिए प्रयुक्त होता था जो किसी कथा या विषय को शास्त्रीय ढंग से, गद्य या पद्य में, प्रस्तुत करते थे। वर्तमान काल में अंग्रेजी साहित्य के प्रभाव के कारण इस अर्थ में भी परिवर्तन हो गया है और अब ऐसी रचनाएँ प्रबन्ध समझी जाती हैं जिनमें लेखक प्रतिपाद्य विषय को लेकर उसके स्वरूप, उपयोग, महत्व आदि को दिखाता हुआ उसकी उपपत्ति एवं विवेचन के साथ अपनी भाषा और अपनी शैली में अपने विचारों का स्पष्टीकरण करता है। अंग्रेजी साहित्य का थीसिस या ट्रीटाइज़ शब्द तथा हिन्दी का प्रबन्ध शब्द कुछ-कुछ समानार्थी हैं। हिन्दी में आलोचनात्मक तथा खोजपूर्ण रचनाएँ प्रबन्ध ही समझी जाती हैं।

लेख तो निबन्ध और प्रबन्ध से भी अधिक व्यापक है। इसका अर्थ है—लिखी हुई सामग्री। इस प्रकार इस शब्द से किसी विशेष निर्दिष्ट रचना का ज्ञान नहीं होता। अंग्रेजी साहित्य में हम इस शब्द के लिए 'आर्टिकल' शब्द पाते हैं। लेख का प्रायः गद्य-रचना से आशय होता है।

हिन्दी में रचना, सन्दर्भ तथा गद्य विधान भी निबन्ध के अर्थ में प्रयुक्त होते हैं। रचना का साधारण अर्थ है—शब्दों को वाक्य में इस प्रकार सजाना कि वाक्य का अर्थ स्पष्ट हो जाय। अंग्रेजी में इस शब्द का समानार्थी कम्पोज़िशन है। सन्दर्भ भी एक सामान्य शब्द है। हिन्दी शब्द सागर में सन्दर्भ

का अर्थ है—रचना, प्रबन्ध, निबन्ध, लेख, वह ग्रन्थ जिसमें किसी और ग्रन्थ के गूढ़ वाक्यों आदि का अर्थ या स्पष्टीकरण हो। गद्य विधान में सभी गद्य रचनाओं का, चाहे वे छोटी हों या बड़ी, समावेश हो सकता है। इस प्रकार लेख, रचना, प्रबन्ध, सन्दर्भ, गद्य विधान आदि शब्दों के रहने पर भी निबन्ध अपनी विशेषता के कारण अंग्रेजी शब्द 'एसे' का बोधक है।

अब प्रश्न यह है कि जब विविध विषयों पर बड़ी-छोटी सभी प्रकार की पुस्तकें सुलभ हैं, तब फिर साहित्य के विशाल शरीर में एक और अंग जोड़ने

### निबन्ध-रचना का उद्देश्य

की क्या आवश्यकता है? इस प्रश्न का उत्तर अत्यन्त सरल है। यह तो सभी जानते हैं कि मनुष्य आदि काल से थोड़े समय में, अधिक से अधिक लाभ उठाने की चेष्टा करता आ रहा है और सभ्यता के विकास के साथ उसकी इस प्रकार की चेष्टा बढ़ती ही जा रही है। आजकल के अनेक साधन उसकी इसी चेष्टा के प्रतिफल हैं। निबन्ध भी ऐसा ही एक साधन है जिसके द्वारा पाठक, संक्षेप में, किसी विषय का ज्ञान प्राप्त कर लेता है। वास्तव में लिखी गयी पुस्तक भी उस विषय से सम्बन्ध रखने वाले विविध निबन्धों का संग्रह मात्र ही है। थोड़े के विषय में एक छोटी-मोटी पुस्तक भी लिखी जा सकती है और एक निबन्ध भी लिखा जा सकता है। भेद केवल आकार और शैली का है। उपयोगिता की दृष्टि से दोनों की आवश्यकता है।

यह तो हुआ पाठक की दृष्टि से निबन्ध का उद्देश्य। लेखक की दृष्टि से निबन्ध का उद्देश्य किसी विषय के सम्बन्ध में निश्चित और थोड़े समय के भीतर संक्षेप में अपने विचारों को तर्क-वितर्क-सहित ऐसी शैली में व्यक्त करना है जिससे पाठक पर उन विचारों का मनोवाञ्छित प्रभाव पड़े। वस्तुतः निबन्ध के इस उद्देश्य की पूर्ति करना अत्यन्त कठिन है। इसमें सफलता

प्राप्त करने के लिए आरम्भ से ही अभ्यास की आवश्यकता है। इस दृष्टि से निबन्ध का एक और उद्देश्य होता है और वह है लेखक की विचार-शक्ति और उसकी लेखन-कला की उन्नति करना तथा पाठक एवं लेखक में किसी विषय के प्रति रुचि उत्पन्न करना। स्कूल तथा कालेज में इसी उद्देश्य को सामने रखकर निबन्ध-रचना की शिक्षा दी जाती है। निबन्ध का उद्देश्य अपनी योग्यता नहीं, भाव प्रदर्शित करना है। किसी विषय पर निबन्ध लिखते समय हमें अपना यह कर्तव्य न भूलना चाहिए।

उपर्युक्त पंक्तियों में निबन्ध के जो कतिपय उद्देश्य अंकित किये गये हैं उनसे उसका महत्व भी प्रकट हो जाता है। इसमें तो सन्देह ही नहीं किया जा सकता कि मनुष्य का ज्ञान पर्यवेक्षण और अनुभव पर निबन्ध का महत्व अवलम्बित है। वह जो कुछ देखता है, अनुभव करता है उसे अपने मस्तिष्क में सञ्चित कर लेता है। इससे उसे तो लाभ होता ही है, मविष्य में आने वाली उसकी सन्तान भी उससे लाभ उठाती है। यह तभी सम्भव है, जब उसके विचार और अनुभव लेख-बद्ध हों। मौखिक ज्ञान अविश्वसनीय होता है। वह भूला जा सकता है, तोड़ा-मरोड़ा जा सकता है, बिगाड़ा-बनाया जा सकता है, घटाया-बढ़ाया जा सकता है, किन्तु लेख-बद्ध होने पर वही ज्ञान विश्वसनीय हो जाता है और शताब्दियों तक सुरक्षित रहता है। मौखिक ज्ञान में वह शक्ति और स्थिरता नहीं रहती जो लेख-बद्ध ज्ञान में पायी जाती है। हमारे पूर्वजों ने अपने अनुभव-जनित ज्ञान के जो अमूल्य रत्न ग्रन्थों की तिजोरी में रख दिये हैं उनसे केवल हम को ही नहीं अपितु विश्व को लाभ पहुँच रहा है। अतः निबन्ध का महत्व अवर्णनीय है।

निबन्ध हमें लिखना सिखाता है, हमारी मानसिक शक्तियों का विकास करता है, हमारी विचार-धारा को शुद्ध एवं संयत करता है और उसे स्थायी

बनाने में सहायक होता है। इस प्रकार जो वस्तु अध्ययन एवं मनन का विषय बन जाती है वह मस्तिष्क में न समा कर अभिव्यक्ति चाहने लगती है। निबन्ध इसी अभिव्यक्ति का, इसी आत्म-प्रकाशन का प्रतिफल है। विचारों और भावों का सरल एवं सुन्दर प्रकाशन उनको स्पष्टता प्रदान करता है। बिना लिखे विचार नीहार की भाँति अस्पष्ट और धूमिल रहते हैं।

निबन्ध हमारे मनोभावों की प्रतिमूर्ति है। इसे हम लिखित वाणी-द्वारा व्यक्त करते हैं। कथित वाणी-द्वारा प्रकट करने में वह भाषण या व्याख्यान का रूप धारण कर लेता है। भाषण समाज की, देश की अस्थायी सम्पत्ति है। निबन्ध स्थायी सम्पत्ति होती है। उसे हम बार-बार पढ़ते हैं और आनन्द लेते हैं। उसमें लेखक के भावों का फोटो रहता है। इस प्रकार हम किसी लेखक के निबन्धों को पढ़कर उसके चरित्र का अध्ययन कर सकते हैं।

निबन्ध, लेखक को अमरत्व प्रदान करते हैं, विद्वानों की विद्वत्ता साधारण जनता तक पहुँचाते हैं, लोक-रुचि का परिष्कार करते हैं और समाज को ऊँचा उठाते हैं। इसलिए यदि हम अपने अनुभव और निरीक्षण से भावी सन्तान को लाभ पहुँचाना चाहते हैं, यदि हम अपने अध्ययन और अनुसन्धान से अपने साहित्य का भाण्डार भरना चाहते हैं और यदि हम अपनी विचार-धारा और अपनी साधना से अपने समाज को ऊँचा उठाना चाहते हैं तो हमारा यह कर्तव्य है कि हम निबन्ध-रचना का अभ्यास करें।

किन्तु निबन्ध-रचना का अभ्यास करने से पहले हमें यह जान लेना चाहिए कि निबन्ध का विषय क्या हो सकता है। यह तो स्पष्ट कर ही दिया गया है कि निबन्ध परिमित समय और परिमित शब्दों में **निबन्ध के विषय** किसी वस्तु, व्यक्ति अथवा घटना के सम्बन्ध में कुछ विचार लिपिबद्ध कर देने की चेष्टा मात्र है। इस दृष्टि से निबन्ध के विषय

की कोई सीमा निर्धारित नहीं की जा सकती । उसका विषय कुछ भी हो सकता है । आकाश के तारों से लेकर धूल के कण तक निबन्ध के विषय बन सकते हैं । गाय-बैल, कीट-पतंग, राम-कृष्ण, सीता-शार्वती, पानीपत का युद्ध, वन, नदी, पर्वत, कछार, पैसे की आत्मकथा, क्रोध, लज्जा, ग्लानि, श्रद्धा, भक्ति आदि अनेक विषयों पर निबन्ध लिखे गये हैं और लिखे जा सकते हैं । इस प्रकार कोई भी चुद्र विषय निबन्धकार को आकर्षित कर सकता है । उसकी लेखनी उन समस्त विषयों पर उठ सकती है जिनके सम्बन्ध में उसने गम्भीर अध्ययन किया है या जिनसे वह स्वयं प्रभावित हुआ है ।

अब प्रश्न यह है कि निबन्ध के विषय का क्रम क्या होना चाहिए । शिक्षा के निष्णात पण्डितों का कहना है कि आरम्भ में हमें ज्ञात से अज्ञात की ओर, मूर्त से अमूर्त पदार्थ की ओर, चलना चाहिए ।

#### निबन्ध का क्रम

इस प्रकार निबन्ध-रचना में सफलता प्राप्त करने के लिए हमें पहले ऐसे विषयों को लेना चाहिए जो हमारे निकट हैं और जिनके विषय में हमें साधारण ज्ञान है । कहने का तात्पर्य यह है कि निबन्ध लिखने का आरम्भ नित्य प्रति की देखी हुई वस्तुओं के वर्णन और छोटी-छोटी रोचक कहानियों के दुहराने तथा लेखन से होना स्वाभाविक और सुकर होता है । इसमें सन्देह नहीं कि दया, साहस, प्रेम, सौन्दर्य, लज्जा आदि भी निबन्ध के विषय हैं, किन्तु ये विषय ऐसे हैं जिनके लिए मनन और चिन्तन की आवश्यकता है । आरम्भ में ऐसे विषयों पर लेखनी उठाना अपने उत्साह पर पानी फेरना है । इस कथन से हमारा यह तात्पर्य कदापि नहीं है कि योग्यता, शक्ति और प्रतिभा होने पर भी ऐसे विषयों पर निबन्ध न लिखना चाहिए । हमारे कहने का अभिप्राय यह है कि जिन लोगों को भाषा का अल्प ज्ञान हो और जिनका अध्ययन सीमित हो उन्हें निबन्ध-रचना का अभ्यास करने के

लिए अपने विषय को चुनते समय इस बात का ध्यान रखना चाहिए कि उससे उनका निकटतम सम्बन्ध हो। जबतक यह बात न होगी तबतक उनके निबन्ध में वह प्रवाह और वह गुण न आ पायगा जो एक अच्छे निबन्ध की जान है। निबन्ध लिखना हँसी-खेल नहीं है। बड़े-बड़े विद्वानों की लेखनी निबन्ध लिखने में असफल रहती है। किसी विषय पर पुस्तक लिखना सरल है, किन्तु उसी विषय पर सीमित समय और सीमित शब्दां में निबन्ध लिखना कठिन है।

यह कठिनाई उस समय कुछ सरल हो जाती है जब हम अपने निबन्ध का शीर्षक निबन्ध का अच्छा शीर्षक चुन लेते हैं। शीर्षक में निबन्ध का भाव निहित रहता है। इसके पढ़ते ही तुरन्त पता चल जाता है कि निबन्ध का विषय क्या है।

शीर्षक शब्द शीर्ष से बनाया गया है। शीर्ष का अर्थ है अग्र भाग, चोटी, सिरा, मस्तक। निबन्ध आदि के सम्बन्ध में शीर्षक शब्द का अर्थ होता है किसी विषय का वह परिचायक संक्षिप्त शब्द या पद जो बहुधा पुस्तक, समाचारपत्र, विज्ञापन तथा लेखादि के ऊपर लिखा रहता है।

शीर्षक बनाना सरल काम नहीं है। यह बड़े प्रयत्न और परिश्रम का फल होता है। यह जितना ही स्वाभाविक, भावपूर्ण और गम्भीर होता है उतना ही पाठक को अपनी ओर आकर्षित कर सकता है। इसलिए इसके चुनाव में शीघ्रता से काम न लेना चाहिए। यह विषयानुसार छोटा, अर्थपूर्ण और चुभते हुए शब्दों में होना चाहिए। अपने में अनुकूल शीर्षक चुनने की योग्यता उत्पन्न करने के लिए उच्चकोटि के लेखकों की रचनाओं को पढ़ना चाहिए और उनके निश्चित शीर्षक की महत्ता, अनुकूलता तथा औचित्य पर विचार करना चाहिए।



इस प्रकार निबन्ध का विषय और उसका शीर्षक चुन लेने के पश्चात् हमें उसके आकार पर ध्यान देना चाहिए। हमें यह स्मरण रखना चाहिए

**नियन्ध का आकार** कि समास रूप में अपने भावों और विचारों को व्यक्त

करना बिरले ही का काम है। यह एक प्रकार से गागर में सागर भरना है और इस कार्य में लेखक को उसी समय सफलता मिलती है जब उसके विषय की सीमा और लेखन-शक्ति में सामञ्जस्य स्थापित हो जाता है। एक प्रकार से विषय की सीमा पर ही निबन्ध का आकार अवलम्बित रहता है। कोई निबन्ध कितना बड़ा हो, कितने पृष्ठों में लिखा जाय, कितने शब्दों में आ जाय, इन प्रश्नों का उत्तर विषय की सीमा पर विचार करने के पश्चात् ही दिया जा सकता है। एक निबन्धकार किसी विषय पर लेखनी उठाने से पहले उस विषय के गुरुत्व को अपने मस्तिष्क की तराजू पर तौलता है और उसकी सीमा निर्धारित करता है। वह सोचता है कि उसका विषय उससे क्या और कितना माँग रहा है। इसी 'क्या' और 'कितना' के अनुसार वह अपने निबन्ध का ढाँचा और उसके विस्तार की परिधि निश्चित करता है। मान लीजिए, किसी लेखक को त्योहार पर एक निबन्ध लिखना है। इस प्रकार के निबन्ध में लेखक को यह लिखना होगा कि त्योहार क्या है, उनका जन्म क्यों होता है, उनका धार्मिक और सामाजिक महत्व क्या है इत्यादि। किन्तु किसी त्योहार-विशेष पर इस रूप-रेखा के अनुसार लेख लिखना अपने विषय के साथ अन्याय करना होगा। उसमें हमें यह दिखाना होगा कि वह त्योहार किस जाति या धर्म का है, उसका जन्म क्यों हुआ है, उसका सामाजिक महत्व क्या है, इत्यादि। इस प्रकार हम देखते हैं कि विषयों की माँग और उनकी रूप-रेखा में अन्तर होता है और इसी अन्तर पर विषय की सीमा तथा निबन्ध का विस्तार

अवलम्बित रहता है। इसलिए निश्चित रूप से किसी निबन्ध के विस्तार की सीमा नहीं निर्धारित की जा सकती किन्तु इस सम्बन्ध में हमें वह सदैव स्मरण रखना चाहिए कि निबन्ध का महत्व व्यास में नहीं, समास में है। जो निबन्ध जितने ही कम किन्तु भावपूर्ण शब्दों में लिखा जायगा उतना ही उत्तम होगा और उससे लेखक की योग्यता, उसकी प्रतिभा तथा उसके व्यक्तित्व का पता चलेगा।

ऊपर की पंक्तियों में निबन्ध के आकार के सम्बन्ध में जो बातें कही गयी हैं उनसे यह भलीभाँति प्रकट होता है कि निबन्ध की सफलता उसकी सामग्री पर अवलम्बित रहती है। अब प्रश्न यह है कि उसकी सामग्री किस प्रकार एकत्र की जाय। इस सम्बन्ध में लेखक को कई साधनों से काम पड़ता है।

सबसे पहला साधन, जिसके द्वारा हम अपने ज्ञान-कोष की अभिवृद्धि करते हैं निरीक्षण है। इस कार्य में ज्ञानेन्द्रियाँ हमारी सहायता करती हैं। आँखों से हम प्रकृति से अनन्त सौन्दर्य का अवलोकन करते हैं और उससे आनन्दित एवं प्रभावित होते हैं। कानों से हम पक्षियों का कलरव और सन्तों के मधुर उपदेश सुनते हैं। नाक से पदार्थों की सुगन्ध का अनुभव करते हैं। जिह्वा से स्वाद का आनन्द लेते हैं। त्वचा से किसी वस्तु की कठोरता अथवा कोमलता का ज्ञान प्राप्त करते हैं। इस प्रकार हमारी ज्ञानेन्द्रियाँ हमारे मानस-मण्डल पर बाह्य जगत् के जो चित्र अंकित करती हैं वे अत्यन्त स्पष्ट और स्थायी होते हैं। इसलिए निबन्ध-लेखक को बाह्य जगत् का अनुभव प्राप्त करने के लिए अपनी ज्ञानेन्द्रियाँ सदैव जागरूक रखनी चाहिँ।

निबन्ध की सामग्री एकत्र करने का दूसरा साधन पर्यटन और निरीक्षण का कार्य साथ-साथ होता है। स्थान-स्थान में घूमने से हमारे

ज्ञान-कोष में जिन नयी बातों का समावेश होता है उनपर हमारा व्यक्तिगत अधिकार रहता है। जिसने कभी समुद्र देखा ही नहीं वह अपने निबन्ध में उसका मनोरम चित्र कैसे अंकित कर सकेगा ? चन्द्रमा के निर्मल प्रकाश में ताजमहल के सुन्दर दृश्य को अपनी लेखनी-द्वारा कागज़ पर वही उतारने में सफल होगा जिसने उसके समीप बैठकर उसका आनन्द लिया हो। घर में बैठकर शहर की दुनिया के विभिन्न व्यापारों का अनुमान करना अत्यन्त कठिन है और यदि किसी प्रकार यह सम्भव भी हो जाय तो उससे आँखों के सामने उनका जो चित्र उपस्थित होगा वह अत्यन्त धूमिल और अस्पष्ट होगा; उस पर हमारे मनोगत भावों की छाया न होगी। उसमें हमारा हृदय न होगा।

ज्ञान-वृद्धि का तीसरा साधन स्वाध्याय है। पर्यटन के साधन सब को सुलभ नहीं होते। उसके लिए धन चाहिए, अवकाश चाहिए, साहस चाहिए। जिनके पास इस प्रकार के साधनों का अभाव है उनके लिए स्वाध्याय ही उत्तम होता है। यह पर्यटन की कमी को पूरा कर देता है। इससे मस्तिष्क की तुलनात्मक शक्ति बढ़ती है और उसका विकास होता है। एक ही विषय पर कई लेखकों की रचनाओं का आनन्द हमें स्वाध्याय द्वारा ही प्राप्त होता है। यह वह साधन है जिससे हमारे विचारों का संस्कार होता है और उनमें प्रौढ़ता आती है। हम आजीवन केवल अपने ही अनुभवों का सहारा लेकर दैनिक कार्य नहीं करते। हमें दूसरों के अनुभवों की भी आवश्यकता पड़ती है। हम दूसरों के अनुभवों का ही सहारा लेकर जीवन में प्रवेश करते हैं और उन्हीं पर अपने अनुभवों का भव्य प्रासाद खड़ा करते हैं।

अध्ययन का उद्देश्य मनोविनोद नहीं बल्कि ज्ञान की प्राप्ति है। इसलिए अध्ययन में हमें सतर्क रहना चाहिए। ऐसे साहित्य का अध्ययन करना चाहिए जो भाव और भाषा की दृष्टि से उच्चकोटि का हो। मस्तिष्क की

पवित्र भाव-भूमि में सहे-गले और निष्प्राण बीज बोकर अच्छे फल की आशा करना अपने जीवन को धोखे में डालना है । इसलिए गन्दे साहित्य से हमें सदैव बचना चाहिए। हमें ऐसी पुस्तकें पढ़नी चाहिएँ जिनमें संसार के कर्म-वीरों का यशोगान हो, उन्नत जातियों का गौरवपूर्ण ओजस्वी इतिहास हो, साधु-सन्तों के मधुर उपदेशों की सुन्दर व्याख्या हो, यात्रियों की यात्रा का रोचक वृत्तान्त हो और वैज्ञानिक अनुसन्धानों का विवरण हो । ऐसे विषय हमारे बौद्धिक विकास में सहायक होंगे और हमारी लेखन-शक्ति को प्रौढ़ता प्रदान करेंगे । इस सम्बन्ध में हमें यह भी स्मरण रखना चाहिए कि हमारा अध्ययन हमारे मानसिक संस्थान ( mental make-up ) का अङ्ग तभी बनता है जब हम अधीत विषय का अपने पूर्वार्जित ज्ञान से सम्बन्ध स्थापित कर लेते हैं । ऐसा करने में मनन और निदिध्यासन की आवश्यकता पड़ती है । वास्तव में अध्ययन से हमें पूरा लाभ उसी समय होता है जब हम अधीत विषय पर स्वतन्त्र बुद्धि से विचार करने के पश्चात् उसे अपने जीवन में उतार लेते हैं और उस पर अपने अपनत्व की, अपने व्यक्तित्व की छाप लगा देते हैं । इस प्रकार वह विषय हमारा हो जाता है और उसके साथ अपनापा अनुभव करने लगते हैं । जबतक यह बात नहीं होती, तबतक लेखक की लेखनी निष्प्राण रहती है, विचार-धारा शान्त और भाषा सोती रहती है ।

विचार-संग्रह का चौथा साधन है सत्सङ्ग । सत्सङ्ग का हमारे जीवन पर बहुत प्रभाव पड़ता है । प्रत्येक समय न तो अध्ययन ही करते रहते हैं और न प्रत्येक दिन पर्यटन में ही व्यतीत करते हैं । सामाजिक प्राणी होने के नाते हमें लोगों के सम्पर्क में भी आना ही पड़ता है और उनसे अपने काम की बातें करनी पड़ती हैं । इसलिए उन्हें त्याग कर, उनसे छिप कर हम अपना कोई कार्य नहीं कर सकते, किन्तु इतना अवश्य कर सकते हैं कि हम सज्जनों

का साथ करें और ऐसे वातावरण में रहने का अभ्यास करें जो पवित्र हो, जो चरित्र-निर्माण में हमारा सहायक हो और जो हमारे भावों के परिमार्जन एवं उनकी वृद्धि में हमारा हाथ बटावे। हमें यह सदैव स्मरण रखना चाहिए कि सामाजिक संस्कार और आचारिक व्यवहार हमारे शिष्टाचार-सम्बन्धी भावों को ढालने वाले होते हैं और इन्हीं भावों की रेखाएँ हमारी रचनाओं में प्रतिलक्षित होती हैं।

यह तो हुई निबन्ध की सामग्री जुटाने की बात, परन्तु इन साधनों के सुलभ होने और इनका सदुपयोग करने मात्र से कोई निबन्ध-रचना में

**निबन्ध-रचना  
के तत्त्व**

प्रवीणता नहीं प्राप्त कर सकता। इसके लिए अभ्यास और साधना की आवश्यकता होती है और यह उसी दशा में सम्भव हो सकता है जब लेखक निबन्ध-रचना

के तत्वों से पूर्णतया परिचित हो। यहाँ हम उन प्रमुख तत्वों का वर्णन करना उचित समझते हैं जिनका जानना लेखक के लिए परमावश्यक है।

प्रधान रूप से निबन्ध-रचना के तीन तत्व होते हैं—प्रस्तावना, विवेचन और परिणाम। निम्नांकित पंक्तियों में हम कम से इन्हीं तीन तत्वों पर विचार करेंगे।

१. प्रस्तावना—लेख या निबन्ध के आरम्भ में कुछ ऐसे वाक्य लिखना जिससे पाठकों का ध्यान विषय की ओर आकर्षित हो जाय 'प्रस्तावना' कहलाता है। शीर्षक के पश्चात् निबन्ध का यही आरम्भिक अंश महत्वपूर्ण होता है। इसी अंश से लेखक की लेखनी का बल और उसकी योग्यता का परिचय मिला जाता है। प्रस्तावना लिखने में, अपने प्रतिपाद्य विषय का आरम्भ करने में, लेखक को पूरा प्रयास करना पड़ता है। उसे यह देखना पड़ता है कि उसका विषय उससे क्या माँग रहा है, उसकी सीमा क्या है

और किन-किन विचारों का निर्वाह उसके अन्तर्गत हो सकता है। इस लक्ष्य को सामने रखकर उसे अपनी भूमिका बनानी पड़ती है। भूमिका विषय के महत्त्व और विस्तार को देखकर उसके अनुरूप ही लिखी जाती है। उसमें निम्नांकित विशेषताएँ होती हैं :—

[क] उसकी भाषा सरल, सुबोध और प्रवाहयुक्त होती है। उसके शब्द अर्थपूर्ण, नपे-तुले और प्रसाद-गुणयुक्त होते हैं। उसके वाक्य छोटे, सरस और आकर्षक होते हैं।

[ख] उसका आकार छोटा होता है। अधिक बड़ी भूमिका में पाठक का आकर्षण अधिक समय तक स्थायी नहीं रहता।

[ग] उसका विषय आकर्षक तथा सुरुचिपूर्ण होता है और निबन्ध के मुख्य विषय से उसका गहरा सम्बन्ध होता है।

उपर्युक्त विशेषताओं के प्रकाश में निबन्ध का आरम्भ निम्नांकित विधियों में से किसी एक विधि के अनुसार किया जा सकता है :—

[१] कभी-कभी प्राकृतिक दृश्य के वर्णन से निबन्ध की भूमिका का आरम्भ होता है। ऐसी भूमिका ऋतु-वर्णन, यात्रा-वर्णन, प्राकृतिक सौन्दर्य-वर्णन अथवा ईश्वर के यशोगान के सम्बन्ध में लिखी जाती है।

[२] कभी-कभी किसी कवि या लेखक की प्रसिद्ध रचना, धार्मिक सिद्धान्त, लोकोक्ति अथवा प्रभावोत्पादक बात से निबन्ध की भूमिका का श्रीगणेश होता है। ऐसी भूमिका किसी धार्मिक, सामाजिक अथवा विवेचनात्मक विषय के सम्बन्ध में लिखी जाती है।

[३] कभी-कभी किसी कहानी अथवा ऐतिहासिक घटना से भी निबन्ध की भूमिका बाँधी जाती है। ऐसी भूमिका व्याख्यात्मक तथा सामाजिक निबन्धों में काम आती है।

[४] कभी-कभी निबन्ध के विषय की परिभाषा से ही भूमिका का आरम्भ हो जाता है। ऐसी भूमिका केवल वैज्ञानिक तथा गूढ़ गवेषणात्मक निबन्धों में ही अच्छी मालूम होती है।

[५] कभी-कभी निबन्ध के विषय के प्रतिकूल विषय लेकर निबन्ध की प्रस्तावना तैयार की जाती है। ऐसी प्रस्तावना तुलनात्मक, विवेचनात्मक तथा सामाजिक विषयों में प्रयुक्त होती है।

[६] कभी-कभी निबन्ध के विषय की आवश्यकता तथा उसकी उपयोगिता का वर्णन करते हुए भूमिका आरम्भ की जाती है और सामाजिक, धार्मिक तथा राजनीतिक विषयों पर लेख लिखते समय काम आती है।

[७] कभी-कभी वर्तमान युग की चर्चा करते हुए निबन्ध का आरम्भ होता है। ऐसी भूमिका ऐतिहासिक, सामाजिक तथा धार्मिक विषयों के सम्बन्ध में लिखी जाती है।

[८] कभी-कभी एक दम विषय को लेकर निबन्ध का आरम्भ कर देते हैं।

प्रस्तावना की जो विशेषताएँ और उसे आरम्भ करने के जो नियम ऊपर की पंक्तियों में अंकित किये गये हैं उनसे लेखक बाध्य नहीं है। वह अपनी प्रतिभा तथा योग्यता से जिस प्रकार की भूमिका अपने निबन्ध के लिए उचित समझे बना सकता है।

२. विवेचन—यह निबन्ध का मुख्य अंश होता है। विषय-प्रतिपादन और रस-परिपाक की दृष्टि से निबन्ध की सफलता इसी अंश पर अवलम्बित है। इसी अंश से लेखक की योग्यता और उसकी प्रतिभा का पता चलता है। इसलिए लेखक को इस अंश पर लेखनी उठाते समय बहुत सतर्क रहना चाहिए। इस सम्बन्ध में नीचे कुछ नियम दिये जाते हैं :—

[१] किसी विषय पर निबन्ध लिखने के लिए सर्वप्रथम उस पर थोड़ी

धेर तक विचार करना चाहिए और यह देखना चाहिए कि उस विषय के सम्बन्ध में क्या-क्या ज्ञात है। इस प्रकार जो बात ज्ञात हो उसे संकेत रूप में लिख लेना चाहिए। इस क्रिया को निबन्ध की रूप-रेखा स्थिर करना कहते हैं।

[२] संकेत लिखने के पश्चात् उन पर पुनः विचार करना चाहिए। यदि इस प्रकार विचार करते समय कोई नयी बात ध्यान में आ जाय तो उसे लिखकर अपने संकेतों का महत्व के अनुसार क्रम लगाना चाहिए।

[३] क्रम लगाते समय दो संकेतों के बीच में थोड़ा स्थान छोड़ देना चाहिए। इस रिक्त स्थान में उन गौण विचारों या भावों को लिखना चाहिए जो प्रधान आशय से विकसित होते हैं।

[४] प्रधान संकेतों का क्रम लगाने और तत्सम्बन्धी गौण विचारों को लिखने के पश्चात् निबन्ध की भूमिका पर ध्यान देना चाहिए।

[५] भूमिका लिखने के पश्चात् प्रत्येक संकेत पर अपने विचार प्रकट करना चाहिए। ध्यान रखना चाहिए कि प्रत्येक मुख्य विचार और उससे सम्बन्ध रखने वाले अन्य गौण विचार एक अनुच्छेद में आ जायें। कई प्रकार के विचारों को एक साथ ही अनुच्छेद में लिखने से निबन्ध की रोचकता नष्ट हो जाती है।

[६] संकेतों पर विचार लिखते समय केवल आवश्यक बातों पर अधिक जोर देना चाहिए और उनका महत्व प्रकट करने के लिए बीच-बीच में प्रसिद्ध लेखकों अथवा कवियों की रचनाओं को उद्धृत कर देना चाहिए। ऐसा करने में लेखक, कवि अथवा पुस्तक का नाम अवश्य दे देना चाहिए। दूसरे की बात अपनी बनाकर प्रकट करना अनुचित और निन्दनीय है।

[७] प्रत्येक संकेत पर लिखते समय इस बात का ध्यान रखना चाहिए



कि विचारों में विरोध न आने पाये । अपने विचारों का अपने निबन्ध में 'स्वयं खण्डन न करना चाहिए ।

[८] अपने निबन्ध में किसी संदिग्ध अथवा अप्रामाणिक विचार को स्थान न देना चाहिए । इससे निबन्ध का सौन्दर्य नष्ट हो जाता है और लेखक के प्रति पाठक की श्रद्धा कम हो जाती है ।

[९] अपने निबन्ध में विचारों का क्रम और उनका स्पष्टीकरण इस प्रकार होना चाहिए कि श्रृङ्खला की कड़ियों के समान एक विचार दूसरे विचार से गुँथा हुआ हो । आदि से अन्त तक निबन्ध का विषय इस प्रकार कसा हुआ हो कि पाठक का चित्त उससे हटने न पाये, वह उसमें रम जाय, डूब जाय और ज्यों-ज्यों आगे बढ़ता जाय आनन्द-विभोर होता जाय ।

[१०] भावावेश में आकर निबन्ध का उद्देश्य और उसका लक्ष्य न भूल जाना चाहिए । हमें अपने निबन्ध पर लेखनी उठाते समय यह स्मरण रखना चाहिए कि निबन्ध एक विशेष प्रकार का साहित्य है । उसका भाव-क्षेत्र सङ्कुचित है और विस्तार सीमित है ।

३. परिणाम—यह निबन्ध का अन्तिम अंश होता है और एक या दो अनुच्छेदों में समाप्त किया जाता है । प्रस्तावना की भाँति यह अंश भी लिखने में अत्यन्त कठिन प्रतीत होता है । इस सम्बन्ध में साधारणतया निम्नलिखित नियम अनुकरणीय हैं :—

[१] निबन्ध का अन्त ऐसा होना चाहिए कि उससे पाठक की जिज्ञासा शांत हो जाय और वह यह समझ जाय कि अधीत विषय के सम्बन्ध में उसे पूरी जानकारी प्राप्त हो गयी है । कहने का तात्पर्य यह कि निबन्ध अपने में सम्पूर्ण होना चाहिए । उसके अन्तसे ऐसा न जान पड़ना चाहिए कि विषय आकाश से पृथ्वी पर तारे की भाँति टूट कर गिर पड़ा । यह भी न जान पड़े

कि लेखक कभी कुछ कहना चाहता था, किन्तु कह न सका ।

[२] निबन्ध का अन्त करने की एक विधि यह है कि लेखक एक अनुच्छेद में अपने निबन्ध का सारांश प्रकट कर दे । यह विधि अच्छी समझी जाती है और अनुकरणीय है ।

[३] कभी-कभी निबन्ध का अन्त भूमिका के शब्दों को दुहरा कर किया जाता है । यह विधि अधिकांश ऐसे निबन्धों में अनुकरणीय होती है जिनकी भूमिका में निबन्ध के विषय का उद्देश्य वर्णन कर दिया जाता है ।

[४] कभी-कभी लेखक निबन्ध का अन्त करते समय उपदेशक बन जाता है । वह विषयानुकूल परिणाम निकाल कर उसे अपने पाठकों के सामने इस ढंग से रखता है कि उसका उनके मन पर अच्छा प्रभाव पड़े । सामाजिक अथवा धार्मिक विषय के निबन्धों में यह ढंग अच्छा मालूम होता है ।

[५] कभी-कभी लेखक अपने निबन्ध के विषय से स्वयं कोई परिणाम नहीं निकलता । वह अपने प्रतिपाद्य विषय पर प्रत्येक दृष्टि से विचार करके मौन हो जाता है । ऐसी दशा में फलाफल के निर्णय का भार पाठकों पर छोड़ दिया जाता है । इससे पाठकों को विषय के सम्बन्ध में चिन्तन करने का अवसर मिलता है, किन्तु इस प्रकार निबन्ध का अन्त करने में इस बात का ध्यान रखना चाहिए कि निबन्ध अधूरा न हो ।

इस प्रकार निबन्ध के तत्व और उसकी रूप-रेखा पर विचार के पश्चात् उसकी भाषा पर ध्यान देना चाहिए ।

हमें यह स्मरण रखना चाहिए कि प्रत्येक साहित्यिक रचना में भाव और भाषा की प्रधानता होती है । भाषा भावों और विचारों को प्रकट करने का साधन मात्र है । इसलिए हमें अपनी रचनाओं में ऐसी भाषा प्रयुक्त करनी चाहिए जो हमारे भावों और विचारों

का सच्चा प्रतिनिधित्व कर सके। इस सम्बन्ध में यहाँ कुछ नियम दिये जाते हैं जिनका पालन करने से भाषा में सौन्दर्य आ सकता है।

१. निबन्ध की भाषा व्याकरण के नियमानुकूल होनी चाहिए। इस-लिए व्याकरण का ज्ञान होना लेखक के लिए परम आवश्यक है। वाक्य में विशेषण, क्रिया, अव्यय तथा क्रिया-विशेषण का उचित प्रयोग व्याकरण के नियमानुसार अभ्यास करने से ही आता है।

२. निबन्ध की भाषा साहित्यिक होनी चाहिए। साहित्यिक भाषा से हमारा तात्पर्य उस भाषा से है जिसका प्रयोग उच्च कोटि के लेखक अपनी रचनाओं में करते हैं। भाषा के सांवादिक अथवा ग्राम्य स्वरूप को अपनी रचना में स्थान न देना चाहिए।

३. निबन्ध की भाषा आदि से अन्त तक एक ही प्रकार की होनी चाहिए। कहीं सरल और कहीं क्लिष्ट भाषा का व्यवहार करने से निबन्ध का सौन्दर्य जाता रहता है।

४. निबन्ध की भाषा में प्रवाह होना चाहिए। प्रयत्न-पूर्ण भाषा अस्वाभाविक होती है और पाठक का जी उकता देती है।

५. निबन्ध की भाषा में लम्बे तथा मिश्रित वाक्यों की अपेक्षा छोटे तथा सरल साधारण वाक्यों का प्रयोग करना चाहिए। किसी आशय को घुमा-फिरा कर कहने से भाषा का लालित्य जाता रहता है।

६. निबन्ध की भाषा में स्थान, पात्र और अवस्था के अनुकूल ही भिन्न-भिन्न प्रकार के शब्दों का प्रयोग करना चाहिए। जहाँ तक सम्भव हो विदेशी भाषाओं के अप्रचलित अथवा अव्यावहारिक शब्दों के प्रयोग से बचना चाहिए। निरर्थक शब्दों को तो कभी स्थान ही न देना चाहिए। निबन्ध में केवल उतने ही शब्दों का प्रयोग होना चाहिए जितने शब्दों का प्रयोग वाष्क-

नीय है। शब्दों की पुनरावृत्ति से भाषा का सौष्ठव नष्ट हो जाता है।

७. निबन्ध की भाषा में मुहावरों तथा लोकोक्तियों का उचित प्रयोग होना चाहिए। इससे भाषा में सौन्दर्य और भाव-प्रकाशन में स्पष्टता आती है।

८. निबन्ध की भाषा सरल, सुबोध और आकर्षक होनी चाहिए। क्लिष्ट भाषा से पाठक का जी ऊब जाता है। इस सम्बन्ध में हमें यह सदैव स्मरण रखना चाहिए कि भाषा हमारे मानसिक सम्भाषण का बाह्य रूप है। उसमें हमारी अन्तरात्मा का निवास है, हमारी हृत्तन्त्री की झङ्कार है और हमारे भावों को व्यक्त करने की शक्ति है। इसलिए हमारी भाषा भाव तथा रस के अनुकूल होनी चाहिए। भाषा अपने इसी गुण के कारण आकर्षक बनती है और पाठक के हृदय पर उन भावों और विचारों की छाप छोड़ जाती है जिनसे प्रभावित होकर लेखक ने अपने निबन्ध की रचना की है।

९. निबन्ध की भाषा पर निबन्ध-लेखक के व्यक्तित्व की छाप होनी चाहिए। उसके एक-एक वाक्य और एक-एक शब्द से यह भासित होना चाहिए कि लेखक उसमें बैठा हुआ बोल रहा है। लेखक और भाषा की आत्मा जबतक एक न होगी तबतक भाषा में सौन्दर्य आना स्वप्न की बात है।

१०. निबन्ध में अलंकृत भाषा के प्रयोग से बचना चाहिए। अलङ्कार और शब्दाढम्बर से परिपूर्ण भाषा का प्रभाव क्षणिक होता है।

११. निबन्ध की भाषा में भावानुकूल उतार-चढ़ाव होना चाहिए। उचित स्थान और अवसर पर शैली में परिवर्तन कर देने से भाषा में लालित्य आ जाता है।

यह तो हुआ निबन्ध की भाषा के सम्बन्ध में, अब हमें निबन्ध के

भेदों पर विचार करना है। निबन्ध की सीमा निर्धारित करते हुए हम यह

बता चुके हैं कि उसका क्षेत्र अत्यन्त विशाल है।

निबन्ध के भेद

भाव-सागर की एक-एक लहरी उसका रूप हो सकती है।

इस दृष्टि से निबन्ध के अनेक भेद किये जा सकते हैं। इन भेदों में सबसे

प्रधान बात लेखक का दृष्टिकोण है। लेखक एक ही वस्तु पर भिन्न-भिन्न

दृष्टिकोणों से, भिन्न-भिन्न पहलुओं से विचार करता है। इसलिए निबन्ध के

विषय और उसकी शैली में अनेकरूपता आना स्वाभाविक ही है। ऐसी वशा

में निबन्ध के भेदों की संख्या निश्चित रूप से नियत नहीं की जा सकती।

फिर भी सुविधा के विचार से कुछ भेद कर लिये गये हैं जिनमें से निम्ना-

द्धित मुख्य हैं :—

१. वर्णनात्मक निबन्ध,

२. कथात्मक या विवरणात्मक निबन्ध,

३. व्याख्यात्मक या विचारात्मक निबन्ध,

४. तार्किक निबन्ध।

अब हम यहाँ क्रमानुसार प्रत्येक के विषय में साधारण ज्ञातव्य बातें लिख देना उचित समझते हैं।

ऐसे निबन्ध जिनमें ज्ञानेन्द्रियों द्वारा प्राप्त भावों अथवा विचारों का प्रकाशन अपनी भाषा और अपनी शैली में किया जाता है वर्णनात्मक निबन्ध

कहलाते हैं। इस प्रकार के निबन्धों में प्राकृतिक अथवा वर्णनात्मक निबन्ध अप्राकृतिक पदार्थों का वर्णन होता है। प्राकृतिक पदार्थों

के अन्तर्गत नदी, पर्वत, झरना, समुद्र, वायु, जीव-जन्तु, पेड़-पौधे इत्यादि आते हैं। अप्राकृतिक पदार्थों में उन वस्तुओं का समावेश होता है जो मनुष्यकृत हैं। रेल, तार, जहाज़, नगर, ग्राम, साइकिल, ग्रामोफोन,

रियासतलाई आदि अप्राकृतिक पदार्थ हैं । इन विषयों के अतिरिक्त यात्रा, प्रदर्शनी, दिनचर्या, त्योहार, अपने जीवन की मनोरञ्जक घटना, आदि पर भी वर्णनात्मक निबन्ध लिखे जा सकते हैं । इन निबन्धों में पदार्थों तथा घटनाओं का यथातथ्य निरूपण होता है ।

उच्च कोटि के वर्णनात्मक निबन्धों में पाँच बातें विशेष रूप से पायी जाती हैं :—

१. स्थूल वर्णन—वर्णनात्मक निबन्धों में पदार्थों का स्थूल वर्णन रहता है । इसलिए लेखक वर्णनीय विषय की एक व्यापक रूप-रेखा बनाकर अपना निबन्ध आरम्भ करता है ।

२. विस्तार—इसके पश्चात् वह अपनी रूप-रेखा के अनुसार प्रत्येक भाग का पृथक्-पृथक् सविस्तर वर्णन करता है । ऐसा करने में वह विषय के प्रधान अंशों पर विशेष रूप से ध्यान रखता है ।

३. दृष्टिकोण—वर्णनात्मक निबन्ध में कभी-कभी लेखक को वर्णनीय विषय का अधिक व्यापक रूप पाठकों के सामने रखने के लिए भिन्न-भिन्न दृष्टिकोणों से वर्णन करना पड़ता है ।

४. संगत भाव—वर्णनात्मक निबन्ध में लेखक अपने वर्णन और शैली को अधिक रोचक, आकर्षक और प्रभावशाली बनाने के लिए अन्य लेखकों तथा कवियों की रचनाओं के उद्धरण से अपने विषय का स्पष्टीकरण करता है ।

५. प्रस्ताव—अन्त में लेखक एक प्रकार का प्रस्ताव सामने रख देता है । अपनी रुचि के अनुसार पाठक उसकी पूर्ति करते हैं ।

वर्णनात्मक निबन्धों की भाषा अर्थपूर्ण और सरल होती है । उसमें आडम्बर और प्रयत्न नहीं होता । उसकी शैली वैज्ञानिक होती है ।

ऐसे निबन्ध, जिनमें कथाओं, घटनाओं, सुद्धों, यात्राओं, सम्मेलनों, महा-

पुरुषों के जीवन-वृत्तान्तों, नरेशों की शासन-पद्धतियों आदि का क्रम से उल्लेख किया जाय, कथात्मक, आख्यानात्मक अथवा कथात्मक निबन्ध विवरणात्मक निबन्ध कहलाते हैं। इस प्रकार के निबन्धों में वास्तविक अथवा काल्पनिक घटनाओं का समावेश होता है।

वर्णनात्मक और कथात्मक निबन्ध में एक अन्तर है। वर्णनात्मक निबन्ध चित्र-लेखन से सम्बन्ध रखता है। जिस प्रकार एक चित्र अपने समस्त अङ्गों का रहस्य अपने पाठकों के सामने खोलकर रख देता है उसी प्रकार वर्णनात्मक निबन्ध में उन समस्त बातों का सविस्तर यथातथ्य वर्णन रहता है जिनका प्रतिपाद्य विषय से घनिष्ठ सम्बन्ध है। इसके विपरीत कथात्मक निबन्ध सिनेमा के अनुरूप होते हैं। उनमें कार्य-कारण का सम्बन्ध दिखाते हुए एक घटना के पश्चात् दूसरी घटना का वर्णन किया जाता है। ऐसे निबन्धों में पाँच मुख्य बातें पायी जाती हैं :—

१. घटनाक्रम—कथात्मक निबन्धों में काल और क्रम के अनुसार घटनाओं का सजीव वर्णन रहता है और उनका उत्तरोत्तर विकास होता रहता है।

२. कारण और कार्य—कथात्मक निबन्धों में घटनाओं का क्रमानुसार वर्णन करने में उनके कारणों पर स्पष्ट रूप से विचार करना पड़ता है और घटनाओं से उनका सम्बन्ध स्थापित करके फल निकालना पड़ता है।

३. दृष्टान्त—कथात्मक निबन्धों में प्रायः ऐसे अवसर भी आ जाते हैं जहाँ पाठक की बुद्धि कार्य-कारण में सम्बन्ध स्थापित नहीं कर पाती। ऐसे अवसरों पर लेखक उससे मिलता-जुलता दृष्टान्त देकर पाठक का अम दूर कर देता है।

४. संक्षेप—कथात्मक निबन्ध के प्रत्येक खण्ड के अन्त में उसका

सारांश दे दिया जाता है। इससे आगे की घटना समझने में किसी प्रकार की कठिनाई नहीं होती।

५. आलोचना—कथात्मक निबन्धों में वर्णित घटनाओं से सम्बन्ध रखने वाले पात्रों का चरित्र-चित्रण आलोचनात्मक ढङ्ग से किया जाता है। इस प्रकार कथात्मक निबन्ध में लेखक दर्शक और आलोचक दोनों रहता है।

ऐसे निबन्ध, जिनमें किसी अमूर्त विषय पर विचार प्रकट किये जायें, विचारात्मक, विवेचनात्मक, व्याख्यात्मक तथा विश्लेषणात्मक निबन्ध कहलाते हैं। चिन्ता, आशा, क्रोध, धैर्य, दया, अहिंसा, ग्राम्य-जीवन के आनन्द, स्त्री-शिक्षा, बेकारी की समस्या, परोपकार, देश-प्रेम, व्यवसाय का चुनाव, कला, कवि अथवा लेखक की रचनाओं की आलोचना आदि विषय इस प्रकार के निबन्धों के अन्तर्गत आते हैं। ऐसे निबन्धों में विषयों का बुद्धि-संगत विचार होता है और उनके गुण-दोष का गम्भीर विवेचन किया जाता है। इनमें चार बातें मुख्य रूप से पायी जाती हैं :—

(१) मूल तत्वों की स्थापना—मानव-समाज कुछ मूल तत्वों पर निर्भर करता है। इन मूल तत्वों का ज्ञान निरीक्षण और अनुभव से प्राप्त होता है। विचारात्मक निबन्धों में इन्हीं मूल तत्वों की स्थापना की जाती है।

(२) परिभाषा—विचारात्मक निबन्धों में अमूर्त विषयों का ज्ञान कराने के लिए उनकी क्षमता तथा उनकी प्रक्रिया बताने की आवश्यकता पड़ती है। इसलिए इस प्रकार के निबन्धों में कुछ पारिभाषिक शब्द भी प्रयुक्त होते हैं। पाठकों की सुविधा के लिए ऐसे शब्दों को व्याख्या कर देना अत्यन्त आवश्यक है।

(३) विवेचन—विचारात्मक निबन्धों में विवेचन-द्वारा प्राकृतिक नियमों



की खोज की जाती है और नियम तथा सिद्धान्त स्थिर हो जाने पर मूल तत्वों का पृथक्-पृथक् विवेचन तथा आपस में उनकी तुलना की जाती है।

(४) पर्यालोचन—विचारात्मक निबन्ध में नियमों तथा सिद्धान्तों की आपस में तुलना करने के पश्चात् उनका विशेष अवस्थाओं में प्रयोग करना बताया जाता है।

विचारात्मक निबन्ध लिखने की उपर्युक्त प्रणाली वैज्ञानिक प्रणाली कहलाती है। इस प्रणाली के अनुसार पहले मूलतत्वों की खोज होती है, फिर पारिभाषिक शब्दों की व्याख्या की जाती है। इसके पश्चात् विवेचन-द्वारा नियम तथा सिद्धान्त स्थिर किये जाते हैं और पर्यालोचन द्वारा विषय स्पष्ट किया जाता है।

ऐसे निबन्ध, जिनमें किसी विषय का निरूपण तर्क-वितर्क पर अवलम्बित रहता है, तार्किक निबन्ध कहलाते हैं। इस प्रकार के निबन्ध में लेखक अपने मत के अनुसार विरोधी अथवा संगत मत का तर्क और तार्किक निबन्ध दृष्टान्तों से खण्डन-मण्डन करता है। धार्मिक, दार्शनिक, सामाजिक तथा राजनीतिक विषय इसी प्रकार के होते हैं। इनमें तीन बातें मुख्य रूप से पायी जाती हैं :—

(१) विषय—तार्किक निबन्धों में लेखक को अपने विषय के मूल सिद्धान्तों, उन सिद्धान्तों के विस्तार की विशेषताओं तथा मुख्य-मुख्य दृष्टिकोणों का विवेचन करना पड़ता है।

(२) युक्ति-विधान—तार्किक निबन्धों में अपने मत को पुष्ट और विपक्षी मत का खण्डन करने के लिए लेखक को विवेचन, पर्यालोचन तथा सादृश्य आदि युक्तियों से काम लेना पड़ता है। ऐसा करने में उसकी युक्तियाँ जितनी ठीक, संयत और प्रामाणिक होती हैं उतना ही विपक्षी पर अधिक प्रभाव पड़ता है।

(३) प्रबोधन-चातुरी—तार्किक निबन्धों में लेखक का उद्देश्य पाठकों की भावनाओं तथा मनोवृत्तियों को जाग्रत करना और उन्हें अपने मतानुकूल बनाना है। इस उद्देश्य की पूर्ति लेखक की प्रबोधन-चातुरी से होती है। पाठकों में अपने विषय के प्रति अनुराग उत्पन्न करने के लिए वह केवल उन्हीं बातों पर मुख्य रूप से बल देता है जिनसे पाठकों के मानस-जगत् का विशेष सम्बन्ध होता है। ऐसी दशा में उसके कथन का, उसके लिखने का पाठक पर प्रभाव पड़ता है।

इस अध्याय में निबन्ध-रचना के सम्बन्ध में जो बातें बतायी गयी हैं उनसे उन विद्यार्थियों को अधिक लाभ हो सकता है जो निबन्ध-रचना का अभ्यास करना चाहते हैं। ऐसे विद्यार्थियों को इन नियमों के साथ यह भी स्मरण रखना चाहिए कि उथले ज्ञान से निबन्ध-रचना में सफलता प्राप्त करना अत्यन्त कठिन है। इसलिए उन्हें सबसे पहले उस भाषा का शुद्ध ज्ञान प्राप्त करना चाहिए जिस भाषा में उन्हें निबन्ध-रचना का अभ्यास करना है। इसके बाद उन्हें अध्ययन तथा निरीक्षण से अपना ज्ञान-कोष बढ़ाकर उस पर मनन और चिन्तन करना चाहिए। मनन और चिन्तन से बुद्धि का विकास होता है और किसी विषय को समझने में सहायता मिलती है। अभ्यास से बुद्धि तीव्र होती है और भाव-प्रकाशन में सहायता मिलती है। अभ्यास से ही भाषा पर अधिकार प्राप्त होता है और लेखक अपनी शैली निर्धारित करता है। इस दृष्टि से निबन्धकार बनने के लिए निरीक्षण, अध्ययन, चिन्तन और अभ्यास का बहुत महत्व है।

# छठा अध्याय

## शैली और उसके भेद

पूर्व प्रकरण में इस पर प्रकाश डाला जा चुका है कि आत्म-प्रकाशन और विचार-विनिमय मानव के स्वाभाविक गुण हैं और उसके इन गुणों का विकास तब होता है जब वह अपने मानस की रचना का उद्देश्य तरंगों, कल्पनाओं और अनुभूतियों को किसी भाषा का परिधान पहना कर जनता के सामने उपस्थित करता है। इस प्रकार के भाव-प्रकाशन में उसका उद्देश्य आत्म-तुष्टि और स्वार्थ-साधन तो रहता ही है, साथ ही लोक-सेवा और साहित्य-सेवा की कामना भी निहित रहती है। इस कामना की पूर्ति के लिए वह सतत प्रयत्नशील रहता है। रचना इसी प्रयत्न का फल है। मानव की उन्मेषशालिनी प्रतिभा के स्फुरण से ही उसका जन्म होता है। सामाजिक जीवन की परिस्थितियों की कटुता और स्निग्धता से प्रभावित होने पर जब मानव का अन्तःकरण आलोकित तथा चुब्ध होता है तब उन परिस्थितियों की प्रतिक्रिया के रूप में वह अपनी वृत्ति के अनुसार अपनी अनुभूतियों को अभिव्यक्त करने के लिए उतावला हो उठता है। रचना का उद्देश्य इन्हीं अनुभूतियों को जनता तक पहुँचाना है। जो रचना अपने इस कार्य में सफल नहीं होती, जो रचना उन्हीं अनुभूतियों, उन्हीं भावनाओं, उन्हीं कल्पनाओं और विचारों का वाचक के हृदय में उद्देक नहीं करती जिन से लेखक स्वयं प्रभावित हुआ है, वह वास्तविक अर्थों में रचना नहीं कहੀ जा सकती।

ऊपर जिस उद्देश्य का स्पष्टीकरण किया गया है उसकी पूर्ति में लेखक

की उसी समय सफलता प्राप्त होती है जब वह अपनी रचना में भावों की शैली की उत्पत्ति विशदता और भाषा के सौष्ठव का सामञ्जस्य सुरक्षित रखता है। वह जो कुछ लिखता है यह समझकर लिखता है कि उसकी भाषा का एक-एक शब्द उसकी विचार-धारा, उसकी कल्पना और उसकी अनुभूति का सच्चा प्रतिनिधि है। इतना ही नहीं, उसे यह भी देखना पड़ता है कि जनता उससे क्या माँग रही है, वह क्या दे रहा है और जो कुछ वह दे रहा है उसे ग्रहण करने की, उससे लाभ उठाने की जनता में कितनी शक्ति और सामर्थ्य है। वास्तव में सच्चा भाषा-सेवी वही है जो लोक-रुचि का ध्यान रखता है और देश, काल तथा परिस्थितियों के अनुसार जनता को ऐसी सामग्री देता है जिससे उसकी सुप्त भावनाएँ जाग्रत हो जाती हैं और उसमें नवीन आशा का, नवीन कल्पनाओं का, नवीन विचारों का स्फुरण होता है। अपने इस ध्येय की पूर्ति में लेखक को भाव-प्रदर्शन से ऊँचा उठना पड़ता है। उसे इस बात पर भी ध्यान देना होता है कि वह केवल लेखक ही नहीं, एक कलाकार भी है। इसलिए उसे अपनी भाषा को कला की रुखानी से तराश कर आकर्षक और सुन्दरतम बनाना पड़ता है। लेखक की ऐसी ही कलात्मक चेष्टा से शैली का जन्म होता है।

शैली का साधारण अर्थ ढङ्ग अथवा प्रणाली है। साहित्यिक अर्थ में शैली उस अभिव्यक्ति-प्रणाली को कहते हैं जिसके द्वारा कोई रचना आकर्षक, मोहक, रमणीय और प्रभावोत्पादक हो जाती है। इस शैली की व्याख्या परिभाषा के अनुसार अलङ्कार, रीति, ध्वनि, शब्द-शक्ति, वृत्ति आदि सब शैली के अन्तर्गत आ जाते हैं। इन में से कुछ का सम्बन्ध शब्द से, कुछ का अर्थ से और कुछ का शब्द और अर्थ दोनों से है। जिनका सम्बन्ध अर्थ से है उनका सम्बन्ध शब्द से होना अनिवार्य है।

इसका कारण यह है कि शब्द और अर्थ का सम्बन्ध अविच्छेद्य है। ऐसी दशा में हमारी अभिव्यक्ति-प्रणाली शब्दगत हो अवका अर्थगत, उसका उद्देश्य अभिव्यक्ति के सौन्दर्य को बढ़ाना है। बात यह है कि मानव स्वभाव से सौन्दर्योपासक है। वह अपनी रचना को जनता के सामने नम्र रूप में रखना नहीं चाहता। इसलिए वह उसे सजाता है, और इस योग्य बनाता है कि जनता का, वाचक का हृदय उसकी सजावट पर, उसके अलङ्कारों पर, उसके सौन्दर्य पर मुग्ध हो जाय, उसमें रम जाय। इस प्रकार वह अपनी रचना में सौन्दर्य-सृजन का विधान केवल अपने लिए ही नहीं, अपितु अपने वाचकों के लिए भी करता है। यही शैली का कलात्मक रूप है जिसमें सफलता प्राप्त करने के लिए लेखक को जनता के रुचि-वैचित्र्य तथा अपने विषय के अनुसार अपनी रचना में शब्द-शक्तियों के सामर्थ्य के समुचित ज्ञान पर ध्यान रखना पड़ता है, विशेषणों का उपयुक्त चयन करना पड़ता है, क्रियापदों के उपयोग का विचार करना पड़ता है, वाक्यों की शुद्ध रचना में व्याकरण के नियमों का जालन करना पड़ता है और अनुच्छेदों की संबद्धित शृंखला का पूर्ण रूप से निर्वाह करना पड़ता है। शैली के इन्हीं तत्त्वों पर ध्यान देने से रचना में सौन्दर्य की स्थापना होती है और अभिव्यक्ति में अभिनव तथा उच्च शक्ति का सञ्चार होता है। कहने का तात्पर्य यह है कि लेखक अपनी रचना में अपने भावों, अपने विचारों, अपनी कल्पनाओं और अपनी अनुभूतियों की इस ढंग से, ऐसी भाषा में व्यक्त करता है जिससे वाचक के सामने चित्र-सा खिंच जाता है। इस दृष्टि से “शैली उस कलापूर्ण साधन का नाम है जो समशील, आकर्षक एवं प्रभावोत्पादक रूप से रचना के समस्त सरस तत्त्वों की अभिव्यक्ति में अभिनव तथा उच्च शक्ति का सञ्चार करता है।”

एक अँगरेजी साहित्यकार का कहना है कि ‘शैली ही मनुष्य और मनुष्य

ही शैली है।' शैली के महत्व के सम्बन्ध में उस साहित्यकार के ये

शब्द बड़े मार्मिक और गम्भीर हैं। बात यह है कि एक

**शैली का महत्व**

व्यक्ति की रुचि और स्वभाव दूसरे व्यक्ति से भिन्न होता

है। अतएव उनकी रचना-शैली में, किसी मनोवेग को व्यक्त करने के उद्देश में विभिन्नता मिलना स्वाभाविक ही है। प्रायः देखा जाता है कि गम्भीर और विचारशील लेखक गम्भीर और विचारात्मक शैली का अनुसरण करते हैं और विनोद-प्रिय तथा हास्य-रस के लेखक मनोरञ्जक तथा चञ्चलतापूर्ण शैली का प्रतिपादन करते हैं। यह भी हो सकता है कि एक ही लेखक दोनों शैलियों में रचना करे। ऐसी दशा में लेखक को देखकर उसकी शैली का, और शैली को देख कर उस लेखक का सहज ही आभास मिल जाता है। शैली ही लेखक के कौशल का प्रकाश है। उसमें लेखक के संस्कार, चरित्र, विचार और भावों की स्पष्ट झलक प्रतिबिम्बित होती रहती है। नदी की मुक्तधारा के समान उसमें लेखक की ध्वनि और गति एक होकर बहती हुई दिखाई देती है।

भाषा-शैली का सम्बन्ध मानव की ज्ञानेन्द्रियों से होता है। ज्ञानेन्द्रियाँ भाषा की कटुता अथवा मधुरता की परीक्षा करती हैं। बुद्धि उसकी सुसम्बद्धता तथा सार्थकता का विश्लेषण करती है। स्मृति उसमें अपनी तृप्ति के योग्य सामग्री खोजती है। शैली में इन्हीं सुप्त स्मृतियों को जगाने की, उद्दीप्त करने की असाधारण क्षमता होती है। लेखक अथवा वक्ता जब अपने देश, समाज तथा धर्म की दुर्गति देखता है, जनता की विपणावस्था का अनुभव करता है और करुण-क्रन्दन अपने कानों से सुनता है तब उसका भावुक हृदय अपनी भावनाओं को व्यक्त करने के लिए बलवती भाषा की खोज में व्याकुल ही उठता है। उस समय शैली उसकी भाषा में शक्ति का सञ्चार करती है।

लेखक अथवा वक्ता की ऐसी ही वेगपूर्ण शैली से जनता में अन्ति की भावना फैलती है, अत्याचारियों से लोहा लेने की शक्ति आती है और व्यभिचारियों के प्रति घृणा उत्पन्न होती है। शैली में अपूर्व शक्ति है। उसकी शक्ति के आगे तोप आग उगलना बन्द कर देती है, बन्दूक का मुँह बन्द हो जाता है और तलवार कुन्द हो जाती है। जो काम करने में बड़ी-बड़ी सेनाएँ असफल रहती हैं उसे लेखक अथवा वक्ता की शैली एक क्षण में पूरा कर देती है।

शैली में जादू का सा प्रभाव होता है। वह हमारे हृदय को अपनी ओर इस प्रकार आकर्षित कर लेती है जिस प्रकार चुम्बक पत्थर किसी लोहे के टुकड़े को अपनी ओर खींच लेता है। वही मानव-हृदय में साहित्य की पुनीत सरिता बहाती है, नवीन आशा का सञ्चार करती है और साहित्य-निर्माण का बीज बोती है।

हमारे नित्य के व्यावहारिक जीवन में भी शैली का अत्यधिक महत्व है। हम अपनी मित्र-मण्डली में बैठते हैं, मार्ग में चलते हुए अपरिचित स्त्री-पुरुषों से मिलते हैं और यात्रा में विभिन्न स्थानों के निवासियों से वार्तालाप करते हैं। इन समस्त व्यापारों में केवल हमारी बातों के कहने के ढङ्ग का श्रोताओं पर अधिक प्रभाव पड़ता है। किसी से बात-चीत करने में यदि हम अपनी बात को रोचक ढङ्ग से कहते हैं, विनीत होकर कहते हैं, आकर्षक शैली में कहते हैं तो हमारी ओर सब का हृदय खिंच जाता है, हमारी बातों में लोगों का मन रम जाता है। किन्तु यदि हम उसी बात को भद्दे ढङ्ग या उद्दण्ड होकर दर्प के साथ कहते हैं तो हमारी उक्ति ही हमें घृणा का पात्र बना देती है और हम अपने मित्रों, अपने श्रोताओं की आँखों से गिर जाते हैं। कहने का तात्पर्य यह है कि हमारी एक ही बात कथन-प्रणाली के

कारण कभी तो धोता का मन मुग्ध करती है और कभी उनके हृदय में वृथा और शत्रुता का बीज बपन करती है। हमारे दैनिक जीवन में शैली का वह महत्व भूलने योग्य नहीं है।

यह तो हुई शैली के साहित्यिक और व्यावहारिक महत्व की बात; अब हमें संक्षेप में साहित्य और शैली के पारस्परिक सम्बन्ध पर विचार करना है। हम पहले यह देख चुके हैं कि साहित्य और शैली दोनों के भाव और भाषा दो मुख्य आधार हैं और इन्हीं दोनों के सुन्दर सामञ्जस्य से साहित्य तथा शैली का आविर्भाव होता है। हम यह भी देख चुके हैं कि प्रत्येक साहित्यकार अपने मनोवेगों, कल्पनाओं और अनुभूतियों को किसी-न-किसी भाषा की लिपि का परिधान पहनाकर और उसे अलंकृत कर जनता के सामने उपस्थित करता है। निष्णात पण्डितों का कहना है कि उसकी इस प्रकार की रचना में चार तत्त्वों की प्रधानता होती है। इस चार तत्त्वों में प्रथम स्थान बुद्धि अथवा ज्ञान तत्त्व का है। किसी विषय पर लेखनी उठाने से पहले प्रत्येक साहित्यकार इसी तत्त्व से काम लेता है। वह अपनी विवेकशील बुद्धि से अपने विषय की सीमा निर्धारित करता है और यह समझने की चेष्टा करता है कि उसे जनता के सामने क्या और कितना उपस्थित करना है। इस प्रकार अन्तर्विवेचन के पश्चात् वह अपने विषय के साथ हृदय का सम्बन्ध स्थापित करता है। यह रचना का दूसरा तत्त्व है और इसे हम भाव तत्त्व कहते हैं। साहित्य-निर्माण के लिए यह तत्त्व अनिवार्य है। कोई रचना, चाहे वह काव्य हो या आलोचना, तबतक पूर्ण नहीं हो सकती जबतक उसमें संवेदनशील भावुकता से काम न लिया गया हो। तीसरा तत्त्व कल्पना तत्त्व है। इस तत्त्व के सहारे रचनाकार अपनी कृति में अदृष्ट, अश्रुत तथा अनुभूत



पदार्थों, लोकों और प्राणिमों का चित्रण करता है। इसलिए इस तत्त्व के योग से रचना में बल आ जाता है और लेखक की बुद्धि तीव्र हो जाती है। चौथा तत्त्व शैली है। इसे कलात्मक तत्त्व भी कहते हैं। रचना में इसी कलात्मक तत्त्व की सहायता से ज्ञान-तत्त्व, भाव तत्त्व तथा कल्पना-तत्त्व की अभिव्यक्ति और उनका विकास होता है। यों 'साहित्य-निर्माण' में शैली के महत्त्व का सहज ही अनुमान लगाया जा सकता है।

साहित्य-निर्माण में शैली के महत्त्व की विवेचना करने के पश्चात् अब हमें यह देखना है कि शैली में अलंकारों का क्या स्थान होना चाहिए। हम शैली और अलङ्कार

यह तो बता ही चुके हैं कि मनुष्य स्वभाव से सौन्दर्य-प्रिय है। इस सौन्दर्य-प्रियता का उसके शिशु-जीवन से ही विकास होता है। वह पुष्प देखता है और उसके रंग-रूप पर मुग्ध होकर उसे लेने के लिए अपनी माता की गोद से उछल पड़ता है। वह रंग-बिरंगे खिलौने देखता है और उन्हें हस्तगत करने के लिए आग-वानी की परवाह नहीं करता। शिशु जीवन की यह सौन्दर्योपासना, कालान्तर में, इतनी प्रबल, इतनी वेगवती तथा इतनी तीव्र हो जाती है कि मानव जहाँ सौन्दर्य का अभाव देखता है वहाँ उसके उत्पादन का विधान करने लगता है। इस कार्य में अलङ्कार उसके सहायक होते हैं।

इसमें सन्देह नहीं कि जिन वस्तुओं में स्वाभाविक सौन्दर्य होता है उन्हें अलङ्कारों की आवश्यकता नहीं पड़ती, किन्तु वन की स्वाभाविक रमणीयता की अपेक्षा नयनाभिराम निकुञ्जों की शोभा में एक निरालापन होता ही है। बालक के सुन्दर होने पर भी माता उसे विविध आभूषणों से अलङ्कृत करती ही है। बात यह है कि अलङ्कार स्वाभाविक सौन्दर्य को उभार देते हैं, सोने में सुगन्ध उत्पन्न कर देते हैं। यही बात भाषा के सम्बन्ध में भी कही जा सकती है।

जुभते हुए विचारों के लिए भाषा को सजाना, अलंकृत करना अनावश्यक है। सुबोध भाषा ही भाव-प्रकाशन का स्वाभाविक ढंग है, किन्तु जिस प्रकार सुसज्जित वाटिका के दर्शन मात्र से हृदय में स्वर्गीय आनन्द का श्रोत उमड़ पड़ता है उसी प्रकार भाषा में अलङ्कारों की छटा से वाचक का हृदय भस्त हो जाता है।

अलङ्कारों से भाषा के स्वाभाविक सौन्दर्य की अभिवृद्धि होती है और गूढ़ विषय शीघ्र समझ में आ जाते हैं। उनसे भाव-प्रकाशन में सुविधा होती है, भाषा में प्रवाह आता है और स्मरण शक्ति बलवती होती है। अनुप्रास, उपमा, रूपक, श्लेष और यमक इस कार्य में लेखक के सहायक होते हैं। इन अलङ्कारों के प्रयोग में तीन बातों पर विशेष रूप से ध्यान दिया जाता है :—

(१) सरूपता—मिलती-जुलती बातों से किसी भाव का स्पष्ट बोध कराना अथवा उसका उ-कर्ष बढ़ाना सरूपता का लक्षण है। इसके अनुसार जिन व्यक्तियों अथवा पदार्थों की आपस में तुलना की जाती है उनके गुणों पर विशेष रूप से ध्यान रखना होता है। जैसे :—

[अ] उसका मुख-मण्डल चाँद की तरह चमकता है।

[ब] जगदीश अपने समय का अर्जुन है।

[स] विहारी के काव्य-कानन में लौकिक सौन्दर्य है।

(२) विरोध—विरोधी भाव से किसी विचार का स्पष्टीकरण करना विरोध का लक्षण है। जैसे :—

[अ] तुम अब दुधमुँहे बच्चे नहीं हो।

[ब] आज चाँद किधर निकल आया।

[स] आप-जैसा शानी मूर्ख मिलना दुर्लभ है।

(३) समीपता—संगत भावों से किसी शब्द का अर्थ-बोध कराना समी-

पता का लक्षण है। जैसे :—

[अ] आज-कल उसकी जेब गर्म रहती है।

[ब] देश की स्वतन्त्रता के लिए वह अपना धन दे सकता है, मन दे सकता है, तन दे सकता है।

[स] वह सूर का अध्ययन कर रहा है।

ऊपर की पंक्तियों में सादृश्य, विरोध तथा समीपता के जो उदाहरण दिये गये हैं उनसे यह बात स्पष्ट हो जाती है कि भाषा-शैली में अलङ्कारों का स्थान अत्यन्त महत्वपूर्ण है और यदि यह कहा जाय कि भाषा मात्र रूपकों का पुञ्ज है तो इसमें कोई अत्युक्ति नहीं है।

अभी यह बताया गया है कि भाषा में अलङ्कारों के योग से एक प्रकार का सौन्दर्य आता है। यह सौन्दर्य शब्दों की आकृति का, उनकी बनावट का सौन्दर्य नहीं होता; यह सौन्दर्य होता है शब्दों की ध्वनियों और अर्थों के सामञ्जस्य का। प्रत्येक शब्द एक अथवा अनेक अर्थों का बोधक होता है। उसमें एक स्वाभाविक ध्वनि भी होती है। लेखक इन दोनों में सामञ्जस्य स्थापित करता है। यह सामञ्जस्य जितना गहन होता है, वाचक के हृदय को उतना ही आनन्द-विभोर कर देता है। मानव की रचना ही तत्त्वों के समानुपातिक सामञ्जस्य से हुई है। इसी-लिए उसकी आत्मा सदा उसी साम्य की, उसी सामञ्जस्य की खोज में रहती है। यही साम्य उसे शैली और संगीत, दोनों, में मिलता है।

शैली की भाँति संगीत भी ज्ञानेन्द्रियों का विषय है। जिस समय गायक अपने कण्ठ से निकली हुई ध्वनियों का वाद्य की ध्वनियों से मिलान करता है उस समय श्रोता मन्त्र-मुग्ध होकर अपनी समस्त ज्ञानेन्द्रियों को चारों ओर से बढोर लेता है और उन्हें उसी की ओर लगा देता है। कुरङ्ग तो संगीतके स्वर-

साम्य पर मोहित होकर अपने प्राण तक न्योछावर कर देता है। वक्ता अथवा लेखक की शैली में भी यही प्रभाव होता है। बाजों का स्वर-साम्य जिस प्रकार संगीत की मोहकता का कारण है उसी प्रकार अर्थ और ध्वनि-साम्य शैली की सजीवता का आधार है।

कुछ लोगों का कहना है कि केवल काव्य में ही स्वर और ताल का समावेश होता है। उनका यह कथन किसी सीमा तक सत्य माना जा सकता है, किन्तु यह सर्वांश सत्य नहीं है। काव्य में जो संगीत होता है वही संगीत गद्य में भी पाया जाता है। स्वर और ताल कविता की ही बपौती नहीं हैं, गद्य में भी वे अप्रत्यक्ष रूप से विद्यमान रहते हैं। भावों तथा स्वरों के उतार-चढ़ाव से जिस प्रकार संगीत की रस-धारा में परिवर्तन होता है उसी प्रकार शैली का प्रवाह भी परिवर्तित होता रहता है। रसों का परिपाक दोनों में समान रूप से पाया जाता है। इस प्रकार संगीत में जो आनन्ददायिनी शक्ति है वह शैली में किसी मात्रा में कम नहीं है। शैली एक प्रकार से भावुक हृदय का संगीत ही है।

अब रहा शैली और मनोविज्ञान का सम्बन्ध। शैली के अबतक के विवेचन पर यदि ध्यानपूर्वक विचार किया जाय तो पता चलेगा कि शैली का आविर्भाव मनोविज्ञान के सिद्धान्तों के अनुकूल ही होता है। मनोविज्ञान का सम्बन्ध हमारे अन्तर्जगत से है।

शैली और  
मनोविज्ञान

यह वह विद्या है जो मानव के मानस की हिलोरों, कल्पनाओं और अनुभूतियों का विश्लेषण करती है और उनके कारणों का पता लगाती है। विचार क्या है और वह क्यों और किस प्रकार उत्पन्न होता है, इन प्रश्नों का उचित उत्तर मनोविज्ञान देता है और उसके अनुकूल सिद्धान्त स्थिर करता है। इन्हीं सिद्धान्तों के प्रकाश में हम लेखक की चिन्तन-धारा

का परीक्षण और विश्लेषण करते हैं। शैली में लेखक का व्यक्तित्व रहता है, इसलिए शैली से मनोविज्ञान के अध्ययन में बड़ी सहायता मिलती है।

एक बात और है। मानसिक ज्ञान की भिन्नता, अनुभूति की विचित्रता, प्रत्येक व्यक्ति की वृत्ति और अभिरुचि की असमानता के कारण बाह्य जगत का जो चित्र हमारे मानस-पटल पर अंकित होता है उसमें भी विभिन्नता रहती है और यह विभिन्नता उसकी शैली में, उसकी चिन्तन-प्रणाली में प्रत्यक्ष रूप से दिखायी देती है। यदि कोई लेखक संयत होकर अपनी अन्त-वृत्ति को छिपाकर लिखने का प्रयत्न करे तो सम्भव है थोड़ी देर तक उसे सफलता मिल जाय किन्तु स्वाभाविक विचार-धारा में आने पर उसे उस तिनके का सहारा काम न देगा। सारांश यह कि जिस लेखक की जैसी वृत्ति होगी उसका वैसा ही प्रभाव उसकी शैली में आजायगा। यह एक मनोवैज्ञानिक सत्य है। इसी सत्य के आधार पर यह कहा जाता है कि लेखक की शैली में उसकी मनोवृत्तियों की, उसके व्यक्तित्व की छाप रहती है।

हमारी मनोवृत्तियाँ प्रायः दो प्रकार की होती हैं—रूढ़ और उदार। रूढ़ मनोवृत्तियों से हमारा तात्पर्य उन मनोवृत्तियों से है जो परम्परागत होती हैं। इस तरह की मनोवृत्तियाँ देशीय अथवा जातीय सम्पत्ति बनकर हमारे तत्सम्बन्धी मनोभावों का प्रतिनिधित्व करती हैं। इनका साहित्य में पृथक्-पृथक् स्थान होता है। इनकी अपनी सत्ता होती है। राम के उत्कृष्ट गुणों की सुन्दरता, कमलासना लक्ष्मी की रूप-माधुरी, तथा गंगाजल की पवित्रता की ओर हम सहज ही आकर्षित हो जाते हैं और उनसे प्रसूत भावनाओं को हम अपनी रचना में स्थान देते हैं। ये हमारी धार्मिक रूढ़ मनोवृत्तियाँ हैं। इसी प्रकार हम अपनी सामाजिक तथा जातीय मनोवृत्तियों को भी अपनी रचना में महत्वपूर्ण स्थान देते हैं। कोई भी लेखक, जिसके हृदय में अपने

धर्म, जाति अथवा समाज के सम्मान का भाव है, इस प्रकार की मनोवृत्तियों से बच नहीं सकता ।

दूसरे प्रकार की मनोवृत्तियाँ उदार मनोवृत्तियाँ होती हैं और विदेशीय भावनाओं के संसर्ग में आने से हमारे मानस में उदय होती हैं । वर्तमान युग के लेखकों और कवियों की रचना में हमें इस प्रकार की मनोवृत्तियों का स्पष्ट रूप दिखायी देता है और इसी कारण हमारा आज का साहित्य एकाङ्गी न होकर विश्वसाहित्य का एक महत्वपूर्ण अङ्ग हो गया है ।

इन उदार तथा रुढ़ मनोवृत्तियों के अतिरिक्त लेखक की शैली पर प्राचीन, अर्वाचीन तथा सामयिक उत्कृष्ट यशस्वी लेखकों की कृतियों का भी ज्ञाताज्ञात रूप से प्रभाव पड़ता है । इसी प्रभाव के कारण नवीन प्रतिभाशील लेखक नयी-नयी शैलियों का निर्माण करते रहते और साहित्य-संसार को अपनी अभिनव शैली का उपहार देने रहते हैं ।

अबतक शैली पर मनोविज्ञान के प्रभाव का जो विवेचन किया है उसका सम्बन्ध लेखक की बाह्य परिस्थितियों से है । इन बाह्य परिस्थितियों के अतिरिक्त कुछ अभ्यन्तर कारण भी ऐसे होते हैं जिनका प्रभाव लेखक की शैली पर पड़ता है । यह तो सभी जानते हैं कि लेखक को जिस वस्तु से प्रेम होता है उसका वह समर्थन करता है और जिससे घृणा होती है उसका विरोध करता है । कहने का आशय यह है कि लेखक अपने मनोभाव, अपने अभ्यास, रुचि-अरुचि, स्मृति, अपनी ग्राहकता, अपने ज्ञान और अनुभव के अनुसार ही भाव-चित्र अपने मानस-पटल पर अङ्कित करता है और उसे लेखनी-द्वारा कागज पर उतारता है । मनोविज्ञान का यह सत्य लेखन-कला में उपेक्षणीय नहीं है ।

अन्यत्र यह कहा जा-चुका है कि भाषण और लेखन अभिप्राय-प्रकाशन

और विचार-विनिमय के दो प्रमुख साधन हैं और जिन उपादान तत्त्वों से उनकी उद्भावना होती है उनमें वे समान हैं। अतएव शैली के उपादान-तत्त्व अब हमें उन समस्त उपादान तत्त्वों पर विचार करना है जिनकी सहायता से शैली का निर्माण होता है। शैली के अबतक के विवेचन से हम जिस परिणाम पर पहुँचे हैं उससे ज्ञात होता है कि शैली की उद्भावना दो प्रकार के उपादान-तत्त्वों से होती है। इन उपादान-तत्त्वों में प्रथम स्थान बाह्य तत्त्वों अर्थात् ध्वनि, शब्द, वाक्यादि का है। द्वितीय स्थान शब्दशक्ति आदि का है। इस प्रकार के उपादान तत्त्वों को हम आभ्यान्तरिक तत्त्व कह सकते हैं। वास्तव में यही तत्त्व शैली के गुण हैं। इसलिए हम इन तत्त्वों की चर्चा शैली के गुणों के अन्तर्गत करेंगे। यहाँ सब से पहले हम शैली के बाह्य तत्त्वों पर विचार करते हैं।

शैली के पाँच बाह्य उपादान-तत्त्व ध्वनि, शब्द, वाक्य, अनुच्छेद, प्रकरण और चिन्ह हैं। इन तत्त्वों में ध्वनि का स्थान सर्व-शैली के बाह्य उपादान-तत्त्व प्रथम है। इसलिए निम्नलिखित पंक्तियों में हम ध्वनि पर विचार करते हैं।

(१) ध्वनि-योजना—प्रत्येक रचना में ध्वनि का स्थान अत्यन्त महत्त्वपूर्ण होता है। ध्वनि-समूहों से ही वाक्यों की रचना होती है। इसलिए ध्वनियों के प्रयोग में, उन्हें सजाने में, लेखक को दो बातों पर विशेष रूप से ध्यान देना होता है।

अ. पहली बात तो यह है कि ध्वनियाँ श्रुतिकटु न हों। वाक्य की कठोर ध्वनियों से श्रोता के कान उद्धिग्न हो जाते हैं और उसके अन्तःकरण में उस रचना के प्रति उदासीनता उत्पन्न हो जाती है। अतः अपनी रचना को इस दोष से मुक्त रखने के लिए लेखक को वर्ग के प्रथम वर्णों का द्वितीय के साथ

एवं तृतीय का चतुर्थ के साथ संयोग, द्वित्व वर्ण, रेफ-युक्त वर्ण, टवर्गीय ध्वनि आदि का, जहाँ तक सम्भव हो, कम प्रयोग करना चाहिए। ऐसी ध्वनियाँ ध्रुति-कटु ही नहीं, उच्चारण में भी कठिन और भद्दी होती हैं।

ब. दूसरी बात यह है कि ध्वनियों की योजना प्रसंगानुसार होनी चाहिए। कोमल, ललित और मधुर भावनाओं की अभिव्यक्ति में ध्वनि-लालित्य तथा ध्रुति-कोमलता अपेक्षित रहती है। उद्धत एवं उग्र भावनाओं की अभिव्यक्ति में ओजपूर्ण ध्वनियों की आवश्यकता रहती है। कहने का तात्पर्य यह है कि ध्वनियों का सन्वयन और वाक्य में उनकी योजना प्रसंग के अनुसार होने से अभिव्यक्त अर्थ में व्याघात नहीं पड़ता। ऐसी दशा में पाठक लेखक की भावना के साथ-साथ आगे बढ़ता चला जाता है।

(२) शब्द-योजना—यह शैली का महत्वपूर्ण साधन है। ध्वनियों का साकार रूप ही शब्द है। शब्द अर्थ-बोधक होते हैं। निरर्थक शब्दों को रचना में स्थान नहीं दिया जाता। इसलिए लेखक अपनी कृतियों में सार्थक शब्दों द्वारा ही अपनी भावनाओं का स्पष्टीकरण करते हैं। सार्थक शब्दों के प्रयोग में लेखक का दूसरा उद्देश्य पाठक के अन्तःकरण में उन प्रसुप्त भावनाओं को जाग्रत करना होता है जिनकी उसे आवश्यकता है। इसलिए लेखक को अपने विषय और प्रसंग के अनुसार शब्दों का सन्वय करने में बड़ी सावधानी से काम लेना पड़ता है अन्यथा उसकी भाषा में शिथिलता आजाती है। इस दोष का परिहार करने के लिए निम्नांकित बातों पर ध्यान रखना चाहिए:—

क रचनाकार के लिए अध्ययनशील होना अत्यन्त आवश्यक है। इससे शब्द-सन्वय तथा शब्द-प्रयोग में उसे बड़ी सहायता मिलती है। वह जानता है कि किस शब्द को कहाँ रखने से भाषा में सौन्दर्य आ सकता है और



उसे भावाभिव्यञ्जन में सफलता मिल सकती है।

ख. रचनाकार को शब्दों के तीन भेदों—संज्ञा, विशेषण तथा क्रियापद—का विशेषरूप से विवेचनात्मक अध्ययन करना चाहिए। इससे उसे ज्ञात हो जायगा कि किस शब्द का प्रयोग किस वस्तु अथवा भाव के लिए हुआ है। शिव, शंकर, रुद्र, महादेव महादेव जी के पर्यायवाची नाम हैं; किन्तु प्रत्येक नाम के साथ एक इतिहास है। इस इतिहास की उपेक्षा करके यदि लेखक 'शंकर' के स्थान पर 'रुद्र' का प्रयोग कर देता है तो वह वास्तव में अपनी मूर्खता का परिचय देता है। इसी प्रकार विशेषण के प्रयोग में लेखक को यह सोच लेना चाहिए कि वह उसे क्यों और कैसी अवस्था में प्रयोग करता है। उसे यह स्मरण रखना चाहिए कि भाषा के अभिप्रेत अर्थ से वैशिष्ट्य अथवा व्यभिचार की सम्भावना का निराकरण करने, संज्ञापद आदि से हृदय-पटल पर अंकित मानस-चित्र को सुस्पष्ट करने तथा आगे वर्णित होनेवाले चित्र के क्षेत्र का निर्माण करने के लिए विशेषण का प्रयोग होता है। इसी प्रकार संयुक्त क्रियापद के प्रयोग में सावधान रहना चाहिए। 'कूच कर दिया' और 'कूच कर गया' में अन्तर है। इस अन्तर पर विचार करके लेखक को अपनी रचना में क्रियापदों का स्थान निश्चित करना चाहिए।

ग. रचनाकार को अपनी रचना में ऐसे शब्दों का प्रयोग करना चाहिए जो उसके भाव, कल्पना और अनुभूतियों के सच्चे प्रतिनिधि हों। प्रत्येक भाषा में बहुत से शब्द समानार्थी होते हैं; किन्तु अध्ययन और विश्लेषण के पश्चात् उनके अर्थों में विभिन्नता पायी जाती है। ऐसी दशा में केवल समानार्थी शब्द देखकर किसी शब्द को अपनी रचना में स्थान देने से ईप्सित अर्थ की हत्या हो जाती है। इसलिए किसी शब्द का प्रयोग करने से पहले उसके इतिहास, अर्थ, प्रसंग, प्रकृति तथा सामर्थ्य पर विचार कर लेना

चाहिए। इसके साथ ही यह भी देख लेना चाहिए कि रचना की शब्दावली पाठक की योग्यता के अनुकूल हो। व्यर्थ के खोखले तथा भ्रियमाण शब्दों की भरमार से निबन्ध का कलेवर बढ़ाना शैली के सौन्दर्य पर आघात करना है। नपी-तुली, प्रसादगुणयुक्त शब्दावली से शैली में मार्दव आता है और उसका आकर्षण बढ़ जाता है।

घ. रचनाकार को विदेशी शब्दों के प्रयोग से अपनी रचना को बचाते रहना चाहिए। फ़ारसी, अरबी, अंग्रेज़ी, संस्कृत तथा अन्य भाषाओं के ऐसे शब्द, जो उसकी भाषा में प्रचलित नहीं हैं, शैली के प्रवाह में बाधक होते हैं। इसी प्रकार ग्रामीण अप्रचलित शब्दों का प्रयोग भद्दा समझा जाता है।

(३) वाक्य-योजना—यह शैली का तीसरा उपादान-तत्त्व है। चित्र बनाने से पूर्व जिस प्रकार उस चित्र का काल्पनिक रूप, चित्रकार के भाव-जगत् में प्रतीयमान रहता है उसी प्रकार किसी भाव अथवा विचार को अङ्कित करने से पहले उसका शब्द-चित्र वाक्य के रूप में साहित्यकार के मस्तिष्क में उपन्यस्त रहता है। एक प्रकार से मनुष्य वाक्य में ही सोचता और वाक्य में ही अपने भाव व्यक्त करता है। अतः वाक्य ही भाषा का चरमावयव है। ध्वनि तथा शब्द भाषा के कल्पित अवयव हैं। इस दृष्टि से रचनाकार को अपनी वाक्य-योजना पर ध्यान देना परमावश्यक है। इस सम्बन्ध में निम्न-लिखित बातें अत्यन्त महत्वपूर्ण हैं :—

क. एक वाक्य में केवल एक ही विचार की अभिव्यक्ति होनी चाहिए।

ख. वाक्य में शब्दों का प्रयोग करते समय व्याकरण के नियमों का पालन करना चाहिए। जिन शब्दों पर बल देना हो उन्हें उचित स्थान देना चाहिए।

ग. वाक्य के उच्चरित पदों को परस्पर-साक्षात् होना चाहिए। जा

वाक्य अपने में सम्पूर्ण होता है उसी से पूर्णार्थ-बोधन होता है। इसलिए अधूरे वाक्यों का रचना में बहिष्कार करना चाहिए।

घ. वाक्य के समस्त पदों में स्पष्टता रहनी चाहिए। ऐसा न हो कि लिखा कुछ जाय और समझा कुछ जाय। वाक्य में भावों को स्पष्ट रूप से व्यक्त करने की योग्यता होना परमावश्यक है। इसलिए वाक्य में प्रयुक्त शब्दों में परस्पर विरोध न होना चाहिए।

च. वाक्य में प्रयुक्त शब्दों को परस्पर सन्निहित होना चाहिए। ऐसी दशा में वाक्य के समस्त शब्दों का प्रयोग एक ही काल में, एक ही स्थान पर और एक ही साथ करना चाहिए।

छ. वाक्य-रचना में आकार, ध्वनि तथा अर्थ पर विशेष रूप से ध्यान रखना चाहिए। जिस वाक्य में तीनों का सामञ्जस्य रहता है, वह उत्कृष्ट वाक्य समझा जाता है। आकार की दृष्टि से वाक्य छोटा तथा सरल होना चाहिए। भीमकाय वाक्यों से प्रसाद गुण नष्ट हो जाता है और पाठक की रुचि में बाधा पड़ती है। मिश्रित तथा संयुक्त वाक्यों के अङ्गों में सन्तुलन होना चाहिए।

ज. वाक्य में मुहावरों का आवश्यकतानुसार प्रयोग होना चाहिए। मुहावरों से शैली का सौन्दर्य बढ़ता है किन्तु उनकी भरमार से उसका सौन्दर्य नष्ट भी हो जाता है।

४—अनुच्छेद-गोजना—यह शैली का चौथा उपादान-तत्त्व है। वाक्य के अनन्तर रचना में इसी का महत्त्व है। इसे हम सोद्देश्य वाक्यों का समूह कह सकते हैं। इसकी रचना में निम्नांकित बातों पर ध्यान रखना चाहिए :—

क. प्रत्येक अनुच्छेद में केवल एक ही प्रसंग के विचारों का विकास

होना चाहिए। विरोधी विचारों को स्थान देने से अनुच्छेद की सुन्दरता नष्ट हो जाती है।

ख. नवीन अनुच्छेद का आरम्भ ऐसे वाक्य से होना चाहिए जो उसका सार-रूप हो अथवा उसमें वर्णित होने वाले प्रसंग की प्रस्तावना मात्र हो। उसका अन्त ऐसे वाक्य से होना चाहिए जो अग्रिम अनुच्छेद की प्रस्तावना बन सके। कहने का तात्पर्य यह है कि किसी निबन्ध के समस्त अनुच्छेदों में शृङ्खला की भाँति विचारों का क्रम होना चाहिए।

(५) प्रकरण-योजना—यह शैली का पाँचवाँ उपादान-तत्त्व है। अनुच्छेद के पश्चात् प्रकरण का ही महत्व होता है। इसका निर्माण अनुच्छेदों से होता है। इसमें निम्नलिखित बातों पर ध्यान दिया जाता है :—

क. एक प्रकरण में एक ही विषय का, एक ही प्रसंग का, प्रतिपादन कई दृष्टिकोणों से किया जाता है। प्रत्येक दृष्टिकोण के लिए एक या कई अनुच्छेद हो सकते हैं।

ख. गौण विषय को प्रकरण में अधिक महत्व देना चाहिए।

ग. आरम्भ आकर्षक ढंग से करना चाहिए। उसका आरम्भ ऐसा होना चाहिए कि पाठक का मन मोह ले। इसी प्रकार अन्त में भी ऐसा आकर्षण होना चाहिए कि वर्णित विषय कुछ काल तक पाठक के हृदय में गूँजता रहे।

(६) चिह्न-विचार—यह शैली का पाँचवाँ और अन्तिम उपादान-तत्त्व है। स्पष्ट अर्थ-बोधन के लिए इस पर भी ध्यान देना परमावश्यक है। इस से पाठकों को वाक्यों तथा अनुच्छेदों का अर्थ समझने में सरलता और लेखक को विचार-प्रकाशन में सुविधा होती है। बहुत से लेखक चिह्नों का उचित प्रयोग नहीं करते। इससे उनकी रचनाएँ दुरुढ़ हो जाती हैं। पूर्ण विराम, अर्धविराम तथा अल्पविराम लगाने के सूक्ष्म भेदों का समझ लेना प्रत्येक

लेखक का कर्तव्य है। इसी पुस्तक में चिह्नों के प्रयोग के सम्बन्ध में एक पृथक प्रकरण दिया गया है। पाठकों को उसपर विचार करके चिह्नों का प्रयोग करना चाहिए।

ऊपर की पंक्तियों में शैली के जिन बाह्य उपादान तत्त्वों पर विचार किया गया है उनका सम्बन्ध शैली के बाह्य रूप से, शैली के सरीर से है। शैली की आत्मा में प्रविष्ट होकर शैली के आन्तरिक गुणों की छान-बीन करना अभी शेष है। इसलिए उसके सम्बन्ध में यहाँ विचार किया जाता है।

शैली के आन्तरिक गुणों का विचार दो दृष्टिकोणों से किया जाता है। इनमें से एक तो भारतीय दृष्टिकोण है और दूसरा पाश्चात्य। पहले हम भारतीय दृष्टिकोण से शैली के गुणों पर विचार करेंगे।

(१) भारतीय दृष्टिकोण—पाश्चात्य साहित्यकारों ने जिस रचना-चातुर्य को 'स्टाइल' की संज्ञा दी है उसके लिए संस्कृत-आचार्यों ने रीति शब्द से काम लिया है। किन्तु रीति और स्टाइल में तात्त्विक अन्तर है। आजकल साहित्य-जगत् में शैली अथवा 'स्टाइल' के नाम से जिस तत्त्व का बोध होता है वह रीति नहीं है। रीति से काव्य-रचना-प्रणाली का बोध होता है और शैली साहित्य की अभिव्यक्ति की प्रणाली है। रीति काव्य की आत्मा, और पदों की विशेषवती रचना का नाम है। शैली उस साधन का नाम है जो वाक्य-शक्ति की अभिव्यक्ति में अभिन्न तथा समर्थ शक्ति का सञ्चार करता है। रीति में लेखक का व्यक्तित्व नहीं रहता; शैली पर लेखक की मानसिक विशेषताओं की अविकल छाप रहती है।

रीति और शैली में इतना तात्त्विक अन्तर होने पर भी जिन गुणों के आधार पर भारत के रीतिवादी आचार्यों ने रीति की विवेचना की है उन गुणों

से शैली की भी रम्यता और प्रभावोत्पादकता बढ़ती है। भरत मुनि ने दोषाभाव को ही रीति का गुण माना है। उनके मतानुसार श्लेष, प्रसाद, समता, समाधि, माधुर्य, ओज, पद-सौकुमार्य, अर्थव्यक्ति, उदारता तथा कान्ति केवल दोषाभाव ही नहीं रीति के, काव्य की आत्मा के, गुण भी हैं। भरत के अनन्तर अलङ्कारशास्त्र का समुचित विकास हो जाने पर मम्मटाचार्य आदि ने उक्त दस गुणों की एक साथ व्याख्या न करके केवल ओज, प्रसाद तथा माधुर्य गुणों को प्रधानता दी है। इन्हीं गुणों के आधार पर रीति के-वैदर्भी, गौड़ी तथा पाञ्चाली-तीन मुख्य भेद किये गये हैं। माधुर्य-व्यञ्जक वर्णों से निर्मित समासहीन अथवा अल्प समासयुक्त ललित रचना को वैदर्भी, ओज के प्रकाशक कठिन वर्णों से निर्मित समास-बहुल उत्कट रचना को गौड़ी और माधुर्य और ओज-व्यञ्जक वर्णों से अवशिष्ट वर्ण तथा पाँच-छः पदों तक की समास वाली रचना को पाञ्चाली कहते हैं। इन रीतियों में वाचक, लाक्षणिक और व्यञ्जक तीन प्रकार के शब्द तथा वाच्यार्थ, लक्ष्यार्थ और व्यंग्यार्थ तीन प्रकार के अर्थ पाये जाते हैं। वाचक शब्द से जो अर्थ होता है उसे वाच्यार्थ, लाक्षणिक शब्द से जो अर्थ होता है उसे लक्ष्यार्थ और व्यञ्जक शब्द से जो अर्थ होता है उसे व्यंग्यार्थ कहते हैं। इन तीनों अर्थों के प्रादुर्भाव में जो शक्तियाँ काम करती हैं उन्हें क्रमशः अभिधा, लक्षणा और व्यञ्जना कहते हैं। यही शक्तियाँ वृत्ति भी कहलाती हैं।

इस प्रकार भारतीय दृष्टिकोण से विचार करने के पदचात् हम निष्कर्ष पर पहुँचते हैं कि रचना में ओज, प्रसाद और माधुर्य तीन गुण होते हैं। जिस रचना के सुनने से मन में तेज उत्पन्न हो उसमें ओज गुण समझा जाता है। इस गुण की उद्भावना के लिए प्रौढ़ता और उग्रता अपेक्षित होती है। जब अभिव्यञ्जन शैली में लेखक प्रगल्भतापूर्वक लिखता है तब उससे उसकी

प्रभावोत्पादकता बढ़ जाती है। ऐसी दशा में, उस रचना में वीर, वीभत्स तथा रौद्र रस का समार होता है।

शैली का दूसरा गुण प्रसाद है। जब किसी रचना को सुनते ही मन में उसका अर्थ बोध हो जाता है तब उसमें प्रसाद गुण समझा जाता है। इस गुण का समावेश सब रसों में हो सकता है। सरलता और सुगमता ही इस गुण के मुख्य लक्षण हैं।

शैली का तीसरा गुण माधुर्य है। किसी रचना के जिस गुण के कारण पाठक का अन्तःकरण आनन्द से द्रवीभूत हो जाता है उसे माधुर्य गुण कहते हैं। इस गुण में शृङ्गार, करुण और शान्तरस का न्यूनाधिक रूप में रहना अनिवार्य है।

शैली के उपर्युक्त गुणों पर विचार करने से यह स्पष्ट हो जाता है कि गुण रस का धर्म है। अलङ्कार शब्द और अर्थ का धर्म है। गुण, रस के साथ नित्य रहता है, अलङ्कार रस का साथ छोड़कर नीरस रचना में भी रह सकता है। गुण रस का सदैव उपकार करता है; अलङ्कार रस के साथ रहकर भी कभी उपकार करता है और कभी नहीं भी करता। इस प्रकार गुण और अलङ्कार एक ही नहीं हैं।

यह तो हुई भारतीय दृष्टिकोण से शैली के गुणों की समीक्षा करने की प्रणाली। पाश्चात्य साहित्यकारों की समीक्षा-प्रणाली इससे भिन्न है। हम यहाँ संक्षेप में उस पर प्रकाश डालने की चेष्टा करते हैं।

(२) पाश्चात्य दृष्टिकोणः—हम यह तो बता ही चुके हैं कि शैली की उद्भावना में बाह्य-तत्त्वों के अतिरिक्त कुछ ऐसे आभ्यन्तरिक उपकरणों की सहायता भी ली जाती है जिनसे शैली में वास्तविक सौन्दर्य की प्रतिष्ठा होती है। पाश्चात्य समालोचकों के मतानुसार इन आभ्यन्तरिक उपकरणों के दो

वर्य किये जाते हैं, एक तो बौद्धिक और दूसरा रागात्मक । बौद्धिक उपकरणों का सम्बन्ध भस्तिष्कसे है । इन उपकरणों से शैली में सरलता, स्वच्छता तथा स्पष्टता आदि गुणों का उद्भव होता है । रागात्मक उपकरणों का सम्बन्ध हृदय से है । इन उपकरणों से शैली में प्रभावोत्पादकता, शिष्टता एवं लय का प्रादुर्भाव होता है । शैली के इन गुणों की समीक्षा निम्नलिखित पंक्तियों में की जाती है :—

[क] सरलता—अपनी रचना को लोक-प्रिय बनाने के लिए जब लेखक अपनी शैली की उठान ऐसे शब्दों, वाक्यों एवं मुहाविरों से करता है जो उच्चारण में सरल और समझने में सुबोध होते हैं तब उसकी शैली में इस गुण का प्रादुर्भाव होता है । इस कथन का यह तात्पर्य कदापि नहीं है कि लेखक को अपनी उक्ति में लक्षणा और व्यञ्जना से काम न लेना चाहिए तथा अलङ्कारों का सर्वथा बहिष्कार करना चाहिए । इसका अभिप्राय केवल यही है कि रचनाकार को ऐसे पदों का प्रयोग, ऐसे वाक्यों की योजना, ऐसे अलङ्कारों का विधान और ऐसे क्लिष्ट शब्दों का व्यवहार न करना चाहिए जिनसे शैली की रमणीयता नष्ट होती हो और अर्थ-बोध तथा अर्थोपस्थिति में विलम्ब की सम्भावना हो ।

[ख] स्वच्छता—यह शैली का दूसरा गुण है । इस गुण की प्रतिष्ठा शैली में उस समय होती है जब कृतिकार अपनी भावनाओं, कल्पनाओं और अनुभूतियों की गुत्थियों को, उनके गूढ़ रहस्यों को पूर्णरूप से खोल कर अपने पाठकों के सामने रख देता है । शैली की उत्कृष्टता इसी गुण से मापी जाती है । यही उसकी सफलता का चरम उत्कर्ष है । इसलिए लेखक को दुरुह कल्पनाओं, अप्रचलित उपमाओं, क्लिष्ट पारिभाषिक शब्दों, गूढ़ उद्धरणों तथा अस्पष्ट अन्तर्कथाओं का अपनी रचना में सर्वथा परित्याग करना



चाहिए। साथ ही इस बात का भी ध्यान रखना चाहिए कि विदेशी कल्पनाओं, भावों तथा मुहाविरो को शैली में स्थान देने से भाषा की स्वच्छता मलिन हो जाती है।

[ग] स्पष्टता—यह उत्कृष्ट शैली का तीसरा गुण है। इसी गुण के सहारे लेखक अपनी विचार-धारा को पाठक के हृदय में उतारता है और उसकी सहानुभूति प्राप्त करता है। इसी गुण के सहारे वह अपने पाठक के हृदय में उस शाश्वत आनन्द का विधान करता है जिसे वह स्वयं अनुभव करता है। अपने इस उद्देश्य में उसे तभी सफलता प्राप्त होती है जब वह अपने मानस-चित्रों को प्राञ्जल भाषा में अभिव्यक्त करता है, जब वह अपने कर्तव्य को समझता हुआ इस बात की चेष्टा करता है कि उसके शब्द, उसके पद, उसके मुहाविरे तथा उसके वाक्य व्याकरण के नियमानुसार शुद्ध, अर्थ-बोध में स्पष्ट और भावों का चित्र अङ्कित करने में समर्थ हों। इस प्रकार स्वच्छता के साथ शैली में स्पष्टता लाने के लिए वह सतत प्रयत्नशील रहता है।

[घ] प्रभावोत्पादकता—यह शैली का चौथा गुण है। किसी शैली में इस गुण का उद्भव उस समय होता है, जब कृतिकार अपने विषय को सर्व-साधारण की अनुभूति का विषय बना देता है, जब वह अपने जीवन-पथ को जन-साधारण की जीवन-यात्रा में मिलनेवाले परिचित पथ से मिला देता है और अपने वैयक्तिक सुख को विश्वजनीन सुख में तिरोहित कर देता है। जब-तक लेखक की शैली में, उसकी अभिव्यञ्जन-प्रणाली में यह गुण नहीं आता तबतक सरल, स्वच्छ और स्पष्ट रहने पर भी उसकी रचना प्रभाव-शून्य रहती है। पाठक का हृदय एक वीणा के समान है। चतुर लेखक का कर्तव्य है कि छूते ही उसे मङ्कृत कर दे, उसके एक-एक तार में स्वर भर दे। शैली में प्रभावोत्पादकता का यही लक्ष्य होना चाहिए।

[च] शिष्टता—यह शैली का पाँचवाँ गुण है। इस गुण का आधार मानव की सौन्दर्योपासना है। अपनी इसी सौन्दर्योपासना के कारण वह भौतिक पदार्थों में सौन्दर्य का विधान करता है। साथ ही साहित्यिक क्षेत्र में भी वह उसकी उत्पत्ति के लिए सतत प्रयत्नशील रहता है। वह जो कुछ लिखता है, जिस शैली में लिखता है उसमें शिष्ट, सुरुचिपूर्ण और सुसंस्कृत रहता है। वह अपनी भाषा की मर्यादा और उसके गौरव को समझता है। अश्लील शब्दों के प्रयोग से वह अपनी लेखनी को बचाता है। भाषा के साथ वह भावों की मर्यादा भी स्थिर करता है और अपनी रचना को उन विचारों से अछूता रखता है, जिन्हें पढ़कर पाठक का हृदय या तो लज्जा से संकुचित हो जाता है या घृणा से उद्वेलित होकर लेखक को खरी-खोटी सुनाने लगता है। कहा जा सकता है कि यथार्थवादी साहित्यकारों के लिए समाज की कुत्सित मनोवृत्तियों को नम्र रूप में जनता के सामने रखना अनिवार्य है। ऐसी दशा में शैली में शिष्टता आ ही नहीं सकती। इसमें सन्देह नहीं कि इस प्रकार की दलील में सत्य का कुछ अंश अवश्य है, किन्तु इस सत्य को लेकर साहित्य का निर्माण नहीं हुआ है। साहित्य शिष्ट यथार्थवादी समाज की सम्पत्ति है, वह ट्टी की आड़ में होकर शिकार खेलनेवाले यथार्थवादी समाज की सम्पत्ति नहीं है। सारांश यह कि लेखक यथार्थवादी हो अथवा आदर्शवादी, उसे अपनी रचना में शिष्ट भाषा का ही प्रयोग करना चाहिए।

[छ] लय—यह शैली का छठा और अन्तिम गुण है। शैली तथा संगीत का सम्बन्ध स्थापित करते हुए यह बताया जा चुका है कि विषम स्वरों में समता स्थापित करने से जिस प्रकार संगीत का चरम लक्ष्य स्थापित होता है उसी प्रकार शब्दों की ध्वनि और अर्थ में साम्य का विधान होने से

शैली में लय अथवा प्रवाह का आविर्भाव होता है। बिना लय के शैली में रमणीयता नहीं आती।

लय दो प्रकार की होती है—एक तो ध्वनि-लय और दूसरी ताल-लय। मधुर ध्वनियों की योजना से शैली में ध्वनि-लय का उद्भव होता है। ताल-लय एक प्रकार का गीतात्मक स्वर-सञ्चार होता है। यह स्वरों के उतार-चढ़ाव पर निर्भर रहता है। शैली में स्वरों के आरोहावरोह से इस लक्ष्य में सफलता प्राप्त हो सकती है।

उपर्युक्त पंक्तियों में शैली के जिन गुणों की संक्षेप में विवेचना की गयी है, उनके अतिरिक्त हास्य और विनोद भी शैली का गुण होना चाहिए। समय-समय पर विषय के औचित्य का ध्यान रखते हुए हास्य और विनोद का पुट देने से पाठक की रुचि विषय के प्रति बनी रहती है और उसकी ग्रहणशीलता को शक्ति मिलती है। गम्भीर रचना में हास्य और विनोद का वही स्थान होना चाहिए जो भोजन में चटनी का है, अन्यथा उसकी गम्भीरता नष्ट होने की सम्भावना रहती है।

शैली के गुणों की विवेचना के पश्चात् इस बात की आवश्यकता तो नहीं रह जाती कि शैली के दोष भी दिखाये जायें, शैली के दोष किन्तु विद्यार्थियों की सुविधा के विचार से हम उन्हें भी यहाँ दे देना उचित समझते हैं। शैली में निम्नलिखित मुख्य दोष हो सकते हैं:—

- ( १ ) अनिश्चित, जटिल तथा लम्बे वाक्यों का प्रयोग।
- ( २ ) विभिन्न शब्दों-द्वारा एक ही भाव की पुनरुक्ति।
- ( ३ ) शब्द अथवा वाक्य में अर्थ-स्पष्टता का अभाव।
- ( ४ ) अनावश्यक तथा अनुचित शब्दों का प्रयोग।

- ( ५ ) एक ही शब्द की पुनरुक्ति ।
- ( ६ ) व्याकरण के विरुद्ध शब्दों का प्रयोग ।
- ( ७ ) शब्दाडम्बर और ग्राम्य प्रयोग ।
- ( ८ ) पाण्डित्य-प्रदर्शन की चेष्टा ।
- ( ९ ) पारिभाषिक तथा च्युत संस्कृत शब्दों की अधिकता ।
- ( १० ) संयोजक और वियोजक शब्दों का अनुचित प्रयोग ।
- ( ११ ) मिश्रित रूपक का प्रयोग ।
- ( १२ ) अनुच्छेदों तथा विराम चिह्नों का अभाव ।
- ( १३ ) विषय की उत्कृष्टता के पश्चात् उसकी न्यूनता का वर्णन ।
- ( १४ ) विचारों की असम्बद्धता ।

शैली के बाह्य तथा आभ्यान्तरिक तत्त्वों के गुण-दोषों की विवेचना पर

शैली के स्वरूप  
के अंग

ध्यानपूर्वक विचार करने से यह बात भलीभाँति स्पष्ट हो जाती है कि शैली में केवल विचार, अनुभूति तथा अभिव्यञ्जना की ही प्रधानता रहती है । इसलिए यही

तीनों शैली के स्वरूप के अंग कहलाते हैं । नीचे हम इन्हीं तीनों अंगों पर विचार करेंगे ।

(१) विचार के तीन गुण सरलता, स्पष्टता और आरोहण हैं । जिस विचार-शैली में सरलता रहती है, उसमें सरल भाव होते हैं; स्पष्ट और प्रत्यक्ष उदाहरण दिये जाते हैं, विशेषार्थ-बोधक कथन को प्रधानता दी जाती है और लुप्त तथा संक्षिप्त प्रयोगों का सर्वथा बहिष्कार किया जाता है । स्पष्ट शैली के प्रत्येक परिच्छेद में एक शब्द का एक ही अर्थ लिया जाता है । उसमें कोई असङ्गत कथन नहीं होता, ओजस्विता की दृष्टि से प्रमुख विचारों को प्रथम स्थान दिया जाता है और एक विचार से दूसरे

विचार में उचित सम्बन्ध स्थापित किया जाता है। आरोहण में युग-गत ज्ञान से काम लिया जाता है और विचार विषय के अनुरूप होते हैं।

(२) अनुभूति के भी तीन गुण प्रवृत्ति, ओज और कान्ति हैं। प्रवृत्ति में इन्द्रिय-वृत्ति आकर्षित होती है। ऐसी रचनाएँ, जिनमें इन्द्रिय-वृत्तियों को आकर्षित करने की क्षमता होती है, पाठक के हृदय में जीव तथा प्रकृति के प्रेम, जीवों के सुख-दुःख की सामान्य दशा के प्रति सहानुभूति तथा करुणा के भावों को जाग्रत करती हैं। ओजस्वी रचनाओं से हृदय में शक्ति का संचार होता है। उसमें वर्णित प्रकृति के रहस्य हमें उत्कृष्ट भावों की ओर ले जाते हैं। ऐसी रचनाओं में ओज की भिन्न-भिन्न श्रेणियाँ इस क्रम से सजाई जाती हैं कि उनसे रचना के उत्कर्ष में उत्तरोत्तर वृद्धि होती रहती है। कभी-कभी अर्थ-विरोधिनी युक्ति-द्वारा भी ओज की मात्रा बढ़ा दी जाती है। कुछ रचनाओं में विशेष कान्ति होती है। ऐसी रचनाएँ आह्लादपूर्ण होती हैं। शब्द, पद तथा वाक्य-लालित्य, रसज्ञता, विनोद, वाक्-चातुरी और लेखक के किसी आश्चर्यजनक कौतुक के कारण रचना में जो सरसता आ जाती है वह सुरुचिपूर्ण शब्द-चयन, परिष्कृत कथनों की योजना तथा विनोद पर अवलम्बित रहती है। ऐसी ललित रचनाओं में विपरीत विचारों का विचित्र संयोग रहता है, हास्य की छटा रहती है, सत्य का अपलाप करनेवाली अतिशयोक्ति का अभाव रहता है; पाठकों के विचारों के प्रति सम्मान का भाव रहता है; धर्म तथा सदाचार की रुचि रहती है और दोष के साथ गुणों की प्रशंसा रहती है।

(३) अभिव्यञ्जना के चार गुण—रुचि, अनुक्रम, स्वर-मधुरता और यथार्थता—हैं। अभिव्यञ्जना में रुचि होने पर परिमार्जित भाषा का व्यवहार होता है। शब्द और वाक्य नपे-तुले रहते हैं। जहाँ उसमें अनुक्रम

रहता है वहाँ पाठक को अर्थ समझने में सुविधा होती है। स्वर-मधुरता से हृदय और मस्तिष्क में आनन्द का उद्रेक होता है। श्रुति-मधुर रचना में इतनी विविधता होती है कि एकरसता आने नहीं पाती। उसमें केवल उन्हीं शब्दों को स्थान मिलता है जिनके स्वराघात एक दूसरे से मेल खाते हैं। जो रचना विचारों के अनुरूप होती है उसमें यथार्थता पायी जाती है। ऐसी रचना में ध्वनि, गति तथा आकार आदि को व्यक्त करने के लिए उन्हीं के अनुकरणा-शील शब्दों का प्रयोग होता है। पत्तियों की रगड़ से जो ध्वनि निकलती है उसे व्यक्त करने के 'खड़खड़' शब्द ही उपयुक्त हैं। ऐसे ही शब्दों के प्रयोग से रचना में यथार्थता आती है।

पूर्व पंक्तियों में यह बताया जा चुका है कि शैली का निर्माण भाव और भाषा से होता है। अतः इन्हीं दोनों तत्वों के आधार पर शैली के दो मुख्य

### शैली के भेद

भेद भाषा-प्रधान और विचार-प्रधान किये जाते हैं। इन दोनों भेदों में अन्तर केवल भाषा और विचार का ही रहता है। भाषा-प्रधान शैली में प्रथम स्थान भाषा को और द्वितीय स्थान भाव को दिया जाता है। विचार-प्रधान शैली में विचारों, भावों, कल्पनाओं और अनुभूतियों को प्रधानता दी जाती है। उसमें भाषा का स्थान गौण होता है। शैली के भेदों के इस प्रकार के अन्तर से यह न समझ लेना चाहिए कि पहले में विचार और दूसरे में भाषा का बहिष्कार-सा किया जाता है। कहने का तात्पर्य केवल यह है कि पहले प्रकार की शैली में विचार भाषा के अनुगामी होते हैं; भाषा आगे रहती है, विचार उसके पीछे चलते हैं। दूसरे प्रकार की शैली में भाषा विचारों की अनुगामिनी होती है। उसमें विचार आगे रहते हैं; भाषा उनके पीछे-पीछे चलती है।

**भाषा-प्रधान शैली**—भाषा-प्रधान शैली के दो प्रधान रूप हो सकते

हैं। एक तो शब्द-प्रधान और दूसरा वाक्यरचना-प्रधान। हम पहले शब्द-प्रधान शैली की आलोचना करेंगे।

अ. शब्द-प्रधान-शैली— वह शैली जिसमें किसी भाव की अभिव्यक्ति में अधिक तथा बड़े-बड़े शब्दों से काम लिया जाता है शब्द-प्रधान शैली कहलाती है। ऐसी शैली में केवल शब्दाडम्बर होता है, विचारों की तीव्रता कम रहती है। शब्दों की संख्या के अनुसार इसके तीन भेद होते हैं। प्रथम प्रकार की शब्द-प्रधान शैली वाग्बहुल होती है। इसमें शब्दों की भरमार रहती है। द्वितीय प्रकार की शब्द-प्रधान शैली संनिप्त होती है। इसमें वाग्बहुल की अपेक्षा थोड़े शब्दों से काम लिया जाता है। तृतीय प्रकार की शब्द-प्रधान शैली निर्दिष्ट होती है। इसमें शब्द न तो बहुत अधिक रहते हैं और न बहुत कम।

बहुत से समीक्षक तत्सम अथवा तद्भव शब्दों की प्रचुरता के आधार पर शैली के दो भेद संस्कृतबहुला और तद्भव-शब्द-बहुला करते हैं। ये भेद उचित नहीं जान पड़ते। इनसे न तो भाषा की सौन्दर्य-वृद्धि होती है और न अभिव्यञ्जन की प्रभावोत्पादकता ही बढ़ती है।

ब. वाक्यरचना-प्रधान शैली— यह भाषा-शैली का दूसरा स्वरूप है। इस स्वरूप का सम्बन्ध वाक्य से होता है। वाक्य ही भाषा का चरमावयव है। इसलिए वाक्यों की रचना के अनुसार शैली के भेदों पर विचार करना शब्द-प्रधान शैली की अपेक्षा अधिक युक्ति-सम्मत है। इस दृष्टि से वाक्यरचना-प्रधान शैली के—सरल शैली, गुम्फित-वाक्य शैली, उक्ति-प्रधान शैली, अलंकृत शैली और गूढ़ शैली—पाँच भेद किये जाते हैं।

(१) सरल शैली में एक क्रिया वाले वाक्यों का प्रयोग होता है; किन्तु इस बात पर विशेष रूप से ध्यान रखना होता है कि जो कुछ लिखा जाय

उसमें प्रभावोत्पादकता, अर्थ-गम्भीरता तथा समर्थता अवश्य हो। थोड़े में बहुत-कुछ कह देना ही इस शैली की विशेषता है। 'साहित्य मानव-जीवन की अभिव्यक्ति है' एक छोटा वाक्य है, किन्तु इसमें जो भाव भरे हुए हैं उन पर एक निबन्ध लिखा जा सकता है। कहने का तात्पर्य यह कि सरल शैली में ऐसे प्रसाद गुणयुक्त वाक्यों का विधान अपेक्षित है जो भाव और भाषा की दृष्टि से चुस्त, मर्मस्पर्शी, और हृदय में नये विचारों को जाग्रत करने वाले हों।

(२) गुम्फित-वाक्य शैली में गुम्फित वाक्यों का प्रयोग होता है। गुम्फित वाक्य ऐसे वाक्यों को कहते हैं जिनमें एक से अधिक पूर्ण क्रियापद आते हैं। किसी शैली में ऐसे वाक्यों का प्रयोग करने के लिए लेखक की वाक्य-रचना-शक्ति प्रौढ़ होनी चाहिए, अन्यथा उसकी रचना में शिथिलता आजाती है। यही बात सन्तुलित अथवा समीकृत वाक्यों के प्रयोग के सम्बन्ध में भी कही जा सकती है। गूढ़ विषयों का निरूपण ऐसे ही वाक्यों-द्वारा किया जाता है।

(३) उक्ति-प्रधान शैली में लेखक लोक-व्यवहृत रुढ़ियों, मुहाविरों और सूक्तियों का प्रचुर मात्रा में प्रयोग करता है। इस प्रकार के उचित प्रयोगों से भाषा में सौन्दर्य और चमत्कार आता है। लोकोक्तियाँ और मुहाविरे वस्तुतः लाक्षणिक प्रयोग हैं। पाठक के कान उनसे परिचित रहते हैं। अतः उनके द्वारा अर्थ-बोध में पूरी सहायता मिलती है। जो बात साधारण रीति से सीधी भाषा में कही जाने पर नीरस और रुखी जान पड़ती है वही मुहाविरेदार भाषा में चमक उठती है। मुहाविरे भाषा पर शान चढ़ा देते हैं और उसमें नयी जान डाल देते हैं। प्रेमचन्द जी की शैली पाठकों को इसीलिए पसन्द आती है कि वह मुहाविरों के प्रयोग से भाषा में जादू भर देते



। इस कथन का यह तात्पर्य कदापि नहीं है कि लेखक को अपनी रचना में मुहाविरों की भरमार कर देनी चाहिए; नहीं, उनका प्रयोग स्वाभाविक रूप में होना चाहिए। इस बात का भी ध्यान रहना चाहिए कि मुहाविरे मँजे हुए, वर्णित विषय के अनुकूल और स्वाभाविक रूप में हों। 'कान काटना' के स्थान पर 'कर्ण काटना' लिखना मुहाविरे की गर्दन पर छुरी चलाना है। इसी प्रकार सूक्तियों अथवा उद्धरणों के प्रयोग में भी लेखक को अत्यन्त सावधान रहना चाहिए। बिना समझे-बूझे किसी सूक्ति अथवा उद्धरण को रचना-शरीर के बीच में ठूँस देने से भाषा का सौन्दर्य तो नष्ट हो ही जाता है, भाव भी असम्बद्ध हो जाते हैं।

(४) अलंकृत शैली का तात्पर्य अलङ्कारयुक्त भाषा-शैली से है। यह शैली दो प्रकार की होती है। एक तो शब्दालङ्कारयुक्त शैली और दूसरी अर्थालङ्कारयुक्त शैली। जब लेखक अपनी रचना में अनुप्रास, श्लेष तथा यमक आदि अलङ्कारों के प्रयोग से विशेष प्रकार का चमत्कार उत्पन्न कर देता है तब हम उस रचना को शब्दालङ्कारयुक्त शैली कहते हैं। ऐसी शैली से पाठकों का मन उस रचना की ओर आकृष्ट हो जाता है। अनुप्रास, यमक आदि में ललित ध्वनि-लहरियों को उत्पन्न करने की क्षमता होती है। ये ध्वनियाँ अत्यन्त कर्ण-प्रिय होती हैं। जब इन ध्वनियों की योजना प्रसङ्गानुसार होती है तभी इनके द्वारा मानव-मानस में ईप्सित रस की निष्पत्ति होती है। कहने का तात्पर्य यह कि शब्दालङ्कार की प्रसङ्गानुसार योजना ही रसानुभूति में सहायक होती है, किन्तु इसका स्थान शैली में सदैव गौण रहता है। अलङ्कार वस्तुतः भाव-प्रकाशन में सुबोध रीति का परिवर्तन मात्र है। इसलिए किसी रचना में शब्दालङ्कार की भरमार कर देने से अलङ्कारों का महत्व तो नष्ट हो ही जाता है, रचना भी अपना चमत्कार खो

बैठती है। अर्थालङ्कार के प्रयोग में भी इस बात पर ध्यान रखना आवश्यक है। इस सम्बन्ध में लेखक को यह स्मरण रखना चाहिए कि अर्थालङ्कार-युक्त शैली में भावों का उत्कर्ष दिखाया जाता है। अतएव उसमें केवल शब्दार्थ-कीड़ा ही न रहनी चाहिए।

(५) गूढ़ शैली में उक्ति के सामान्य अर्थ के भीतर लेखक का अभीष्ट अभिप्राय छिपा रहता है। इसका कारण यह है कि लेखक अपनी रचना में शब्दों की लाक्षणिक तथा व्यंग्यात्मक शक्ति से काम लेता है और अपनी बात को सीधे-सादे ढंग से न कह कर घुमा-फिरा कर कहता है। जिस शैली का अभिव्यक्त शीघ्र समझ में आजाता है उसे सरल गूढ़ शैली कहते हैं; किन्तु जिस शैली का अभिव्यक्त क्लिष्टसाध्य होता है उसे क्लिष्ट गूढ़ शैली कहते हैं।

अबतक हमने भाषा-प्रधान शैली का जो विवेचन किया है उसका तात्पर्य यह कदापि नहीं है कि कोई शैली नियमों का उल्लङ्घन नहीं कर सकती। प्रतिभाशाली लेखक एक ही रचना में विभिन्न शैलियों का दिग्दर्शन इस प्रकार करा देते हैं कि उनका सौन्दर्य नष्ट नहीं हो पाता। वस्तुतः भाषा शैली का समीचीन विधान वहीं समझना चाहिए जहाँ लेखक किसी विषय पर लेखनी उठाने के पूर्व प्रत्येक परिस्थिति पर विचार कर भाषा की योजना करता है। इस सम्बन्ध में इतना कह देने के पश्चात् अब हम विचार-प्रधान शैली का विवेचन करते हैं।

यह पहले बताया जा चुका है कि विचार-प्रधान शैली में भावों और विचारों को अधिक महत्व दिया जाता है। जिस शैली में जैसे विचार रहते हैं उसी के अनुसार विचार-प्रधान शैली का स्वरूप स्थिर होता है। विचार-प्रधान रचना में हम प्रायः दो प्रकार

के विचारों का समावेश पाते हैं। एक तो व्यक्तिगत विचार, दूसरे किसी विषय से सम्बन्ध रखने वाले विचार। इसलिए हम ऐसी रचना को दो प्रधान भागों में विभाजित करते हैं। इनमें से एक को व्यक्तिप्रधान शैली और दूसरे को विषयप्रधान शैली कहते हैं। यहाँ हम संक्षेप में शैली के इन्हीं दोनों स्वरूपों और उनके उपभेदों का विवेचन करेंगे।

व्यक्ति-प्रधान-शैली से तात्पर्य उस शैली से है जिसमें व्यक्तिगत अनुभूति, रुचि, भाव तथा मनोवृत्ति का सजीव चित्रण रहता है। इस दृष्टि से व्यक्ति-प्रधान शैली कई प्रकार की हो सकती है; किन्तु साहित्य-व्यक्तिप्रधान शैली कारों ने उसे तीन स्वरूपों में विभाजित किया है। इसका प्रथम स्वरूप तो वह शैली है जिसमें लेखक अपनी व्यक्तिगत अनुभूति का स्वयं चित्रण करता है। ऐसी शैली उत्तम पुरुष में होती है। हिन्दी साहित्य में इस शैली का अभी कम विकास हुआ है।

व्यक्तिप्रधान शैली का दूसरा स्वरूप वह शैली है जिसमें लेखक अपनी मनोवृत्तियों को उत्तम पुरुष में चित्रित करते हुए भी हमारे सामने प्रत्यक्ष रूप से नहीं आता। कहानी, काल्पनिक नाटक अथवा उपन्यास में हमें इसी प्रकार की शैली मिलती है। इस प्रकार की रचनाओं में लेखक स्वयं न कहकर अपने हृदय की बात अपने पात्रों से कहलाता है।

व्यक्तिप्रधान शैली का तीसरा रूप निबन्धों में दिखायी पड़ता है। जिन निबन्धों में किसी विषय का विवेचन हृदय के संयोग से किया जाता है उनमें व्यक्तिप्रधान शैली के तीसरे रूप का ही दर्शन होता है। स्व० आचार्य रामचन्द्र शुक्ल के बहुत से निबन्ध प्रायः इसी तीसरे रूप में ही लिखे गये हैं। आचार्यों ने इस शैली के तीन स्थूल भेद किये हैं। इन स्थूल भेदों में से पहला भेद रागात्मक शैली का है। इस प्रकार की शैली में लेखक के

भावुक मानस की सुन्दर भावनाएँ कल्पना का सहारा पाकर उत्तेजित हो जाती हैं और उनका प्रवाह अजस्र रूप से नदी की निर्मल धारा के समान चलता रहता है। दूसरे प्रकार की शैली इन्द्रियानुभवात्मक शैली है। इस शैली का सम्बन्ध विशेष रूप से मानव की इन्द्रियों से रहता है। मानव की बाह्य इन्द्रियाँ ही उसे ज्ञान प्राप्त करने में सहायता पहुँचाती हैं। अतएव जब लेखक का भावुक हृदय अब बाह्य इन्द्रियों-द्वारा प्राप्त किये हुए अनुभव को जनता तक पहुँचाने के लिए चञ्चल हो उठता है तब जिस शैली का जन्म होता है उसे हम व्यक्तिप्रधान इन्द्रियानुभवात्मक शैली कहते हैं। ज्ञानात्मक शैली व्यक्तिप्रधान शैली का तीसरा स्वरूप है। किसी विषय के विवेचन में इस प्रकार की शैली से काम लिया जाता है। ज्ञान-विज्ञान के ऐसे शास्त्रीय विषय, जिनमें हृदय का संयोग कम और मस्तिष्क का अधिक रहता है, इसी शैली में लिखे जाते हैं।

व्यक्तिप्रधान शैली के भेदों तथा उपभेदों की उपर्युक्त पंक्तियों में जो साधारण विवेचना की गयी है उससे यह भलीभाँति स्पष्ट हो जाता है कि व्यक्तिप्रधान शैली में लेखक के व्यक्तित्व का, उसके विषयप्रधान शैली निजत्व का अंश अधिक रहता है; किन्तु जब यही व्यक्तित्व विषय-प्रवाह में तिरोहित हो जाता है तब विषयप्रधान शैली की प्रतिष्ठा होती है। इसका यह तात्पर्य नहीं कि विषयप्रधान रचना में कृतिकार के व्यक्तित्व का अभाव रहता है। कहने का अभिप्राय केवल यह है कि विषयप्रधान रचना में लेखक छिपा रहता है, खुलकर सामने नहीं आता। ऐसी शैली में ज्ञान-विज्ञान-सम्बन्धी आलोचनात्मक विचार-प्रधान तथा कलात्मक लेख लिखे जाते हैं।

आचार्यों ने विषयप्रधान शैली के भी तीन भेद किये हैं। उन उपभेदों

में से पहला स्वरूप विषयप्रधान रागात्मक शैली का है। जब किसी विषय का निरूपण करने में लेखक की राग वृत्ति का संयोग हो जाता है तब विषय-प्रधान रागात्मक शैली का प्रादुर्भाव होता है। देश की दुरिदता, साहित्य एवं संस्कृति का हास, सामाजिक संस्थाओं का अधःपतन, देशी नरेशों के अत्याचार आदि ऐसे विषय हैं जिन्हें व्यक्त करने में लेखक को हृदय का सहारा लेना ही पड़ता है।

विषयप्रधान शैली का दूसरा स्वरूप इन्द्रियानुभवात्मक शैली है। इस प्रकार की शैली में इन्द्रियानुभूति को मूलक रहती है और रागवृत्तियों का अभाव-सा रहता है। लेखक जो-कुछ अपनी आँखों से देखता है अथवा कानों से सुनता है उसी का वर्णन सुन्दर भाषा में कर देता है। बस, इसके आगे वह नहीं जाता।

विषयप्रधान शैली का तीसरा स्वरूप ज्ञानमूलक शैली है। इस प्रकार की शैली में लेखक विवेकशील होता है। अपने विषय के निरूपण में वह न तो रागवृत्तियों का सहारा लेता है और न इन्द्रियजन्य अनुभव का। वह अपने विषय का सैद्धान्तिक विवेचन करता है। ज्ञान-विज्ञान, नीति, आलोचना आदि विषयों में इसी शैली का प्रचलन होता है। यहाँ संक्षेप में आलोचनात्मक शैली पर विचार किया जा रहा है।

जिस शैली में किसी कृतिकार की रचना के गुण-दोषों का विवेचन किया जाता है उस शैली को आलोचनात्मक शैली कहते हैं। इस शैली के तीन स्वरूप देखने में आते हैं। इन तीनों स्वरूपों में से आलोचनात्मक शैली प्रथम स्वरूप निर्णयात्मक शैली का है। इस शैली

में किसी विषय की आलोचना शास्त्रीय ढंग से की जाती है। कहने का तात्पर्य यह कि किसी लेखक की रचना की आलोचना करते समय आलोचक केवल

लक्षण-ग्रन्थों में निरूपित सिद्धान्तों पर ही ध्यान रखता है और उन्हीं के प्रकाश में वह रचना के गुण-दोषों के सम्बन्ध में अपना निर्णय देता है। वास्तव में वह निर्णय आलोचक का नहीं, शास्त्रीय ग्रन्थों का रहता है। आलोचना का यह ढंग अब पुराना समझा जाता है।

आलोचना-शैली का दूसरा स्वरूप तर्कप्रधान शैली का है। इस शैली में आलोचक अपनी व्यक्तिगत तर्क-बुद्धि के अनुसार रचना के दोषों अथवा गुणों पर प्रकाश डालता है। ऐसी आलोचना शैली दोषप्रधान अथवा गुणप्रधान होती है। लेखक के प्रति आलोचक का जैसा व्यवहार रहता है उसीके अनुसार वह उचित अथवा अनुचित ढंग से उसकी रचना रखता है। इस दृष्टि से आलोचक की आलोचना में अहंभाव की प्रधानता रहती है। इसके केवल दो ही कारण हो सकते हैं। पहला कारण आलोचक के ज्ञान का परिमित तथा अपूर्ण होना है, और दूसरा कारण उसकी लेखक के प्रति ईर्ष्या अथवा पक्षपात है। इन दोनों कारणों में से कोई कारण भी पक्षीय आलोचना का आविर्भाव कर सकता है।

आलोचना शैली का तीसरा स्वरूप व्याख्या-प्रधान शैली है। आलोचना की यही आधुनिक शैली है। इस शैली की विशेषता यह है कि आलोचक न तो केवल शास्त्रीय सिद्धान्तों पर चलता है और न अपने मनोरंगों पर। वह लेखक की रचना की आत्मा में प्रविष्ट होकर उसकी भावनाओं, कल्पनाओं तथा अनुभूतियों का विश्लेषण करता है। वह लेखक की परिस्थितियों, उसके सामाजिक वातावरण, उसकी रुचि-अरुचि, उसके समय, उसकी अध्ययन-प्रणाली तथा उसकी योग्यता का परिचय प्राप्त करता है। वह यह समझने की चेष्टा करता है कि लेखक ने अपने विषय के प्रतिपादन के लिए कहाँ-कहाँ से और किस-किस रूप में सामग्री एकत्र की है। इस प्रकार के अध्ययन से

आलोचक को लेखक के हृदय और उसके मस्तिष्क का पूरा परिचय मिल जाता है। इस परिचय के प्रकाश में ही वह लेखक की रचना को अपने मस्तिष्क और अपने हृदय की तुला पर तौल कर गुण-दोष का विवेचन करता है। ऐसी आलोचना शैली पक्षपात-रहित होती है और उसका एक-एक शब्द लेखक के प्रति सहानुभूति से भरा रहता है।

शैली तथा उसके भेदों के सम्बन्ध में इतना लिखने के पश्चात् अब कोई बात इतनी महत्वपूर्ण नहीं रह जाती जिस पर प्रकाश डालने की आवश्यकता

उपसंहार

हो। अन्त में इतना कह देना अनुचित न होगा कि प्रत्येक लेखक अपनी शैली का स्वयं निर्माता होता है। वह शैली के भेदों तथा उपभेदों को जानता हुआ भी एक ऐसी शैली को जन्म देता है जो सब से भिन्न होती है। यह लेखक की योग्यता और उसकी भाषुकता का परिणाम होता है। वह अपनी कल्पनाओं, भावनाओं और अनुभूतियों के अनुसार स्वयं ऐसी भाषा का अवलम्बन लेता है जिसमें उसकी अन्तर्दृष्टियाँ निखर उठती हैं और उसका एक-एक शब्द यह कहता हुआ सुनायी देता है।

कहाँ से लायेगा क्रांतिक जुबाँ मेरी, बयाँ मेरा।



# सातवाँ अध्याय

## हिन्दी साहित्य में निबन्ध का विकास

प्रत्येक देश में साहित्य का विकास प्रायः वीरगाथाओं से आरम्भ होता है। वीर गाथाएँ पद्यमय होती हैं। उनमें मानव की अधोगामिनी मनोवृत्तियों को परिष्कृत करने की आश्चर्यजनक क्षमता होती है।

इसीलिए वीरगाथाएँ सभी देशों की, सभी जातियों की, सभी समाजों की प्राचीनतम साहित्यिक सम्पत्ति हैं और गद्य का अभ्युदय इसीलिए सबसे पहले काव्य को साहित्य में स्थान मिलता है। किन्तु जब समाज संयत, सुव्यवस्थित और सभ्य हो जाता है, जब उसकी आवश्यकताएँ बढ़ जाती हैं, जब उसके ज्ञान का क्षेत्र विस्तृत हो जाता है और जब वह अपने बनाये हुए नियमों से स्वयं जकड़ जाता है तब कविता के लिए उसके हृदय में अधिक मोह नहीं रह जाता। इस सम्बन्ध में पाश्चात्य विचारक मेकाले का कहना है कि सभ्यता की वृद्धि होने पर मनुष्य की हार्दिक तथा मानसिक शक्तियों का सामञ्जस्य क्षीण हो जाता है। इसलिए उसमें कविता को सराहने तथा उससे आत्मानन्द प्राप्त करने की क्षमता अपेक्षाकृत दुर्बल हो जाती है। कहने का तात्पर्य यह कि जब किसी समाज का भुकाव पार्थिव की ओर, ज्ञान-विज्ञान की ओर, प्रकृति का रहस्य जानने की ओर हो जाता है तब साहित्य के एक दूसरे अंग का—पद्य के स्थान पर गद्य का—आविर्भाव होता है।



इस प्रकार हम देखते हैं कि साहित्य में गद्य की प्रतिष्ठा पद्य की अपेक्षा कुछ विलम्ब से होती है। बात यह है कि सृष्टि के आरम्भ में मानव का हृदय-

पक्ष प्रबल रहता है। उस समय कविता ही उसके सरल एवं भावुक हृदय में अलौकिक आनन्द का सञ्चार करती है, किन्तु जब उसका बौद्धिक विकास होने लगता है तब

गद्य के लिए मार्ग खुल जाता है। इस सम्बन्ध में यह बात स्मरण रखने की है कि किसी समाज का बौद्धिक विकास एक-दो दिन में नहीं होता, उसमें सदस्यों वर्ष लग जाते हैं। इतने दिनों तक, मुद्रण-कला के अभाव में, देश में होने वाली घटनाओं को कविता ही सुरक्षित रख सकती है। वह स्मृति-सुलभ और अपने प्रारम्भिक स्वरूप में सरल होती है। इसलिए शिक्षित तथा अशिक्षित, दोनों वर्गों, पर, समान रूप से अपना प्रभाव डालती है। इसके अतिरिक्त भाषा की शिथिलता एवं असमर्थता भी गद्य-निर्माण में विलम्ब का कारण होती है। प्रायः यह भी देखा जाता है कि प्रत्येक भाषा का, आदि काल में, धार्मिक स्वरूप रहता है। इसलिए ईश्वर तथा देवी-देवताओं की स्तुतियाँ उसी भाषा में लिखी जाती हैं। ऐसी दशा में वह जनता की भाषा न होकर एक सम्प्रदाय-विशेष की भाषा बन जाती है। गद्य के विकास के लिए सर्वमान्य भाषा की आवश्यकता पड़ती है।

ऊपर हमने जिन सामान्य परिस्थितियों का वर्णन किया है उनके कारण प्रत्येक देश के साहित्य में गद्य का विकास कुछ विलम्ब से होता है। किन्तु कुछ ऐसी विशेष परिस्थितियाँ भी होती हैं जिनके कारण गद्य-निर्माण में विघ्न उपस्थित हो आया करते हैं। बात यह है कि प्रत्येक देश की साहित्यिक परिस्थितियाँ भिन्न-भिन्न होती हैं। साहित्य का बहुमुखी विकास इन्हीं परिस्थितियों की अनुकूलता अथवा प्रतिकूलता पर निर्भर करता है। इस दृष्टि से

यदि हम विचार करें तो हमें ज्ञात होगा कि हमारे हिन्दी-साहित्य में गद्य का निर्माण उस समय आरम्भ हुआ जब पाश्चात्य देशों में गद्य का स्वरूप अच्छी तरह निश्चित हो चुका था। इसका मुख्य कारण यही था कि भारत की परिस्थिति गद्य के विकास के लिए अनुकूल नहीं थी।

हम अभी यह बता चुके हैं कि भारतीय साहित्य में गद्य का निर्माण कुछ विलम्ब से हुआ। इसका प्रमुख कारण था समय-समय पर प्रान्तीय भाषाओं का साहित्य में प्रवेश। वीरगाथा काल में, रचना का केन्द्र प्रधानतः राजस्थान था। इसमें सन्देह नहीं कि

**हिन्दी गद्य-निर्माण में बाधाएँ**

इस काल में कतिपय गद्य-ग्रन्थों की रचना हुई, किन्तु वह सब राजस्थानी भाषा में। इसलिए अन्य प्रान्तों में उनका प्रचार न हो सका। भक्तिकाल में रचना का केन्द्र राजस्थान से हटकर व्रज में चला आया। इसलिए व्रजभाषा का बोल-बाला हो गया। इस काल में भी कई गद्य-ग्रन्थों की रचना हुई, किन्तु वे केवल भक्तों की सम्प्रति ही बन सके। रीतिकाल में व्रजभाषा समस्त उत्तरी भारत की काव्य-भाषा हो गयी, किन्तु प्रान्तीय भाषा होने के कारण गद्य में उसे किसी ने स्वीकार न किया। कहने का तात्पर्य यह कि इन तीनों कालों में जिन प्रान्तीय भाषाओं ने काव्य की भाषा का स्वरूप निश्चित किया उनसे गद्य की भाषा का स्वरूप निश्चित करने में कोई सहायता नहीं मिली।

दूसरा कारण था—भारतीय प्रजा में राष्ट्रीय भावना का अभाव। किसी देश में राष्ट्रीय भावना जाग्रत होने पर सर्वमुखी उन्नति होती है। पाश्चात्य देशों में इसी भावना ने प्रजा को एक पोशाक दी, एक धर्म दिया, एक भाषा दी, एक साहित्य दिया, एक शासन-व्यवस्था दी। किन्तु भारत में धार्मिक तथा जातीय मतभेदों और नरेशों के व्यक्तिगत भगवों के कारण जनता को

राष्ट्रीयता का महत्व समझने का अवसर ही न मिला ।

तीसरा कारण था, भारतीय जनसमूह की साहित्य के प्रति उदासीनता । हम बता चुके हैं कि भारत की हिन्दू जनता को देश की अपेक्षा अपना धर्म अधिक प्रिय था । इसलिए साहित्य के अध्ययन में भी उसका दृष्टिकोण धार्मिक ही रहता था । साहित्य की अभिवृद्धि की ओर उसकी विशेष रुचि न थी । धार्मिक ग्रन्थ पढ़ने के लिए ही वह भाषा का ज्ञान प्राप्त करना आवश्यक समझती थी । रुढ़िवादी होने के कारण साहित्य की शास्त्रीय परिभाषा में किसी प्रकार का परिवर्तन करना भी पसन्द नहीं करती थी । वह समझती थी कि काव्य ही साहित्य है, गद्य साहित्य का अंग नहीं है । इसलिए उसे गद्य के विकास की चिन्ता भी नहीं थी ।

चौथा कारण था, सम्पूर्ण भारत का कई छोटे-बड़े राज्यों में विभाजन । इस विभाजन के कारण किसी प्रान्तीय भाषा को यह गौरव प्राप्त न हो सका कि वह देश के एक छोर से दूसरे छोर तक समझी जा सकती । कहा जाता है कि प्रत्येक देश में राज-भाषा की प्रधानता रहती है, किन्तु भारत में अशोक के अतिरिक्त किसी नरेश ने इस ओर ध्यान नहीं दिया । उसके समय में पाली का इसीलिए प्रचार हुआ कि वह राज-भाषा मान ली गयी थी । धार्मिक उपदेश तथा सरकारी पत्र-व्यवहार इसी भाषा में होते थे । अशोक की मृत्यु के पश्चात् यवनों के आक्रमणों से यहाँ का राजनीतिक तथा सामाजिक वातावरण इतना दूषित हो गया कि सब को अपनी जान के लाले पड़ गये । ऐसी दशा में अपने कष्ट-निवारण के लिए असहाय हिन्दू-प्रजा ने ईश्वर का सहारा लिया । इसका फल यह हुआ कि उसकी उपासना के दो क्षेत्र, निर्गुण तथा सगुण, स्थापित हो गये । कबीर ने निर्गुणवाद का प्रचार किया और सूर तथा तुलसी ने सगुणोपासना की ओर जनता को अग्रसर किया । इन दोनों बानों के प्रतिपादन

में जो साहित्य तैयार हुआ वह भी काव्यमय था। गद्य इस समय भी पीछे रह गया।

हम अभी बता चुके हैं कि यवनों के आगमन से गद्य की अपेक्षा पद्य को ही अधिक प्रोत्साहन मिला, किन्तु इसके साथ ही हमें यह भी मानना पड़ेगा

**हिन्दी गद्य-निर्माण** कि राज दरबार के मुसलमानी दरबारियों तथा विद्वानों-  
**में विदेशी शासकों** द्वारा भविष्य में गद्य-प्रचार होने की समुचित सामग्री  
**का योग**

प्रस्तुत हो गयी। बात यह थी कि मुसलमान अपने सभी सरकारी कार्यों में फ़ारसी भाषा को स्थान देते थे। इसलिए एक छोर से दूसरे छोर तक फ़ारसी भाषा का प्रचार बढ़ रहा था और मुसलमानों के साथ हिन्दू भी इसी भाषा को अपना रहे थे। ऐसी दशा में हिन्दू-मुसलमानों के मोल-जोल से एक ऐसी भाषा जन्म ले रही थी जिसमें प्रान्तीय भाषा के शब्दों के साथ फ़ारसी के तत्सम तथा तद्भव शब्द प्रयुक्त हो रहे थे। अकबर की लोक-प्रियता ने इस नयी भाषा को और भी प्रोत्साहित किया। उसके समय में समस्त भारत राजनीतिक दृष्टि से एकता के सूत्र में बँध गया था। इसलिए प्रत्येक प्रान्तीय भाषा पर फ़ारसी का प्रभाव पड़ने से बोल-चाल की भाषा में साम्य आने लगा। ऐसे समय मेरठ के आस-पास की भाषा ने सिर उठाया। अन्य प्रान्तीय भाषाओं की अपेक्षा इस भाषा की लोक-प्रियता इतनी बढ़ी कि सम्पूर्ण उत्तरी भारत में यह शिक्षित हिन्दू तथा मुसलमानों की सांवादिक भाषा बन गयी। मुसलमान इसी भाषा को उर्दू कहने लगे। इस प्रकार हिन्दी का मुसलमानी नाम उर्दू हो गया। वह फ़ारसी लिपि में लिखी जाने लगी। औरंगज़ेब के समय में जब मरहठों तथा सिक्खों द्वारा हिन्दू धर्म का पुनरुत्थान हुआ तब हिन्दुओं ने अपने साहित्य की ओर भी ध्यान दिया। उन्होंने उसी भाषा को देवनागरी लिपि में अपनाया और उसे वह रूप दिया जिसे हम

खड़ी बोली कहते हैं। मुगल साम्राज्य का अन्त होने पर जब भारत में अंग्रेजी राज्य का आविर्भाव हुआ तब इसी खड़ी बोली में शिक्षा के लिए पाठ्य पुस्तकों की रचना हुई। इन पाठ्य पुस्तकों-द्वारा हिन्दी गद्य-निर्माण का द्वार खुल गया।

अंग्रेज भारत में व्यापार करने के लिए आये थे किन्तु यहाँ का रंग देखकर उन्होंने साम्राज्य स्थापित करने का विचार कर लिया। वे मुसलमानों

की उपेक्षा अधिक बुद्धिमान और नीति-निपुण थे। इस-लिए बात की बात में उन्होंने समस्त भारत पर अपना

अंग्रेजी साहित्य का  
प्रभाव

आधिपत्य जमा लिया। एक समय था जब दुर्बल भारत

को यवन सभ्यता से लोहा लेना पड़ा था। अंग्रेजों के आगमन से पुनः वही परिस्थिति उत्पन्न हो गयी। यह परिस्थिति पूर्व की अपेक्षा अधिक भयङ्कर थी। यवनों ने तलवार के बल पर जिस शासन-सत्ता की स्थापना की, अंग्रेजों ने उसी शासन सत्ता को अपने धर्म और सभ्यता की चमक-दमक से स्थापित किया। बोली-भाली जनता, जो दीर्घ काल से अशान्त वातावरण में साँस लेती चली आ रही थी, शान्त वातावरण में, विदेशी प्रकाश देखकर, परवाना की भाँति उसपर टूट पड़ी। इस प्रकार हिन्दू तथा मुसलमान जनता ने अपने धर्म और अपनी सभ्यता को अपने ही हाथों लुटा दिया। यह मेकाले की सूझ का परिणाम था। उसने अंग्रेजी सत्ता की शक्ति की दृढ़ स्थापना करने के लिए भारतीय संस्कृति, भारतीय सभ्यता, भारतीय इतिहास तथा भारतीय साहित्य के प्रति लोगों में अश्रद्धा उत्पन्न की और अंग्रेजी माध्यम द्वारा बालकों को शिक्षा देकर सरकारी दफ्तरों में क्लर्क बनाने की एक योजना तैयार की। इस प्रकार भारत में अंग्रेजी राज्य की स्थापना होते ही अंग्रेजी भाषा का, अंग्रेजी संस्कृति का, अंग्रेजी रहन-सहन का और अंग्रेजी शिक्षा का कार्य बड़े वेग से चल पड़ा।

अंग्रेज़ सुसम्पन्न, शिक्षित, सम्य तथा व्यवहार-कुशल थे। उनके पहनावे में मनमोहकता थी, उनकी भाषा में अद्भुत आकर्षण था, उनकी चाल-ढाल में जादू था। ऐसी दशा में पौरस्त्य तथा पाश्चात्य मस्तिष्क में विचारों का आदान-प्रदान हीना स्वाभाविक था। इसका फल यह हुआ कि अंग्रेज़ी साहित्य ने, अंग्रेज़ी आचार-विचार ने भारतीयों को अपनी ओर आकर्षित कर लिया। कालान्तर में पददलित समाज के मस्तिष्क में नयी-नयी आशाएँ तथा नयी-नयी कल्पनाएँ उद्भूत हुईं। कवियों और लेखकों की लेखनी को उनसे उत्तेजना मिली। उन्होंने अंग्रेज़ी साहित्य के अनुकरण पर अपने साहित्य के विभिन्न अंगों की पूर्ति करना आरम्भ कर दिया।

उस समय हिन्दी भाषा का स्वरूप अनिश्चित था। उसपर प्रान्तीय भाषाओं का इतना प्रभाव था कि भिन्न प्रान्तों के दो लेखकों की भाषा शैली में महान अन्तर पाया जाता था। इसके अतिरिक्त

**निबन्ध का जन्म**

व्याकरण की भी उसमें अशुद्धियाँ थीं। इतनी कठिनाई होते हुए भी अंग्रेज़ी साहित्य की सामयिक वर्षा से हिन्दी-साहित्य की सूखी खेती लहलहा उठी। उसमें कहानी, उपन्यास, नाटक तथा जीवनचरित्र आदि की रचना होने लगी। ऐसे समय अंग्रेज़ी भाषा के भारतीय विद्वानों का ध्यान अपनी मातृ भाषा की ओर गया। उन्होंने एक ओर भाषा का संस्कार किया और दूसरी ओर उसके साहित्य की अभिवृद्धि की प्राणपण से चेष्टा की। पाश्चात्य देशों के कतिपय विद्वानों ने भी इस कार्य में योग देकर अपनी सु रुचि का परिचय दिया। उन्होंने भाषा की छान-बीन की, प्राचीन ग्रन्थों का पता लगाया और उनपर अंग्रेज़ी भाषा में अपना मत प्रकट किया। पाश्चात्य विद्वानों के ऐसे खोजपूर्ण लेखों का अच्छा प्रभाव पड़ा। इसी अवसर पर मुद्रण यन्त्र के आविष्कार ने सोने में सुगन्ध का काम किया।

जो पुस्तकें हस्तलिखित और अब तक थोड़े ही विद्वानों की सम्पत्ति थी, प्रकाशित होकर हिन्दी-प्रेमी जनता तक पहुँच गयीं। अंग्रेजी समाचारपत्रों के ढंग पर हिन्दी में समाचारपत्र भी निकलने लगे। उन समाचारपत्रों में छोटे-छोटे लेखों द्वारा तत्कालीन हिन्दी लेखकों ने अपना विचार प्रकट करना आरम्भ कर दिया। पाठ्य पुस्तकों में साधारण तथा रोचक विषयों पर छोटे-छोटे लेख भी लिखे जाने लगे। इस प्रकार हिन्दी गद्य-साहित्य में निबन्ध लिखने का सूत्रपात हुआ।

इसमें सन्देह नहीं कि उस समय निबन्ध हिन्दी साहित्यिकों के लिए एक नया विषय था। उन्होंने कविता की थी, कहानियाँ लिखी थी, उपन्यास लिखे थे, नाटकों की रचना की थी, किन्तु निबन्ध लिखने का निबन्ध का विकास उन्हें साधारण ज्ञान भी न था। इसलिए उस समय निबन्ध का जैसा विकास होना चाहिए था, न हो सका। सम्भव है, भाषा की शिथिलता और उसकी असमर्थता भी निबन्ध के विकास में बाधक रही हो। जो भी हो, किन्तु यह तो मानना ही पड़ेगा कि उस समय पाठ्य पुस्तकों तथा समाचारपत्रों में हिन्दी-निबन्ध-साहित्य की नींव पड़ गयी थी। इस नींव के बल पर कालान्तर में निबन्ध-साहित्य का विकास हुआ।

उस समय अंग्रेजी साहित्य में निबन्धों पर विशेष रूप से ध्यान दिया जा रहा था। उसमें लार्ड बेकन ने निबन्धों का सूत्रपात किया। उसने अपने निबन्धों में अपनी स्वतन्त्र कल्पना शैली का सहारा लिया और उनमें क्लृप्ता, संक्षिप्ता, आकर्षण आदि को स्थान दिया। बेकन के निबन्ध प्रायः विचार-प्रधान होते थे। टेम्पल के निबन्धों में विषय-वस्तु के विकास के साथ उसकी मनोहर शैली भी विकसित होती चलती थी। ओबर्बरी, अरली आदि लेखकों ने स्वतन्त्र निरीक्षण-पद्धति पर वर्णनात्मक निबन्ध लिखने का सूत्रपात

किया। इस प्रकार विचारात्मक तथा वर्णनात्मक निबन्ध लिखने का क्रम चल पड़ा। उन्नीसवीं शताब्दी में मेकाले के व्याख्यानात्मक, कार्लाइल के आलोचनात्मक, तथा स्टीवेन्सन के भावात्मक निबन्धों की इतनी धूम मची कि उसके प्रभाव से हिन्दी-साहित्य भी अछूता न रहा।

हिन्दी साहित्य में सर्व-प्रथम भारतेन्दु बाबू हरिश्चन्द्र ने निबन्ध-रचना की ओर ध्यान दिया। उन्होंने भावात्मक निबन्ध लिखना आरम्भ किया। तब से लेकर अबतक अंग्रेजी साहित्य के अनुकरण पर हिन्दी-साहित्य में निबन्धों का अच्छा विकास हुआ है। हम अपने अध्ययन की सुविधा के लिए सम्पूर्ण काल को निम्नांकित तीन भागों में विभाजित कर सकते हैं। इस विभाजन का तात्पर्य यह नहीं है कि एक विशेष युग में निबन्ध-साहित्य के एक विशेष अंग की अथवा एक शैली की पुष्टि हुई। वास्तव में यह विभाजन निबन्ध के विकासक्रम को ध्यान में रखकर किया गया है।

[१] भारतेन्दु युग—यह युग हिन्दी-निबन्ध का उत्पत्तिकाल था। इस समय देश शिक्षा की ओर द्रुतगति से अग्रसर हो रहा था। इसलिए शिक्षित वर्ग की साहित्य के प्रति परिवर्द्धित अभिरुचि देखकर भारतेन्दु बाबू हरिश्चन्द्र ने साहित्य की सेवा का व्रत लिया। उनकी प्रतिभा का विकास बहुमुखी था। उन्होंने भाषा का संस्कार किया और साहित्य का रूप सँवारा। इससे जन-साधारण की रुचि हिन्दी की ओर आकृष्ट हुई। राजनीतिक विप्लव के पश्चात् देश में सामयिक सामाजिक परिवर्तन के प्रभाव से भाषा, भाव तथा रुचि में जो विपर्यय हुआ उसका श्रेय उन्हीं की प्रगतिशील लेखनी को प्राप्त है। उन्होंने कविता की, नाटक लिखे और गद्य-साहित्य का निर्माण किया। सबसे पहले उन्हीं ने निबन्ध-रचना की ओर ध्यान दिया। राजा शिवप्रसाद सितारे-हिन्द तथा राजा लक्ष्मणसिंह उन्हीं के समकालीन थे। इनके अतिरिक्त पं०



बालकृष्ण भट्ट, पं० प्रतापनारायण मिश्र, पं० बदरीनारायण चौधरी 'प्रेमघन' तथा पं० अम्बिकादत्त व्यास भी इसी युग के निबन्धकार तथा कवि थे। पं० बालकृष्ण के निबन्धों की भाषा में उर्दू तथा फ़ारसी भाषा के शब्दों की भरमार है। उन्होंने अनेक स्थलों पर अपने भाव-प्रकाशन में अंग्रेज़ी शब्दों का भी स्वतन्त्रतापूर्वक व्यवहार किया है। उन्होंने आँख, कान, नाक, बात-चीत पर भी निबन्ध लिखे हैं और कल्पना, आत्म-निर्भरता आदि गम्भीर विषयों पर भी अपनी लेखनी का चमत्कार दिखाया है। पं० प्रतापनारायण मिश्र की शैली विनोद, कट्टकियों और कहावतों की बराबर्तिनी है। उसमें भारतेन्दु जी की शिष्टता और नागरिकता नहीं पायी जाती। उस पर उनके व्यक्तित्व की छाप अवश्य है। मरे को मारै, शाह मदार, इसे रोना समझो चाहे गाना, धोखा आदि उनके निबन्धों के शीर्षक हैं। उन्होंने शिवमूर्ति, स्वार्थ, काल आदि गम्भीर विषयों पर अच्छे निबन्ध लिखे हैं। पं० बदरीनारायण 'प्रेमघन' तथा पं० अम्बिकादत्त व्यास के निबन्धों में विचारों का प्राधान्य है। 'प्रेमघन' के निबन्धों की भाषा में कहीं-कहीं उर्दू के शब्द पाये जाते हैं। उनकी वाक्य-योजना लम्बी संस्कृत के संधिज शब्दों से भरी है। इसलिए उनकी शैली में प्रवाह का अभाव है। व्यास जी की भाषा साधारण थी। उनके विचार-प्रधान साहित्यिक निबन्धों में धैर्य, क्षमा, आमवास और नगरवास आते हैं।

[२] द्विवेदी युग :—यह युग निबन्धों का परिमार्जनकाल था। भारतेन्दु बाबू हरिश्चन्द्र ने जिस भाषा को हिन्दी गद्य-साहित्य में स्थान दिया, पं० महावीरप्रसाद द्विवेदी ने उसे स्याकरण और कला की रुखानी से तराश कर आकर्षक बना दिया। इसीलिए वह नवीन युग के अग्रदूत माने जाते हैं। हिन्दी-साहित्य में उनकी सेवाएँ महान् हैं। उन्होंने अपने परिभ्रम से तत्कालीन भाषा की अप्रज्ञता, स्थूलता, और शिथिलता का परिहार किया, लिखने-

योग्य विषयों का विस्तार किया और अपनी विभिन्न शैलियों-द्वारा अनेक लेखकों की शैलियों का सृजन तथा परिमार्जन किया। वह स्वयं अच्छे लेखक थे। संस्कृत के अतिरिक्त कई भाषाओं का उन्हें अच्छा ज्ञान था। प्रयाग से 'सरस्वती' का सम्पादन करते हुए उन्होंने हिन्दी-साहित्य को कई सम्पादकों और लेखकों का दान दिया। गणेशशंकर विद्यार्थी, मैथिलीशरण गुप्त, तथा अयोध्यासिंह उपाध्याय 'हरिऔध' हिन्दी साहित्य को उन्हीं की देन हैं। इन सेवाओं के अतिरिक्त उन्होंने अपनी लेखनी से साहित्य के भाण्डार का जितना विस्तार किया है उसे देखकर आश्चर्य होता है। उनकी रचनाओं के अध्ययन से पता चलता है कि उनकी प्रतिभा बहुमुखी थी। भाषा पर उनका पूरा अधिकार था। वह जो कुछ लिखते थे उसे पाठक के हृत्तल तक उतार देते थे। वह जितने महान् निर्माता थे उतने ही भीषण प्रहारक भी थे। आलोचना साहित्य को पहले-पहल उन्हीं ने जन्म दिया था। वह कवि थे, आलोचक थे, निबन्धकार थे। वह एक नहीं कई थे। उनकी अभिव्यञ्जना-प्रणाली सरल, सुबोध और प्राञ्जल थी। उनकी शैली में सजीवन शक्ति थी, उनके भावों में चुटीलापन था, उनकी कल्पनाओं में सहज उड़ान थी, उनकी अनुभूतियों में जीवन की सरसता थी। वह अपने युग के आचार्य और निर्माता थे। उन्होंने एक-दो नहीं सैकड़ों निबन्ध लिखे। उन निबन्धों में 'मिल' की दार्शनिकता, कारलाइल की साहित्यिकता और बर्नर्ड शा का तेज है। उनके युग में पं० गोविन्दनारायण मिश्र तथा श्री बालमुकुन्द गुप्त भी निबन्धकार थे किन्तु उनके टक्कर के न थे। पं० गोविन्दनारायण मिश्र के निबन्ध विचार-प्रधान होते थे। अपने निबन्धों में उन्होंने दो प्रकार की शैलियों का प्रयोग किया है। काव्यात्मक निबन्धों में उनकी शैली समास-प्रधान, क्लिष्ट और अनुप्रासयुक्त है। अन्य निबन्धों में सरल शैली का अनुसरण

किया गया है। श्री बालमुकुन्द गुप्त आरम्भ में उर्दू के लेखक थे। इसलिए उनकी शैली पर उर्दू साहित्य की पूरी छाप स्पष्ट रूप से दिखायी देती है। 'शिव शम्भु का बिट्ठा' उनके निबन्धों का संग्रह है। इन निबन्धों में हास्य और व्यंग का अत्यन्त सुन्दर सामञ्जस्य हुआ है। वस्तुओं और प्राकृतिक दृश्यों के वर्णन में स्वाभाविकता है। पं० भाधवप्रसाद मिश्र के निबन्धों में भावों की प्रधानता है। उनकी भाषा में संस्कृत के तत्सम शब्दों का बाहुल्य है। उनके वाक्य-विन्यास सुलभे हुए और शुद्ध हैं। उनकी शैली में प्रवाह है, आवेश है, तारतम्य है। उनकी भाषा में नाटकत्व के गुण हैं।

[३] वर्तमान युग—यह युग निबन्धों का उत्थानकाल है। इस काल में निबन्ध-साहित्य ने पूर्णता प्राप्त कर ली है। हृदय पक्ष और कला पक्ष दोनों का इसमें समावेश हो गया है। विषय और शैली की अनेकरूपता भी इसमें मिलती है। इस काल में सर्वश्री पूर्णसिंह, पद्मसिंह, रामचन्द्र शुक्ल, श्यामसुन्दर दास, जयशंकर प्रसाद, वियोगी हरि, गुलाब राय, हजारीप्रसाद द्विवेदी, राय कृष्णदास, महादेवी वर्मा, पदुमलाल पुष्पालाल बकुरी तथा जैनेन्द्र अच्छे निबन्धकार हैं। इन निबन्धकारों में आचार्य रामचन्द्र शुक्ल का स्थान सर्वश्रेष्ठ है। उनके निबन्धों में मानसिक विश्लेषण अधिक पाया जाता है। उनकी शैली पर उनके व्यक्तित्व की छाप है। उन्होंने संस्कृत-प्रधान शब्दावली में दूसरी भाषाओं के चलते शब्दों और मुहावरों को अपनाकर कसी हुई भाषा में चुस्त भाव प्रकट किये हैं। इसलिए उनके निबन्धों में मर्म का चुटीलापन है, राग का वेग है, मनोवृत्तियों का विश्लेषण है, कथन का सुलभाव है, चिन्तन की नयी धारा है और प्रतिपादन-प्रणाली में नया तर्क है। उनके दार्शनिक निबन्ध तो हिन्दी साहित्य की अनुपम निधि हैं। सूर, तुलसी और जायसी की जैसी विशद आलोचना उन्होंने की है उससे

उनके पाण्डित्य तथा गम्भीर अध्ययन का पता चलता है। 'चिन्तामणि' उनके निबन्धों का संग्रह है। पं० पद्मसिंह शर्मा के निबन्धों में भाषा का सौष्ठव, विचारों की भाूमिक व्यञ्जना तथा भावों की संवेदनशीलता है। भावात्मक निबन्धों की रचना में सरदार पूर्णसिंह का विशेष योग है। उनके शब्द और मुहाविरे मँजे हुए होते हैं। भाषा में अपूर्व गम्भीरता के साथ भाषा का लाक्षणिक प्रयोग उनकी विशेष देन है। बाबू श्यामसुन्दर दास की शैली में गम्भीरता तथा रक्षता है। उसमें हृदय की चुहल नहीं है। इसका कारण यह है कि उनकी शैली में प्रयत्न की मात्रा अधिक है। इसीलिए वह बोझिली भी हो गयी है। उनके निबन्ध 'निबन्धावली' नाम से प्रकाशित हुए हैं। बाबू जयशंकर प्रसाद के निबन्धों की शैली संस्कृत शब्दों से विभूषित होने पर भी प्रवाहपूर्ण है। उनके छोटे-छोटे वाक्यों में भावों की विशदता है और रचना का चमत्कार है। उनकी शैली, उनके विषय, उनकी विचारधारा साधारण पाठकों के लिए नहीं है। श्री वियोगी हरि के निबन्धों में हृदय का राग और भावों की सरसता है। श्री गुलाब राय के निबन्धों का एक संग्रह 'मेरे जीवन की असफलताएँ' नाम से प्रकाशित हो चुका है। इन निबन्धों में शैली की उठान कलापूर्ण है। श्री हजारीप्रसाद द्विवेदी के विचारात्मक तथा आलोचनात्मक निबन्धों में मानसिक तत्व की प्रधानता रहती है। उनकी शैली में प्रवाह और विचारों का तारतम्य है। राय कृष्णदास के निबन्धों में तत्सम और तद्भव शब्दावली द्वारा व्यावहारिक एवं बोधगम्य शैली में भाव और भाषा का अनुपम संयोग हुआ है। श्रीमती महादेवी वर्मा निबन्ध लिखने में संस्कृत शब्दों का प्रयोग करती हैं। उनकी भाषा में प्रवाह और सरसता है। उनके निबन्धों में अनुभूति का अंश अधिक है। 'शृङ्गला की कबियाँ' उनके निबन्धों का संग्रह है। श्री पदुमलाल पुना-

लाल बरुशी के निबन्धों में अध्ययन की सामग्री है। इसलिए वह मनन और गम्भीर साहित्य की वस्तु हैं। उन्होंने साहित्य, इतिहास तथा दर्शन पर जो निबन्ध लिखे हैं उनमें भाषा का सौष्ठव तो है ही, उन पर उनके गम्भीर अध्ययन की छाप भी है। श्री जैनेन्द्र की भाषा स्वाभाविक है। उसमें हृदय का रस और विचारों की तरंग है। उनके विषय गम्भीर हैं, किन्तु उनके प्रतिपादन का ढंग सरल है। इन निबन्धकारों के अतिरिक्त रामदास गौड़, सियारामशरण गुप्त, श्री रामनाथ सुमन तथा श्री रघुवीर सिंह के निबन्धों में भी भाव और भाषा का सुन्दर सामञ्जस्य हुआ है। श्री हरिभाऊ उपाध्याय ने समाज-विज्ञान-सम्बन्धी कुछ बहुत सुन्दर निबन्ध लिखे हैं। श्री किशोर-लाल मथुराला तथा काका कल्लेलकर के निबन्ध हिन्दी में अपना विशेष स्थान रखते हैं। इनमें विचारों की गम्भीरता के साथ तत्त्ववेत्ता की दृष्टि भी है। कहने का तात्पर्य यह कि वर्तमान युग में निबन्ध साहित्य ने बहुत थोड़े समय में अच्छी सफलता प्राप्त की है।

ऊपर की पंक्तियों में निबन्ध-साहित्य के विकास की जो रूपरेखा अंकित की गयी है उससे उसका भविष्य उज्ज्वल प्रतीत होता है। निबन्ध के विषयों का क्षेत्र अत्यन्त विस्तृत एवं विशाल है। हिन्दी निबन्ध-साहित्य का भविष्य साहित्य में अभी उन समस्त विषयों को स्थान नहीं मिला है जिनके कारण निबन्ध-साहित्य उन्नत समझा जाता है। स्कूल, कालेज तथा विश्वविद्यालय के विद्यार्थियों के अतिरिक्त साधारण जनता में निबन्ध पढ़ने की अभिरुचि भी नहीं है। अतएव आवश्यकता है ऐसे विचारकों और निबन्ध-लेखकों की जो जनसाधारण की समस्याओं पर निबन्ध लिखकर निबन्ध-साहित्य को लोक-प्रिय बना सकें। लेखक पैदा भी होते हैं और बनाये भी जाते हैं। यदि हमारी साहित्य-समितियाँ इस ओर ध्यान दें

तो अच्छे निबन्ध-लेखकों की कमी नहीं हो सकती। निबन्ध-साहित्य की उन्नति के लिए प्रतियोगिता कराई जा सकती है और उत्कृष्ट निबन्धकार को पुरस्कृत किया जा सकता है। इस प्रकार की योजना कार्यान्वित करने से अच्छे निबन्ध-लेखक मिल सकते हैं और उनका जनता में प्रचार हो सकता है। निबन्ध-साहित्य की उन्नति रेडियो-द्वारा भी हो सकती है। इस समय भारत में रेडियो का अच्छा प्रचार हो रहा है। उसके दैनिक कार्य-विवरण में कभी-कभी निबन्ध भी रख दिये जाते हैं। यह साहित्य के प्रचार की दृष्टि से अच्छा है, किन्तु उसे और भी अधिक स्थान मिलना चाहिए। स्कूल, कालेज तथा विश्वविद्यालयों में भी विद्यार्थियों का ध्यान इस ओर आकर्षित करना चाहिए। हमारा विश्वास है कि यदि निबन्ध साहित्य की अभिवृद्धि के लिए इस प्रकार की कोई योजना तैयार की जाय तो वह दिन शीघ्र आसकता है जब हिन्दी-साहित्य को भी वह गौरव प्राप्त होगा जो आज अंग्रेजी साहित्य को उसके निबन्धों के कारण प्राप्त है।



# द्वितीय खण्ड

## निबन्ध-रचना-विधान

### आठवाँ अध्याय

#### शुद्ध-विचार

**मानव** मननशील है। वह सोचता है। सोचना, मनन करना, विचार करना उसका स्वाभाविक गुण है। भाषा उसके इन्हीं मानसिक व्यापारों का भौतिक रूप है। भाव-विनिमय तथा अभिप्राय-प्रकोशन के लिए वह किसी-न-किसी भाषा का, ध्वनिसमूहों का एवं ध्वनि-भाषा की अवयुति समूहों की सांकेतिक प्रतिनिधि-लिपियों का ही आश्रय लेता है। बिना भाषा के न तो वह सोच सकता है और न विचार-विनिमय ही कर सकता है। अब प्रश्न यह है कि उसकी अभिव्यक्ति का चरमावयव क्या है ? इस सम्बन्ध में भाषा-विज्ञान के पण्डितों का कहना है कि उसके चिन्तन का जो स्वतन्त्र चरमावयव है उसे 'विचार' कहते हैं। भाषा-द्वारा प्रकट किये गये इस विचार को ही वैयाकरण वाक्य की संज्ञा देते हैं। कहने का तात्पर्य यह कि मानव के चिन्तन का आरम्भ वाक्य से ही होता है। वह वाक्यों में ही सोचता, मनन करता है। इसलिए वाक्य ही भाषा की अवयुति है।

किन्तु मानव विश्लेषण-प्रिय भी है । इसमें सन्देह नहीं कि किसी भी पूर्ण भाषा की अभिव्यक्ति वाक्य से ही होती है और पूर्ण वाक्यों-शब्द और वाक्य द्वारा ही एक मन की भाव—समष्टि दूसरे में चालित होती है, तथापि अपनी सुविधा के लिए विश्लेषण-प्रिय मानव ने वाक्यों के अवयवों की, ध्वनि, प्रकृति, प्रत्यय, पद आदि की कल्पना कर ली है । इन कल्पित अवयवों के आधार पर बालकों को भाषा का ज्ञान कराने में सरलता होती है ।

हम यह बता चुके हैं कि भाषा ध्वनियों की अर्थ-युक्त समष्टि है । ध्वनियाँ विभिन्न प्रकार की होती हैं । विभिन्न प्रकार की ध्वनियों के संयोग से शब्द बनते हैं । इन्हीं अर्थ-युक्त शब्दों का—ध्वनि के प्रतीकों का—वाक्यों में प्रयोग होता है । इससे यह स्पष्ट विदित होता है कि शब्द के अर्थ का प्रकाशन वाक्य में ही होता है । वाक्य से असम्बद्ध शब्दों की स्थिति शब्द-कोष में पाई जाती है । भिन्न-भिन्न शब्दों का वाक्यों के साथ वही सम्बन्ध है जैसा वर्णों तथा अक्षरों का शब्द के साथ है । हम एक शब्द का अनेक वर्णों में उसी प्रकार विश्लेषण करते हैं जिस प्रकार एक वाक्य का भिन्न-भिन्न शब्दों में । इसी सिद्धान्त के आधार पर यह कहा जाता है कि प्रत्येक सार्थक स्वतन्त्र शब्द का आरम्भ वाक्यों से हुआ है । इस प्रकार व्यवहार की दृष्टि से शब्द भाषा का चरमावयव है ।

अभी यह बताया गया है कि भाषा सार्थक ध्वनियों की समष्टि है । उसमें कुछ ध्वनियाँ तो स्वतन्त्र रूप से सार्थक होती हैं और कुछ ध्वनियाँ ऐसी होती हैं जो स्वयं तो सार्थक नहीं होतीं, किन्तु जब शब्द और शब्दांश प्रकृत शब्दों के साथ उनका संयोग हो जाता है तब वे सार्थक हो जाती हैं । ऐसी परतन्त्र ध्वनियों को शब्दांश कहते हैं । ता, पन,



वाला आदि शब्दांश हैं। ऐसे शब्दांश जब किसी मूल शब्द के पहले जोड़े जाते हैं तब उन्हें उपसर्ग और जब पीछे जोड़े जाते हैं तब उन्हें प्रत्यय कहते हैं। 'असफलता' शब्द में 'अ' उपसर्ग और 'ता' प्रत्यय है। अतएव 'अ' और 'ता' शब्द नहीं, वरन् शब्दांश हैं।

शब्दांश के प्रयोग से मूल शब्द के रूप में विकार उत्पन्न हो जाता है। यह तो ऊपर की पंक्तियों में स्पष्ट कर दिया गया है कि प्रत्यय एक प्रकार

का शब्दांश है जो मूल शब्द के अन्त में जोड़ा जाता है। जिन प्रत्ययों के पश्चात् दूसरे प्रत्यय नहीं लगते

उन्हें चरम प्रत्यय कहते हैं। उदाहरण के लिए 'सरलता से' ले लीजिए। इसमें मूल शब्द सरल के साथ 'ता' और 'से' दो प्रत्यय लगे हैं। 'ता' प्रत्यय के पश्चात् 'से' प्रत्यय आया है। अतएव 'से' चरम प्रत्यय है। इस प्रत्यय के पश्चात् दूसरा प्रत्यय नहीं लग सकता। इस प्रकार चरम प्रत्यय लगने से मूल शब्द का जो रूपान्तर होता है उसे पद कहते हैं। शब्द और पद में यही अन्तर है और व्याकरण की दृष्टि से इस अन्तर का अत्यधिक महत्व है।

अब हमें शब्द और वाक्यांश का अन्तर भी समझ लेना चाहिए। हम यह तो जानते ही हैं कि वाक्य एक ऐसा शब्द-समूह होता है जिससे वक्ता अथवा लेखक का एक पूर्ण विचार व्यक्त हो जाता है; शब्द और वाक्यांश किन्तु परस्पर सम्बन्ध रखनेवाले ऐसे दो अथवा अधिक शब्दों के समूह को, जिससे पूरी बात समझ में नहीं आती, वाक्यांश कहते हैं। 'नदी में बाढ़ आने के कारण चारों ओर पानी ही पानी दिखाई देता था' एक वाक्य है। इससे पूरी बात समझ में आजाती है; किन्तु केवल 'पानी ही पानी' कहने से पूरी बात समझ में नहीं आती। इसलिए 'पानी ही

पानी' वाक्यांश है। 'चबा-चबाकर खाना स्वास्थ्य के लिए अच्छा है' एक वाक्य है। इसमें 'चबा-चबाकर खाना' वाक्यांश है।

ऊपर की पंक्तियों में वाक्य, वाक्यांश, पद, शब्द तथा शब्दांश से यह मलीभाँति समझ में आजाता है कि शब्द क्या है। हिन्दी में 'शब्द' का अर्थ बहुत ही सन्दिग्ध है। यदि शब्द के श्रोतव्य रूप को दृष्टि में रखा जाय तो अक्षरों या वर्णों के समुदाय-विशेष को हम शब्द कह सकते हैं। वाक्य

की दृष्टि से शब्द उसका एक स्वतन्त्र चरमावयव है। इसी

प्रकार शब्द और अर्थ के सम्बन्ध को देखते हुए यदि हम शब्द की व्याख्या करना चाहें तो कह सकते हैं कि हमारे विचारों के प्रतीक-रूप उच्चरित अथवा लिखित संकेत ही शब्द हैं। साधारण अर्थों में जो कान से सुनायी दे उसे ही शब्द कहते हैं। प्राचीन काल में जब लिखित भाषा का निर्माण नहीं हुआ था, तब ध्वनि के आधार पर शब्दों के संकेत नियत कर दिये गये थे। सभ्यता के विकास के साथ इन संकेतों में वृद्धि हुई और कालान्तर में वर्णमाला ने उनका रूप धारण कर लिया। इसलिए मानव की भाषा में शब्द से हमारा आशय केवल उन वर्णात्मक शब्दों से होता है जो स्वतन्त्र और सार्थक हों।

किसी भाषा में शब्दों का अत्यधिक महत्त्व होता है। विधाना के प्रपञ्च में जहाँ तक भावाभिव्यक्ति का सम्बन्ध है तहाँ तक शब्दों का अखण्ड

साम्राज्य है। शब्द रचना का सर्वस्व और व्याकरण-शास्त्र का प्राण है। वही लेखक तथा वक्ता का शस्त्र है।

इसी शस्त्र के उचित प्रयोग से उसकी रचना में जान आती है और वह अपने मनोभावों को जन-साधारण तक पहुँचाने में सफल होता है। कहने का तात्पर्य यह कि अपना लक्ष्य-बोध करने के लिए लेखक को शब्द का ही

सहारा लेना पड़ता है। वाक्य की सुन्दरता शब्दों के प्रयोग पर ही अवलम्बित रहती है।

शब्द भाषा-विज्ञान की सम्पत्ति है। किसी भाषा का इतिहास एवं उसका क्रमिक विकास शब्दों से ही जाना जाता है। शब्द से ही भाषा की उत्कृष्टता का पता चलता है। इस प्रकार शब्द से भाषा का और भाषा की सहायता से उस समाज की अवस्था का परिचय हमें मिल जाता है जिसमें वह बोली अथवा लिखी जाती है। शब्दों की शक्ति से ही भाषा बलवती होती है। उनके समुचित सङ्गठन पर ही भाषा का सौन्दर्य अवलम्बित रहता है। इसलिए शब्द की आत्मा और उसकी शक्ति का उचित ज्ञान प्राप्त कर लेना प्रत्येक लेखक के लिए अनिवार्य है।

अभी बताया जा चुका है कि जो ध्वनि कान में सुनायी पड़ती है उसे शब्द कहते हैं। इस दृष्टि से शब्द दो प्रकार के होते हैं— एक तो ध्वन्यात्मक और दूसरे वर्णात्मक। जिन शब्दों के अक्षर स्पष्ट रूप से सुनायी नहीं पड़ते उन्हें ध्वन्यात्मक और जिन शब्दों के अक्षर पृथक्-पृथक् सुनायी पड़ते हैं उन्हें वर्णात्मक कहते हैं। मानव की भाषा में ध्वन्यात्मक शब्दों को स्थान नहीं दिया जाता। इसमें केवल वर्णात्मक शब्दों का ही विवेचन होता है।

ऊपर की पंक्तियों में हम यह देख चुके हैं कि प्रत्येक भाषा में केवल वर्णात्म शब्दों को स्थान दिया जाता है। ऐसे शब्द दो प्रकार के होते हैं—

१. सार्थक, और २. निरर्थक। जिस शब्द का कुछ अर्थ हो उसे सार्थक और जिसका कोई अर्थ न हो उसे निरर्थक शब्द कहते हैं। निरर्थक शब्दों को साहित्यिक भाषा में स्थान नहीं दिया जाता। इसका कारण यह है कि उनके

बालने के पहले अथवा सुनने के पीछे हमारे मन में कोई भाव या विचार उत्पन्न नहीं होता। सार्थक शब्दों की मानसिक प्रतिमा होती है। इसलिए उनके स्मरण अथवा श्रवणमात्र से उनके अनुभव के पिछले संस्कार हमारे मानस में उद्बुद्ध हो जाते हैं। यही संस्कार प्रतिमा रूप में विकसित होकर हमें अर्थों का स्मरण दिलाते हैं। इसलिए साहित्यिक भाषा में केवल सार्थक शब्दों का प्राधान्य रहता है।

अर्थ-बोध के अनुसार वर्णात्मक शब्द तीन प्रकार के होते हैं। इनमें से एक को वाचक, दूसरे को नाक्षरिक और तीसरे को व्यञ्जक शब्द कहते हैं। यहाँ क्रमशः तीनों प्रकार के शब्दों का, संक्षेप में, उल्लेख किया जाता है।

[१] वाचक शब्द—जब एक शब्द के किसी अर्थ का नियमपूर्वक बोध होता है तब वह शब्द उस अर्थ का वाचक कहलाता है और उस वाचक शब्द से जिस अर्थ का बोध होता है वह वाच्यार्थ कहलाता है। जल एक पेय पदार्थ है। इस वाक्य में जल शब्द से नियमपूर्वक एक द्रव-विशेष का बोध होता है। इसलिए जल द्रव-विशेष का वाचक और द्रव-विशेष उसका वाच्यार्थ है।

वाचक शब्द तीन प्रकार के होते हैं—रूढ़, यौगिक, और योगरूढ़। जिस शब्द के खण्ड का अर्थ न हो अथवा जिसका एक विशेष अर्थ प्रसिद्ध हो उसे रूढ़ शब्द कहते हैं। घोड़ा, राम, धन आदि शब्द रूढ़ हैं।

जिस शब्द के अर्थ का अवयवार्थ से बोध होता है उसे यौगिक शब्द कहते हैं। दिनेश यौगिक शब्द है। इसमें दिन और ईश दो अवयव हैं। इसका अर्थ है दिन का स्वामी अर्थात् सूर्य। राकेश, सुधांशु, भूपाल आदि शब्द यौगिक हैं।

जिस शब्द में यौगिक और रूढ़ दोनों शक्तियाँ सम्मिलित रहती हैं उसे योगरूढ़ कहते हैं। योगरूढ़ शब्द अपने सामान्य अर्थ को छोड़ कर किसी विशेष अर्थ को प्रकाशित करता है। लम्बोदर योगरूढ़ शब्द है। इसका अर्थ है लम्बे उदर वाला, किन्तु यह शब्द केवल गणेश जी के लिए ही प्रयुक्त होता है। जलज, पद्मज, चक्रपाणि, पयोद आदि ऐसे ही योगरूढ़ शब्द हैं।

[२] लाक्षणिक शब्द—जब किसी शब्द के वाच्यार्थ से किसी वाक्य का ठीक-ठीक अर्थ समझ में नहीं आता तब उस शब्द का एक ऐसा अर्थ कल्पित कर लिया जाता है जिसकी सहायता से उस वाक्य का अर्थ ठीक-ठीक निकल आता है। इस प्रकार का कल्पित अर्थ उस शब्द का लक्ष्यार्थ और वह शब्द उस अर्थ का लक्षक कहलाता है। 'मैं आजकल तुलसीदास का अध्ययन कर रहा हूँ'। इस वाक्य में 'तुलसीदास' से तात्पर्य तुलसीदास की रचनाओं से है। इसलिए 'तुलसीदास की रचनाएँ' लक्ष्यार्थ और तुलसीदास 'तुलसीदास की रचनाओं' का लक्षक है।

लक्षणा दो प्रकार की होती है। जब किसी लाक्षणिक शब्द में रूढ़ि के अनुसार लक्षणा होती है तब उसे निरूढ़ि लक्षणा कहते हैं। 'हैजे के कारण सारा शहर भाग गया'। इस वाक्य में 'शहर' शब्द पर विचार कीजिए। शहर जब है। वह भाग नहीं सकता। इसलिए लक्षणा से शहर का अर्थ है शहर में रहनेवाले व्यक्ति। यही मुख्यार्थ है। रूढ़ि ( रिवाज ) के कारण शहर के निवासियों के स्थान पर शहर कह दिया गया है। यह 'निरूढ़ि लक्षणा' कहलाती है।

जब किसी लाक्षणिक शब्द में अथवा पद में प्रयोजन के अनुसार लक्षणा होती है तब उसे प्रयोजनवती लक्षणा कहते हैं। 'प्रमाण सप्तम

पर बसा हुआ है।' इस वाक्य में 'सङ्गम पर' का अर्थ है 'सङ्गम की धारा पर' किन्तु धारा पर किसी शहर का बसना असम्भव है। अतएव प्रयोजन-वती लक्षणा के अनुसार इसका अर्थ हुआ 'सङ्गम के किनारे'।

[३] व्यञ्जक शब्द—जिस शब्द से वाच्यार्थ तथा लक्ष्यार्थ के अतिरिक्त एक तीसरे अर्थ का बोध होता है वह शब्द उस अर्थ का व्यञ्जक और वह अर्थ उस शब्द का व्यंग्यार्थ कहलाता है। 'मुर्गा बोलने लगा' एक वाक्य है। इसका अभिप्राय है—सबेरा हो गया। इस वाक्य में मुर्गा बोलने का व्यंग्यार्थ सबेरा होना है।

व्यञ्जना दो प्रकार की होती है। एक तो शाब्दी और दूसरी आर्थी। शाब्दी व्यञ्जना अभिधा-मूला और लक्षणा-मूला होती है। जब अनेकार्थी शब्दों की वाचकता संयोग, वियोग, साहचर्य, विरोध आदि कारणों से एक विशेष अर्थ में नियन्त्रित हो जाती है तब वहाँ अभिधामूला शाब्दी व्यञ्जना होती है। 'जिस ओर हरि अर्जुन हों विजय उसी ओर होती है।' इस वाक्य में हरि और अर्जुन अनेकार्थी हैं; किन्तु परस्पर के साहचर्य से हरि का अर्थ श्रीकृष्ण और अर्जुन का अर्थ पाण्ड-सुत अर्जुन ही हो सकता है।

जिस व्यंग्यार्थ के लिए लक्षणा का आश्रय लिया जाता है वह जिस शक्ति द्वारा प्रतीत होता है उसे 'लक्षणामूला शाब्दी व्यञ्जना' कहते हैं। 'प्रयाग सङ्गम पर बसा हुआ है।' इस वाक्य में 'सङ्गम पर' जो लाक्षणिक पद प्रयोग किया गया है वह शीतलता और पवित्रता का द्योतक है। इस व्यंग्यार्थ की प्रतीति व्यञ्जना-द्वारा ही होती है। इसलिए यहाँ 'लक्षणामूला शाब्दी व्यञ्जना' है।

अभिधा और लक्षणा-द्वारा न जाने हुए व्यंग्यार्थ की प्रतीति करानेवाले अर्थ के व्यापार को आर्थी व्यञ्जना कहते हैं। 'अरे मार डाला' कहने

से बचाने की याचना का बोध होता है। यहाँ शब्दी व्यञ्जना नहीं परन्तु  
वार्थी व्यञ्जना है।

ऊपर की पंक्तियों में वाचक, लाक्षणिक तथा व्यञ्जक शब्दों के सम्बन्ध  
में जो बातें बतायी गयी हैं उनका तात्पर्य यह नहीं है कि तीनों में पृथक्ता  
होती है। कहने का अभिप्राय यह कि जो शब्द वाचक होता है वह लाक्ष-  
णिक और व्यञ्जक भी हो सकता है। 'प्रयाग सङ्गम' पर बसा हुआ है।' इस  
वाक्य में जब 'सङ्गम' शब्द प्रवाह का बोध कराता है तब वह वाचक है, जब  
तट का बोध कराता है तब वह लाक्षणिक है और जब शीतलता तथा  
पवित्रता का बोध कराता है तब वह व्यञ्जक है। अभ्यास और मनन से ऐसे  
शब्दों और उनके अर्थों की पहचान विद्यार्थियों को सरलता से हो सकती है।

अभी हमने अर्थबोधकता के अनुसार शब्द के तीन भेद किये हैं। शब्द  
के ये तीन भेद शब्द की तीन शक्तियों पर अवलम्बित रहते हैं। शब्द की

शब्दों की शक्ति जिस शक्ति-द्वारा वाच्यार्थ का बोध होता है उसे अभिधा,

जिस शक्ति द्वारा लक्ष्यार्थ का बोध होता है उसे लक्षणा

और शब्द की जिस शक्ति द्वारा व्यंग्यार्थ का बोध होता है उसे व्यञ्जना कहते  
हैं। अभिधा और लक्षणा शक्ति केवल शब्दों में रहती है किन्तु व्यञ्जना शक्ति  
शब्द और अर्थ दोनों में रहती है। शब्दों की इन तीन शक्तियों का वृत्ति  
भी कहते हैं।

रूपान्तर के विचार से शब्द के दो भेद होते हैं—एक विकारी और  
दूसरा अविकारी। जिन शब्दों में लिंग, वचन और  
रूपान्तर के अनुसार कारकादि के कारण कोई विकार उत्पन्न हो जाता है उन्हें  
शब्द-भेद विकारी शब्द कहते हैं। विकारी शब्द चार प्रकार के

होते हैं—संज्ञा, सर्वनाम, विशेषण और क्रिया। किसी वस्तु के नाश को

संज्ञा कहते हैं। गाय, बैल, राम, सोना आदि संज्ञाएँ हैं। जो शब्द किसी संज्ञा के स्थान पर प्रयोग में आते हैं उन्हें सर्वनाम कहते हैं। तुम, वह, मैं आदि सर्वनाम हैं। जो शब्द संज्ञा की विशेषता अथवा गुण प्रकट करते हैं उन्हें विशेषण कहते हैं। अच्छा, बुरा, सुन्दर आदि शब्द विशेषण हैं। जो शब्द किसी काम के करने या होने का भाव प्रकट करते हैं उन्हें क्रिया कहते हैं। चलना, सोना, आदि क्रिया-शब्द हैं।

जिन शब्दों का रूप लिंग, वचन, कारकादि से प्रभावित नहीं होता उन्हें अविकारी शब्द कहते हैं। अविकारी शब्द भी चार प्रकार के होते हैं—क्रियाविशेषण, सम्बन्धबोधक, समुच्चयबोधक और विस्मयादिबोधक। जो शब्द क्रिया की विशेषता प्रकट करते हैं उन्हें क्रियाविशेषण कहते हैं। धीरे-धीरे, क्रियाविशेषण है। जो शब्द सम्बन्ध बताते हैं उन्हें सम्बन्ध-बोधक कहते हैं। सहित, समेत आदि सम्बन्धबोधक शब्द हैं। जो शब्द दो वाक्यों, वाक्य-खण्डों अथवा शब्दों का परस्पर अन्वय बताते हैं उन्हें समुच्चयबोधक कहते हैं। और, अथवा, एवं आदि समुच्चयबोधक शब्द हैं। जो शब्द हर्ष, विषाद, आश्चर्य, क्षोभ, घृणा आदि के व्यञ्जक होते हैं उन्हें विस्मयादिबोधक कहते हैं। ओह, वाह, अरे आदि विस्मयादिबोधक शब्द हैं। अविकारी शब्दों को व्याकरण में अठायय भी कहते हैं।

**शब्दों का अनुभव**—ऊपर की पंक्तियों में हमने केवल शब्दों के भेदों की संक्षेप में विवेचना की है। अब हम यह देखेंगे कि शब्दों का अनुभव हमें किस प्रकार होता है।

शब्दों का अनुभव हम तीन प्रकार से करते हैं। किसी शब्द का उच्चारण करने से जो अनुभव होता है उसे हम **औच्चारण अनुभव** कहते हैं। किसी शब्द के सुनने से जो अनुभव होता है उसे **श्रावण अनुभव** कहते



हैं। किसी लिखित शब्द को देखने से जो अनुभव होता है उसे चक्षुष अनुभव कहते हैं। इन तीनों अनुभवों में से औच्चारण अनुभव ही सर्व-प्रधान है। इसका कारण यह है कि हमारे चिन्तन में शब्दों की औच्चारण प्रतिमाओं का ही अधिक साथ रहता है। फिर भी मानव तीनों अनुभवों का आश्रय लेकर अपना शब्द-भाण्डार बढ़ाता है।



# नवौं अध्याय

## शब्द-रचना

पूर्व प्रकरण में हम शब्द और उसके भेदों पर प्रकाश डाल चुके हैं । इस अध्याय में हम यह बतायेंगे कि हिन्दी भाषा में शब्दों का निर्माण किस प्रकार होता है ।

हिन्दी में शब्द तीन प्रकार से बनाये जाते हैं । १. शब्दों के पूर्व उपसर्ग जोड़कर, २. शब्दों के अन्त में प्रत्यय लगाकर और, ३. समास की रीति के अनुसार । इनके अतिरिक्त एक ही शब्द को दोहराने, दो समानार्थक अथवा विपरीतार्थक शब्दों के प्रयोग तथा किसी पदार्थ अथवा प्राणी की ध्वनि अथवा बोली के अनुकरण में भी शब्द बनाये जाते हैं । ऐसे शब्दों को क्रम से पुनरुक्त अथवा अनुकरण-वाचक शब्द कहते हैं । हम यहाँ सबसे पहले उपसर्ग से बने हुए शब्दों की चर्चा करेंगे ।

शब्द-रचना की रीतियाँ

प्रायः प्रत्येक भाषा में कुछ ऐसे शब्दांश पाये जाते हैं जिनका स्वतन्त्र रूप से कोई अर्थ नहीं होता; किन्तु जब वही शब्दांश किसी सार्थक शब्द के साथ पहले जोड़ दिये जाते हैं तो उस शब्द के अर्थ में विशेषता पैदा हो जाती है । ऐसे शब्दांश उपसर्ग कहलाते हैं । हिन्दी में संस्कृत, हिन्दी तथा उर्दू के उपसर्ग मिलते हैं । यहाँ हम क्रमानुसार तत्सम्बन्धी उपसर्गों पर प्रकाश डालेंगे ।

उपसर्ग

संस्कृत के उपसर्ग—मुख्यतः २२ हैं जिनमें से २० अधिकतर हिन्दी में पाये जाते हैं ।

**अति**—अधिक, उसपर और ऊपर का द्योतक है; जैसे—अतिकाल, अत्यन्त, अतिरिक्त, अत्याचार, अतिवृष्टि, अत्युक्ति, अतिशय, अतिव्याप्ति, इत्यादि। हिन्दी में 'अति' इसी अर्थ में स्वतन्त्र शब्द के समान भी प्रयुक्त होता है।

**अधि**—प्रधानता, समीपता और ऊँचाई का द्योतक है। जैसे—अधिराज, अधिकार, अधित्यक्त, अध्यात्म, अधिष्ठाता, अधिकरण, अधिपति, अध्यक्ष इत्यादि।

**अनु**—सादृश्य, पश्चात् और कम का सूचक है। जैसे—अनुरूप, अनुगामी, अनुताप, अनुज, अनुचर, अनुमान, अनुसन्धान, अनुकरण, अनुगमन, अनुग्रह, अनुक्रम, अनुशासन, अनुस्वार इत्यादि।

**अप**—हीनता, लघुता, विरुद्धता तथा अभाव का निर्देशक है। जैसे—अपकीर्ति, अपयश, अपमान, अपभ्रंश, अपराध, अपशब्द, अपहरण, अपसव्य, अपकार, अपकर्ष, अपवाद, अपव्यय इत्यादि।

**अभि**—ओर, समीपता, अधिकता, पूर्णता तथा इच्छा का प्रकाशक है। जैसे—अभिनव, अभिप्राय, अभिमान, अभिसार, अभिमुख, अभ्यागत, अभ्यास, अभ्युदय, अभिलाषा, अभिमत इत्यादि।

**अव**—अनादर, हीनता और पतन का द्योतक है। जैसे—अवगत, अवगाह, अवगुण, अवतार, अवनत, अवलोकन, अवसान, अवसर, अवस्था, अवतीर्ण, अवज्ञा, अवशेष, अवरोहण इत्यादि। प्राचीन कविता में 'अव' का रूप 'औ' मिलता है।

**आ**—ओर, सीमा, कमी, समेत तथा विपरीत का भाव प्रकट करता है। जैसे—आजानु, आरक्त, आगमन, आकर्षण, आकाश, आजन्म, आबालवृद्ध, आरम्भ, आक्रमण, आचरण, आदान, आजीवन, आरोहण इत्यादि।

**उत्** : उद्—ऊपर तथा उत्कर्ष का भाव व्यञ्जित करता है। जैसे—  
उत्कर्ष, उत्कण्ठ, उत्तम, उद्यम, उद्देश्य, उत्पन्न, उन्नति, उल्लेख, उद्गम,  
उद्भव, उदय, उदाहरण, उत्थान, उत्तम, उत्पत्ति, उत्साह, उद्यम, उद्गार  
इत्यादि।

**उप**—समीपता, लघुता, सादृश्य तथा सहायक का सूचक है। जैसे—  
उपकार उपवेद, उपस्थिति, उपनाम, उपमन्त्री, उपभेद, उपवन, उपदेश,  
उपनेत्र, उपासना, उपकूल इत्यादि।

**दुर्**, **दुस्**—कठिनता, दुष्टता, निन्दा और हीनता का भाव प्रकट करते  
हैं। जैसे—दुर्गम, दुर्जन, दुर्बुद्धि, दुर्मति, दुर्दशा, दुर्दिन, दुर्लभ, दुर्गुण,  
दुराचार, दुर्बल, दुष्कर्म, दुष्प्राप्य, दुःसह (दुस्सह) इत्यादि।

**नि**—भीतर, नीचे और बाहर का द्योतक है। जैसे—निकृष्ट, निदर्शन,  
निदान, निपात, निबन्ध, नियुक्त, निवास, निरूपण, निमग्न, निवारण, नियोग,  
निरोध, निषेध इत्यादि।

**निर्**, **निश्**—निषेध और रहित का व्यञ्जक है। जैसे—निराकरण,  
निर्गम, निर्वास, निरपराध, निर्भय, निर्वाह, निश्चल, निर्दोष, नीरोग, निराधार,  
निर्धन, निर्जीव, निर्लेप, निर्गन्ध, निर्मल इत्यादि। हिन्दी में यह उपसर्ग बहुधा  
'नि' हो जाता है।

**परा**—विपरीत, नाश और अनादर का सूचक है। जैसे—पराक्रम,  
पराभव, परामर्श, परावर्त्तन, पराजय, परास्त, इत्यादि।

**परि**—सर्वतोभाव, अतिशय, और त्याग का भाव प्रकट करता है।  
जैसे—परिश्रमण, परिपूर्णा, परिच्छेद, परिधि, परिणाम, परिपूर्णा, परिमाण,  
परिवर्त्तन, परिणय, पर्याप्त, परिजन, परिक्रमा इत्यादि।

**प्र**—अतिशय, उत्कर्ष, गति, यश, उत्पत्ति, और व्यवहार का प्रकाशक

है । जैसे — प्रबल, प्रसिद्ध, प्रस्थान, प्रताप, प्रकाश, प्रसन्न, प्रख्यात, प्रचार, प्रसार, प्रभु, प्रयोग, प्रमाण, प्रलय इत्यादि ।

प्रति—प्रत्येक, बराबरी, विरोध और परिवर्तन का द्योतक है । जैसे— प्रतिदिन, प्रतिदान, प्रतिवादी, प्रतिकूल, प्रत्युपकार, प्रत्यक्ष, प्रत्येक, प्रतिनिधि, प्रतिकार, प्रतिध्वनि, प्रतिक्षण इत्यादि ।

वि—भिन्नता, हीनता, असमानता, और विशेषता का भाव प्रकट करता है । जैसे — वियोग, विकार, विमुख, विराम, विशेषता, विस्मरण, विधवा, विदेश, विज्ञान, विकास, विलास, विभाग, वियोग इत्यादि ।

सम—संयोग तथा पूर्णता का सूचक है । जैसे — सङ्कल्प, संसर्ग, सङ्गम, संसार, संग्रह, सन्तोष, संन्यास, संयोग, संस्कार, संरक्षण, संहार, सम्मान, सम्मुख, संस्कृत इत्यादि ।

सु—सुन्दर, सहज, सुखी, बहुत और अच्छे का भाव प्रकट करता है । जैसे — सुगमता, सुजन, सुलभ, सुवास, सुकर्म, सुकृत, सुदूर, स्वागत, सुयश, सुयोग, सुभाषित इत्यादि ।

नोट—कभी-कभी एक ही शब्द के साथ दो-तीन उपसर्ग आते हैं । जैसे—निराकरण, प्रत्युपकार, समालोचना, इत्यादि ।

उपसर्गवत् अव्यय तथा विशेषण—संस्कृत शब्दों में कुछ ऐसे विशेषण और अव्यय भी हैं जो उपसर्गों के समान व्यवहृत होते हैं और बहुधा स्वतन्त्र रूप से प्रयोग में आते हैं :—

अ—अभाव और निषेध का सूचक है । जैसे—अगम, अज्ञान, अधर्म, अनीति, अकाम, अदृश्य, इत्यादि । स्वरादि शब्दों के पूर्व 'अ' के स्थान में 'अन्' हो जाता है । जैसे—अनन्त, अनन्तर, अनादि, अनेक, अनायास, अनाचार, अनिष्ट, इत्यादि ।

**अधः**—नीचे या निम्न का बोधक है। जैसे—अधोगति, अधोमुख, अधोभाग, अधःपतन, अधस्थल इत्यादि।

**अन्तः** तथा **अन्तर**—भीतर का बोधक है। जैसे—अन्तःकरण, अन्तःस्थ, अन्तर्दृष्टा, अन्तर्धान, अन्तर्भाव, अन्तर्वेदी, अन्तर्गत, अन्तःपुर, इत्यादि।

**अमा**—निकट का प्रकाशक है। जैसे—अमात्य, अमावास्या।

**अलम्**—सुन्दरता का बोधक है और बहुधा कृ धातु के पूर्व आता है। जैसे—अलङ्कार, अलंकृत इत्यादि।

**आविर्**—प्रकट, बाहर का अर्थ बताता है। जैसे—आविर्भाव, आविष्कार इत्यादि।

**इति**—ऐसा अथवा यह का भाव प्रकट करता है। जैसे—इतिवृत्ति, इतिहास, इतिपूर्व, इतिकर्तव्यता इत्यादि। हिन्दी में 'इति' स्वतन्त्र शब्द के समान आता है।

**कु, का, कद**—बुरा के अर्थ में आता है। जैसे—कुकर्म, कुरूप, कुशकुन, कापुरुष, कदाचार, कदभ्यास इत्यादि।

**चिर**—बहुत या सदैव का द्योतक है। जैसे—चिरकाल, चिरपरिचित, चिरजीव, चिरायु, चिरस्थायी, इत्यादि।

**तिरस्**—तुच्छता का द्योतक है। जैसे—तिरस्कार, तिरोहित, इत्यादि।

**न**—अभाव का सूचक है। जैसे—नक्षत्र, नग, नपुंसक, नास्तिक, नम, इत्यादि।

**नाना**—बहुत के अर्थ में आता है। जैसे—नानाप्रकार, नानारूप, नाना जाति, इत्यादि। हिन्दी में नाना स्वतन्त्र शब्द की भाँति प्रयुक्त होता है।

**पुरस्**—सामने तथा आगे के अर्थ में आता है। जैसे—पुरस्कार, पुरोहित, पुरोवर्ती, पुरश्चरण इत्यादि।

**पुरा**—पहले का व्यञ्जक है। जैसे पुरातन, पुरातत्व, पुरावृत्त, पुराकाल इत्यादि।

**पुनर्**—फिर के अर्थ में आता है। जैसे पुनर्बार, पुनर्जन्म, पुनर्विवाह, पुनरुक्त इत्यादि।

**प्राक्**—इसका अर्थ है पहले का। जैसे—प्राक्कथन, प्राक्कर्म, प्राक्कन इत्यादि।

**प्रातर्**—सबरे का अर्थ बताता है। प्रातःकाल, प्रातःस्नान, प्रातःस्मरण, इत्यादि।

**प्रादुर्**—प्रकट के अर्थ में आता है। जैसे—प्रादुर्भाव।

**बहिर**—बाहर का अर्थ प्रकट करता है। जैसे—बहिर्द्वार, बहिष्कार, इत्यादि।

**स**—इसमें सहित का भाव है। जैसे—सजातीय, सगोत्र, सजीव, सप्रमाण, सावधान, सफल इत्यादि।

**सत्**—अच्छा का योतक है। जैसे—सज्जन, सत्कर्म, सत्यात्र, सद्गुरु इत्यादि।

**सह**—साथ का अर्थ देता है। जैसे—सहकारी, सहगमन, सहज, सहचर, सहानुभूति, सहोदर, सहभोज इत्यादि।

**स्व**—अपना का योतक है। जैसे—स्वतन्त्र, स्वदेश, स्वधर्म, स्वाधीन, स्वभाव, स्वभाषा, स्वराज्य, स्वरूप इत्यादि।

**स्वयं**—खुद का अर्थ देता है। जैसे—स्वयम्भू, स्वयम्बर, स्वयंसेवक, स्वयंसिद्ध इत्यादि।

**हिन्दी उपसर्ग**—बहुधा संस्कृत उपसर्गों के अपभ्रंश हैं और तद्भव शब्दों के पूर्व आते हैं। इन्हें तत्सम शब्दों के पहले कभी न

लगाना चाहिए। निम्नलिखित हिन्दी उपसर्ग मुख्य हैं :

**अ**—अभाव तथा निषेध का प्रकाशक है। जैसे—अतोल, अचेत, अजान, अथाह, अलग, अबेर, अमोल, अपढ़, इत्यादि। **अन**—संस्कृत में स्वरादि शब्दों के पहले अ का अन् हो जाता है, किन्तु हिन्दी में अन व्यञ्जनादि शब्दों के पूर्व आता है। यह भी अभाव तथा निषेध का सूचक है। जैसे—अनबन, अनमेल, अनमोल, अनहित, अनपढ़, इत्यादि। **अध**—अर्ध के अर्थ में आता है। जैसे—अधकचरा, अधपका, अधमरा, अधसेरा, अधवाई, इत्यादि। **उन**—एक कम का सूचक है। जैसे—उन्नीस, उन्तीस, उनचाग, उनसठ, उनहत्तर इत्यादि। **औ**—हीनता तथा निषेध का सूचक है। जैसे—औंगुन, औघट, औढर, औसर, इत्यादि। **क**, **कु**—कुराई तथा नीचता आदि के प्रकाशक हैं। जैसे—कपूत, कुडंग, कुटेव, कुखेत, इत्यादि। **दु**—दुरा तथा हीन के अर्थ में आता है। जैसे—दुकाल, दुबला, इत्यादि। **नि**—निषेध या अभाव का सूचक है। जैसे—निगोड़ा, निकम्मा, निडर, निधड़क, निहत्था, इत्यादि। **बिन**—निषेध का सूचक है। जैसे—बिनव्याहा, बिनजाने, बिनबोया, इत्यादि। **भर**—पूरे का सूचक है। जैसे—भर-पेट, भर-पूर, भर-सक, इत्यादि। **स**—उत्तमता और सहित का द्योतक है। जैसे—सकूत, सजग, इत्यादि।

**उर्दू भाषा के उपसर्ग**—फ़ारसी तथा अरबी भाषा के कुछ उपसर्ग, जो उर्दू भाषा में प्रचलित हैं, हिन्दी भाषा में भी आते हैं। निम्नलिखित उर्दू उपसर्ग मुख्य हैं :—

**अल**—निश्चित के अर्थ में आता है। जैसे—अलग़रज़, अलबत्ता। **कम**—थोड़ा, हीन का अर्थ देता है। जैसे—कमउम्र, कमज़ोर, कमहिम्मत, कमअक़ल, कमबख़्त। **ख़ुश**—उत्तमता के अर्थ में आता है। जैसे—ख़ुशबू, ख़ुशहाल, ख़ुशदिल, ख़ुशक़िस्मत। **झैर**—निषेध-सूचक है।



गैरहाजिर, गैरवाजिब, गैरकानूनी, गैरमुमकिन, गैरसरकारी । दर—‘में’ के अर्थ में आता है । जैसे—दरअसल, दरकार, दरखास्त । ना—अभाव का सूचक है । नामुमकिन, नादान, नाउम्मेद, नापसन्द, नाराज़, नालायक, नासाज़ । व—ओर, साथ, अनुसार का सूचक है । जैसे—बनाम, बदस्तूर बदौलत, बजिन्स । बद—बुरा के अर्थ में प्रयोग होता है । जैसे—बदनाम, बदभाश, बदकिस्मत, बदबू, बदराह, बदहज़मी । बर—ऊपर के अर्थ में आता है । जैसे—बरखास्त, बरदाश्त, बरतरफ़, बरवक्त । बा—‘से’ या ‘सहित’ का अर्थ देता है । जैसे—बाक़लम, बाक़ायदा, बाइज़ज़त, बातमीज़ । बला—‘बिना’ के अर्थ में आता है । जैसे—बिलाशक, बिलाक़तूर । बे—‘बिना’ के अर्थ में आता है । जैसे—बेइज़ज़त, बेईमान, बेचारा, बेतरह, बेरहम, बेवकूफ़ । ला—‘बिना’ के अर्थ में आता है । जैसे—लाचार, लापरवाह, लावारिस, लामज़हब, लाजवाब । सर—‘मुख्य’ के अर्थ में प्रयोग होता है । जैसे—सरकार, सरताज, सरदार, सरनाम, सरहद, सरपन्च । हम—समानता का द्योतक है । जैसे—हमउम्र, हमदर्दी, हमनाम, हमराह, हमज़बान । हर—प्रत्येक के अर्थ में आता है । जैसे—हररोज़, हरदम, हरसाल, हरतरह, हरघड़ी, हरतरफ़, हरबार, हरएक, हरकाम, हरदिन ।

नोट—१. संस्कृत के उपसर्ग संस्कृत तत्सम शब्दों में, हिन्दी के उपसर्ग तद्भव अथवा शुद्ध हिन्दी के शब्दों में और उर्दू के उपसर्ग उर्दू के शब्दों में हो जोड़े जाते हैं । २. एक ही शब्द में अनेक उपसर्ग प्रयुक्त हो सकते हैं । ३. कहीं एक, कहीं दो, कहीं तीन और कहीं चार उपसर्ग भी एक साथ आते हैं ।

अनेक उपसर्ग—एक शब्द में अनेक उपसर्ग लग सकते हैं । जैसे—

(१) कृ धातु से कार—आकार, प्रकार, विकार, उपकार, साकार, प्रतिकार, निराकार, संस्कार । (२) भू धातु से भव—सम्भव, पराभव, उद्भव, अनुभव, प्रभाव, अभाव । (३) ह्र धातु से हार—आहार, विहार, व्यवहार, संहार, उपहार । (४) दिश् धातु से देश—आदेश, विदेश, उपदेश, सन्देश, सुदेश । (५) चर् धातु से चार—आचार, विचार, प्रचार, सञ्चार, व्यभिचार, उपचार । (६) क्रम—अतिक्रम, उपक्रम, पराक्रम, विक्रम । (७) मल - निर्मल, विमल, परिमल, अमल । (=) लोचन—विलोचन, त्रिलोचन, सुलोचन । (८) पद धातु से—सम्पदा, आपदा, विपदा: सम्पत्ति, निष्पत्ति, उत्पत्ति, आपत्ति । (१०) म्था धातु से—स्थान, संस्थान, अवस्थान, संस्था, अवस्था, व्यवस्था, अनुष्ठान । (११) ज्ञा धातु से—आज्ञा, संज्ञा, प्रज्ञा, । (१२) वद् धातु से—संवाद, विवाद, प्रतिवाद, प्रवाद, अपवाद, अनुवाद ।

अन्यत्र हम बता चुके हैं कि जो शब्दांश शब्दों के अन्त में आते हैं उन्हें प्रत्यय कहते हैं । प्रत्यय दो प्रकार के होते हैं—कृत और तद्धित ।

**प्रत्यय** क्रिया अथवा धातु के अन्त में जो प्रत्यय लगाये जाते हैं

उन्हें कृत प्रत्यय कहते हैं और उनके मेल से बने शब्द कृदन्त कहलाते हैं । संज्ञा तथा विशेषण शब्दों के अन्त में जो प्रत्यय लगते हैं उन्हें तद्धित प्रत्यय कहते हैं और उनके मेल से बने शब्द तद्धितान्त कहलाते हैं । हम पहले कृत प्रत्यय पर विचार करेंगे ।

**कृत प्रत्यय**—कृदन्त दो प्रकार के होते हैं—एक तो संज्ञा और दूसरे विशेषण । हम यहाँ संक्षेप में संस्कृत तथा हिन्दी के कृत प्रत्ययों का उल्लेख करते हुए इन दोनों प्रकार के कृदन्त शब्दों पर विचार करेंगे ।

## १. संस्कृत कृत प्रत्ययों के योग से बनी संज्ञाएँ ( क. भाववाचक )

अ प्रत्यय से :—

कम+अ=काम; कुब्ध+अ=क्रोध ।

अन प्रत्यय से :—

भू+अन=भवन; गम्+अन=गमन ।

अना प्रत्यय से :—

विद्+अना=वेदना; वंद्+अना=वंदना ।

आ प्रत्यय से :—

इप्+आ=इच्छा, पूज्+आ=पूजा ।

ज्ञ ( नङ् ) प्रत्यय से :—

यज्+न=यज्ञ; प्रच्छ+न=प्रश्न ।

ति ( क्तिन ) प्रत्यय से :—

शक्+ति=शक्ति; गम्+ति=गति ।

या ( क्यप् ) प्रत्यय से :—

विद्+या=विद्या; मृग्+या=मृगया ।

( ख. कर्तृवाचक )

अक ( रावुल ण्वु ) प्रत्यय से :—

कृ+अक=कारक; गे+अक=गायक ।

अन ( ल्यूट् ) प्रत्यय से :—

नी=नयन; गृह्+अन=गहन ।

दा, स्थ, कृ, चर प्रत्यय से :—

धन+दा=धनद, गृह्+स्थ=गृहस्थ; कुम्भ+कृ=कुम्भकार, वन+चर्=वनचर

**अ प्रत्यय से :—**

सृप+अ=सर्प ; दिव् ( चमकना )+अ=देव ।

**आ प्रत्यय से :—**

दा+ता=दाता ; भुज्+ता=भोक्ता ।

**उ प्रत्यय से :—**

तन्+उ=तनु ; बन्ध्+उ=बन्धु ।

**उक् प्रत्यय से :—**

स्यन्द+उक्=सिन्धु ; भिक्ष+उक्=भिक्षुक ।

**ई (इन्) प्रत्यय से :—**

त्यज्+ई=त्यागी ; दुष+ई=दोषी ।

( ग. कर्मवाचक )

**अ प्रत्यय से :—**

अर्थ्+अ=अर्थ ।

**य प्रत्यय से :—**

कृ+अ=कृत्य ; शास्+अ=शिष्य ।

**२. संस्कृत कृत प्रत्ययों के योग से बने विशेषण**

[क] मूतकालिक कृदन्त विशेषण

**त से :—**

भू+त=भूत ; मद्+त=मत ।

**न (ण) प्रत्यय से :—**

खिद्+न=खिन्न ; जृ+ण=जीर्ण ।

[ख] वर्तमानकालिक कृदन्त विशेषण  
मान प्रत्यय से:—

विद्+मान=विद्यमान; सेव्+मान=सेव्यमान ।

[ग] भावष्य कालिक और औचित्यबोधक कृदन्त विशेषण  
तव्य प्रत्यय से:—

कृ+तव्य=कर्तव्य; वच्+तव्य=वक्तव्य ।

अनीय प्रत्यय से :—

दृश्+अनीय=दर्शनीय; श्रु+अनीय=श्रवणीय ।

य (यत्, रायत्, क्यप्) प्रत्यय से:—

दा+य=देय; पूज+य=पूज्य ।

[घ] अन्य विशेषण

भू+ई=भावी । लघ्+उ=लघु । नश्+वर=नश्वर । दय+आलु=दयालु ।

[ङ] अन्य शब्द के साथ कृतप्रत्ययान्त का मेल

कुम्भ+कृ (कार) कुम्भकार । मनः+ह (हारी)=मनोहारी । भुज्+गम् (ग)=भुजङ्ग । मनसि+जन् (ज)=मनसिज । कृत+हन् (घ्न)=कृतघ्न । सत्य+विद् (वादी)=सत्यवादी ।

[च] उपसर्ग के साथ कृतप्रत्ययान्त शब्द

प्र+नम+क्ति=प्रणति । उत्+तृ+क्त=उत्तीर्ण । वि+श्वस+क्त=विश्वस्त । परि+श्रम+णिन=परिश्रमी । आ+सद्+क्ति=आसक्ति । प्र+सद्+क्त=प्रसन्न ।

## हिन्दी कृत प्रत्यय

### १. हिन्दी कृत प्रत्ययों के योग से बनी संज्ञाएँ

क. भाववाचक :—हिन्दी क्रिया के 'ना' का लोप करने अथवा 'ना' लोप करने के पश्चात् आ, आई, आन, आप, आव, आपा, आस, ई, औनी,

त, ती, न्ती, न, ना, नी, र, वट, हट आदि प्रत्ययों को जोड़ने से भाववाचक कृदन्तीय संज्ञाएँ बनती हैं। जैसे—मार, दौड़, खेल; छाया, फेरा, पढ़ाई; लगान, पिसान; मिलाप; मिलाव, बुढ़ापा; निकास, प्यास; बोली, हँसी; लिखौनी, पिसौनी; बचत, खपत; घटती, बढ़ती; बढ़न्ती; लेन, होना, चलनी, मिलावट, चिन्हाहट, इत्यादि।

ख. कर्तृवाचक—क्रिया के चिह्न 'ना' को लोप कर आ, री, का, र, इया इत्यादि को जोड़ने से कर्तृवाचक कृदन्तीय संज्ञाएँ बनती हैं। जैसे—भूँजा, कटारी, उचक्का, झालर, धुनिया, इत्यादि।

ग. कर्मवाचक—क्रिया के चिह्न 'ना' को लोप कर ना, नी, इत्यादि प्रत्ययों को जोड़ने से कर्मवाचक कृदन्तीय संज्ञाएँ बनती हैं। जैसे—ओढ़ना, खैनी, ओढ़नी।

ङ. करणवाचक—क्रिया के चिह्न 'ना' को लोप कर आ, आनी, ई, ऊ, औंटी, न, ना, नी, पा, इत्यादि प्रत्ययों को जोड़ने से करण वाचक कृदन्तीय संज्ञाएँ बनती हैं। जैसे—भूना, जौता, मथानी, रेती, भाड़ू, कसाँटी, बेलन, बेलना, बेलनी, ठकनी, खुरपी, इत्यादि।

## २. हिन्दी कृत प्रत्ययों के योग से बने विशेषण

क. कर्तृवाचक विशेषण—क्रिया के चिह्न 'ना' का लोप कर आऊ, आक, आका, आड़ी, आलू, इयाँ, उला, ऊ, एरा, ऐत, ऐया, ओड़, ओड़ा, क, ककड़, टा, दार, ना, वन, वाला, बैया, सार, हार, हारा, इत्यादि प्रत्ययों के जोड़ने से कर्तृवाचक कृदन्तीय विशेषण बनते हैं। जैसे—टिकाऊ, तैराक, लड़ाका, खिलाड़ी; भगड़ाल, बढ़ियाँ; सड़ियल; पढ़ुआ; बेचू; लुटेरा; फनैत, बटैया; हँसोड़ा, चालक, जाचक; भुलक्कड़, चञ्च; मालदार; रोना; लुभावन,

सुहावनः पढ़नेवाला, पढ़वैया, मिलनसार, राखनहार, राखनहारा ।

ख. क्रियाद्योतक विशेषण — ऐसे विशेषण दो प्रकार के होते हैं — एक भूत-कालिक, दूसरा वर्तमानकालिक । भूतकालिक क्रियाद्योतक कृदन्तीय विशेषण क्रिया से 'ना' हटाकर आ प्रत्यय जोड़ने से बनाये जाते हैं । जैसे — पढ़ा, बोया, इत्यादि । वर्तमानकालिक क्रियाद्योतक कृदन्तीय विशेषण क्रिया से 'ना' हटाकर 'ता' प्रत्यय जोड़ने से बनाये जाते हैं । जैसे — मरता, बहता । कभी-कभी 'हुआ' भी जोड़ा जाता है । जैसे — जाता हुआ, पढ़ा हुआ इत्यादि ।

नोट — भूतकालिक और वर्तमानकालिक विशेषण क्रिया आदि की विशेषता बताने के कारण अव्यय भी हो जाते हैं । ऐसे अव्यय प्रायः द्वित्व होकर आते हैं । जैसे — बैठे-बैठे, लेटे-लेटे, पढ़ते-पढ़ते, खड़े-खड़े, सोते-सोते, जागते-जागते, इत्यादि ।

## तद्धित प्रत्यय

हम बता चुके हैं कि संज्ञा तथा विशेषण शब्दों के अन्त में जो प्रत्यय लगाये जाते हैं उन्हें तद्धित प्रत्यय कहते हैं और उनके मेल से बने शब्द तद्धितान्त कहलाते हैं । यहाँ पहले संस्कृत तद्धितप्रत्ययान्त संज्ञाओं का उल्लेख किया जायगा ।

### (१) संस्कृत तद्धित के योग से बनी संज्ञाएँ

[अ] जातिवाचक संज्ञाओं से बनी भाववाचक संज्ञाएँ  
संस्कृत की तत्सम जातिवाचक संज्ञाओं के अन्त में ता, त्व, आ, य आदि लगाने से भाववाचक संज्ञाएँ बनती हैं । जैसे — प्रभु से प्रभुता, बन्धु से बन्धुता, मित्र से मित्रता; प्रभु से प्रभुत्व, बन्धु से बन्धुत्व, मनुष्य से मनुष्यत्व,

सती से सतीत्व; मुनि से मौन, कुतुक से कौतुक, मुहद से सौहार्द, पण्डित से पाण्डित्य, सखा से सख्य ।

[आ] व्यक्तिवाचक संज्ञाओं से बनी अपत्यवाचक संज्ञाएँ व्यक्तिवाचक संज्ञाओं में अ, य, आयन, इ, एय, इक, इत्यादि के मेल से अपत्यवाचक संज्ञाएँ बन जाती हैं । इन में से एक सन्तान के अर्थ में तथा दूसरी अन्य अर्थ में आती हैं । [क] मन्तान के अर्थ में—जैसे—दशरथ से दाशरथी, वसुदेव से वामुदेव, सुमित्र से ममित्र, दिति से दैत्य, यदु से यादव, मनु से मानव, अदिति से आदित्य, पृथा से पार्थ, पाण्डु से पाण्डव, कुन्ती से कौन्तेय, कुरु से कौरव, द्रुपद से द्रौपदी, दुहित्र से दौहित्र, जनक से जानकी, नार से नारायण, बदर से वादरायण, राधा से राधेय, रेवती से रेवतिक, चणक से चाणक्य इत्यादि । [ख] उन्म्य अर्थ में—जैसे—शिव से शैव, शक्ति शाक्त, विष्णु से वैष्णव, रामानन्द से रामानन्दी इत्यादि ।

## (२) संस्कृत तद्धित के योग से विशेषण से बनी संज्ञाएँ

संस्कृत तत्सम विशेषण शब्दों के अन्त में ता, त्व, तथा आ (अण) प्रत्यय लगाने से भाववाचक संज्ञाएँ बनती हैं । जैसे—बुद्धिमान से बुद्धिमत्ता, मूर्ख से मूर्खता, लघु से लघुता, नम्र से नम्रता, भीरु से भीरुता, मधुर से मधुरता; मूर्ख से मूर्खत्व, एक से एकत्व, वीर से वीरत्व; गुरु से गौरव लघु से लाघव इत्यादि ।

## (३) संस्कृत तद्धित के योग से संज्ञाओं से बने विशेषण

संस्कृत की तत्सम संज्ञाओं में इक, य, मत्, बत्, (मतुप्), विन, मय, इत्, ल, इल्, र, यई, इय, ईन्, इन, निष्ट आदि तद्धित प्रत्यय लगाने से विशेषण बनते हैं । जैसे—न्याय से नैयायिक, पुराण से पौराणिक, मुख से मौखिक;



तालु से तालव्य, अन्त से अन्त्य, प्राक् से प्राच्य, ग्राम से ग्राम्य, बुद्धि से बुद्धिमान्, बुद्धिमती; श्री से श्रीमान्, श्रीमती; तेजस् से तेजस्वी, मेधा, से मेधावी, प्रणय से प्रणयी; स्वर्ण से स्वर्णमय, जल से जलमय, आनन्द से आनन्दित, दुःख मे दुःखित, पांसु से पांसुल, मांस से मांसल; पंक से पंकिल, जटा से जटिल; तुन्द से तुन्दिल; मुख से मुखर, मधु से मधुर; राष्ट्र से राष्ट्रीय; कुल से कुलीन, ग्राम से ग्रामीण; मल से मलिन; कर्म से कर्मनिष्ठ, आदि ।

(४) कुछ अन्य विशेषण—भवत से भवदीय, अस्मद् से मदीय, तद से तदीय, प्राचीन से प्राचीनतर, प्राचीनतम्, सेना से सैन्य, चोर से चौर, त्रिलोक से त्रैलोक्य, मरुत से मारुत, भंडार से भांडार, कुतूहल से कौतूहल इत्यादि ।

(५) कुछ अव्यय—दा, त्र, था, चित्, शः, शात्, तः इत्यादि प्रत्ययों से कुछ अव्यय भी बनते हैं जैसे—एकदा, सर्वदा, सदा, कुत्र, अत्र, सर्वत्र अन्यत्र, अन्यथा, सर्वथा, किञ्चित्, कदाचित्; कमशः, अल्पशः, फलतः, स्वतः, वस्तुतः, यथार्थतः इत्यादि ।

## हिन्दी तद्धित प्रत्यय

जिस प्रकार संस्कृत तत्सम शब्दों में तद्धित प्रत्ययों को जोड़कर संज्ञाओं से संज्ञाएँ तथा विशेषण आदि बनाये जाते हैं उसी प्रकार तद्भव तथा हिन्दी के शब्दों में भी प्रत्यय जोड़कर संज्ञा और विशेषण आदि बनाये जाते हैं । तद्धितप्रत्ययान्त शब्द इस प्रकार विभाजित किये जा सकते हैं:—

१. भाववाचक तद्धितीय संज्ञाएँ—संज्ञाओं अथवा विशेषणों के अन्त में आई, ई, या, पन, वट, हट, त, स, नी आदि प्रत्ययों के योग से भाववाचक तद्धितीय संज्ञाएँ बनती हैं । जैसे—ललाई; बुढ़ापा; लड़कपन,

लिखावट, कबुआहट; रजत, मिठास, चाँदनी, इत्यादि ।

२. **ऊनवाचक तद्धित्य संज्ञाएँ**—आ, वा, ई, क, टा, डा, बी, या, री, ली इत्यादि तद्धित प्रत्ययों के योग से ऊनवाचक संज्ञाएँ बनती हैं । इस प्रकार की संज्ञाएँ लघुता, ओछापन अथवा छोटापन व्यञ्जित करती हैं । जैसे—पिछुआ, बछ्वा, कहरवा; रस्सी, कटोरी, प्याली; बालक, ढोलक, रोंगटा, टुकड़ा, टँगड़ी, खटिया, पटिया, कोठरी, बटुली इत्यादि । किन्तु अँगूठी चक्की, छड़ी, छतरी, पहुँची, इत्यादि ऊनवाचक नहीं हैं ।

३. **कर्तृवाचक तद्धित्य संज्ञाएँ**—आर, इया, ई, उआ, रा, वन, वाल, वाला, हारा, इत्यादि तद्धित प्रत्ययों के योग से कर्तृवाचक संज्ञाएँ बनती हैं । जैसे—सुनार, अदतिया, मुखिया, तेली, योगी, भोगी, कसेरा, सँपेरा, कोतवाल, ग्वाला, चुकिहारा, इत्यादि ।

४. **सम्बन्धवाचक तद्धित्य संज्ञाएँ**—आल, औती, औटी, जा ठी, एल इत्यादि तद्धित्य प्रत्ययों से सम्बन्धवाचक संज्ञाएँ बनती हैं । जैसे—ननिहाल, समुराल, कठाँती, बघाँती, हथाँटी, चमराँटी, भतीजा, भाँजा, अँगीठी, अँगूठी, नकेल, इत्यादि ।

५. **संज्ञाओं से बने तद्धित्य विशेषण**—आ, आइन, आहा, ई, ऊ, एरा, ऐ, ऐ, आ, ऐत, ऐल, ओ, आँ, का, ठा, तना, था, ना, रा, ल, ला, वाला, बाँ, सा, हर, ह, हरा, हा, इत्यादि प्रत्ययों के संयोग से विशेषण बनते हैं । जैसे—ठंडा, भूखा, प्यासाद, खिनहा, बनारसी, देहाती, पेटू, गर्जू, बजारू, चचेरा, जै, घरैया, लदैत, बनैला, बीसो, भायका, छठा, इतना, कौथा, अपना, मौमेरा, दूसरा, पहला, पिछला, दिल्लीवाल, रासवाला, पाँचवाँ, उपासा, ऐसा, वैसा, छुतहर, सुनहरा, इकहरा, भुतहा, इत्यादि ।

६. **कुछ तद्धित्य अव्यय**—आँ, ए, आँ, तक, न, ब, भर, यों, सों,

इत्यादि तद्धित प्रत्ययों से अव्यय बनते हैं। जैसे—कहाँ, जहाँ, ऐते, केते, कैसे, जैसे, कोसों, पहरों, भीतर तक, दूधन, अब, तब, घरभर ज्यों, परसों, इत्यादि।

७. संज्ञा से बनी तद्धिततीय क्रियाएँ—कई शब्दों में आ, या, ला इत्यादि प्रत्यय लगाने से क्रियाएँ बन जाती हैं। कुछ नामधातु अनियमित हैं और कुछ ध्वनि-विशेष के अनुकरण से बने हैं। जैसे—लाज से लजाना, गरम से गरमाना, बात से बतियाना, रंग से रँगाना, विकना इत्यादि।

८. अकर्मक क्रिया से बनी तद्धिततीय सकर्मक क्रियाएँ—लदना से लादना, छूटना से छोड़ना, विकना से बेचना, फटना से फाड़ना, घिरना से घेरना, फँसना से फाँसना, इत्यादि।

९. क्रिया से तद्धिततीय प्रेरणाथक क्रियाएँ—लजाना, लजवाना, पीना से पिलवाना, लिखना से लिखवाना, उठना से उठवाना, कटना से कटवाना, सोना से सुलवाना इत्यादि।

१०. तद्धिततीय संयुक्त क्रियाएँ—बोल उठना, मार बैठना, सो उठना, खा चुकना, देखा करना, कह डालना, दे देना, देने लगना जाने देना, इत्यादि तद्धिततीय संयुक्त क्रियाएँ हैं।

## उर्दू के प्रत्यय

उर्दू भाषा के जो शब्द हिन्दी भाषा में मिल-जुल गये हैं उनमें उर्दू ही के प्रत्यय जोड़े जाते हैं। अतएव यहाँ उर्दू प्रत्यय से बने शब्दों का संक्षेप में वर्णन किया जाता है।

१. उर्दू की तद्धिततीय भाववाचक संज्ञाएँ—गी, ई, आई आदि प्रत्ययों के योग से बनती हैं। जैसे—ज़िन्दगी, बन्दगी, मर्दानगी, बुज़ुर्गी,

ताजगी, खुदगर्जी, उस्तादी, बेहयाई, बे-वफ़ाई इत्यादि ।

२. उर्दू की तद्धितीय कर्तृवाचक संज्ञाएँ—गर, गीर, ची, दार, बीन इत्यादि प्रत्ययों के योग से बनती हैं । जैसे—कारीगर, बाज़ीगर, राहगीर, मशालची, ज़मींदार, वफ़ादार, ख़ुर्दबीन इत्यादि ।

३. उर्दू की तद्धितीय सम्बन्धवाचक संज्ञाएँ—आना, ख़ाना, ई, दान आदि प्रत्ययों के योग से बनती हैं । जैसे—जुर्माना, नज़राना, मंशेशी-ख़ाना, आदमी, कलमदान, इत्यादि ।

४. उर्दू के तद्धितीय विशेषण—संज्ञाओं के अन्त में आना, ई, गीन, नाक, वान, मन्द, वर, शाही, दार, बाज़ इत्यादि प्रत्ययों के योग से उर्दू के तद्धितीय विशेषण बनते हैं । जैसे—सालाना, इमारती, गुमगीन, ख़तरनाक, मिहरबान, अक़लमन्द, ताक़तवर, नादिरशाही, रिश्तेदार, दगाबाज़, इत्यादि ।

### विशेष्य से विशेषण बनाना

एक प्रत्यय के स्थान में दूसरे प्रत्ययों के लगाने, जोड़ने अथवा निकाल देने से विशेष्य से विशेषण बन जाते हैं । इस प्रकार संस्कृत तथा हिन्दी विशेष्य से बने विशेषण दिये जाते हैं ।

१. कृदन्त से बने विशेष्य से विशेषण—भय से भीत, गमन से गत, खेल से खिलाड़ी ।

२. तद्धित से बने विशेष्य से विशेषण—दया से दयालु, कृपा से कृपालु, समाज से सामाजिक, भारत से भारतीय, देश से देशीय, पेट से पेटू इत्यादि ।

### विशेषण से विशेष्य बनाना

जिस प्रकार प्रत्ययों के परिवर्तन, संयोग अथवा वियोग से विशेष्य से

विशेषण बन जाते हैं उसी प्रकार विशेषण से विशेष्य भी बनते हैं।

१. कृदन्त से बने विशेषण से विशेष्य—हत से हरण, स्तम्भित से स्तम्भ, भूत से भाव, लड़ाका से लड़ाई, लुटेरा से लूट इत्यादि।

२. तद्धित से बने विशेषण से विशेष्य—धनी से धन, आनन्दित से आनन्द, मायावी से माया, गरीबी से गरीब, शारीरिक से शरीर, ऐतिहासिक से इतिहास, इत्यादि।

### पुल्लिङ्ग विशेष्य से स्त्रीलिङ्ग बनाना

पुल्लिङ्ग विशेष्य से स्त्रीलिङ्ग विशेष्य बनाने के लिए ई, इया, नी, आइन, आनी, आ इत्यादि स्त्रीलिङ्ग प्रत्यय लगाये जाते हैं। जैसे—देव से देवी, नर से नारी, कुत्ता से कुतिया, ग्वाला से ग्वालिन, तेली से तेलिन, ऊँट से ऊँटिन, ऊँटनी, ठाबुर से ठकुराइन, चचा से चचानी, जेठ से जेठानी, बालक से बालिका इत्यादि।

### स्त्रीलिङ्ग विशेष्य से पुल्लिङ्ग बनाना

स्त्रीलिङ्ग विशेष्य से पुल्लिङ्ग विशेष्य बनाने के लिए ओई, आ, आव, इत्यादि पुल्लिङ्ग प्रत्यय लगाये जाते हैं। जैसे—बहन से बहनोई, ननद से ननदोई, भैंस से भैंसा, बिल्ली से बिलाव, इत्यादि।

### प्रत्ययवत् शब्द

संस्कृत भाषा में कई शब्द ऐसे हैं जो प्रत्यय के समान प्रत्युक्त होते हैं।

जैसे:—

अधीन—स्वाधीन, पराधीन । अन्तर—देशान्तर, भाषान्तर ।  
अन्वित—दोषान्वित, क्रोधान्वित । अध्यक्ष—सभाध्यक्ष, कोषाध्यक्ष ।  
अतीत—गुणातीत, आशातीत । अनुरूप—गुणानुरूप, योग्यतानुरूप ।  
अनुसार—कर्मानुसार, कमानुसार । अर्थ—धर्मार्थ, समालोचनार्थ ।

अर्थी—शिक्षार्थी, परमार्थी । आक्रान्त—पादाक्रान्त, चिन्ताक्रान्त ।  
 आतुर—प्रेमातुर, कामातुर । आकुल—शोकाकुल, चिन्ताकुल । आचार—  
 शिष्टाचार, पापाचार । आपन्न—स्थानापन्न, दोषापन्न । आशय—महाशय,  
 जलाशय । आस्पद—हास्यास्पद, लज्जास्पद । आढ्य—धनाढ्य, गुणाढ्य ।  
 उत्तर—लोकोत्तर, भोजनोत्तर । कर—प्रभाकर, दिनकर । कार—प्रबन्ध-  
 कार, भाष्यकार । कालीन—समकालीन, तत्कालीन । गम्य—बुद्धिगम्य,  
 विचारगम्य । प्रस्त—विचारप्रस्त, विवादप्रस्त । घात—विश्वासघात,  
 आत्मघात । घ्न—कृतघ्न, शत्रुघ्न । चर—जलचर, निशाचर । चिन्तक—  
 शुभचिन्तक, हितचिन्तक । जन्य—क्रोधजन्य, अज्ञान-जन्य । ज—अण्डज,  
 पिण्डज । जाल—जगजाल, मायाजाल । जीवी—धर्मजीवी, कष्टजीवी ।  
 दर्शी—दूरदर्शी, कालदर्शी । द—जलद, धनद । दायक—मुखदायक,  
 मङ्गलदायक । दायी—मुखदायी, आनन्ददायी । धर—महीधर, पयोधर ।  
 धार—कर्णधार, सूत्रधार । धर्म—कुलधर्म, सेवाधर्म । नाशक—  
 कृमिनाशक, धननाशक । निष्ठ—धर्मनिष्ठ, कर्तव्यनिष्ठ । परायण—  
 धर्मपरायण, कर्तव्यपरायण । बुद्धि—धर्मबुद्धि, पुण्यबुद्धि । भाव—  
 मित्रभाव, द्वेषभाव । भेद—पाठभेद, अर्थभेद । युत—ध्रीयुत, धर्मयुत ।  
 रहित—जनरहित, धनरहित । रूप—वायुरूप, मायारूप । शील—  
 धर्मशील, सहनशील । शाली—भाग्यशाली, ऐश्वर्यशाली । शून्य—ज्ञान-  
 शून्य, बुद्धिशून्य । साध्य—द्रव्यसाध्य, कष्टसाध्य । स्थ—गृहस्थ, तटस्थ ।  
 हर—पापहर, रोगहर । हीन—कर्महीन, बुद्धिहीन । ज्ञ—धर्मज्ञ, सर्वज्ञ ।

तुलनः सूचक प्रत्यय—तुलना के अर्थ में तर तथा तम प्रत्ययों का प्रयोग होता है । इस प्रकार के प्रत्यय विशेषणों में लगाये जाते हैं । जैसे—मधुर से मधुरतर, मधुरतम, प्राचीन से प्राचीनतर, प्राचीनतम; लघु से लघुतर, लघु-

तम, स्वच्छ से स्वच्छतर, स्वच्छतम इत्यादि ।

**समास और उसके भेद**— अबतक हमने उन शब्दों का वर्णन किया है जो एक धातु अथवा क्रिया में कृत प्रत्यय लगाकर अथवा एक सिद्ध शब्द में तद्धित प्रत्यय लगाकर बनाये जाते हैं । इनके अतिरिक्त दो अथवा अधिक सिद्ध शब्द मिलाकर भी नये शब्द बनाये जाते हैं । जिस प्रक्रिया से ऐसे नये शब्द बनाये हैं जाते उसको **समास** कहते हैं । समास छः प्रकार के होते हैं । (१) अव्ययी भाव, (२) तत्पुरुष, (३) कर्मधारय, (४) द्विग, (५) बहुव्रीह और (६) द्वन्द्व समास । समस्त शब्दों का सम्बन्ध व्यक्त करने की रीति को **विग्रह** कहते हैं । हम निम्नलिखित पंक्तियों में समास-भेद का क्रमानुसार वर्णन करेंगे ।

**१—अव्ययीभाव समास**—जिस समास में पहला शब्द प्रधान होता है, और जो समूचा शब्द क्रियाविशेषण अव्यय होता है उसे अव्ययी भाव समास कहते हैं । संस्कृत में अव्ययी भाव समास का पहला शब्द संज्ञा अथवा विशेषण होता है । हिन्दी में संज्ञा तथा अन्य शब्द-भेदों की द्विरुक्ति से भी अव्ययी भाव समास बनता है । जैसे :—१. संस्कृत में—यथाविधि, यावज्जीवन, आजन्म, आजानु, प्रतिदिन, उपकूल, अनुकूल, अधर्म, निर्विघ्न, दुर्भिक्ष, प्रत्यक्ष, समक्ष, परोक्ष इत्यादि । २. हिन्दी में—निधक, भरपेट, अनजाने हाथोंहाथ, एकाएक, मनही मन, बीचोंबीच इत्यादि । ३. उर्दू में—हर रोज़, बेशक, बखूबी, नाहक, सालदरसाल, इत्यादि । ४. मिश्रित भाषा में—हरघडी, हरदिन, बेकाम, बेखटके, इत्यादि ।

**२—तत्पुरुष समास**—जिस समास में दूसरा शब्द प्रधान होता है उसे तत्पुरुष समास कहते हैं । इस समास में पहला शब्द बहुधा संज्ञा अथवा

विशेषण होता है और इसके विग्रह में इस शब्द के साथ कर्त्ता और सम्बोधन कारकों के अतिरिक्त शेष कारकों की विभक्तियाँ लगती हैं। जैसे—

१. कर्म तत्पुरुष—स्वर्गप्राप्त, जलपिपासु, आशातीत, देशगत, मनचोर, इत्यादि। २. करण तत्पुरुष—ईश्वरदत्त, तुलसीकृत, भक्तिवश, मदान्ध, कष्टसाध्य, गुणहीन, गुणसम्पन्न, अकालपीडित, मनमाना, कपडछन, मुँहमाँगा, मदमाता, इत्यादि। ३. सम्प्रदान तत्पुरुष—कृष्णार्पण, देश-भक्ति, बलिपशु, रणनिमन्त्रण, विद्यागृह, पाठशाला, ठकुरमुहाती, इत्यादि। ४. अपादान तत्पुरुष—जन्मान्ध, कणमुक्त, पदच्युत, जातिभ्रष्ट, धर्म-विमुख, भवतारण, गुरुभाई, इत्यादि। ५. सम्बन्ध तत्पुरुष—राजपुत्र, प्रजा-पति, राजमन्दिर, पराधीन, घुड़दौड़, अमचूर, मृगछौना, इत्यादि। ६. अधि-करण-तत्पुरुष—ग्रामवास, निशाचर, कलाप्रवीण, गृहप्रवेश, वचनचातुरी, जलज, आपबीती, इत्यादि।

नोट — १. जिस तत्पुरुष समास में पहले पद की विभक्ति का लोप नहीं होता उसे अलुक् समास कहते हैं। जैसे—वाचस्पति, खेचर, मनसिज, युधिष्ठिर, इत्यादि। २. जब तत्पुरुष समास का दूसरा पद ऐसा कृदन्त होता है जिसका स्वतन्त्र उपयोग नहीं हो सकता, तब उस समास को उपपद समास कहते हैं। जैसे—ग्रन्थकार, तटस्थ, जलद, उरग, कृतघ्न, कनकटा, बटमार इत्यादि। ३. जिस तत्पुरुष समास के प्रथम स्थान में उपसर्ग आता है उसे प्रादि समास कहते हैं। जैसे—प्रतिध्वनि, अतिक्रम, प्रगति, अतिवृष्टि, इत्यादि। ४. अभाव अथवा निषेध के अर्थ में शब्दों के पूर्व अ अथवा अन लगाने से जो तत्पुरुष समास बनते हैं उन्हें नब् तत्पुरुष समास कहते हैं। जैसे—अधर्म, अनन्याय, अनिष्ट, अनबन, अधूरा, अट्ट इत्यादि। ५. 'ई' के योग से बने समास भी तत्पुरुष समास होते हैं। जैसे—



वशीकरण, फलीभूत, स्पष्टीकरण ।

३—कर्मधारय समास—जिस समास में पूर्व पद विशेषण और उत्तर पद उसी विशेषण का विशेष्य हो अथवा दोनों पद विशेषण हों उसे कर्मधारय समास कहते हैं । इसके दो भेद हैं—एक विशेषतावाचक, दूसरा उपमान वाचक ।

१. विशेषतावाचक कर्मधारय—जिस समास से विशेष्य-विशेषण भाव सूचित हो उसे विशेषतावाचक समास कहते हैं । इसके सात भेद हैं :—

[अ] विशेषण पूर्वपद—जिसमें प्रथम पद विशेषण होता है । जैसे—

१. संस्कृत में—महाजन, शुभागमन, सद्गुण, परमानन्द, इत्यादि । २. हिन्दी में—नील गाय, काली मिर्च, खड़ीबोली, भलामानस, इत्यादि । ३. उर्दू में—खुशबू, बदबू, इत्यादि ।

[ब] विशेषणान्तर पद—जिसमें दूसरा पद विशेषण होता है । जैसे:—जन्मान्तर, पुरुषोत्तम, नराधम, मुनिवर, (पिछले तीन शब्दों का यदि विग्रह दूसरे प्रकार से किया जाय तो तत्पुरुष समास होंगे । जैसे—पुरुषोत्तम = पुरुषों में उत्तम) ।

[स] विशेषणोभय पद—जिसमें दोनों पद विशेषण होते हैं । जैसे:—नीलपीत, शीतोष्ण, शुद्धाशुद्ध, लालपीला, मोटाताजा, इत्यादि ।

[द] विषय पूर्वपद—धर्मबुद्धि (धर्म विषयक बुद्धि) बिन्ध्य पर्वत ।

[य] अव्यय पूर्व पद—दुर्वचन, निराशा, सुयोग, अधमरा, हुकास इत्यादि ।

[र] संख्या पूर्व पद—जिस कर्मधारय समास में पहला पद संख्या-वाचक होता है और जिससे समुदाय का बोध होता है उसे संख्या-पूर्वपद कर्म-धारय कहते हैं । इसी समास को द्विगु समास भी कहते हैं । जैसे—त्रिभुवन,

चतुष्पदी, चौबोला, चौमासा, सतसई, इत्यादि ।

[ल] मध्यम पदलोपी—जिस समास में पहले पद का सम्बन्ध दूसरे पद से बतलानेवाला शब्द अध्याहत रहता है उसे मध्यम पदलोपी अथवा लुप्त पद समास कहते हैं । जैसे—घृतान्न (घृत मिश्रित अन्न), छायातरु (छाया प्रधान तरु), देव-ब्राह्मण (देव पूजक ब्राह्मण), दही-बड़ा (दही में डूबा हुआ बड़ा) गोबर-गणेश, जेबघंड़ी इत्यादि ।

२. उपमानवाचक कर्मधारय—जिससे उपमानोपमेय भाव जाना जाता है उसे उपमानवाचक कर्मधारय कहते हैं । इसके चार भेद हैं:—[अ] उपमा पूर्वपद—जिस वस्तु की उपमा देते हैं उसका वाचक शब्द जिस समास के आरम्भ में आता है उसे उपमान पूर्वपद समास कहते हैं । जैसे—चन्द्र-मुख, वज्रदेह, घनश्याम, प्राणप्रिय, इत्यादि [ब] उपमानोत्तर पद—चरणकमल, राजर्षि, पाणिपल्लव, इत्यादि । [स] अवधारणापूर्वपद—जिस समास में पूर्वपद के अर्थ पर उत्तर पद का अर्थ अवलम्बित रहता है उसे अवधारण पूर्वपद कहते हैं । जैसे—गुरु-देव (गुरु ही देव), पुरुष-रत्न, धर्म-सेतु, बुद्धि-बल, इत्यादि । [द] अवधारणोत्तरपद—जिस समास में दूसरे पद के अर्थ पर पहले पद का अर्थ अवलम्बित रहता है उसे अवधारणोत्तर पद कहते हैं । जैसे—साधु-समाज-प्रयाग (साधु-समाज रूपी प्रयाग) ।

४—द्विगु समास—पहले बताया जा चुका है कि जिस समास में उत्तर पद मुख्य और पूर्वपद संख्यावाचक हो उसे द्विगु समास कहते हैं । जैसे—त्रिभुवन, त्रिलोचन, त्रिलोकी, षट्पदी, नवग्रह, पंसेरी, चौबोला, दुअजी, चवजी, अठजी, इत्यादि ।

५—द्वन्द्व समास—जिस समास में पूर्व और उत्तर दोनों पद प्रधान होते हैं उसे द्वन्द्व समास कहते हैं । यह तीन प्रकार का होता है । १. इतरेतर

**द्वन्द्व**—जिस समास के सब पद और समुच्चयबोधक से जुड़े हुए हों पर समुच्चयबोधक का लोप हो उसे इतरेतर द्वन्द्व कहते हैं। जैसे—राधा-कृष्ण, कन्द-मूलफल। तन-मन-धन। २. **समाहार द्वन्द्व**—जिस द्वन्द्व समास से उसके पदों के अर्थ के अतिरिक्त उसी प्रकार का और भी अर्थ सूचित हो उसे समाहारद्वन्द्व कहते हैं। जैसे—आहार-निद्रा-भय। (केवल आहार, निद्रा, भय ही नहीं, वरन् प्राणियों के सब धर्म) कपड़ा, लता, लूट-मार, गोला-बारूद, इत्यादि। ३. **वैकल्पिक द्वन्द्व**—जब दो पद वा, अथवा आदि विकल्प सूचक समुच्चयबोधक द्वारा मिले हों और उस समुच्चयबोधक का लोप हो जाय तब उन पदों को समास का वैकल्पिक द्वन्द्व कहते हैं। जैसे—पाप-पुण्य, धर्माधर्म इत्यादि। दो-तीन, नौ-दस आदि जब संज्ञा के समान प्रयुक्त हों तब वैकल्पिक द्वन्द्व समझना चाहिए। जैसे—‘मैं नौ-दस को कुछ नहीं समझता’।

**६—बहुब्रीह समास**—जिस समास में कोई भी पद प्रधान नहीं होता और जो अपने पदों से भिन्न किसी संज्ञा का विशेषण होता है उसे बहुब्रीह समास कहते हैं। इस समास के विग्रह में सम्बन्धवाचक सर्वनाम के साथ कर्ता और सम्बोधन कारकों के अतिरिक्त शेष जिन कारकों की विभक्तियाँ लगती हैं उन्हीं के नामों के अनुसार इस समास का नाम होता है। यहाँ केवल उन्हीं समासों के नाम दिये जाते हैं जो हिन्दी में व्यवहृत होते हैं। जैसे—१. **करण बहुब्रीह**—कृतकार्य ( किया गया है कार्य जिसके द्वारा ), दत्तचित्त ( दिया है चित्त जिसेने )। २. **अपादान बहुब्रीह**—निर्जन ( निकल गया है जन समूह जिसमें से ), ३. **सम्बन्ध बहुब्रीह**—दशानन ( दश मुँह हैं जिसके ), सहस्रबाहु, पीताम्बर, चक्रपाणि, तपोधन, पतिव्रता, कनफटा, बहुरूपिया, बृहमुँहा, नेकनाम, इत्यादि। ४. **व्यधिकरण बहुब्रीह**—प्रफुल्ल कमल (खिले हैं कमल जिसमें वह तालाब), इन्द्रादि, स्वरान्त,

त्रिकोन, सतखण्डा, पतझड़, चौलही, इत्यादि ।

**नोट—१.** कर्मधारय समास संज्ञा होते हैं, और बहुव्रीह समास विशेषण होते हैं । पीताम्बर जब पीले कपड़े के अर्थ में आता है तब कर्मधारय है और जब 'पीला है वस्त्र जिसका वह मनुष्य' तब बहुव्रीह होता है । पीताम्बर श्रीकृष्ण का विशेषण है । २. जिस बहुव्रीह समास से विग्रह में दोनों पदों के साथ एक ही विभक्ति आती है उसे समानाधिकरण बहुव्रीह कहते हैं । जैसे—दशानन (दश हैं मुख जिसके), सिरकटा इत्यादि । यहाँ दशानन केवल कर्ता कारक में है । ३. जिस बहुव्रीह समास के विग्रह में दोनों पदों के साथ भिन्न-भिन्न विभक्तियाँ आती हैं उसे व्यधिकरण बहुव्रीह कहते हैं । जैसे—चन्द्रमौलि ( चन्द्र है मौलि में जिसके ), इन्द्रादि, इत्यादि । यहाँ चन्द्रमौलि में कर्ता और अधिकरण कारक दोनों हैं । ४. बहुव्रीह समास के पदों के स्थान अथवा उनके अर्थ की विशेषता के आधार पर उसके निम्नांकित भेद होते हैं:—क. विशेषण पद—पीताम्बर, मन्द-बुद्धि, बड़पेटा, मिठबोला, साफ़ दिल, बदरंग, इत्यादि । ख. विशेषणोत्तर पद—शाकप्रिय, कनफटा, इत्यादि । ग. उपमान पूर्व पद—राजीवलोचन, चन्द्रमुखी, इत्यादि । घ. विषय-पूर्व पद—शिवशब्द ( शिव है शब्द जिसका वह तपस्वी ), अहमभिमान, इत्यादि । च. अवधारण पूर्व पद—यशोधन, तपोबल, विद्याधन, पशुधन, इत्यादि । छ. मध्यम पदलोपी—कोकिलकंठा, मृगनेत्रा, गजानन, सुद्रा-राजस, गावदुम, घुड़मुँहा, इत्यादि । ज. नब् बहुव्रीह—असार ( सार नहीं है जिसका ), अद्वितीय, अनाथ, अकर्मक, इत्यादि । झ. संख्या पूर्व पद—त्रिभुज, चतुष्पद, पञ्चानन, दशमुख, दुनाली, सतलही, पंजाब, इत्यादि । ट. संख्योत्तर पद—उपदश, ( दश के पास है जो अर्थात् नौ, ग्यारह ) । ठ. सह बहुव्रीह—सपुत्र, सपरिवार, साढ़े, इत्यादि । ड. व्यतिहार बहु-

ब्रीह—मुष्टामुष्टि, कहाकही, इत्यादि । ढ. दिगन्तराल बहुब्रीह—पश्चिमोत्तर ( वायव्य ) दक्षिण-पूर्व, इत्यादि । त. अव्यय पूर्व बहुब्रीह—निर्दय ( गयी हुई है दया जिसकी ) विफल, विधवा, कुरूप, निर्धन, सुडौल इत्यादि ।

**समास के सामान्य नियम—**१. हिन्दी समास जो पहले से बने हैं वही भाषा में प्रचलित हैं । शिष्ट लेखक नये शब्द नियमानुसार बना सकते हैं । २. एक समास में आनेवाले शब्द एक ही भाषा के होने चाहिए । इस नियम का अग्रवाद भी है । जैसे —रेलगाड़ी, धन-दौलत आदि । ३. एक ही समास अर्थभेद अथवा पूर्वापर सम्बन्ध से कई प्रकार का होता है । जैसे—सत्यव्रत शब्द 'सत्य और व्रत' के अर्थ में द्वन्द्व समास; 'सत्य ही व्रत' के अर्थ में कर्मधारय समास; 'सत्य का व्रत' के अर्थ में तत्पुरुष समास और 'सत्य है व्रत जिसका' के अर्थ में बहुब्रीह समास है ।

**पुनरुक्त शब्द** | उपसर्ग, प्रत्यय तथा समास से बने हुए शब्दों के अतिरिक्त किसी शब्द को दुहराने से भी शब्द बनते हैं । ऐसे शब्द तीन प्रकार के होते हैं । निम्नलिखित पंक्तियों में इनका उल्लेख किया जाता है :—

[१] पूर्ण पुनरुक्त—जब कई-एक शब्द एक ही साथ लगातार दो अथवा तीन बार प्रयुक्त होते हैं तब उन सब को पूर्ण पुनरुक्त शब्द कहते हैं । ऐसे शब्द कई प्रकार के होते हैं । जैसे :—

[अ] संज्ञा की पुनरुक्ति—(१. अतिशयता के अर्थ में) हँसी-हँसी, पानी-पानी इत्यादि । प्रयोग—बहूँ शर्म से पानी-पानी हो गया । (२. वस्तुओं के पृथक् निर्देश के अर्थ में) घर-घर, रोम-रोम, बूँद-बूँद, कौड़ी-कौड़ी, इत्यादि । प्रयोग—कौड़ी-कौड़ी माया जोड़ी । (३. परस्पर-सम्बन्ध के अर्थ में) मित्र-मित्र, ठठेर-ठठेर इत्यादि । प्रयोग—मित्र-मित्र का व्यवहार । (४. एक जातीयता के अर्थ में) लड़के-लड़के, फूल-फूल । प्रयोग—फूल-फूल अलग

कर दो । ( ५. भिन्नता के अर्थ में ) आदमी-आदमी, बात-बात, रंग-रंग इत्यादि । प्रयोग—रंग-रंग के फूल । ( ६. रीति के अर्थ में ) पाँव-पाँव, लोटे-लोटे इत्यादि । प्रयोग—पाँव-पाँव चलना ।

[ब] सर्वनाम की पुनरुक्ति—( १. प्रत्येक के अर्थ में ) अपना-अपना, निज-निज । प्रयोग—अपना-अपना सब चाहते हैं । ( २. भिन्नता के अर्थ में ) जो-जो, जिस-जिस, तिस-तिस, किस-किस, वही-वही, सो-सो, कोई-कोई, कौन-कौन, क्या-क्या इत्यादि । जो-जो तुमने कहा वही मैंने सुना । ( ३. न्यूनता के अर्थ में ) कुछ-कुछ । प्रयोग—मैं कुछ-कुछ सुन रहा हूँ ।

[स] विशेषण की पुनरुक्ति—( १. विभिन्नता के अर्थ में ) कौन-कौन, क्या-क्या, किस-किस, जो-जो, कोई-कोई, हरी-हरी, नये-नये इत्यादि । प्रयोग—जो-जो आदमी आये हैं उन्हें खिलाओ । ( २. एक जातीयता ) बड़े-बड़े, छोटे-छोटे इत्यादि । प्रयोग—बड़े-बड़े आदमी कुर्सी पर बैठे हैं । ( ३. अतिशयता के अर्थ में ) काले-काले, फूले-फूले, ऊँचे-ऊँचे, इत्यादि । प्रयोग—ऊँचे-ऊँचे घर । ( ४. न्यूनता के अर्थ में ) खड़ी-खड़ी, छोटे-छोटे, इत्यादि । प्रयोग—उसके छोटे-छोटे पाँव बड़े सुन्दर हैं । ( ५. कम के अर्थ में ) एक-एक, दो-दो, चार-चार इत्यादि । प्रयोग—एक-एक आदमी करके आया ।

[द] क्रिया की पुनरुक्ति—( १. दृष्ट के अर्थ में ) वह आयेगा, आयेगा, फिर आयेगा । ( २. संशय के अर्थ में ) तुम आयेगे, आयेगे कहते हो; परन्तु आते नहीं । ( ३. आदर इत्यादि के अर्थ में ) आइए-आइए, देखो-देखो, जाइए-जाइए । ( ४. अन्य क्रियाओं की पुनरुक्ति ) देखता-देखता, मारा-मारा, लिखते-लिखते, बचाये न बचेगा, उठाये न उठेगा । प्रयोग—मैं पूछता-पूछता आया हूँ ।

[य] क्रियाविशेषण की पुनरुक्ति—धीरे-धीरे, जब-जब, ऊपर-

ऊपर, पास-पास, आगे-आगे, अभी-अभी, इत्यादि । प्रयोग—यह कहीं-कहीं पाया जाता है ।

[र] विस्मयादिबोधक अव्ययों की पुनरुक्ति—अरे अरे ! हाय-हाय ! राम राम !

[न] विभक्तियुक्त पुनरुक्ति—आगे ही आगे, साथ ही साथ, कुल का कुल, घर का घर, बाहर का बाहर, कहीं की कहीं इत्यादि । प्रयोग—तुमने वह पुस्तक कहीं की कहीं रख दी ।

[२] अपूर्णपुनरुक्ति शब्द—ऐसे शब्द दो रीतियों से बनते हैं ।

[अ] दो सार्थक शब्दों के मेल से—(१) संज्ञा—बीच बचाव, हलचल, बाल-बच्चे, काम-काज, भाँसा-गद्दी, इत्यादि । (२) विशेषण—लला-लँगड़ा, ऐसा-वैसा, काला-कलूटा, भरा-पुरा इत्यादि । (३) क्रिया—समझना-बुझना, हिलना-डोलना, लड़ना-भिड़ना, इत्यादि । (४) अव्यय—यहाँ-वहाँ, जहाँ-तहाँ, जैसे-तैसे, दाएँ-बाएँ, इत्यादि ।

[ब] सार्थक और निरर्थक शब्दों के मेल से—(१) संज्ञा—टालमटोल, पूछताछ, झाड़ूबाड़ू, भीड़भाड़, इत्यादि । (२) विशेषण—टेढ़ा-मेढ़ा, सीधा-साधा, भोला, भाला, ठीक-ठीक, इत्यादि । (३) क्रिया—देखना-भालना, रोना-धोना, होना-हवाना, धोना-धाना, इत्यादि । (४) अव्यय—औने-पौने, आमने-सामने, आस-पास, इत्यादि ।

[स] दो निरर्थक शब्दों के मेल से—अटर-सटर, अंट-संट, अगड़-बगड़, टीम-टाम, चीं-चपड़, हड़ा कड़ा, सटर-पटर, इत्यादि ।

[३] अनुकरणावाचक शब्द—[अ] संज्ञा—भनभन, सनसन, चींचीं, गड़गड़, पटपट, झनझन, गड़गड़ाहट, भड़भड़ाहट, इत्यादि । [ब] विशेषण—गड़बड़िया, खटपटिया, भड़भड़िया, इत्यादि । [स] क्रिया—

हिनहिनाना, सनसनाना, भिनभिनाना, पटपटाना, भनभनाना, इत्यादि ।  
 [द] क्रिया विशेषण—भटपट, तबतब, धरधर, दनादन, भदभद, धकाधक, इत्यादि ।

नाट—टॉय टॉय फिस, लबकधौधौ, आदि अनर्गल शब्द कहलाते हैं ।

सहचर शब्द—सहचर शब्द द्वन्द्व समास से बनते हैं । ये प्रायः तीन प्रकार के होते हैं । (१) विपरीतार्थ बांधक सहचर शब्द—आय-व्यय, जन्म-मृत्यु, जय-पराजय, जीवन-मरण, स्वर्ग-नरक, इत्यादि । (२) एकार्थ बांधक सहचर शब्द—बल-विक्रम, धन-दौलत, श्रद्धा-भक्ति, जीव-जन्तु, मान-मर्यादा, मणि-मुक्ता, आकार-प्रकार इत्यादि । (३) सजातीय सहचर शब्द—आहार-विहार, अन्न-वस्त्र, अस्त्र-शस्त्र, साज-बाज, वाजा-गाजा, रंग-रंग; इत्यादि ।

सन्धि और उनके भेद । दो वर्णों के आपस में मिल जाने से जो विकार होता है उसे सन्धि कहते हैं । दो वर्णों के मिलने को संयोग भी कहते हैं । संयोग और सन्धि में यह भेद है कि संयोग में अक्षर नहीं बदलते अर्थात् जैसे के तैसे बने रहते हैं; परन्तु सन्धि में उच्चारण के अनुसार अक्षरों के मिल जाने पर उनके (अक्षरों के) रूप में कुछ-न-कुछ परिवर्तन हो जाया करता है । जैसे—पत्थर, टक्कर, लक्ष्मी, इन्द्र संयोग हैं । धर्मार्थ, दिग्गज, निष्फल सन्धि हैं ।

सन्धि के भेद—( १ ) दो स्वरों के आपस में मिलने को स्वर सन्धि कहते हैं । ( २ ) व्यञ्जन वर्ण के बाद स्वर या व्यञ्जन वर्ण आकर मिले तो व्यञ्जन सन्धि होती है । ( ३ ) विसर्ग के साथ स्वर या व्यञ्जन की सन्धि को विसर्ग सन्धि कहते हैं ।

[१] स्वर सन्धि—(१) दो सवर्ण स्वर मिलकर दीर्घ हो जाते हैं ।



जैसे:—(क) परम+अर्थ=परमार्थ; विद्या+भालय=विद्यालय ।

(ख) गिरि+इन्द्र=गिरीन्द्र; नदी+ईश=नदीश

(ग) भानु+उदय=भानूदय; वधू+उत्सव=वधूत्सव ।

(२) अ, वा, आ, के परे इ वा ई रहे तो दोनों मिलकर ए हो जाते हैं ।

जैसे :—देव+इन्द्र=देवेन्द्र; परम+ईश्वर=परमेश्वर; महा+इन्द्र=महेन्द्र; रमा+ईश=रमेश ।

(३) यदि आ वा आ के परे उ वा ऊ हो तो वे दोनों मिलकर ओ हो जाते

हैं । जैसे :—हित+उपदेश=हितोपदेश; जल+ऊर्मि=जलोर्मि; महा+उत्सव=महोत्सव; महा+ऊर्मि=महोर्मि ।

(४) यदि अ वा आ के परे ऋ हो तो वे दोनों मिलकर अर् हो जाते हैं ।

जैसे:—देव+ऋषि=देवर्षि; महा+ऋषि=महर्षि ।

(५) यदि अ वा आ के बाद ए या ऐ हो तो दोनों मिलकर ऐ हो जाते हैं ।

जैसे:—एक+एक=एकैक; मत+ऐक्य=मत्तैक्य; विद्या+एव=विद्यैव; महा+ऐरावत=महैरावत ।

(६) यदि अ वा आ के बाद ओ या औ हो तो दोनों मिलकर औ हो जाते हैं ।

जैसे:—जल+ओष=जलोषा; परम+औषध=परमौषध; महा+औषधि=महौषधि; महा+औदार्य=महौदार्य ।

(७) इ या ई के परे यदि कोई असवर्ण स्वर आवे तो इ या ई बदलकर य्

हो जाता है । जैसे:—यदि+अपि=यद्यपि; अति+आचार=अत्याचार; अभि+उदय=अभ्युदय; नि+ऊन=न्यून; प्रति+एक=प्रत्येक ।

(८) यदि उ या ऊ के परे कोई असवर्ण स्वर आवे, तो दोनों मिलकर व

हो जाते हैं । जैसे:—अनु+अय=अन्वय; अनु+इत=अन्वित; अनु+एष्य=अन्वेषण ।

(६) यदि ए के परे कोई भिन्न स्वर हो, तो ए के स्थान में अय् हो जाता है। जैसे:—शे+अयन=शयन।

(१०) यदि ऐ के परे कोई भिन्न स्वर हो, तो ऐ के स्थान में आय् हो जाता है। जैसे:—विनै+अक=विनायक; गै+अक=गायक।

(११) यदि ओ के परे कोई भिन्न स्वर हो तो ओ के स्थान में अव हो जाता है। जैसे:—भो+अन=भ्+अन+अव्=भवन; पो+इत्र=प+अव्+इत्र=पवित्र; गो+ईश=ग्+अव्+ईश=गवीश।

(१२) यदि औ के परे कोई भिन्न स्वर हो, तो औ के स्थान में आव हो जाता है। जैसे:—पौ+अक=प्+आव्+अक=पावक, नौ+इक=न्+आव्+इक=नाविक; भौ+उक=भ्+आव्+उक=भावुक।

[२] व्यञ्जन सन्धि (१) त् या द् के परे च या छ हो अथवा ज या झ हो, तो त् या द् के स्थान में क्रम से च् और ज् हो जाते हैं। जैसे:—उत्+चारण=उच्चारण। उत्+छिन्न=उच्छिन्न। सत्+जन=सज्जन।

(२) यदि पद के अन्त में त् या द् हो, और इनके परे श वर्ण हो तो त् या द् के स्थान में च हो जाता है और श बदलकर छ हो जाता है। जैसे:—उत्+शिष्ट=उच्छिष्ट।

(३) यदि पद के अन्त में त् या द् और इनके परे ह हो, तो त् या द् के स्थान में द और ह के स्थान में ध हो जाता है। जैसे:—उत्+हत=उद्धत।

(४) पदान्त त् के बाद यदि कोई स्वर आवे तो त् बदलकर द् हो जाता है। जैसे:—जगत्+ईश=जगदीश; महत्+औषध=महदौषध।

(५) यदि पद के अन्त में द् हो और इसके बाद न या म आवे, तो द् विकल्प से न् में बदल जाता है। यदि इस द् के बाद मय या मात्र

आवे तो द् सदा न् में बदल जाता है । जैसे:—तद्+मय=तन्मय ।

(६) यदि पद के अन्त में किसी वर्ग का प्रथम अक्षर हो और उसके बाद मय अथवा मात्र आवे, तो वर्ग का प्रथम अक्षर अपने वर्ग का पञ्चम अक्षर हो जायगा । जैसे:—वाक्+मय=वाङ्मय; चित्+मय=चिन्मय ।

(७) यदि त और थ के पहले ष वर्ण आवे, तो त और थ क्रमशः ट और ठ हो जाते हैं । जैसे:—आकृष्+त=आकृष्ट, षष्+थ=षष्ठ ।

(८) यदि पद के अन्त में क् हो और इसके परे कोई स्वर अथवा किसी वर्ग का तृतीय या चतुर्थ वर्ण हो, किंवा य, र, ल, व, इनमें से कोई अक्षर आवे, तो पदान्त का क् बदल कर ग् हो जाता है । जैसे:—दिक्+अन्त=दिगन्त । वाक्+आडम्बर=वागाडम्बर ।

(९) यदि पद के अन्त में किसी वर्ग का प्रथम अक्षर हो और उसके परे न या म हो, तो वर्ग का वह प्रथम अक्षर अपने वर्ग का तृतीय अथवा पञ्चम अक्षर हो जाता है । जैसे:—दिक्+नाग=दिङ्नाग, दिग्नाग; जगत्+नाथ=जगन्नाथ, जगदनाथ ।

(१०) यदि न के पूर्व च् या ज् वर्ण आवें, तो न बदलकर ञ हो जाता है । जैसे:—यज्+न=यज्ञ; याच्+ना=याज्ञा ।

(११) म् के परे स्पर्श वर्ण आने से विकल्प से उस वर्ग का पञ्चम अक्षर अथवा अनुस्वार हो जाता है । जैसे:—सम्+कल्प=संकल्प या सङ्कल्प ।

(१२) पदान्त म् के परे यदि अन्तःस्थ अथवा ऊष्म वर्ण आवे तो म् का अनुस्वार हो जाता है । जैसे:—सम्+हार=संहार ।

(१३) छ वर्ण के पूर्व यदि कोई स्वर रहे, तो छ का च्छ हो जाता है । जैसे:—आ+छादन=आच्छादन ।

[३] विसर्गसन्धि (१) यदि विसर्ग के परे च् या छ हो, तो विसर्ग का

श होजाता है । जैसे:—निः+चल=निश्चल; निः+क्षल=निश्क्षल ।

(२) यदि विसर्ग के बाद त या थ हो, तो विसर्ग का स् हो जाता है । जैसे:—  
मनः+ताप=मनस्ताप ।

(३) यदि विसर्ग के पहले अ हो और आगे किसी वर्ग का तृतीय, चतुर्थ अथवा पञ्चम वर्ण किंवा य, र, ल, व, ङ, इनमें से कोई वर्ण हो, तो विसर्ग और पूर्ववर्ती अ दोनों मिलकर ओ हो जाते हैं । जैसे:—  
मनः+योग=मनोयोग; तेजः+राशि=तेजोराशि ।

(४) यदि विसर्ग के पहले अ, आ को छोड़कर कोई दूसरा स्वर हो और आगे किसी वर्ग का तृतीय, चतुर्थ या पञ्चम वर्ण, य, र, ल, व, ङ या अन्य कोई स्वर हो, तो विसर्ग के स्थान में र् हो जाता है । जैसे:—निः+धन=निर्धन; निः+गुण=निर्गुण ।

(५) यदि विसर्ग के पहले अ, आ को छोड़कर कोई दूसरा स्वर रहे और आगे र हो, तो विसर्ग का लोप हो जाता है और उसके पहले का ह्रस्व स्वर दीर्घ हो जाता है । जैसे:—निः+रोग=नीरोग; निः+रस=नीरस ।

(६) यदि विसर्ग के पूर्व इ अथवा उ हो और आगे क, ख और प, फ हो, तो विसर्ग प हो जाता है । जैसे:—निः+कपट=निष्कपट ।

**नोट—**‘दुःख’ शब्द का विसर्ग ज्यों का त्यों रहता है ।

(७) यदि विसर्ग के बाद श्, ष् या स् हो तो विसर्ग ज्यों का त्यों रहता है अथवा उसके स्थान में विसर्ग के आगे का वर्ण हो जाता है । जैसे:—  
निः+सन्देह=निःसन्देह या निस्सन्देह ।

(८) यदि किसी शब्द के आदि में स हो और उसके पहले अ और आ को छोड़कर कोई स्वर अथवा क् या र् आवे, तो स का ष हो जाता है ।  
जैसे:—नि+सिद्ध=निषिद्ध; वि+सम=विषम ।

सूचना—सन्धि का सम्बन्ध संस्कृत व्याकरण से है; अतः इसकी विवेचना यहाँ पूर्ण रूप से नहीं की गई है। हिन्दी में शुद्ध संस्कृत शब्दों और सामासिक पदों का भी उपयोग होता है, इसलिए थोड़े से नियम यहाँ पर प्रदर्शित किये गये हैं।



# दसवाँ अध्याय

## हिन्दी भाषा का शब्द-समूह

प्रत्येक भाषा में शब्दों का अत्यधिक महत्त्व होता है। शब्दों से भाषा अनुप्राणित होती है और उसकी लोकप्रियता बढ़ती है। अतएव किसी भाषा का समुचित ज्ञान प्राप्त करने के लिए उसकी शब्दावली पर विचार करना अत्यन्त आवश्यक है। जब हम हिन्दी-भाषा की शब्दावली पर विचार करते हैं तब हमें पता चलता है कि उसमें कई भाषाओं के शब्द घुल-मिल गये हैं। यह बात केवल हिन्दी के ही सम्बन्ध में नहीं कही जा सकती; शब्द-समूह की दृष्टि से प्रत्येक जीवित भाषा एक प्रकार से खिचड़ी ही होती है। अतः अन्य समस्त भाषाओं के समान ही हिन्दी शब्द-समूह में अनेक जीवित तथा मृत भाषाओं के शब्द पाये जाते हैं।

### हिन्दी शब्द-समूह का वर्गीकरण

अपनी सुविधा के अनुसार हम हिन्दी शब्द-समूह को चार श्रेणियों में विभक्त कर सकते हैं :—

(१) आर्य भाषाओं के शब्द; (२) अनार्य भाषाओं के शब्द; (३) विदेशी भाषाओं के शब्द, और (४) प्रान्तीय भाषाओं के शब्द।

१. आर्य भाषाओं के शब्द—हिन्दी शब्द-समूह में उन शब्दों की संख्या सब से अधिक है जो प्राचीन आर्य भाषाओं से सम्बन्ध रखते हैं। ऐसे शब्द तीन प्रकार के हैं—तत्सम, अर्ध तत्सम और तद्भव।

(क) तत्सम शब्द—साहित्यिक हिन्दी में ऐसे शब्दों की संख्या अत्यधिक है जो अपने विशुद्ध रूप में संस्कृत भाषा से आये हैं। इन शब्दों

को हम तत्सम कहते हैं। आधुनिक साहित्यिक हिन्दी में तत्सम शब्दों की संख्या बढ़ती जा रही है। अग्नि, स्वामी, वत्स, पिता, आता, रात्रि इत्यादि तत्सम शब्द हैं।

(ख) अर्ध तत्सम शब्द—कुछ ऐसे संस्कृत शब्द हैं जो प्राकृत-भाषा बोलनेवालों के उच्चारण से बिगड़ते-बिगड़ते विकृत हो गये हैं। ऐसे संस्कृत शब्दों को अर्ध तत्सम कहते हैं। कारज, अच्छर, रात, दर्ई कमशः कार्य, अछर, रात्रि और दैव के अर्ध तत्सम रूप हैं।

(ग) तद्भव शब्द—साधारण बोल-चाल में हिन्दी भाषा-भाषी ऐसे शब्दों का प्रयोग करते हैं जो प्राचीन आर्य भाषाओं से मध्यकालीन भाषाओं में होते हुए चले आ रहे हैं। व्याकरण के विचार से ऐसे शब्द तद्भव कहलाते हैं। तद्भव शब्द या तो सीधे प्राकृत से हिन्दी भाषा में आगये हैं या प्राकृत द्वारा संस्कृत से निकले हैं। आग, कान, काज, पंख, राय, खेत, किसान इत्यादि शब्द तद्भव हैं।

बहुत से शब्द तीनों रूपों में मिलते हैं, परन्तु कई शब्दों के सब रूप नहीं पाये जाते। हिन्दी के क्रिया-शब्द, प्रायः सब के सब, तद्भव हैं। यही दशा सर्वनामों की भी है।

तत्सम और तद्भव शब्दों में रूप की विभिन्नता के साथ-साथ अर्थ की विभिन्नता भी होती है। तत्सम शब्द प्रायः सामान्य अर्थ में आता है और तद्भव शब्द विशेष अर्थ में; जैसे—स्थान और याना। कभी-कभी तत्सम शब्द से गुरुता का अर्थ निकलता है और तत्सम से लघुता का। जैसे—दर्शन और देखना। इसी प्रकार तत्सम के दो अर्थों में से तद्भव से केवल एक ही अर्थ सूचित होता है। जैसे—वंश का अर्थ है कुटुम्ब और बाँस; परन्तु बाँस से केवल एक ही अर्थ का बोध होता है।

२. अनाथ भाषाओं के शब्द—हिन्दी भाषा में बहुत से ऐसे भी शब्द पाये जाते हैं जो प्राचीनकाल में भारत के आदिम निवासियों की बोलियों से ले लिये गये थे। इन शब्दों को देशज कहते हैं। पेट, कोढ़ी, कौड़ी, पगड़ी, खिड़की, डोंगी, शुभ इत्यादि शब्द देशज हैं।

३. विदेशी भाषाओं के शब्द—सैकड़ों वर्षों से विदेशी शासन में रहने के कारण हिन्दी पर कुछ विदेशी भाषाओं का भी प्रभाव पड़ा है। यह प्रभाव दो ध्रेणियों में विभक्त किया जा सकता है :—(१) मुसलमानी और (२) यूरोपीय।

[१] मुसलमानी प्रभाव—१००० ई० के लगभग मुसलमानों ने उत्तरी भारत के अधिकांश भाग पर अपना अधिकार जमा लिया था। अतः उनके प्रभाव से तत्कालीन हिन्दी में बहुत से शब्द सम्मिलित हो गये थे। रासो तक में फ़ारसी शब्दों की संख्या कम नहीं है। इससे ज्ञात होता है कि हिन्दी में विदेशी भाषा के शब्दों की खपत पहले से ही प्रारम्भ हो गयी थी। ज्यों-ज्यों मुसलमानों का प्रभुत्व बढ़ता गया त्यों-त्यों उनकी भाषाओं (अरबी, फ़ारसी, तुर्की) के भी शब्द भारतीय भाषाओं में आते गये। अठारहवीं शताब्दी तक तो गाँव की बोली में भी विदेशी शब्दों का प्रचलन हो गया था। ऐसी दशा में हिन्दी साहित्य का शब्द-समूह उनसे अछूता न रह सका। फल-स्वरूप हिन्दी में इस समय अरबी, फ़ारसी तथा तुर्की भाषा के बहुत से शब्द पाये जाते हैं।

क. अरबी भाषा के शब्द—एतराज़, सिफ़ारिश, अदालत, मुकद्दमा, मालूम, अदना, माफ़ी, आदत, बाद, फ़ुरसत, हक़, असबाब, हकीम, अजनबी, हुक्म इत्यादि। ख. फ़ारसी भाषा के शब्द—आदमी, दूकान, चाकू, कमर, शर्म, होश, आज़ाद, ज़ोर, गुल, दरबार, निशान, अरमान, दोस्त, रास्ता,



खून इत्यादि । ग. तुर्की भाषा के शब्द—तोप, लाश, तमगा, कोतल, उर्दू, बावर्ची, अलमारी, कुमक, काबू, कालीन, आगा इत्यादि ।

[२] यूरोपीय प्रभाव—यवन काल में ही भारत के धन-धान्य पर यूरोप-निवासियों की दृष्टि पड़ी और लगभग १५०० ई० से उन्होंने व्यापार के बहाने भारत को अपना आरम्भ कर दिया, किन्तु तीन सौ वर्ष तक हिन्दी भाषा-भाषी उनके सम्पर्क से विमुख रहे । जब मुगल साम्राज्य की नींव जर्जर हो गयी और अंग्रेजी शासन का प्रादुर्भाव हुआ तब हिन्दी साहित्य विदेशी भाषा के प्रभाव से अछूता न रह सका । फलतः उसमें पोर्च्युगीज तथा अंग्रेजी शब्दों ने अपना स्थान बना लिया ।

क. पोर्च्युगीज के शब्द—कमरा, नीलाम, गिर्जा, फर्मा, पादरी, मेज़, गोदाम इत्यादि । ख. अंग्रेजी के शब्द—प्रेस, कलेक्टर, काउंसिल, थियेटर, टिकट, मास्टर, स्कूल, रजिस्टर, रेल, ट्रेन, बटन, ईच, बाल, खान, फुट, फंड, बिल, टेनिस, पेंसिल इत्यादि ।

४. प्रान्तीय भाषाओं के शब्द—इन शब्दों के अतिरिक्त मराठी और बँगला से भी कुछ शब्द हिन्दी में आये हैं ।

क. मराठी के शब्द—प्रगति, लागू, चालू, बाड़ा, बाजू इत्यादि । ख. बँगला के शब्द—उपन्यास, प्राण-पण, चूकान्त, भद्र लोग, गल्प, नितान्त, इत्यादि ।

इस प्रकार हम देखते हैं कि हिन्दी शब्द-समूह पर कई विदेशी भाषाओं का प्रभाव पड़ा है और उससे नवीन विचारों को स्फूर्ति मिली है । अब हमें अर्थ की दृष्टि से हिन्दी शब्द-समूह पर विचार करना चाहिए ।

एक शब्द के लिए उसी अर्थ में जो दूसरे शब्द आते हैं उन्हें प्रतिशब्द अथवा पर्यायवाची शब्द कहते हैं । प्रतिशब्द द्वारा अर्थ और व्याख्या करने

में बड़ी सुविधा होती है, किन्तु ध्यान रखना चाहिए कि लिखते समय प्रति-शब्द मूल शब्द से अधिक सरल और व्यावहारिक हो। यह भी न भूलना पर्यायवाची शब्द चाहिए कि विशेष्य का प्रतिशब्द विशेष्य और विशेषण का विशेषण हो। एक बात और है। प्रत्येक भाषा में बहुत से शब्द ऐसे होते हैं जिनका मोटा अर्थ तो एक ही होता है, किन्तु उनके तात्पर्य भिन्न होते हैं। ऐसी दशा में यदि एक शब्द के स्थान पर बिना सोचे-समझे, दूसरा शब्द रख दिया जाय तो पाठक के हृदय में एक खटक-सी उत्पन्न हो जाती है। सफल रचनाकार को ऐसे शब्दों का आश्रय लेना चाहिए जो प्रसंगानुसार और उसकी विचार-धारा के सच्चे प्रतीक हों। उसे सदैव यह स्मरण रखना चाहिए कि प्रत्येक शब्द किसी विचार का प्रकाशक होता है और उसके भाव के साथ बहुत से सहचर भाव रहते हैं। विशेष-विशेष स्थान पर विशेष-विशेष सहचर भाव का उदय होता है। चिन्ता शक्ति की वृद्धि के साथ-साथ नवीन विचारों के प्रकाशनार्थ नये शब्दों का प्रयोजन होता है। सहचर भावों से पुराने शब्दों से नये शब्द बनते हैं और चिन्ता के प्रकाश के निमित्त उन शब्दों का व्यवहार होता है। कहने का तात्पर्य यह है कि किसी शब्द को प्रयोग करने से पहले उसका अर्थ समझ लेना आवश्यक है। यहाँ कुछ पर्यायवाची शब्दों के नमूने दिये जाते हैं :—

**अङ्ग**—विग्रह, शरीर, मूर्ति, अवयव, देह, कलेवर, गात्र, तन, काय, वपु।

**अग्नि**—आग, वह्नि, पावक, अनल, वैश्वानर, जातवेद, रोहिताश्व, वायुसख, दहन, हव्यवाहन, हुताशन, दव, ऊष, धूम्रकेतु, ज्वलन, कुशानु।

[ जल की अग्नि को बड़वाग्नि, जंगल की अग्नि को दावाग्नि तथा पेट की अग्नि को जठराग्नि कहते हैं। ]

**असुर**—दनुज, दानव, दैत्य, राक्षस, इन्द्रारि, निशिचर, निशाचर, रजनीचर, तमीचर, मनुजाद ।

**अनुपम**—अपूर्व, अनोखा, अद्भुत, अनूठा, अद्वितीय, अतुल ।

**अमृत**—पीयूष, सुधा, अमिय ।

**अरण्य**—जंगल, विपिन, वन ।

**अश्व**—बाजि, हय, धोटक, घोड़ा, बाह, सैन्धव, तुरङ्ग, गन्धर्व, रविपुत्र ।

**आँख**—नेत्र, लोचन, नयन, चक्षु, दृग, अक्षि, चख, दीदा ।

**आकाश**—द्यौ, व्योम, अश्रक, गगन, अश्र, अम्बर, नभ, अन्तरिक्ष, ख, आसमान, अनन्त, पुष्कर, शून्य, अनङ्ग, दिव, विद्यत ।

**आनन्द**—मोद, प्रमोद, हर्ष, आमोद, सुख, विहार, चैन, प्रसन्नता, आह्लाद ।

**इच्छा**—आकांक्षा, ईप्सा, उत्कण्ठ, अभिलाषा, चाह, कामना, मनोरथ, लालसा, स्पृहा, ईहा, वाञ्छा, लिप्सा, काम ।

**इन्द्र**—सुरपति, शचीपति, मधवा, पाकशासन, शक्र, पुरन्दर, वासव, पुरहूत, मेघवाहन, पाकरिपु, जिष्णु, महेन्द्र, देवराज ।

**इन्द्राणी**—शची, पुलोमजा, इन्द्रवधू, ऐन्द्री, शतावरी, जयवाहिनी, माहेन्द्री ।

**कपड़ा**—वस्त्र, दुकूल, पट, वसन, अम्बर, चीर ।

**कमल**—शम्बर, पारिजात, सरोज, जलज, अम्भोज, अञ्ज, महोत्पल, पङ्कज, अरविन्द, उत्पल, पद्म, जलज, कज, राजीव, शतदल, अम्बुज, कोक-नद, इन्दीवर, अम्भोरुह, कुवलय, पुण्डरीक, पङ्करुह, सरसिज, नलिन, सरसी-रुह, तामरस, वारिज, पाथोरुह ।

[नोट—तालाव अथवा जलवाची शब्दों के आगे 'ज' जोड़ने से कमल-वाची शब्द बन जाते हैं]

कामदेव—कुशमेश, मदन, मन्मथ, मार, कन्दर्प, अनङ्ग, पञ्चशर, शम्बरारि, मनसिज, पुष्पधन्वा, स्मर, मनजात, पुष्पचाप, रतिसखा, नन्दी, मनोभव, अतनु, आत्मज, आत्मभू, पुहुपचाप, कवन्ध, काम, कुसुमवाण, मीनकेतु, रतिपित, विश्वकेतु, मनोज, मयन ।

किरण—मरीचि, मयूख, अंशु, कर, रश्मि, किरन ।

कुबेर—किन्नरेश, यक्षराज, धनद, धनाधिप, राजराज ।

क्रोध—क्रोप, अमर्ष, रोष, गुस्ता ।

गणेश—लम्बोदर, एकदन्त, मूषकवाहन, गजवदन, गजानन, विनायक, गणपति, विघ्ननाशक, भवानीनन्दन, महाकाय, विघ्नराज, धूम्रकेतु, मोदक-प्रिय, मोददाता, जगवन्ध, विद्यावारिधि, गणाधिप, गिरिजानन्दन, गौरीसुत ।

गंगा—जाङ्गवी, देवनदी, मुरसरि, भागीरथी, मन्दाकिनी, देवापगा, ध्रुवनन्दा, त्रिपथगा, मुरधुनी, मुरापगा, नदीश्वरी, विष्णुपदी, देवनदी ।

घर—गृह, गेह, निकेतन, भवन, सदन, आगार, मन्दिर, अयन, आय-तन, आवास, शाला, निलय, धाम, आलय, ओक, निकेत ।

चतुर—विज्ञ, दक्ष, प्रवीण, निपुण, पटु, नागर, सयाना, कुशल, योग्य, होशियार ।

चन्द्र—चाँद, इन्दु, चन्द्रमा, औषधीश, हिमांशु, मुधांशु, राकापति, द्विजराज, विधु, सुधाकर, सुधाधर, राकेश, शशि, सारङ्ग, निशाकार, तारापति, अयङ्क, निशापति, रजनीपति, कृपानाथ, सोम, मृगाङ्क, कलानिधि, शशाङ्क ।

चाँदनी—चन्द्रिका, कौमुदी, ज्योत्सना, चन्द्रमरीची, अमृततरङ्गिणी ।

जल—नीर, सलिल, उदक, पानी, अम्बु, तोय, जीवन, वारि, पय,

अमृत, घनरस, मेघपुष्प, सर्वमुख, कबन्ध, रस, पाय, शम्बर, अप, सारा, पानीय, वन ।

यमुना—सूर्य-सुता, सूर्यतनया, कालिन्दी, अर्कजा, तरणिजा, कृष्णा, रविसुता, यमुना, रवितनया, रविनन्दिनी ।

दास—अनुचर, चाकर, सेवक, नौकर, भृत्य, किङ्कर, परिचारक ।

दुःख—पीड़ा, व्यथा, कष्ट, सङ्कट, शोक, क्लेश, वेदना, यातना, यन्त्रणा, खेद, क्षोभ, विषाद, सन्ताप, उत्पीड़न ।

दुर्गा—चण्डिका, अभया, कालिका, शाम्भवी, कुमारी, कल्याणी, कामाक्षी, रोहिणी, सुभद्रा, महागौरी, चामुण्डा, सिंहवाहिनी, वागीश्वरी, धात्री, अजा ।

देवता—सुर, अमर, देव, निर्जर, विबुध, त्रिदश, आदित्य, गीर्वाण ।

धन—द्रव्य, वित्त, सम्पदा, विभूति, दौलत, सम्पत्ति ।

नदी—सरिता, तटिनी, अपगा, निम्नगा, निर्भरणी, कुलङ्कषा, जल-माला, आपगा, नद, तरङ्गिणी ।

नरक—यमालय, यमलोक, यमपुर, दुर्गति, सङ्घात, रौरव ।

नौका—नाव, तरिणी, जलयान, जलपात्र, पठावनी, तरी, बेड़ा, डोंगी, ननवाहन, पतङ्ग ।

पत्नी—भार्या, दारा, सहधर्मिणी, गृहणी, वधू, बहू, कलत्र, प्राणप्रिया, बल्लभा, तिय, प्रिया, जोय, वामा, वामाङ्गी, तिया, अर्धाङ्गिनी, कलत्री ।

पति—भर्ता, बल्लभ, स्वामी, बालम, अधिपति, भरतार, आर्य, ईश ।

पवन—हवा, वायु, समीर, मारुत, वात, बयार, अनिल, प्रकम्पन, समीरण, जगत्प्राण, पवमान, प्रभञ्जन, नभप्राण, मृगवाहन ।

पक्षी—विहग, विहङ्ग, खग, पखेरू, परिन्द, चिड़िया, शकुन्त, अण्डज,

पतङ्ग, द्विज, शकुनि ।

पर्वत—भूधर, शैल, अचल, महीधर, गिरि, नग, भूमिधर, महीधर, मेरु, तुङ्ग, अद्रि, पहाड ।

परिडत—सुधी, विद्वान्, कोविद, बुध्, धीर, मनीषी, प्राज्ञ, विचक्षण ।

पत्थर—प्रस्तर, पाषाण, उपल, अश्म, पाहन ।

पार्वती—उमा, गौरी, ईश्वरी, शिवा, भवानी, रुद्राणी, अम्बिका, आर्या, दुर्गा, अपर्णा, सर्वमङ्गला, गिरिजा, सती, शैलमुता, अभया, रतिव्रता ।

पुत्र—तनय, सुनु, सुत, बेटा, लडका, आत्मज, नन्द, पूत ।

पुत्री—तनया, सुता, बेट्टी, लडकी, आत्मजा, दुहिता, नन्दिनी, तनुजा ।

पृथ्वी—भू, इला, भूमि, पुहुमि, धरा, रत्नावली, उर्वी, वसुमती, धरती, धरणी, वसुधा, श्यामा, बीजप्रसू, वसुन्धरा, अवनि, मेदिनी, क्षोणी, क्षिति, जगती, धरित्री ।

प्रकाश—प्रभा, छवि, शुति, ज्योति, चमक, विकाश ।

पुष्प—फूल, मुमन, कुसुम, प्रसून, मञ्जरी, लतान्त ।

फौज—सेना, चमू, दल, कटक, 'अनी ।

बाण—तीर, शर, विशिख, आशुग, शिलीमुख, नाराच, इषु ।

विजन्नी—चखला, चपला, विद्युत, सौदामिनी, दामिन, घनादाम, तडित, छटा, बीजुरी, क्षणप्रभा, घनवल्ली, सम्पा, अशनि ।

ब्रह्मा—आत्मभू, स्वयंभू, चतुरानन, पितामह, हिरण्यगर्भ, लोकेश, विधि, विधाता, स्रष्टा, प्रजापति, अब्जयोनि, कमलासन, अज, कर्तार, विरञ्चि, अण्डज, सदानन्द, प्रजाधिप, नाभिजन्म ।

भौंरा—मधुकर, भ्रमर, मृङ्ग, षट्पद, अलि, द्विरेफ, भँवर, मधुप ।

मछली—मत्स्य, शकुली, मत्स, मीन, मकर, मगरी, जल-

जीवन, अण्डज ।

महादेव—शम्भु, ईश, पशुपति, शिव, महेश्वर, शङ्कर, चन्द्रशेखर, भव, भूतेश, गिरीश, हर, पिनाकी, मदनारि, कपर्दी, शितिकण्ठ, वामदेव, त्रिलोचन, कैलाशनाथ, भूतनाथ, नीलकण्ठ, गिरिजापति ।

मेघ—अभ्र, धाराधर, बलाहक, घन, जलधर, वारिद, जीमूत, बादल, नीरद, वारिधर, पयोद, अम्बुद, पयोधर, पुरजन, जगज्जीवन ।

[ नोट—जलवाची शब्दों के आगे 'द' या 'धर' जोड़ने से मेघवाची शब्द बनते हैं ]

माक्ष—मुक्ति, कैवल्य, निर्वाण, अपवर्ग, परमधाम, परमपद ।

यम—सूर्यपुत्र, जीवनपति, अन्तक, धर्मराज, कोपन्त, शमन, दण्डाधर, कौनाश, कृतान्त, श्राद्धदेव, जीवितेश, यमुना-भ्राता, हरि ।

रात—शर्वरी, कादम्बरी, निशा, रैन, रात्रि, रजनी, यामिनी, निशीथ, त्रियामा, विभावरी, तमिस्रा, तमसा ।

राजा—रूप, भूप, महीप, महीपति, नरपति, नरेश, भूपति, राव, नरेन्द्र, सम्राट ।

लक्ष्मी—कमला, पद्मा, पद्मासना, रमा, हरिप्रिया, इन्दिरा, लोकमाता, च्छीरोदतनया, समुद्रजा, भार्गवी, श्री ।

विष्णु—गरुडध्वज, अच्युत, जनार्दन, चक्रपाणि, विश्वम्भर, मुकुन्द, नारायण, वृषीकेश, दामोदर, केशव, माधव, गोविन्द, लक्ष्मीपति, विधु, विश्व-रूप, जलशायी, वनमाली, उपेन्द्र, पीताम्बर, चतुर्भुज, मधुरिपु ।

सर्व—सर्व, समस्त, निखिल, अखिल, सकल, समग्र, पूर्ण, सम्पूर्ण ।

समुद्र—सागर, जलधि, पारावार, सिन्धु, नीरनिधि, उदधि, नदीश, पयोधि, अर्णव, पयोनिधि, रत्नाकर, अब्धि, वारीश, जलधाम, नीरधि ।

[नोट—जलवाची शब्दों के आगे 'धि' अथवा 'निधि' जोड़ने से सागर-वाची शब्द बनते हैं ।]

समूह—समुदाय, निकर, वृन्द, गण, संघ, पुञ्ज, राशि, समुच्चय, कलाप, यूय, दल, भुंड, मण्डली, टोली, जत्था ।

सरस्वती—ब्राह्मी, भारती, भाषा, वाचा, गिरा, वाणी, शारदा, हला, वीणापाणि, वागीश, महाश्वेता, विधात्री, श्री, ईश्वरी, वागेश्वरी ।

सर्प—अहि, भुजङ्ग, विषधर, व्याल, फणी, उरग, पञ्चग, नाग, साँप ।

सोना—सुवर्ण, स्वर्ण, कञ्चन, हाटक, कनक, हिरण्य, हेम, जातरूप, चामीकर ।

सूर्य—मार्तण्ड, दिनकर, रवि, छायानाथ, भास्कर, मरीची, निदाघकर, प्रभाकर, कमलबन्धु, सविता, पतंग, दिवाकर, हंस, आदित्य, अर्क, भानु, अंशुमाली, प्रहपति, सहस्रांशु, तरणि ।

सिंह—शार्दूल, व्याघ्र, पञ्चमुख, मृगराज, वनपति, मृगेन्द्र, केशरी, केहरि, हरि, पारीन्द्र, केशी, महावीर, नाहर, मृगारि, शेर, पुण्डरीक, बबर, नखरायुध, बहुबल ।

सुन्दर—रुचिर, चारु, सुहावना, मनोहर, रमणीक, चित्ताकर्षक, ललित, कमनीय, उत्तम, उत्कृष्ट, ललाम, रम्य, सुरम्य, कलित, मञ्जु, मञ्जुल, मनोज्ञ, मनभावन ।

स्त्री—अबला, नारी, वनिता, महिला, ललना, कान्ता, रमणी, कलत्र, अंगना, कामिनी, प्रमदा ।

स्वर्ग—द्यौ, सुरलोक, नाक, दिव, अवरोह, फलोदय, देवलोक ।

हाथी—गज, हस्ती, द्विप, करी, कुंजर, दन्ती, सिन्धुर, कुंभी, नाग, द्विरद, वारण, मर्तग, वितुण्ड ।



**एकार्थक शब्दों में सूक्ष्म-भेद**—हिन्दी भाषा में बहुत से ऐसे शब्द हैं जिनमें साधारण रीति से कोई भेद नहीं जान पड़ता, किन्तु उनमें अर्थगत भेद अवश्य है। अतः ऐसे शब्दों को वाक्यों में प्रयोग करते समय सावधान रहना चाहिए। विद्यार्थियों की सुविधा के लिए यहाँ कुछ नमूने दिये जाते हैं।

**अज्ञान, मूर्ख** : जिसे कुछ ज्ञान न हो अज्ञ और जो जड़बुद्धि हो वह मूर्ख है।

**अज्ञान, अनभिज्ञ** : स्वाभाविक बुद्धिरहित अज्ञान और अनुभव-शून्य अनभिज्ञ है।

**अभिज्ञता, बहुदर्शिता, विज्ञता, वेदन, ज्ञान, पारंगत** : विषय का साधारण ज्ञान अभिज्ञता, चारों ओर से समझने की शक्ति बहुदर्शिता। विषय का अधिक ज्ञान विज्ञता, पदार्थों के सम्बन्ध में इन्द्रियों द्वारा होने वाला अनुभव वेदन, इन्द्रियों-द्वारा प्राप्त अनुभव जब हृदय में व्याप्त हो जाय तब ज्ञान है। और विषय की पूर्ण रूप से जानकारी रखनेवाला पारंगत है।

**अलौकिक, असाधारण, अस्वाभाविक** : जो लोक में दुर्लभ हो वह अलौकिक है; जिसमें साधारण से विशेषता हो वह असाधारण और जो मनुष्य की प्रकृति के प्रतिकूल हो वह अस्वाभाविक है। अलौकिक का अस्वाभाविक होना सम्भव है, किन्तु अस्वाभाविक का अलौकिक होना सम्भव नहीं है।

**अमूल्य, दुर्मूल्य, बहुमूल्य** : जिस वस्तु का कोई मूल्य निर्धारण न किया जा सके वह अमूल्य, जिस वस्तु का मूल्य उचित से अत्यन्त अधिक हो वह दुर्मूल्य, और जिस वस्तु का मूल्य उचित, किन्तु बहुत हो

बहुमूल्य है। विद्या अमूल्य, अकाल पड़ने पर अनाज दुर्मूल्य और हीरा बहुमूल्य है।

**अस्त्र, शस्त्र :** जो किसी यन्त्र द्वारा चलाया जाय वह अस्त्र और जो पास-पास खड़े होकर हाथ से चलाया जाय वह शस्त्र है। तोप, बन्दूक अस्त्र हैं; लाठी और तलवार शस्त्र हैं।

**अहङ्कार, अभिमान, दर्प, गर्व, गौरव, दम्भ, मान**—अपने को उचित से अधिक समझना अहङ्कार, प्रतिष्ठा में अपने को बड़ा और दूसरों को छोटा समझना अभिमान, किसी नियम की पर्वाह न करना दर्प, रूप, यौवन, कुल, विद्या और धन के कारण अभिमान करना गर्व, अपनी महत्ता का यथार्थ ज्ञान गौरव, किसी अयोग्य व्यक्ति का बाह्याडम्बर दम्भ और अपने को पूज्य समझना मान है।

**आचार-व्यवहार :** साधारण बर्ताव को आचार, किसी विशेष व्यक्ति के प्रति होने वाले बर्ताव को व्यवहार कहते हैं।

**आधि, व्याधि :** मानसिक पीड़ा को आधि और शारीरिक पीड़ा को व्याधि कहते हैं।

• **आनन्दित, आल्हादित, आमोदित, उल्लसित, हर्षित, पुलकित, रोमाञ्चित :** आनन्द स्थायी तथा गम्भीर और आल्हाद क्षणिक तथा तीव्र होता है। इन्द्रियों की तृप्ति से मनुष्य आमोदित होता है। धर्म का विचार कर लोग आनन्दित होते हैं। आल्हाद मानसिक कारण से और आमोद मानसिक तथा शारीरिक दोनों कारणों से उत्पन्न होता है। उल्लास में विजयानुभूति होती है। आनन्द होने पर लोग हर्षित होते हैं। आनन्द अथवा आल्हाद से लोग रोमाञ्चित होने पर पुलकित होते हैं। भय आदि से भी लोग रोमाञ्चित होते हैं।

**आशङ्का, शङ्का, भय, आतङ्क, त्रास :** भविष्य में होनेवाले अमङ्गल की सम्भावना से मन में जो क्लेश-जनक भाव उत्पन्न होता है वह आशङ्का और इस प्रकार की अमङ्गल सूचना के भाव को शङ्का कहते हैं। भय से मन का सङ्कोच सूचित होता है। भय के ज्ञात, अज्ञात या सन्दिग्ध विषय को त्रास कहते हैं। भय के कारण शरीरादि में जो चञ्चलता उत्पन्न होती है उसे आतङ्क कहते हैं।

**उत्साह, उद्योग, आयास, प्रयास, यत्न, चेष्टा :** उत्साह होने पर काम करने की इच्छा होती है और उसे पूरा करने के लिए मनुष्य उद्योग करता है। इस प्रकार की इच्छा को आयास बलवती रखता है। तब कार्य सम्पन्न करने का प्रयास होता है। यत्न से कार्य प्रारम्भ और चेष्टा से कार्य पूर्ण किया जाता है।

**उपकरण, उपादान :** वह सामग्री जिसकी सहायता से कोई कार्य सिद्ध हो उपकरण और वह सामग्री जिससे कोई पदार्थ बने उपादान कहलाता है।

**कष्ट, क्लेश, दुःख, वेदना, व्यथा, यातना, यन्त्रणा :** जब मन और शरीर दोनों को समान रूप से असुविधा जान पड़े तब कष्ट होता है। केवल शारीरिक कष्ट को क्लेश कहते हैं। दुःख मानसिक अवस्था से सम्बन्ध रखता है। वेदना एक प्रकार की स्वतन्त्र अनुभूति है। व्यथा आघात से उत्पन्न होती है। वेदना की अपेक्षा व्यथा अधिक बलवती होती है। तीव्र व्यथा का नाम यातना है। दुःख का भार जान पड़ने पर यन्त्रणा होती है।

**तट, तीर, पुलिन, सैकत :** समुद्र, नदी या तालाब के पास की ज़मीन तट, पानी से लगी ज़मीन तीर किनारे की तरफ ज़मीन पुलिन, नदी

के किनारे की बलुही ज़मीन सैकत कहलाती है।

**निन्दा, अपवाद, कलङ्क, अपयश :** सत्य दोषारोपण को निन्दा, और मिथ्या दोषारोपण को अपवाद कहते हैं। निन्दा और अपवाद का परिणाम कलङ्क है। निन्दा या अपवाद क्षणिक, किन्तु अपयश स्थायी होता है। कलङ्क स्थायी और क्षणिक दोनों होता है।

**प्रेम, स्नेह, प्रणय, भक्ति, श्रद्धा :** समान आयुवालों में जो प्रीति होती है वह प्रेम, बड़ों की छोटों पर जो प्रीति होती है वह स्नेह, और छोटों की बड़ों में जो प्रीति होती है वह भक्ति कहलाती है। दाम्पत्य प्रीति प्रणय, और सद्विषय में निष्ठा श्रद्धा कहलाती है।

**पूजा, अर्चना :** श्रद्धेय जनों के निकट भक्तिपूर्ण अवनति स्वीकार करना पूजा और देवमूर्ति का धूप, दीप, चन्दन, पुष्पादि से सत्कार करना अर्चना कहलाती है। पूजा मानसिक और बाह्य, किन्तु अर्चना केवल बाह्य क्रिया है।

**बन्धु, सुहृद, मित्र, सखा :** जो वियोग न सह सके वह बन्धु, जो प्रेमी सदा सहमत रहे वह सुहृद, जिनकी क्रिया समान हो वह मित्र, जिनके प्राण एक हों वे सखा होते हैं।

**भजन, उपासना, आराधना :** देवता की मानसिक वन्दना भजन, उसकी निकटता की अनुभूति के लिए जो क्रिया की जाय वह उपासना और उसके निकट दया-याचना करना आराधना कहलाती है।

**भ्रम और प्रमाद :** सावधान न रहने से जो चूक हो जाय वह भ्रम है; मूर्खता से अथवा जान बूझकर परवाह न करने से जो चूक हो जाय वह प्रमाद है।

**मन, चित्त, बुद्धि :** संकल्प-विकल्प करने वाला मन, बातों को

स्मरण-विस्मरण करने वाला चित्त, कर्तव्य का निश्चय करने वाली बुद्धि है।

ऋषि, मुनि : धर्म और तत्व पर विचार करने वाले मुनि, वेद मन्त्रों की व्याख्या करने वाले ऋषि कहलाते हैं।

मन्त्रणा, परामर्श, युक्ति : गुप्त कर्तव्य-निर्धारण मन्त्रणा, फलाफल का विचार करके जो मत प्रकट किया जाय वह परामर्श, और एक से अधिक लोगों के परामर्श को युक्ति कहते हैं।

विन्नाप, प्रलाप, अवसाद : वाणी-द्वारा प्रकट किया हुआ शोक विलाप, दृढ़-कूटे अस्पष्ट शब्दों-द्वारा प्रकट किये हुए वाक्य प्रलाप और दारुण विषाद से ग्रस्त मन की अस्वाभाविक परिस्थिति को अवसाद कहते हैं। शोक का परिणाम विलाप, खेद का प्रलाप और विषाद का अवसाद कहलाता है।

व्यायाम, श्रम, आयास, परिश्रम : अङ्ग-सञ्चालन का नाम व्यायाम, शरीर की शक्ति लगाकर कार्य करना श्रम, मन की शक्ति लगाकर काम करना आयास, और शरीर तथा मन दोनों से कार्य करना परिश्रम कहलाता है।

स्पर्धा, ईर्ष्या, द्वेष, हिंसा : उन्नति में दूसरों से बढ़ जाने की इच्छा स्पर्धा, दूसरों की सफलता देखकर जलना ईर्ष्या, कारणवश दूसरों से शत्रुता या घृणा द्वेष और किसी का अनिष्ट करने की इच्छा हिंसा कहलाती है।

सङ्कोच, लज्जा, ग्लानि, घ्रीडा : किसी कार्य करने में टाल-मटोल करना सङ्कोच, प्रकट होने के भय से बुरे काम में प्रवृत्ति होना लज्जा, कोई बुराई करने पर लज्जावश जो पश्चात्ताप होता है वह ग्लानि और

लोगों के सामने कोई काम प्रकट करने में जो बाधा डालती है उसे प्रोढ़ा कहते हैं।

सहानुभूति, अनुकम्पा, अनुग्रह, दया, कृपा, करुणा, समवेदना : दूसरों का दुःख देखकर जो अपने को दुःख हो उसे अनुकम्पा, दूसरों के दुःख दूर करने की स्वाभाविक इच्छा दया, दूसरों का दुःख दूर करने के लिए जो आकुलता हो वह करुणा, दूसरों का दुःख दूर करने की चेष्टा को कृपा, इष्ट-सम्पादन को अनुग्रह, समान रूप से किसी बात को अनुभव करना सहानुभूति और अन्य के साथ तुल्य वेदना का अनुभव करना समवेदना कहलाती है।

सहसा, हठात्, अकस्मात्, अतर्कित : जिस घटना की एक घड़ी पूर्व कल्पना तक मन में न हो वह सहसा, अकारण या आगे-पीछे विवेचना किये बिना जो कार्य हो उसे हठात्, जिस कार्य के विषय में यह न कहा जा सके कि वह किस प्रकार और कहाँ हुआ वह अकस्मात् और जिसके सम्बन्ध में विवेचना करने का अवसर ही न मिले वह अतर्कित कहलाता है।

सन्तोष, तृप्ति, शान्ति : जो पास है उसी को बहुत कुछ मान लेना सन्तोष और आकांक्षा की निवृत्ति को तृप्ति कहते हैं। तृप्ति क्षणिक और शान्ति स्थायी है। तृप्ति थोड़े आयास से प्राप्त होती है, किन्तु शान्ति साधना का फल है। इन्द्रियाँ तृप्त होती हैं; मन शान्त होता है।

सेवा, शुश्रूषा और परिचर्या : बड़ों की परिचर्या सेवा है, रोगी या दुःखी की परिचर्या शुश्रूषा है। परिचर्या सेवा के लिए साधारण शब्द है।

त्रुटि और ह्रास : किसी काम में कोई कमी रह जाय वह त्रुटि है; बने बनावे काम का कोई अंग बिगड़ जाय वह ह्रास है।

अंश—हिस्सा । अर्ध—जलदान, मूल्य, अर्ध—पूजनीय तथा पूजा-द्रव्य ।  
 अनल—आग, अनिल—हवा । अन्न—अनाज,  
 समोच्चारित शब्द अन्य—दूसरा । अनिष्ट—बुराई, अनिष्ट—निष्ठाहीन ।  
 अवलम्ब—सहारा, अविलम्ब—शीघ्र । अशित—  
 खाया हुआ, असित—काला । अपभोग—बुरा व्यवहार, उपभोग—  
 आस्वादन । अपेक्षा—इच्छा, उपेक्षा—निरादर । अनु—एक उपसर्ग,  
 अणु—कन । अशक्त—शक्तिहीन, आसक्त—मोहित । अभिहित—  
 उक्त, माननीय, अविहित—अनुचित । अभिज्ञ—जाननेवाला, अनभिज्ञ—  
 अनजान । अभिराम—सुन्दर, अविराम—लगातार । आकर—खान,  
 आकार—सूरत । आदि—बगेरह, आधि—पीडा । आहुत—यज्ञ,  
 आहूत—निमन्त्रित । इत—इस ओर, इति—समाप्ति, ईति—आपदा ।  
 उद्धत—उद्दण्ड, उद्यत—तैयार । कुल—वंश, कूल—तीर । कृत—किया  
 हुआ, क्रीत—खरीदा हुआ । कृत—किया हुआ, कृत्य—काम । केशर—  
 अयाल, केशर—कुंकुम । गङ्गना—चुभना, गणना—गिनती । ग्रह—सूर्य  
 चन्द्र आदि, गृह—घर । जलज—कमल, जलद—बादल । धीर—दीर्घ,  
 धीर—बल । छत्र—छतरी, क्षत्र—क्षत्रिय । छात्र—विद्यार्थी, छात्र—  
 क्षत्रिय । जरा—बुढ़ापा, जरा—थोडा । तरणी—नौका, तरणि—सूर्य,  
 तरुणी—जवान स्त्री । दार—पत्नी, द्वार—दरवाजा । दारा—पत्नी, द्वारा—  
 हेतु । दिन—दिवस, दीन—निर्धन । द्विप—हाथी, द्वोप—टापू । दूत—  
 सम्वाददाता, द्यूत—जुआ । देश—राज्य, द्वेष—शत्रुता । नौर—पानी,  
 नीड़—घोंसला । नारी—औ, नाडी—नब्ज । परुष—कठोर, पुरुष—  
 आदमी । प्रकार—रीति, प्राकार—किले का एक अंग । प्रतिहार—द्वारपाल,  
 प्रत्याहार—निवारण । प्रथा—रीति, पृथा—अर्जुन की माता । प्रसाद—

प्रसन्नता, प्रासाद—महल । प्रमाण—प्रबूत, परिमाण—मात्रा, परमाणु—कण मात्र । प्रणाम—नमस्कार करना, परिणाम—नतीजा । प्रकृत—व्यर्थ, प्रकृति—स्वभाव । प्रहार—मारना, परिहार—त्यागना । प्रवाह—बहाव, परवाह—चिन्ता । पाणि—हाथ, पानी—जल । भवन—घर, भुवन—संसार । बलि—बलिदान, बली—वीर । मूत—जड़, मूल्य—कीमत । मात्र—केवल, मातृ—माता । मनोज—कामदेव, मनोज्ञ—सुन्दर । यज्ञ—वन देवता, अज्ञ—धुरी । लक्ष—लाख, लक्ष्य—निशाना । वसन—कपड़ा, व्यसन—धुरी आदत । विष—जहर, विस-कमल-नाल । घृन्त—डण्डल, घृन्त—समूह । शङ्कर—महादेव, सङ्कर—मिला हुआ । शमीर—एक पेड़, समीर—हवा । शर—बाण, सर—तालाब । शकल—खण्ड, सकल—पूरा । शारद—शरद ऋतु-सम्बन्धी, सारद—सरस्वती । शूर—वीर, सूर—सूर्य, अन्धा । शुल्क—फीस, शुक्ल—स्वच्छ । सर्ग—सृष्टि, स्वर्ग—देवलोक । स्वपच—स्वयम्पाकी, श्वपच—चाण्डाल । सुत—पुत्र, सूत—सारथी । हय—घोड़ा, है—वर्तमान काल की क्रिया ।

हिन्दी में इस समय बहुत से ऐसे शब्द प्रयुक्त होने लगे हैं जो ध्वनि और प्रायः उच्चारण में मिलते तो हैं, परन्तु उनके अर्थ और मूल भिन्न भिन्नार्थक शब्द होते हैं । ऐसे शब्दों के कुछ उदाहरण नीचे दिये जाते हैं ।

आगा (हिं०)=अगवाड़ा, आगा=सरदार । आम (हिं०)=फल विशेष; आम (अ०) साधारण । आराम (सं०)=बाग, आराम (फ़ा०)=विश्राम । एतवार (हिं०)=रविवार; एतवार (फ़ा०)=विश्वास । कन्द (सं०)=मूल, कन्द (फ़ा०)=मिसरी । कफ (सं०)=बलग्न, कफ (फ़ा०)=फेन, कफ (अ०)=



क्रीड़ा का कफ़ । कुन्द (सं०)=एक फूल, कुन्द (अ०)=मन्द । कुल (सं०)=वंश, कुल (अ०)=सब । कै (हिं०)=कितना, कै (अ०)=वमन । खैर (हिं०)=कथा, खैर (फ़ा०)=कुशल । गौर (सं०)=गोरा; गौर (अ०)=ध्यान । चारा (हिं०)=घास; चारा (फ़ा०)=उपाय । जरा (सं०)=बुढ़ापा; जरा (फ़ा०)=थोड़ा । झख (सं०)=मछली; झख (हिं०)=खीझना । तूल (सं०)=रुई, तूल (हिं०)=तुलना, तूल (अ०)=लम्बाई । देव (सं०)=देवता, देव (फ़ा०)=राक्षस । नाना (सं०)=विविध, नाना (हिं०)=माता के पिता, नाना (अ०)=पोदीना । नाला (हिं०)=जल निकलने का मार्ग, नाला (फ़ा०)=रोना । पट (सं०)=परदा, कपड़ा; पट (हिं०)=किराक, उलटा, तुरन्त । रास (सं०)=नाच, रास (हिं०)=बागडोर, रास (फ़ा०)=अन्तरीप । शकल (सं०)=टुकड़ा; शकल (फ़ा०)=चेहरा । सर (सं०)=तालाब, सर (फ़ा०)=सिर; सर (अ०)=पदवी । सज्ज (सं०)=साथ, सज्ज (फ़ा०)=पत्थर, सज्ज (अ०)=गाया । सन (हिं०)=एक पीढ़ा, सन (अ०)=सम्बन्ध । हाल (हिं०)=पहिए का हाल, हाल (अ०)=विवरण, हाल (अ०)=बड़ा कमरा । हार (सं०)=माला; हार (हिं०)=पराजय ।

### विपरीतार्थक शब्द

जब दो शब्द आपस में प्रतिकूल अर्थ प्रकट करते हैं तब वे विपरीतार्थक शब्द कहलाते हैं । कभी-कभी दोनों शब्द एक साथ भी प्रयुक्त होते हैं । नीचे कुछ उदाहरण दिये जाते हैं :—

[१] भिन्न शब्द-द्वारा—अन्धकार=प्रकाश । अथ=इति । अन्त=आदि । अमृत=विष । अस्त=उदय । आकाश=पाताल । आय=व्यय । आरम्भ=अन्त । आवाहन=विसर्जन । उदार=कृपण । उत्थान=पतन । ऊँच=नीच । कोमल=कठोर । गंगा=कर्मनाशा । गुरु=सखु । गुण=दोष । बोका=

बहुत । धनी=दरिद्र । ज्येष्ठ=कनिष्ठ । बड़=चेतन । जीवन=मरण । दिन=रात । निद्रा=जागरण । नूतन=पुराण । पण्डित=मूर्ख । परकीय=स्वकीय । पर-मार्थ=स्वार्थ । पाप=पुण्य । प्राचीन=नवीन, अर्वाचीन । पाश्चात्य=पूर्वात्य । बन्धन=मोक्ष । बद्ध=मुक्त । भला=बुरा । मित्र=शत्रु । मिलन=विच्छेद । योगी=भोगी । लाभ=हानि । विधि=निषेध । शीत=उष्ण । सृष्टि=प्रलय । स्थूल=सूक्ष्म । स्वर्ग=नरक । सुख=दुःख । स्तुति=निन्दा । स्थावर=जंगम । सत्य=मिथ्या । समष्टि=व्यष्टि । श्रद्धा=घृणा । ह्रस्व=दीर्घ ।

[२] आ, अन योग-द्वारा—अर्थ=अनर्थ । आचार=अनाचार । आदि=अनादि । आतप=अनातप । आतुर=अनातुर । आदर=अनादर । ईश=अनीश । उचित=अनुचित । एक=अनेक । ऐश्वर्य=अनैश्वर्य । कल्याण=अकल्याण । कुटिल=अकुटिल । अर=अवर । ज्ञान=अज्ञान । न्याय=अन्याय । मङ्गल=अमङ्गल । शान्ति=अशान्ति ।

[३] उपसर्ग-द्वारा—कथ=विकथ । कीर्ति=अपकीर्ति । मान=अपमान । यश=अपयश । राग=विराग । योग=वियोग । धात=प्रतिधात । वाद=प्रति-वाद । विवाद=निर्विवाद । जय=पराजय । सम=विषम । श्वास=उच्छ्वास ।

[४] उपसर्ग-परिवर्तन-द्वारा—संयोग=वियोग । सुगम=दुर्गम । स्वतन्त्र=परतन्त्र । आदान=प्रदान । अतिवृष्टि=अनावृष्टि । अनुकूल=प्रतिकूल । अनुराग=विराग । अनुग्रह=निग्रह । उत्कर्ष=अपकर्ष । उत्कृष्ट=निकृष्ट । उन्नति=अवनति । आकर्षण=विकर्षण । उपकार=अपकार । सरस=नीरस । सधवा=विधवा । सज्जन=दुर्जन । सजीव=निर्जीव । सुलभ=दुर्लभ । सुगन्ध=दुर्गन्ध । संश्लेषण=विश्लेषण । सम्पद=विपद । साकार=निराकार । स्वदेश=विदेश ।

[५] लिङ्ग-परिवर्तन-द्वारा—पुरुष=स्त्री । पिता=माता । राजा=रानी ।

धोबी=धोबिन । मजदूर=मजदूरिन । घोड़ा=घोड़ी । नर=नारी ।

[६] एक साथ आने वाले विपरीतार्थक शब्द—सुख-दुःख, पाप-पुण्य, साधु-असाधु, मुजाति-कुजाति, दिन-रात, देव-दानव, ऊँच-नीच, आवे-पीछे, उलटे-सीधे, गुण-दोष, हिताहित, न्याय-अन्याय, शुभाशुभ, जीवन-मरण, धर्माधर्म, आहार-विहार, आय-व्यय, लेन-देन, आदान-प्रदान, कुपात्र-सुपात्र, हँसना-रोना, मरना-जीना, अच्छा-बुरा, गरीब-अमीर, शीतोष्ण, अहर्निश, न्यूनधिक, सत्यासत्य, भद्राभद्र ।

हिन्दी में बहुत से ऐसे भी शब्द हैं जिनके वर्ण-विन्यास में थोड़ा अन्तर रहने पर भी अर्थ की दृष्टि से अन्तर नहीं होता । ऐसे शब्द वर्ण-विन्यास-भिन्न एकार्थक शब्द कहलाते हैं । इन वर्णविन्यास-भिन्न एकार्थक शब्दों का प्रयोग करते समय इस बात का ध्यान रखना चाहिए कि पूरे लेख में उस शब्द का एक-सा प्रयोग हो । कहीं 'पहला' और कहीं 'पहिला' लिखना उचित नहीं है । प्राचीन कवियों की कविताओं में प्रायः ऐसा देखा जाता है कि शब्द को मधुर बनाने के लिए शब्द-विन्यास के नियमों की उपेक्षा की गयी है । बड़े अथवा कर्णकटु शब्दों को मधुर बनाने और कविता में ठुक मिलाने के अभिप्राय से 'ष' का 'ख', 'श' का 'स' ह्रस्व के स्थान पर दीर्घ, और दीर्घ के स्थान पर ह्रस्व का प्रयोग किया गया है । गद्य-लेख में इस प्रकार की स्वतन्त्रता नहीं है । नीचे कुछ वर्णविन्यास-भिन्न शब्द दिये जाते हैं:—

अँगुली, उँगली । अजलि, अजली । अन्तरिक्ष, अन्तरीक्ष । अमित्र, अमी । अभिवन्दन, अभिवादन । अवनि, अवनी । अलि, अली । अमावास्या, आमावस्या । आँचल, आँचर, आँचरा । आलि, आली । इन्धन, ईन्धन । कटि, कटी । कलश, कलस । किरालम, किसलय । कोश, कोष । कौशल्या,

कौसल्या । गदहा, गदा । गदहा, गधा । चरित, चरित्र । डाल, डार । तुरग, तुरङ्ग । तेल, तैल । दरा, दस । धूलि, धूली । प्रतिकार, प्रतीकार । पृथ्वी, पृथिवी । पूर्णिमा, पूर्णमासी । बहन, बहिन । भुजङ्ग, भुजङ्ग, भुजङ्गम । भूमि, भूमी । महि, मही । मणि, मणी । मूषल, मूसल, मूसर । रात्रि, रात्री । लहू, लोहू । वशिष्ट, वसिष्ट । विहग, विहङ्ग, विहङ्गम । शावक, सावक । शूकर, सूकर । श्रेणी, श्रेणि । स्वसुर, ससुर । साकी, सारी । हिंसक, हित्क ।

एक धातु के भिन्नार्थक शब्द—हिन्दी में संस्कृत भाषा के ऐसे बहुत से शब्द प्रयुक्त होते हैं जो भिन्न-भिन्न उपसर्गों के साथ एक मूल धातु के भिन्न-भिन्न अर्थ प्रकट करते हैं । ऐसे कुछ शब्द नीचे दिये जाते हैं :—

[१] ह धातु से बने शब्द : प्रहार—आघात । संहार—विनाश । आहार—भोजन । विहार—भ्रमण, भोग । व्यवहार—आचरण । परिहार—परित्याग । उपहार—भेंट । अपहरण—चोरी । प्रतिहार—द्वारपाल । प्रत्याहार—निवारण ।

[२] ईक्ष् धातु से बने शब्द : अपेक्षा—आकांक्षा । अपेक्षा—अनादर । निरीक्षण—देखभाल । परीक्षा—जाँच । प्रतीक्षा—राह देखना ।

[३] गम् धातु से बने शब्द : अनुगमन—पीछे चलना । निर्गमन—निकलना । प्रतिगमन—लौटना । आगमन—आना । उद्गम—पैदा होना । सङ्गम—मिलना ।

[४] कृ धातु से बने शब्द : अनुकरण—नकल । प्रतिकार—बदला । संस्कार—जीर्णोद्धार । विकार—परिवर्तन । अधिकार—स्वामित्व । उपकार—भलाई । अपकार—बुराई । प्रकृत—यथार्थ ।

प्रकार—ढंग । आकार—रूप । आकृति—रूप । दुष्कर—असाध्य ।

[४] नी धातु से बने शब्द : अपनीत—हटाया गया । आनीत—  
लाया हुआ । अभिनीत—खेला हुआ । अनुनय—प्रार्थना । उपनीत—  
उपस्थित । परिणीत—विवाहित । प्रणीत—रचित ।

[५] भू धातु से बने शब्द : अनुभूत—जाना हुआ । अभि-  
भूत—पराजित । उद्भूत—निकाला हुआ । पराभूत—पराजित । प्रभूत—  
प्रभु । सम्भूत—उत्पन्न ।

[७] वद् धातु से बने शब्द : अभिवादन—वन्दना । अपवाद—  
अपयश । अनुवाद—उल्था । दुर्वाद—अपशब्द । परिवर्तन—बदला ।  
प्रतिवाद—विरोध । प्रवाद—अफ्वाद । विवाद—झगड़ना । संवाद—  
खबर ।

[८] वृत् धातु से बने शब्द : अनुवर्तन—अनुसार चलना ।  
आवर्तन—घूमना । निवृत्त—विरत । प्रवृत्त—उद्यत ।

[६] ज्ञा धातु से बने शब्द : अवज्ञा—अनादर । अनुज्ञा—  
अनुमति । अभिज्ञान—स्मारक । परिज्ञान—सम्यक् ज्ञान । प्रतिज्ञा—  
वादा । विज्ञान—विशेष ज्ञान ।

[१०] चर् धातु से बने शब्द : अनुचर—सहचर । सञ्चार—  
विस्तार । परिचर—भृत्य । विचार—अभिप्राय ।

[११] चि धातु से बने शब्द : अपचय—क्षति । उपचय—  
वृद्धि । निश्चय—निर्णय । परिचय—पहचान । सञ्चय—संग्रह ।

[१२] ग्रह धातु से बने शब्द : अनुग्रह—दया । आग्रह—हठ ।  
निग्रह—शासन । परिग्रह—ग्रहण । पतिग्रह—दान लेना । संग्रह—  
संग्रह ।

[१३] पत् धातु से बने शब्द : कृपात—उपद्रव । प्रघात—  
झरना । निपात—विनाश । सम्पात—गिरना ।

[१४] स्था धातु से बने शब्द : अवस्था—स्थिति । अधिष्ठान—  
स्थिति । अनुष्ठान—सम्पादन । अवस्था—हालत । उत्थान—उठना ।  
व्यवस्था—स्थिरता । संस्था—योजना ।

[१५] दा धातु से बने शब्द : आदान—ग्रहण । उपादान—  
सामग्री । प्रदान—अर्पण । प्रतिदान—विनिमय । निदान—मूल कारण ।  
सम्प्रदान—कारक विशेष ।

[१६] दिश धातु से बने शब्द : आदेश—आज्ञा । उपदेश—  
शिक्षा । निर्देश—आदेश । प्रदेश—छोटा देश । प्रत्यादेश—खण्ड ।  
विदेश—अन्य देश ।

[१७] धा धातु से बने शब्द : अनुसन्धान—खाज । अभिधान—  
शब्दकोष । उपधान—तकिया । परिधान—वस्त्र । प्रधान—खास ।  
निधान—भण्डार । विधान—विधि । व्यवधान—अन्तर ।

[१८] युज् धातु से बने शब्द : अनुयोग—प्रश्न, खोज । अभि-  
योग—नालिश । अपयोग—व्यवहार । उद्योग—चेष्टा । उपयोग—  
व्यवहार । नियोग—आदेश । दुर्योग—बड्यन्त्र । प्रयोग—व्यवहार ।  
प्रतियोग—बाधा । वियोग—विरह । संयोग—मिलाव । सुयोग—  
अवसर ।

प्रत्ययवत् प्रयुक्त शब्द—हिन्दी भाषा में संस्कृत से आये हुए कुछ  
ऐसे शब्द हैं जो प्रत्यय के समान प्रयुक्त होते हैं । ऐसे शब्दों के नमूने नीचे  
दिये जाते हैं ।

अन्वित—आश्चर्यान्वित, विस्मयान्वित, क्रोधान्वित ।

आच्छन्न—शोकाच्छन्न, मेघाच्छन्न, तिमिराच्छन्न, मायाच्छन्न ।

कर्म—शिल्पकर्म, कृषिकर्म, कुकर्म, अपकर्म, सत्कर्म, शुभकर्म ।

चर—अनुचर, खेचर, भूचर, रजनीचर, निशिचर, भूचर, सहचर ।

च्युत—पदच्युत, धर्मच्युत, राजच्युत, स्वर्गच्युत ।

प्रिय—अप्रिय, ज्ञानप्रिय, प्राणप्रिय, न्यायप्रिय, सत्यप्रिय, शान्तिप्रिय ।

पति—पशुपति, श्रीपति, भूपति, वृपति, विश्वपति, रमापति ।

परायण—सत्यपरायण, न्यायपरायण, धर्मपरायण, ज्ञानपरायण ।

भ्रष्ट—स्थानभ्रष्ट, धर्मभ्रष्ट, पथभ्रष्ट, तपोभ्रष्ट, आचारभ्रष्ट ।

मुख—विमुख, सम्मुख, समुख, पराङ्मुख ।

लोक—इहलोक, परलोक, गोलोक, त्रिलोक, मुरलोक, देवलोक ।

रूप—अनुरूप, कुरूप, स्वरूप, विश्वरूप ।

यात्रा—जीवनयात्रा, समुद्रयात्रा, रथयात्रा ।

उपसर्ग प्रत्युक्त शब्द—हिन्दी में संस्कृत से आये हुए कुछ ऐसे शब्द हैं जो उपसर्ग के समान प्रयुक्त होते हैं । ऐसे शब्दों के नमूने नीचे दिये जाते हैं ।

अर्थ—अर्थ विचार, अर्थ-गौरव, अर्थनीति, अर्थ-लोभ, अर्थ-मन्त्री  
अर्थ-बोधक, अर्थ-हीन ।

आत्मा—आत्म-गरिमा, आत्मघात, आत्मचिन्ता, आत्म-ज्ञान, आत्म-गौरव, आत्म-तत्त्व, आत्म-त्याग, आत्मदान, आत्मदोष, आत्मद्रोह, आत्म-प्रशंसा, आत्मप्रसाद, आत्मविक्रय, आत्मविसर्जन, आत्मसम्मान, आत्मविस्मृति, आत्मनिर्भर, आत्मप्रतिष्ठा, आत्मरक्षा, आत्मशासन, आत्मश्लाघा, आत्म-शुद्धि, आत्म-संयम, आत्म-समर्पण ।

कर्म—कर्मवीर, कर्मयोग, कर्मकाण्ड, कर्मभोग, कर्मफल, कर्मप्रिय, कर्म-

निष्ठ, कर्मचारी, कर्मकुशल, कर्महीन ।

धर्म—धर्मबुद्धि, धर्मज्ञान, धर्मशील, धर्मात्मा, धर्मभीरु, धर्मद्वेषी, धर्म-  
मुद, धर्महीन ।

बल—बलवान, बलशाली, बलहीन, बलविक्रम, बलप्रयोग, बलपूर्वक,  
बलाधिकृत ।

राज—राजाज्ञा, राजकर, राजदण्ड, राजद्रोह, राजधानी, राजगृह, राज-  
नीति, राजपथ, राजभोग, राजलक्ष्मी, राजवंश, राजसूय, राजस्व, राजहंस,  
राजसभा, राजद्वार, राजसिंहासन, राजपूत, राजकन्या, राजकुमार ।

लोक—लोकमत, लोकचर्चा, लोकनाथ, लोकप्रिय, लोकपाल, लोका-  
पवाद, लोकनिन्दा, लोकलज्जा, लोकभय ।

विश्व—विश्वजनीन, विश्वप्रेम, विश्वपति, विश्वजीत, विश्वविजय, विश्व-  
व्यापी, विश्वविद्यालय, विश्वम्भर, विश्वनाथ, विश्वविख्यात, विश्वकोष ।

सर्व—सर्वनाम, सर्वनाश, सर्वसम्मति, सर्वकाल, सर्वाधिकारी, सर्वसाधा-  
रण, सर्वमय, सर्वत्र, सर्वथा, सर्वदा, सर्वोपरि, सर्वानन्द, सर्वेश्वर, सर्वजन ।

पदांश परिवर्तन से बने हुए शब्द : शब्द को सरल बनाने के  
अभिप्राय से यौगिक पदों के किसी अङ्ग के बदले अथवा सभी अंशों के बदले  
उसी अर्थ का कोई अन्य मधुर शब्द रखकर रचना का सौन्दर्य बढ़ाया जा  
सकता है । छन्द-रचना के लिए इस प्रकार का परिवर्तन अत्यन्त उपयोगी  
होता है, किन्तु लेखन-कला में शब्द के सङ्गठन के लिए इसकी बड़ी आवश्य-  
कता है । इस प्रकार का परिवर्तन मुख्यतया दो प्रकार का होता है—पूर्वार्द्ध  
और उत्तरार्द्ध । दोनों प्रकार के कुछ नमूने नीचे दिये जाते हैं ।

[१] पूर्व-पद-परिवर्तित शब्द : नृसिंह, नरसिंह । कनककशिपु,  
हिरण्यकशिपु । भूपति, महीपति, पृथ्वीपति । नृपति, नरपति । प्राणाधार,



जीवनाधार, सुरबाला, देवबाला । भूपाल, महीपाल, पृथ्वीपाल । कर्णगोचर, श्रुतिगोचर । हेमलता, कनकलता, स्वर्णलता । खेजर, रजनीचर, निश्चिचर ।

[२] उत्तर-पद परिवर्तित शब्दः राजकन्या, राजपुत्री । नरनाथ, नरपाल । कमलिनी-नायक, कमलिनी-वल्लभ । निशिनाथ, निशिपति । रजनीकान्त, रजनीपति । प्राणनाथ, प्राणेश, प्राणेश्वर, प्राणवल्लभ, प्राणाधार । जगदीश, जगन्नाथ । मृगाक्षी, मृगनयनी ।

संख्यावाचक शब्द : हिन्दी रचनाओं में कुछ ऐसे शब्द भी प्रयुक्त होते हैं जो संख्यावाची होते हैं । ऐसे शब्दों के कुछ नमूने नीचे दिये जाते हैं :

एक—ईश्वर ।

दो—फल ।

तीन—काल, गुण, दोष, देव, लोक, अग्नि, ऋण, तप, काण्ड, राम, वायु के गुण, शिव-नेत्र ।

चार—वर्ण, युग, आश्रम, फल, वेद, अवस्थाएँ, दिशाएँ, सेना के अङ्ग, ब्रह्म के अङ्ग, मस्तक, धाम ।

पाँच—प्राण, तत्त्व, ज्ञानेन्द्रियाँ, कर्मेन्द्रियाँ, यज्ञ, पञ्चामृत, काम के बाण, शिव के मस्तक, देवता ।

छः—ऋतु, शास्त्र, रस, वेदाङ्ग, ईतियाँ, स्कन्द, मुख ।

सात—ऋषि, लोक, वार, सागर, द्वीप, तल, पर्वत ।

आठ—वसु, सिद्धियाँ, पहर, भोग के अङ्ग ।

नव—ग्रह, निधियाँ, रस, दुर्गा, भक्ति, नन्द, अङ्क ।

दश—दिशाएँ, इन्द्रियाँ, विष्णु के अवतार, रावण के मुख ।

ग्यारह—इन्द्रियाँ, छद्म ।

बारह—महीने, राशियाँ, आदित्य, दर्जन में बारह बीजें ।

चौदह—लोक, मनु, रत्न, विद्याएँ ।

पन्द्रह—तिथियाँ ।

सोलह—कलाएँ, शृङ्गार, संस्कार । रुपये में १६ आने ।

अठारह—पुराण, उपपुराण, विद्याएँ, स्मृतियाँ, नरक ।

बीस—नख, रावण के हाथ, कोड़ी, बीघे के बिस्वे ।

चौबीस—तत्त्व ।

पच्चीस—तत्त्व, विष्णु के अवतार ।

सत्ताईस—नक्षत्र, भोग ।

तीस—राशि के अंश, महीने के दिन ।

तैंतीस—देवता ।

चालीस—मन के सेर ।

उनचास—पवन ।

चौंसठ—कलाएँ ।

चौहत्तर—चतुर्गुणी ।

अस्सी—वात-विकार ।

चौरासी—लक्ष योनियाँ, आसन ।

एकसौ आठ—माला के दाने ।

एकसौ ग्यारह—रामानन्दी तिलक ।

सहस्र—शेष के फण, इन्द्र की आँखें ।

अन्य उपयांगी शब्द—हिन्दी में कुछ ऐसे गूढ़ार्थ शब्द भी आते हैं जिनका समझना आवश्यक है । ऐसे शब्दों के नमूने नीचे दिये जाते हैं ।

इनमें प्रायः संस्कृतवाची शब्द भी आगये हैं ।

द्विज—ब्राह्मण, क्षत्रिय, वैश्य, पक्षी ।

तीन एषणा—लोक-बढ़ाई, धन राज्यादि, स्त्री-पुत्र आदि ।

तीन कर्म—सञ्चित, प्रारब्ध, क्रियमाण ।

तीन काण्ड—कर्म, उपासना, ज्ञान ।

तीन काल—भूत, वर्तमान, भविष्य ।

तीन गुण—सत, रज, तम ।

तीन दोष—वात, पित्त, कफ ।

तीन देव—ब्रह्मा, विष्णु, महेश ।

तीन लोक—स्वर्ग, मर्त्य, पाताल ।

तीन अग्नि—वह्निवाग्नि, दावाग्नि, जठराग्नि ।

तीन ऋण—देव-ऋण, ऋषि-ऋण, पितृ-ऋण ।

तीन ताप—दैहिक, दैविक, भौतिक ।

तीन श्रोता—मुक्त, मुमुक्षु, विषयी ।

चतुरङ्गिनी सेंना—हाथी, घोड़े, रथ, पैदल ।

चार योनियाँ—जरायुज, अण्डज, स्वेदज, उद्भिज ।

चार आश्रम—ब्रह्मचर्य, गृहस्थ, वानप्रस्थ, संन्यास ।

चार प्रमाण—प्रत्यक्ष, अनुमान, शब्द, उपमान ।

चार रिपु—काम, क्रोध, लोभ, मोह ।

चार युग—सतयुग (१७२८००० वर्ष), त्रेता (१२९६००० वर्ष)

द्वापर (८३४००० वर्ष), कलियुग (४३२००० वर्ष) ।

चार फल—धर्म, अर्थ, काम, मोक्ष ।

चार वर्ण—ब्राह्मण, क्षत्रिय, वैश्य, शूद्र ।

चार वेद—ऋग्वेद, यजुर्वेद, सामवेद, अथर्ववेद ।

चार उपवेद—ऋग्वेद का आयुर्वेद, यजुर्वेद का धनुर्वेद, सामवेद का

गांधर्ववेद, अथर्ववेद का स्थापत्य ।

चार अवस्था—जाग्रत, स्वप्न, सुषुप्ति, समाधि ।

चार भक्त—आर्त, जिज्ञासु, अर्थार्थी, ज्ञानी ।

चार उपाय—साम, दाम, दण्ड, भेद ।

पञ्च गव्य—गोबर, गामूत्र, दूध, दही, घृत ।

पञ्चामृत—दूध, दही, घी, शहद, शक्कर ।

पाँच तत्त्व—पृथ्वी, जल, तेज, वायु, आकाश ।

पाँच कोश—अन्नमय, प्राणमय, मनोमय, विज्ञानमय, आनन्दमय ।

पाँच प्राण—प्राण, अपान, व्यान, उदान, समान ।

पाँच यज्ञ—सन्ध्या, अग्निहोत्र, बलिबैद्यदेव, पितृयज्ञ, अतिथियज्ञ ।

पाँच ज्ञानेन्द्रियाँ—आँख, नाक, कान, जीभ, त्वचा ।

पाँच कर्मेन्द्रियाँ—हाथ, पाँव, वाणी, मल और मूत्र न्यागने के स्थान ।

छः ऋतुएँ—वसन्त (चैत, वैशाख, 'ग्रीष्म (ज्येष्ठ, आषाढ़), वर्षा (श्रावण, भाद्रपद), शरद (कुआर, कार्तिक), हेमन्त (अग्रहन, पौष), शिशिर (माघ, फाल्गुन) ।

छः ईतियाँ—बहुत बरसना, सूखा, चूहे, टोड़ी, तोते, राजा की चढ़ाई ।

छः कर्म—पढ़ना, पढ़ाना, यज्ञ करना, यज्ञ कराना, दान देना, दान लेना ।

छः दर्शने—न्याय, सांख्य, वैशेषिक, योग, वेदान्त, कर्ममीमांसा ।

छः रस—मीठा, खारा, चरपरा, कसैला, कड़वा, खट्टा ।

छः वेदाङ्ग—छन्द, कल्प, ज्योतिष, निरुक्त, शिक्षा, व्याकरण ।

सात ऋषि—कश्यप, अत्रि, भरद्वाज, विश्वामित्र, गौतम, वशिष्ठ, यमदग्नि ।

सात तल—अतल, वितल, सुतल, महातल, तलातल, रसातल, पाताल ।

सात द्वीप—जम्बू, शाक, कुश, कौश, शात्मली, गोमेद, पुष्कर ।

सात अङ्ग—(राज के) मन्त्री, राज, घोड़ा, हाथी, देश, कोष, गढ़ ।

सात रङ्ग—लाल, नारङ्गी, पीला, हरा, नीला, आसमानी, बैंगनी ।

सात सागर—लवण, इष्टु, दधि, क्षीर, मधु, मदिरा, घृत ।

अष्ट छाप—(व्रज के = कवीश्वर)—सूरदास, कृष्णदास, परमानन्द, कुम्भदास, चतुर्भुजदास, छीतस्वामी, नन्दनदास, गोविन्दस्वामी ।

आठ पहर—(१) दिन के चार पहर—पूर्वाह्न, मध्याह्न, अपराह्न, सायं । (२) रात के चार पहर—प्रदोष, निशीथ, त्रियामा, उषा ।

आठ अङ्ग—(योग के)—यम, नियम, आसन, प्राणायाम, प्रत्याहार, धारणा, ध्यान, समाधि ।

आठ सिद्धियाँ—अणिमा, महिमा, लघिमा, गरिमा, प्राप्ति, प्राकाम्य, ईशत्व, वशित्व ।

नव ग्रह—रवि, सोम, मङ्गल, बुध, गुरु, शुक्र, शनि, राहु, केतु ।

नव निधि—महापद्म, पद्म, शंख, मकर, कच्छप, मुकुन्द, कुन्द, नील और खर्व ।

नवधा भक्ति—श्रवण, कीर्तन, स्मरण, चरणसेवा, अर्चन, वन्दन, दास्य, सख्य, आत्म-निवेदन ।

नव रस—शृङ्गार, करुणा, शान्त, रौद्र, वीर, अद्भुत, हास्य, भयानक, वीभत्स ।

नव रात्रि—चैत्र शुक्र और कुम्भार शुक्र की प्रतिपदा से लेकर नवमी तक ।

**दश अवतार**—मच्छ, कच्छप, वाराह, वृषिह, वामन, परशुराम, राम, कृष्ण, बुद्ध, कल्कि ।

**दश दिशाएँ**—उत्तर, दक्षिण, पूर्व, पश्चिम, ऊपर, नीचे, नैऋत्य, वायव्य, ईशान, आग्नेय ।

**दश दिक्पाल**—पूर्व के इन्द्र, आग्नेय कोण के अग्नि, दक्षिण के यमराज, नैऋत्य कोण के नैऋत्य, पश्चिम के वरुण, वायव्य कोण के पवन, उत्तर के कुबेर, ईशान कोण के महादेव, ऊपर की दिशा के ब्रह्मा, नीचे की दिशा के विष्णु ।

**बारह आदित्य राशियाँ**—मेघ, वृष, मिथुन, कर्क, सिंह, कन्या, तुला, वृश्चिक, धन, मकर, कुम्भ, मीन ।

**चौदह रत्न**—लक्ष्मी, मणि, रम्भा, वारुणी, अमृत, शंख, हाथी, धनु, धन्वन्तरि, धेनु, शशि, कल्पद्रुम, विष, बाज्र ।

**सोलह कला**—अमृता, मानश, पूषा, तुष्टि, पुष्टि, रति, धृति, शशिनी, चन्द्रिका, कान्ति, ज्योत्स्ना, श्रो, प्रीति, अज्ञा, पूर्णा, पूर्णामृता ।

**सोलह शृङ्गार**—शौच, उबटन, स्नान, केशवन्धन, अङ्गराग, अञ्जन, महावर, दन्तरञ्जन, ताम्बूल, वसन, भूषण, सुगन्ध, पुष्पहार, कुंकुम, भाल-तिलक, चिबुक-बिन्दु ।

**सोलह संस्कार**—गर्भाधान, पुंसवन, सोमन्त, जातकर्म, नामकरण, निष्क्रमेण, अन्नप्राशन, चूड़ाकर्म, कर्णवेध, उपनयन, वेदारम्भ, समावर्तन, विवाह, वानप्रस्थ, संन्यास, देहान्त संस्कार ।

**अठारह पुराण**—वृद्ध, पद्म, विष्णु, शिव, भागवत, नारद, मार्कण्डेय, अग्नि, भविष्य, ब्रह्मवैवर्त, लिंग, वाराह, स्कन्द, वामन, कूर्म, मत्स्य, गरुड, ब्रह्माण्ड ।

सत्ताईस नक्षत्र—अश्विनी, भरणी, कृत्ति, रोहिणी, मृगशिरा, आर्द्रा, पुनर्वसु, पुष्य, अश्लेषा, मघा, पूर्वाषाढा, उत्तरा, इस्त, चित्रा, स्वाति, विशाखा, अनुराधा, ज्येष्ठा, मूल, पूर्वाषाढ, उत्तराषाढ, श्रावण, धनिष्ठा, शतभिषा, पूर्वाभाद्रपदा, उत्तराभाद्रपदा, रेवती ।

तैंतीस देवता—= वसु, ११ रुद्र, १२ आदित्य, इन्द्र, प्रजापति ।



# शुद्ध-लेखन-कला का आवश्यक अङ्ग है । शब्दों का अर्थ जानने

## शब्द-शुद्धि-विचार

शुद्ध लिखना लेखन-कला का आवश्यक अङ्ग है । शब्दों का अर्थ जानने में उनका शुद्ध उच्चारण तथा उसी के अनुसार लेख बड़ा सहायक होता है । इस दृष्टि से देवनागरी लिपि इतनी शुद्ध और पूर्ण है कि उसमें अशुद्ध लिखने का प्रायः अवसर ही नहीं मिलता । किन्तु देखने में आता है कि बड़े-बड़े लेखकों से भी असावधानी अथवा अज्ञानतावश निम्नप्रकार की अशुद्धियाँ होती हैं:—

(१) वर्ण और मात्रा-सम्बन्धी, (२) सन्धि-सम्बन्धी, (३) समास-सम्बन्धी, (४) प्रत्यय-सम्बन्धी, (५) विशेषण तथा विशेष्य-सम्बन्धी, (६) पुनरुक्ति की, (७) लिङ्ग-सम्बन्धी, (८) वचन-सम्बन्धी, (९) विभक्ति-सम्बन्धी, (१०) अन्य ।

### वर्ण-सम्बन्धी अशुद्धियाँ

शब्दों में वर्ण-सम्बन्धी अशुद्धियाँ असावधानी अथवा उनका शुद्ध उच्चारण न जानने के कारण होती हैं । ऐसी अशुद्धियाँ निम्न प्रकार की होती हैं:—

[१] न और ण सम्बन्धी अशुद्धियाँ—व्रजभाषा तथा अवधी भाषा की रचनाओं में ण के स्थान में न का ही प्रयोग पाया जाता है । किन्तु आधुनिक काल में खड़ी बोली का प्रचार होने से रचनाओं में शब्दों का विशुद्ध संस्कृत रूप देने की प्रथा चल पड़ी है । इसलिए लेखक को



न और ण का प्रयोग करते समय निम्नांकित नियम सदैव ध्यान में रखना चाहिए:—

नियम १—ष, र, ऋ के परे यदि स्वर युक्त न हो अथवा दोनों के बीच स्वर, कवर्ग, पवर्ग, य, व, ह में से एक अथवा कई आजाते हैं तो उस न के स्थान में ण हो जाता है। जैसे—चरण, शरण, प्रमाण, उत्तरायण, आकर्षण।

नियम २—संस्कृत की जिन धातुओं में ण होता है उनसे बने हुए शब्दों में भी ण रहता है। जैसे—गण, निपुण, गुण, क्षण।

[२] श और ष सम्बन्धी अशुद्धियाँ—श और ष वास्तव में भिन्न-भिन्न अक्षर हैं। अतएव एक के स्थान पर दूसरे का होना असम्भव है।

नियम १ - श के सम्बन्धी क् और ग् हैं। दिक्पति, दिग्बसन, दिग्मण्डल, दिक्शूल, दिग्दर्शन और दिशा शब्दों में एक ही मूल है।

नियम २—संस्कृत शब्दों में च, छ के पहले श ही आता है। जैसे—निश्चित, निश्चल, दुश्चरित्र, निश्छल।

नियम ३—जिन संस्कृत शब्दों की मूल धातु में ष होता है उनसे बने शब्दों में भी ष ही रहता है। जैसे—पुष् धातु से बने हुए पुष्ट, पुष्टि, पोष, पोषण, पोषक, पुष्य, पोष्य, पौष; रुष् धातु से बने हुए रुष्ट, रोष और शिष धातु से बने हुए शिष्य, शिष्ट, शेष, विशेष आदि में ष ही है।

नियम ४—अ, आ को छोड़कर कोई भी स्वर हो, कवर्ग का कोई अक्षर हो, य, र, ल, व, ह में से कोई अक्षर हो, तो उसके परे आया हुआ स, ष हो जाना है। जैसे—अभि+सेक=अभिषेक। नि+सिद्ध=निषिद्ध। वि+सम=विषम।

**नियम ५—**सन्धि करने में क, ख, ट, ठ, प, फ के पहले ष आता है। जैसे—निः+काम=निष्काम। निः+फल=निष्फल। निः+कलङ्क=निष्कलङ्क। निः+पाप=निष्पाप।

**नियम ६—**कुछ अन्य शब्दों में भी ष का प्रयोग होता है। जैसे—भीष्म, दुष्यन्त, वाष्प, मनुष्य, पुरुष, पुष्प, वृषभ, मेष, इत्यादि।

[३] ख और प सम्बन्धी अशुद्धियाँ—ख और ष के प्रयोग के सम्बन्ध में किसी नियम का पालन नहीं किया जाता। ष का प्रयोग केवल संस्कृत शब्दों में ही होता है। जहाँ ख और ष दोनों प्रकार का उच्चारण हो सके वहाँ ष से लिखना प्रायः शुद्ध होता है। जैसे—आषाढ़, पुरुष, विशेष इत्यादि।

[४] छ और ज सम्बन्धी अशुद्धियाँ—छ संयुक्ताक्षर है। यह क् और ष के मेल से बना है। इसके प्रयोग के सम्बन्ध में कोई नियम नहीं बनाया जा सकता। संस्कृत के छ वाले शब्द ठेठ हिन्दी में छ से लिखे जाते हैं, किन्तु जहाँतक हो सके उनका शुद्ध रूप ही लिखना उचित है। छिद्र, छत्र, छात्र, स्वच्छ, अच्छा आदि छ से लिखे जाते हैं। कक्षा, प्रत्यक्ष, नक्षत्र, क्षत्र, अक्ष, समक्ष, क्षमा, क्षोभ आदि क्ष से लिखे जाते हैं।

[५] व और ब सम्बन्धी अशुद्धियाँ—संस्कृत में व वाले शब्दों की संख्या कम तथा ब वालों की संख्या बहुत अधिक है। बोल-चाल में प्रायः व के स्थान में ब उच्चारण करते हैं। इसीलिए अशुद्धियाँ होती हैं। इस सम्बन्ध में नियम नहीं बनाये जा सकते। उच्चारण पर विशेष रूप से ध्यान देने से ऐसी अशुद्धियाँ दूर हो सकती हैं। ब्रह्म, बहुधा, बल, बाल, बुद्धि, बीज, बिम्ब, बन्धु आदि शब्द व से लिखे जाते हैं और विशेष, वनिता, विद्या, वैश्य, विवरण, विनाश, व्यवहार, वायु, विकार, विलास आदि शब्द ब

से लिखे जाते हैं। इनका अशुद्ध प्रयोग करने से कभी-कभी अर्थ बदल जाता है। जैसे—शब, शब। वह, वह। बार, बार।

[६] **इ और ए सम्बन्धी अशुद्धियाँ**—इ और ए अक्षरों के उच्चारण पर ध्यान देने से इस सम्बन्ध में अशुद्धियाँ नहीं होती। शुद्ध और गुण के उच्चारण में बहुत अन्तर है।

[७] **उ और ङ सम्बन्धी अशुद्धियाँ**—उ और ङ के उच्चारण में भी बहुत भेद है। कोड़ा और सोड़ा के उच्चारण में दोनों का भेद स्पष्ट है।

[८] **ठ और ढ सम्बन्धी अशुद्धियाँ**—ठ और ढ के उच्चारण में भी बहुत अन्तर है। ठकना और पढ़ना के उच्चारण में दोनों का भेद स्पष्ट हो जाता है।

[९] **ट और ठ सम्बन्धी अशुद्धियाँ**—ट और ठ के उच्चारण में अन्तर है। इसलिए शुद्ध उच्चारण-द्वारा ऐसी भूलें शुद्ध की जा सकती हैं। घनिष्ठ, यथेष्ट, सन्तुष्ट, पृष्ठ आदि शब्दों को घनिष्ठ, यथेष्ट, सन्तुष्ट, पृष्ठ लिखना अशुद्ध है।

[१०] **ए और ऐ सम्बन्धी अशुद्धियाँ**—ए और ऐ के उच्चारण पर ध्यान देते समय यह स्मरण रखना चाहिए कि ऐ की तरह का कोई अक्षर हिन्दी भाषा में नहीं है। इसलिए हुऐ, जाइऐ लिये आदि लिखना अशुद्ध हैं। इनके स्थान पर हुए, जाइए, लिए ही लिखना चाहिए।

[११] **ऋ और रि सम्बन्धी अशुद्धियाँ**—संस्कृत शब्दों के अतिरिक्त अन्यत्र कहीं ऋ का प्रयोग नहीं करना चाहिए। कुछ संस्कृत शब्दों के आदि में, कुछ के मध्य में और कुछ के अन्त में ऋ होती है। जैसे—ऋक्ष, ऋषि, तृण, मातृ, ऋतु इत्यादि। इस सम्बन्ध में हमें पृथा और प्रथा, गृह और ग्रह, मातृ और मात्र का भेद अर्थ तथा उच्चारण की दृष्टि से समझ

लेना चाहिए। कुछ शब्द दोनों प्रकार से लिखे जाते हैं। जैसे—तृपुण्ड और त्रिपुण्ड, तृपुर और त्रिपुर, तृफला और त्रिफला, तृविक्रम और त्रिविक्रम, तृभुवन और त्रिभुवन, तृलोक और त्रिलोक, तृविध और त्रिविध।

[१२] ये और ए सम्बन्धी अशुद्धियाँ—हिन्दी में इस समय कुछ शब्दों के दो रूप प्रचलित हैं। जैसे—चाहिये और चाहिए, लिये और लिए, रुपये और रुपए, संस्थायें और संस्थाएँ इत्यादि। ऐसे शब्दों में कौन शुद्ध हैं और कौन अशुद्ध इसका निर्णय करने के लिए हमें उनके मूल रूप पर ध्यान देना चाहिए। लिये शब्द लिया का बहुवचन है। इसलिए यह ठीक है। किन्तु जब लिये अव्यय हो तब उसे लिए ही लिखना उचित है। इसी प्रकार चाहिये में ये का ध्रुवण अस्पष्ट होने के कारण ए ही लिखना चाहिए। इस दृष्टि से पूछिए, जाँचिए, लिखिए, जाइए, आइए आदि शुद्ध हैं।

[१३] यी और ई सम्बन्धी अशुद्धियाँ—हिन्दी में गयी को गई, आयी को आई इत्यादि लिखने का भी चलन है। ऐसे शब्दों के दोनों रूप ग्राह्य हैं और दोनों रूप शुद्ध समझे जाते हैं, किन्तु गया मे गयी, खाया से खायी लिखना अधिक समीचीन जान पड़ता है। इसी प्रकार हुआ से हुयी की अपेक्षा हुई लिखना अधिक ठीक जँचता है।

[१४] वा और आ सम्बन्धी अशुद्धियाँ—हिन्दी में कुछ लेखक हुआ को हुवा लिखते हैं। ऐसा लिखना अशुद्ध है। होता का भूतकाल हुआ है। इसी प्रकार खावेगा को खायेगा, जावे को जाओ लिखना चाहिए।

[१५] विदेशी शब्द सम्बन्धी अशुद्धियाँ—कुछ लेखक विदेशी शब्दों को उनके तत्सम रूप ही में लिखते हैं। ऐसे शब्दों को हमें उनके तद्भव रूप में लिखना चाहिए। लैंटर्न को लालटेन और मज़ा को मजा लिखने में जो मज़ा मिलता है वह भाषा के विकास की दृष्टि से अत्यन्त महत्त्वपूर्ण है।

[१६] एक वर्गीय अक्षरों का संयोग—एक अक्षर को दूसरे अक्षर से मिलाने में भी भूलें हो जाती हैं । इस सम्बन्ध में यह स्मरण रखना चाहिए कि किसी भी वर्ग के द्वितीय और चतुर्थ अक्षर का संयोग नहीं होता, उसके पहले उसी वर्ग का प्रथम अथवा तृतीय अक्षर यथाक्रम होना चाहिए । जैसे—सिक्ख, बग्घी, अच्छा, चिट्ठी ।

[१७] अनुस्वार का संयुक्ताक्षर में परिवर्तन—अनुस्वार का संयुक्ताक्षर में परिवर्तन कई नियमों के अनुसार होता है ।

नियम १—अनुस्वार के परे जिस वर्ग का अक्षर हो उसी वर्ग के पाँचवें अक्षर में अनुस्वार को बदलना चाहिए । घंटा शब्द में अनुस्वार के परे ट है जो टवर्ग का अक्षर है । इसलिए अनुस्वार को उसी टवर्ग के पाँचवें अक्षर ण में बदल सकते हैं । इस प्रकार घंटा और घण्टा दोनों रूप शुद्ध हैं, किन्तु घण्टा लिखना अशुद्ध है ।

नियम २—यदि अनुस्वार के परे य, र, ल, व, श, ष, स और ह में से कोई अक्षर हो तो अनुस्वार नहीं बदलता । जैसे—संयम, संरक्षक, संशोधन, संसर्ग इत्यादि । इस नियम से स्वयम्बर शब्द अशुद्ध है; स्वयंवर होना चाहिए ।

[१८] र सम्बन्धी अशुद्धियाँ—र के प्रयोग में भी बहुत अशुद्धियाँ होती हैं । इस प्रकार की अशुद्धियाँ दो प्रकार की होती हैं । कभी लेखक स्वरयुक्त र के स्थान पर रेफ और कभी र के पूर्व स्वर का अभाव कर देते हैं । इसीलिए मनोरथ का मनोर्थ, असमर्थ का असमरथ, स्मरण का स्मर्ण, निरपराध का निर्पराध, परमात्मा का प्रमात्मा रूप हो जाता है जो अशुद्ध है । इस सम्बन्ध में यह स्मरण रखना चाहिए कि हिन्दी में र के चार रूप प्रचलित हैं:—

(१) 'र'—इसका प्रयोग सरल है और इसके उच्चारण में पूरा समय लगता है। जैसे—कर, डर, हर। (२) 'ॠ' इसमें से 'र' का स्वर निकल गया है। इसके उच्चारण में र का आधा समय लगता है। जैसे—कर्म, धर्म, नर्म, शर्म। (३) 'ॡ' यह भी 'र' का रूप है। जैसे—कम, प्रथा, नम्र, ग्रह। (४) 'ॢ'—इसका उच्चारण 'प्रथा' वाले 'र' की भाँति होता है और इसका प्रयोग ट और ड में अधिक होता है। जैसे—ट्रेन, टूँ, हामा, डून।

नोट १.—'ॣ' ऋ का रूप है। २. र के साथ जब उ और ऊ की मात्राएँ मिलती हैं तब उसका रूप क्रमशः रु और रू हो जाता है।

[१६] स सम्बन्धी अशुद्धियाँ—स के प्रयोग में दो प्रकार की अशुद्धियाँ होती हैं। कभी लोग स के स्थान में स् लिखकर और कभी शब्द के आदि में स के साथ किसी अक्षर का मेल होने पर अशुद्धियाँ करते हैं। जैसे—स्त्री को इस्त्री, स्नान का अस्नान, परस्पर को परसपर लिखना भूल है।

[२०] अनुस्वार और चन्द्रबिन्दु सम्बन्धी अशुद्धियाँ—अनुस्वार (ँ) और चन्द्रबिन्दु (ं) सम्बन्धी अशुद्धियाँ भी बहुत होती हैं। इसलिए लिखते समय इनपर विशेष रूप से ध्यान देना चाहिए। इनके सम्बन्ध में निम्नांकित नियम विचारणीय हैं:—

नियम १—जब उच्चारण सँचकर किया जाता है तब अनुस्वार और जब उच्चारण हलका हो तब चन्द्रबिन्दु लगाया जाता है। जैसे—संत, कंत, दंत में अनुस्वार और हँसना, जूँ, गेहूँ आदि में चन्द्रबिन्दु लगता है।

नियम २—लघु अक्षरों में अनुस्वार लगने से वे गुरु हो जाते हैं; किन्तु चन्द्रबिन्दु लगने से वे लघु ही बने रहते हैं। संख्या शब्द के सं

अक्षर में दो मात्राएँ हैं किन्तु आँखियाँ शब्द के अक्षर में एक ही मात्रा है।

[२१] हल्-सम्बन्धी अशुद्धियाँ—कुछ शब्दों के अन्तिम अक्षरों में हल् लगता है। हिन्दी में इसे लगाने की विशेष आवश्यकता नहीं पड़ती, किन्तु संस्कृत में इसका लगाना अनिवार्य है। फिर भी कुछ शब्द ऐसे हैं जिन्हें शुद्ध लिखना ही ठीक है। ऐसे शब्द पृथक्, धीमन्, राजन् अर्थात्, ब्रह्म आदि हैं।

### सन्धि-सम्बन्धी अशुद्धियाँ

सन्धि के सम्बन्ध में अशुद्धियाँ सन्धि के नियमों की उपेक्षा करने से होती हैं। सन्धि के नियम हम अन्यत्र दे चुके हैं। यहाँ केवल इतना कहना आवश्यक है कि सन्धि में द्वितीय शब्द के आदि में यदि कोई स्वर है और उसमें कोई व्यञ्जन आकर मिल गया है तो उसे वैसा ही रहने देना चाहिए। जैसे — रीति+अनुसार में अनुसार शब्द के अ में त्य मिलेगा तो अ वैसा ही बना रहेगा। अतएव रीत्यानुसार के स्थान पर रीत्यनुसार शुद्ध है। इसी प्रकार अति+अधिक=अत्यधिक, जाति+अनुसार=जात्यनुसार, नीति+उपदेश=नीत्युपदेश, निःअपराध=निरपराध, उपरि+उक्त=उपर्युक्त, निः+उत्साह=निरुत्साह इत्यादि।

### समास-सम्बन्धी अशुद्धियाँ

समास-द्वारा किस प्रकार दो शब्द मिलाकर नये शब्द बनाये जाते हैं यह हम अन्यत्र बता चुके हैं। अतएव यहाँ हम कुछ ऐसे शब्दों की सूची देते हैं जिसके अशुद्ध रूप असावधानी के कारण रचनाओं में स्थान पा जाते हैं।

अशुद्ध	शुद्ध	अशुद्ध	शुद्ध
कृतज्ञी	कृतज्ञ	पक्षीशावक	पक्षिशायक
गुणीगण	गुणिगण	शशीभूषण	शशिभूषण
महात्मागण	महात्मगण	निर्धनी	निर्धन
भ्रातागण	भ्रातृगण	पिताभक्ति	पितृभक्ति
महाराजा	महाराज	दिवारात्री	दिवारात्र
दुरावस्था	दुरवस्था	प्रत्योपकार	प्रत्युपकार

### प्रत्यय-सम्बन्धी अशुद्धियाँ

हिन्दी लेखकों से प्रत्यय-सम्बन्धी अशुद्धियाँ बहुत होती हैं। अतएव इस सम्बन्ध में नीचे कुछ नियम दिये जाते हैं। उनपर विचार करने से अशुद्धियाँ दूर हो सकती हैं।

**नियम १—**भाव प्रत्ययान्त शब्दों के पदवात् पुनः भाव प्रत्यय लगाना अशुद्ध है। इस नियम के अनुसार अधिक्यता का आधिक्य, आनस्यता का आलस्य, ऐक्यता का ऐक्य अथवा एकता, गौरवत्व का गौरव, लाघवता का लाघव अथवा लघुता, शैशवत्व का शैशव अथवा शिशुत्व ही शुद्ध रूप है।

**नियम २—**बहुव्रीह समासयुक्त पद से यदि अपेक्षित अर्थ निकलता हो तो प्रत्यय नहीं लगाना चाहिए। इस नियम के अनुसार अनाथिनी का अनाथा, निर्गुणी का निर्गुण, नीरोगी का नीरोग, द्यामाज्ञिनी का द्यामाज्ञी, मुकेशिनी का मुकेशी अथवा मुकेशा इत्यादि रूप शुद्ध है।

**नियम ३—**किसी विशेषण शब्द के पीछे विशेषार्थक प्रत्यय का प्रयोग करना अशुद्ध है। इस नियम के अनुसार अभीष्टित का अभीष्ट, आवश्यक का आवश्यक, एकत्रित का एकत्र, ग्राहणीय का ग्रहणीय अथवा ग्राह्य, पूज्यनीय का पूज्य अथवा पूजनीय, प्रफुल्लित का प्रफुल्ल, आदि रूप शुद्ध हैं।



**नियम ४**—जिन शब्दों के पूर्व स, सहा अथवा यथा और बाद में पूर्वक, अनुसार अथवा वशतः लगाया जाता है उनके प्रयोग में भी प्रायः अशुद्धियाँ होती हैं। जैसे—योग्यानुसार का योग्यतानुसार, सकातर का कातर, सविनयपूर्वक का विनयपूर्वक अथवा सविनय, स्पष्ट का स्पष्ट शुद्ध रूप है।

**नियम ५**—किसी प्रत्यय के पश्चात् तदर्थ—वाची अन्य प्रत्यय अथवा तदर्थबोधक अन्य शब्द का प्रयोग करने से अर्थ में भ्रम हो जाता है। जैसे—अधीनस्थका अधीन, आमूलतः अथवा मूलतः, मेधावीयुक्त का मेधावी अथवा मेधायुक्त, षष्ठम का षष्ठ, सम्बन्धीय का सम्बन्धी शुद्ध रूप है।

**नियम ६**—जिन शब्दों के अन्त में य हो उनके अन्त में यी अथवा यिनी ही लगाना चाहिए। न्याय से न्यायी लिखना शुद्ध और न्याई लिखना अशुद्ध है। इसी प्रकार वाजपेय से वाजपेयी, व्यय से व्ययी, विनय से विनयी, विजय से विजयी शुद्ध शब्द बनता है। अन्य प्रत्ययों में भी इस नियम का ध्यान रखना चाहिए। जैसे—समय से सामयिक, न्याय से नैयायिक, नायक से नायिका इत्यादि।

**नियम ७**—जिन शब्दों के अन्त में 'त' हो उनके अन्त में त्व प्रत्यय जोड़कर भाववचक संज्ञा बनायी जाती है। जैसे—महत्+त्व=महत्त्व। महत्त्व लिखना अशुद्ध है।

**नियम ८**—बहुवचनार्थ विशेषण, प्रत्यय तथा शब्द के योग में बहुवचनार्थक प्रत्यय, विभक्ति का योग, अथवा शब्द के सहित समास का प्रयोग निषिद्ध है। इस नियम के अनुसार सेना-समूह अशुद्ध है। सेना अथवा सैन्य-समूह शुद्ध है। इसी प्रकार सेना के स्थान पर सैन्य का और परिषद् वर्ग के स्थान पर पारिषत् अथवा पारिषद् वर्ग होना चाहिए।

## विशेषण और विशेष्य-सम्बन्धी अशुद्धियाँ

प्रायः लिखते समय लेखकों से विशेषण और विशेष्य-सम्बन्धी अशुद्धियाँ हो जाया करती हैं। इस सम्बन्ध में श्रेष्ठ और अनुभवी लेखकों की रचनाओं को ध्यान से पढ़ना चाहिए और उनकी शब्दावली पर विचार करना चाहिए। नीचे हम ऐसे शब्दों की एक सूची देते हैं जो विशेषण और विशेष्य की दृष्टि से अशुद्ध हैं :—

अशुद्ध	शुद्ध	अशुद्ध	शुद्ध
सन्तोषचित्त	सन्तुष्ट चित्त ।	निश्चय पदार्थ -- निश्चित पदार्थ	
आश्चर्य दृश्य	आश्चर्यजनक दृश्य ।	गोपन कथा — गोपनीय कथा	
लब्ध प्रतिष्ठित	लब्धप्रतिष्ठ	लाचार वश — लाचारी वश	

## पुनरुक्ति-सम्बन्धी अशुद्धियाँ

समानार्थबोधक दो शब्दों का एक ही साथ प्रयोग करना अनुचित है। जैसे—यौवनावस्था अशुद्ध है। यौवन अथवा युवावस्था शुद्ध है। इसी प्रकार अश्रुजल का अश्रु अथवा नेत्रजल, समनुत्य का सम अथवा तुल्य, आकष्ट पर्यन्त का आकष्ट अथवा कष्टपर्यन्त, विविध प्रकार का विविध, स्वत्वाधिकार का स्वत्व अथवा अधिकार शुद्ध रूप है। किन्तु कभी-कभी किसी शब्द-विशेष का विशेष अर्थ प्रकट करने के लिए ऐसा उचित समझा जाता है। जैसे—अनुनय-विनय, भाव-भङ्गी, लालन-पालन, पालन-पोषण, आचार-व्यवहार, भाई-बन्धु, लाज-शर्म, विघ्न-बाधा, वैर-विरोध, लड़ाई-भगड़ा, काम-काज इत्यादि।

## लिङ्ग-सम्बन्धी अशुद्धियाँ

लिखते समय लिङ्ग-सम्बन्धी अशुद्धियाँ भी हो जाया करती हैं। इसलिए

इस ओर भी ध्यान देना चाहिए । कुछ नमूने यहाँ दिये जाते हैं :—

अशुद्ध	शुद्ध	अशुद्ध	शुद्ध
श्रीमान् रानी	श्रीमती रानी	विद्वान् स्त्री	विदुषी स्त्री
गुणवान् स्त्री	गुणवती स्त्री	बुद्धिमान् बालिका	बुद्धिमती बालिका
मूर्तिमय करुणा	मूर्तिमयी करुणा	जलवाही नदी	जलवाहिनी नदी

### वचन-सम्बन्धी अशुद्धियाँ

एक वचन का बहुवचन बनाते समय भी प्रायः अशुद्धियाँ होती हैं । इस सम्बन्ध में नीचे लिखी बातों पर ध्यान देना चाहिए—

(१) आकारान्त शब्दों के बहुवचन में स्वर लिखते हैं । जैसे—महिलाएँ, संख्याएँ, राजाओं इत्यादि ।

(२) इकारान्त तथा ईकारान्त शब्दों के बहुवचन में य लिखते हैं । जैसे—ऋषियों, नदियों, घोड़ियों इत्यादि ।

(३) उकारान्त तथा ऊकारान्त शब्दों के बहुवचन में प्रायः स्वर लिखते हैं । जैसे—भानुओं, भालुओं इत्यादि ।

### विभक्ति-सम्बन्धी अशुद्धियाँ

विभक्ति के प्रयोग के सम्बन्ध में लोगों के दो मत हैं । कोई उन्हें शब्द के साथ मिलाकर लिखता है और कोई पृथक् । ऐसी दशा में दोनों प्रकार से विभक्तियाँ लगायी जा सकती हैं; किन्तु एक रचना में एक ही रीति का अनुसरण करना चाहिए । सर्वनामों में विभक्ति के चिह्न प्रायः शब्दों से मिलाकर ही लिखे जाते हैं । जैसे—उसने, आपको, मुझको इत्यादि ।

### कुछ अन्य अशुद्ध शब्द

ऊपर की पंक्तियों में हमने जिस प्रकार की अशुद्धियों की ओर ध्यान आकर्षित किया है और उन्हें शुद्ध करने के जो नियम बताये हैं उनपर विचार करने और उन्हें स्मरण रखने से बहुत-सी अशुद्धियों से हम अपनी रचनाओं को मुक्त कर सकते हैं। अन्त में हम एक ऐसी सूची और देते हैं जिसमें अशुद्ध शब्द शुद्ध किये गये हैं :—

अशुद्ध	शुद्ध	अशुद्ध	शुद्ध
असन्तोष	असन्तोष	पौर्वात्य	पौर्वत्य,
आदर्शाय	आदरणीय	पुष्टी	पुष्टि
उन्नतशील	उन्नतिशील	शाशन	शासन
उपलक्ष	उपलक्ष्य	प्राप्ती	प्राप्ति
औसर	अवसर	वज	वज
कृषी	कृषि	वेदाध्यन	वेदाध्ययन
हृदय	हृदय	प्रथक	पृथक
जाग्रती	जागृति	दृष्टि	दृष्टि
तैय्यार	तैयार, तय्यार	तदोपरान्त	तदुपरान्त
उल्लङ्घन	उल्लङ्घन	सप्ताहिक	साप्ताहिक
पर्वतीय	पार्वतीय	सन्मान	सम्मान

# कारहवाँ अध्याय

## मुहाविरे और कहावतें

मुहाविरा अरबी भाषा का शब्द है। इसका साधारण अर्थ है बातचीत, अभ्यास, किन्तु अब यह एक पारिभाषिक शब्द की भाँति **मुहाविरों का पारि-  
भाषिक अर्थ** प्रयुक्त होता है। कोई भी ऐसा वाक्यांश, जिसका शब्दार्थ न लेकर कोई विलक्षण अर्थ लिया जाय मुहाविरा कहलाता है। हिन्दी में इसे वाग्धारा अथवा वाग्रीति भी कहते हैं।

यदि विचारपूर्वक देखा जाय तो ज्ञात होगा कि मुहाविरों और उनके लाक्षणिक अर्थों में कोई न कोई सम्बन्ध अवश्य होता है। मुँह काला मुहाविरों की उत्पत्ति करना एक मुहाविरा है। इसका लाक्षणिक अर्थ है कलङ्कित करना। प्राचीन समय में जब कोई मनुष्य पाप कर्म करता था तब उसका मुँह काला कर दिया जाता था। कालान्तर में उसी भाव को लेकर जनता ने एक लाक्षणिक वाक्यांश बना लिया और उसको शिष्ट समाज ने अपनाकर साहित्य में स्थान दे दिया। मुहाविरों की उत्पत्ति इसी प्रकार किसी घटना या प्रथा से होती है।

मुहाविरों का सम्बन्ध अधिकांश जवता की भाषा से होता है और जनता ही उन्हें बनाती है। इस दृष्टि से हम यह कह सकते हैं कि मुहाविरा प्रत्येक **मुहाविरों का महत्त्व** भाषा की वह निधि है जिस पर भाषा जीवित रहती है। मुहाविरों के कुण्ठित हो जाने से भाषा की लोकप्रियता नष्ट हो जाती है और जन-साधारण से उसका सम्बन्ध दूर जाता है मुहाविरा जन-साधारण की सम्पत्ति होती है। इसे पाकर भाषा फलती-

फलती है। इसीलिए मुहाविरों को प्रत्येक साहित्य में विशिष्ट स्थान दिया जाता है।

मुहाविरों के प्रयोग से भाषा में लालित्य, ओज और प्रवाह आता है। उनसे भाषा अनुप्राणित होती है और सहज ही हृदय में स्थान पा जाती है।

रचना में चमत्कार आता है। मुहाविरेदार भाषा मधुर, सरल और चुटीली होती है। इस दृष्टि से एक रचनाकार के लिए मुहाविरों के प्रयोग का अभ्यास करना और उन्हें अपनी रचनाओं में स्थान देना अत्यन्त आवश्यक है।

मुहाविरों को वाक्यों में प्रयोग करना सरल काम नहीं है। इसके लिए अध्ययन और अभ्यास की बड़ी आवश्यकता है। जबतक मुहाविरों का उचित अर्थ और उनके प्रयोग का ढंग ज्ञात न हो तबतक उनके बेढंगे प्रयोग से अपनी रचना को दूषित न करना चाहिए। ऐसे बेढंगे प्रयोगों से अर्थ का अनर्थ हो जाने की सम्भावना रहती है। अतएव मुहाविरों का उचित प्रयोग सीखने के लिए हमें अच्छे लेखकों की रचनाओं का अध्ययन करना चाहिए। हमें मुहाविरों की शब्दावली में परिवर्तन भी न करना चाहिए। उदाहरण के लिए हम यहाँ केवल दो मुहाविरों का प्रयोग देते हैं।

[१] मुहाविरा—अन्त पाना। इसका अर्थ है, भेद जान लेना।  
प्रयोग—रामदीन बड़े गम्भीर पुरुष हैं। उनके मन का अन्त पाना कठिन है।

[२] मुहाविरा—मुँह में पानी भर आना। अर्थ—लालच करना।  
प्रयोग—मोहन को अंगूर खाते देखकर मेरे मुँह में पानी भर आया।

हिन्दी में मुहाविरे इतने प्रकार के हैं और इतने अधिक हैं कि उनका अन्त पाना कठिन है। जो जिस प्रकार का जीवन जहाँ व्यतीत करता है उसको

उसी जीवन से सम्बद्ध मुहाविरे वहाँ मिल जाते हैं। ग्राम्य-जीवन के कुछ

ऐसे मुहाविरे हैं जिन्हें नागरिक न तो जानते हैं और मुहाविरे और उनका न प्रयोग में लाना चाहते हैं। इसके विरुद्ध नागरिकों

के विशेष मुहाविरे ग्रामीणों तक नहीं पहुँच पाते।

ऐसी दशा में इस सूची में केवल बहुत प्रसिद्ध मुहाविरे दिये गये हैं।

अङ्ग-अङ्ग ढीला होना=थक जाना।

अङ्गुठा दिखाना=इनकार करना।

अच्छे घर बयना देना=अधिक बलवान से बैर-भाव रखना।

अँतड़ियों में बल पड़ना=अधिक हँसना।

अन्धे के हाथ बटेर लग जाना=सौभाग्य से इच्छित वस्तु मिल जाना।

अन्धे को चिरारा दिखाना=मूर्ख को उपदेश देना।

अक्ल के घोड़े दौड़ाना=अनेक प्रकार की कल्पना करना।

अक्ल के पीछे लट्टु लिये फिरना=उलट्टा काम करना।

अड्डा जमाना=नित्य रहने लग जाना।

अपना उल्लू सीधा करना=स्वार्थ सिद्ध करना।

अपना-सा मुँह लेकर रह जाना=लज्जित होना।

अपना ही राग अलापना=अपनी कहना, दूसरे की न सुनना।

अपनी खिचड़ी अलग पकाना=पृथक् रहना।

अपने पाँव पर आप कुल्हाड़ी मारना=स्वयं अपना अहित करना।

अपने मुँह मिय्याँ मिट्टू बनना=स्वयं अपनी प्रशंसा करना।

आँख उठाकर न देखना=अधिक घमण्ड हो जाना।

आँखें चार होना=देखा-देखी होना।

आँखें चुराना=क्षिप्त जाना।

आँखें नीली-पीली करना=क्रोध करना।

आईं पथरा जाना=बहुत

प्रतीक्षा करना; या मृत्यु ।

आईं फेर लेना=प्रतिकूल होना ।

आईं बदल जाना=प्रेम में  
अन्तर आ जाना ।

आईं बिछाना=स्वागत करना ।

आईं का काँटा होना=बुरा  
सगना ।

आईं का पानी गिर  
जाना=निर्लज्ज हो जाना ।

आईं से आईं मिलाना=  
सामना करना ।

आईं पर परदा पड़ना=  
धोखा खाना ।

आईं पर बैठाना=आदर  
होना ।

आईं में धूल भोंकना=  
धोखा देना ।

आईं में रात काटना=  
जागते रहना ।

आईं न आने देना=अहित न  
करने देना ।

आईं पसारना=भीख माँगना ।

आईं में बाँधना=हर समय  
याद रखना ।

आईं पीकर रह जाना=  
दुःख सह लेना ।

आकाश-पाताल का अन्तर  
होना=अधिक अन्तर होना ।

आकाश से बातें करना=  
घमण्ड हो जाना, अधिक ऊँचा होना ।

आग में घी डालना=क्रोध  
बढ़ना ।

आगा-पीड़ा सोचना=कार्य का  
परिणाम सोच लेना ।

आटा गीला होना=मुसीबत  
में पड़ जाना ।

आटे-दाल का भाव मालूम  
होना=कष्ट अनुभव होना ।

आटे के साथ घुन पिसना=  
अपराधी के साथ निरपराध का भी  
दण्ड भुगतना ।

आठ-आठ आईं रोना=  
बहुत रोना ।

आड़े हाथों लेना=खरी-खोटी  
सुनाना ।



आपे से बाहर होना=क्रोध  
आना ।

आसमान टूट पड़ना=  
अकस्मात् विपत्ति आ जाना ।

आसमान पर थूकना=  
किसी बड़े और ऐसे व्यक्ति पर  
स्त्राब्धन लगाना, जो सामान्यतः लोगों  
की दृष्टि में उससे परे हो ।

आसमान पर चकती  
लगाना=धूर्त होना ।

आसमान सिर पर उठाना=  
बहुत शोर करना ।

आस्तीन का साँप होना=  
विश्वासघात करना ।

औंधी खोपड़ी का होना—  
मूर्ख होना ।

औंधे मुँह गिरना=धोखा खाना ।

इस कान से सुनकर उस कान  
से उड़ा देना=ध्यान न देना ।

ईंट से ईंट बज्जा देना=नष्ट  
करना ।

ईद का चाँद होना=बहुत  
दिनों बाद दर्शन देना ।

उँगली पकड़ते पहुँचा पक-  
ड़ना=थोड़ा सहारा पकड़ सब पर  
अधिकार कर लेना ।

उँगली पर नचाना=बरा में  
रखना ।

उड़ती चिड़िया पहचानना=  
दिल की बात समझ लेना ।

उलटा पासा पड़ना=  
तत्कालीन पलट जाना ।

उलटी गङ्गा बहाना=विपरीत  
बात करना ।

एक लकड़ी से हाँकना=  
समान बर्ताव करना ।

कम्र में पैर लटकाये बैठना=  
मरने के निकट होना ।

कलेजा निकालकर रख देना=  
अपने भरसक प्रयत्न करना ।

कलेजा ठंडा होना=शान्ति  
होना ।

कलेजे पर साँप लोटना=  
ईर्ष्या से दिल जलना ।

कलेजा मुँह को आना=जी  
बखराना ।

कल्पना के घोड़े दौड़ाना= मनमानी कल्पना करना ।

कसौटी पर कसना=परीक्षा करना ।

काठ का उल्लू=मूर्ख ।

कागज़ी घोड़े दौड़ाना= क्रियात्मक रूप से कुछ न करना ।

कान कतरना=बहुत चालाक होना ।

कान खड़े होना=सजग होना ।

कान पर जूँ न रेंगना=बार बार कहने पर भी कुछ प्रभाव न पड़ना ।

कानोकान खबर न होना= किसी को मालूम न होना ।

काम तमाम करना=मार डालना ।

काया पलट जाना=परिवर्तन होना ।

किबाब का कीड़ा होना= अधिक पढ़ना ।

कुत्ते की मौत मरना=बुरी तरह मरना ।

कोल्हू का बैल होना=अत्यन्त परिश्रम करना ।

कौड़ी-कौड़ी का मुहताज होना=अधिक गरीब हो जाना ।

कौड़ी धित पड़ना=मतलब सिद्ध हो जाना ।

कौड़ी के मोल बिकना= बहुत सस्ता होना ।

खटाई में पड़ना=उलझन होना ।

खाक छानना=भटकना ।

खाक डालना=छिपाना ।

खाने दौड़ना=गुस्से में आ जाना ।

खून का प्यासा होना=जानी दुश्मन होना ।

खून सूख जाना=भयभीत हो जाना ।

खून की नदी बहाना=बहुत मार-काट करना ।

खेत रहना=मारा जाना ।

खोषड़ी चाट जाना=दिमाग थका देना ।

रुखाती पुलाव पकाना= मनमानी कल्पनाएँ करना ।

गज भर की छाती होना= उत्साह बढ़ जाना ।

गाढ़े मुर्दे उखाड़ना= पुरानी बातें दुहराना ।

गरदन पर छुरी फेरना= अत्याचार करना ।

गरदन पर सवार होना= पीछा करना ।

गले मढ़ना= ज़बरदस्ती कोई काम सौंप देना ।

गाँठ का पूरा होना= माल-दार होना ।

गागर में सागर भरना= बड़े विषय को थोड़े शब्दों में कहना ।

गाढ़े का साथी होना= सङ्कट में सहायक होना ।

गास बजाना= डाँग मारना ।

गुड़ गोबर करना= काम बगाड़ देना ।

गुड़ियों का खेल होना= सहल काम होना ।

घड़ों पानो पढ़ जाना= अत्यन्त लज्जित होना ।

घर काटने दौड़ना= सनापन अनुभव करना ।

घर का शेर होना= केवल घर में बल दिखाना ।

घर सिर पर उठाना= शेर करना ।

घर का न घाट का होना= कहीं का न होना ।

घाट-घाट का पानी पीना= अनुभवी होना ।

घाव पर नमक छिड़कना= हृदय दुखाना ।

घाव हरा होना= भूले हुए दुःख की याद आना ।

घिग्घी बँध जाना= अधिक डर जाना ।

घी के दिये जलाना= हर्षित होना ।

घोड़े बेचकर सोना= बेफ़िक्र हो जाना ।

चलती गाड़ी में रोका अटकाना= बाधा डालना ।

चाँद पर थूकना=व्यर्थ  
निन्दा करना ।

चाँदी का जूता मारना=पैसे  
का लोभ देना ।

चादर के बाहर पैर  
पसारना=हैसियत से ज़्यादा  
व्यय करना ।

चारों खाने चित होना=  
असफल हो जाना ।

चिउँटी के पर जम जाना=  
मौत समीप होना ।

चिकना घड़ा होना=निर्लज्ज  
होना ।

चिकनी चुपड़ी बातें करना=  
मीठी बातों द्वारा धोखा देना ।

चिड़िया फँसाना = मालदार  
को फँसाना, किसी स्त्री को बहकाना ।

चित्त पर चढ़ना=मन में बस  
जाना ।

चिराय गुल होना=सन्तान  
की मृत्यु हो जाना ।

चुटकी लेना=चुभती बात  
कहना ।

चुल्छ भर पानी में डूब  
मरना=बहुत लज्जित होना, [प्रायः-  
श्चित्त के भाव से] ।

चैन की वंशी बजाना=मौज  
करना ।

चोटी से एड़ी तक पसीना  
बहाना=बहुत मेहनत करना ।

चोटी हाथ में होना=अधिकार  
में होना ।

चोली-दामन का साथ होना=  
हमेशा साथ रहना ।

चौकड़ी भूच जाना=कोई  
चाल न सूझना ।

छक्के छुड़ाना=हराना ।

छक्के छूटना=निरुत्साह हो जाना ।

छठी का दूध याद आना=  
सब सुख भूल जाना ।

छप्पर फाड़कर देना=बिना  
परिश्रम के देना ।

छाती पर पत्थर रखना=  
सहन कर लेना ।

छाती पर मूँग दलना=किसी  
का जी दुखाना ।

छाती पर साँप लोटना=  
ईर्ष्या होना ।

जबानी जमा-खर्च करना=  
बहुत कहना, थोड़ा करना ।

जमीन चूमने लगना=गिर पड़ना ।

जमीन पर पैर न पड़ना=  
अभिमान होना ।

जहर उगलना=ईर्ष्यापूर्ण बातें  
कहना ।

जहर का घूँट पीना=क्रोध  
सहन करना ।

जान के लाले पड़ना=सड़क  
में पड़ना ।

जान पर खेलना=खुरी से  
प्राण देना ।

जान में जान आना=जी  
ठिकाने होना ।

जान लड़ाना=बहुत मेहनत  
करना ।

जामे में फूला न समाना=  
बहुत खुरा होना ।

जामे से बाहर होना=नाराज  
हो जाना ।

जी का बुझार निकालना=  
हृदय की बातें कह देना ।

जी का शोक हलका होना=  
खटका न रहना ।

जी सट्टा होना=प्रेम न रहना ।

जी छोटा करना=निस्साह  
होना ।

जी तोड़ काम करना=बहुत  
मेहनत करना ।

जी टँगा रहना=खटका बना  
रहना ।

जीती मक्खी निगलना=बेई-  
मानी करना ।

जूतिगई चटखाते फिरना=  
इधर-उधर फिरना ।

मक्ख मारना=विवश होना ।

टका-सा जवाब देना=साफ़  
इनकार करना ।

टट्टी की ओट में शिकार  
खेलना=चुपके चुपके विरोध करना ।

टपक पड़ना=अकस्मात् आ जाना ।

टस से मस न होना=विव-  
लित न होना ।

टाँग खड़ा करना=दखल देना ।

टाँग पसार कर सोना=  
निश्चिन्त होना ।

टाट उलटना=दिवाला निकलना ।

टाल-मटोल करना=बहाना  
करना ।

टुकड़ों पर पड़े रहना=दूसरे  
की कमाई खाना ।

टेढ़ी खीर होना=कठिन होना ।

ठोकरें खाना=कष्ट उठाना ।

ठंडे बजाते फिरना=व्यर्थ  
घूमना ।

ठकार न लेना=चुप-चाप हज़म  
कर जाना ।

डूबते को तिनके का सहारा  
होना=सङ्कट में अकस्मात् सहायता  
मिलना ।

डेढ़ ईंट की जुदा मस्जिद  
बनाना=अलग रहना ।

डोर ढीली कर देना=देख-  
रेख कम रखना ।

डिंढोरा पीटना=प्रचार करना ।

ढेर करना=गिरा देना ।

तिल का ताड़ करना=छोटी  
बात को बढ़ाना ।

तिल धरने की जगह न  
होना=बहुत भीड़ होना ।

तीन-तेरह करना=तितर-बितर  
करना ।

तीन-पाँच करना=बहाना करना ।

तूती बोलना=रोब होना ।

तोते की तरह पड़ना=बिना  
समझे पड़ना ।

तोताबश्मी करना=बेमुरौबत  
होना ।

थाली का बेंगन होना=पक्ष  
बदलना ।

थूक कर चाटना=कहकर मुकर  
जाना ।

दंग रह जाना=आश्चर्य में  
होना ।

दबे पाँव निकल जाना=चुप-  
चाप चले जाना ।

दाँत खट्टे करना=हराना ।

दाँतों तले उँगली दबाना=  
आश्चर्य प्रकट करना ।

दाँत पीस कर रह जाना =  
क्रोध रोकना ।

दाँव चुकना = हाथ से धक्कर  
का निकल जाना ।

दाने-दाने को तरसना = खाना  
न मिलना ।

दाल में कुछ काला होना =  
सन्देह की बात होना ।

दाल-भात का कौर = आसान  
काम ।

दाल न गलना = बरा न  
बलना ।

दाहिना हाथ होना = सहायक  
होना ।

दाहिने होना = अनुकूल होना ।

दिन दूना रात चौगुना  
होना = खूब तरकी करना ।

दिन फिरना = अच्छा समय  
आना ।

दिमारा सातवें आसमान पर  
होना = अधिक धमण्ड हो जाना ।

दिमारा लड़ाना = बहुत  
सोचना ।

दिल भर जाना = दया भरा  
जाना ।

दिल में घर करना = प्रेम हो  
जाना ।

दिल में मैल आ जाना =  
प्रतिकूल हो जाना ।

दूध की मक्खी होना =  
तुच्छ होना ।

दो टुक बात कहना = साफ़  
कह देना ।

दुम दबाकर भागना = हार  
जाना ।

दूज का चाँद होना = बहुत  
दिनों के बाद आना ।

दूध के दाँत न टूटना =  
अनुभव न होना ।

दो दिन का मेहमान होना =  
थोड़े दिन रहना ।

दो नावों पर पैर रखना =  
दोनों तरफ़ होना ।

धजियाँ उड़ाना = दुर्गति करना ।

धता बताना = बहाना बनाकर  
टाल देना ।

धूप में बाल सफेद करना =  
कुछ भी अनुभव न होना ।

धोखे की टट्टी होना = तत्त्व-  
विहीन होना ।

नज़र लग जाना = बुरी दृष्टि  
का प्रभाव होना ।

नमक खाना = किसी का दिया  
खाना ।

नमक अदा करना = एहसान  
का बदला चुकाना ।

नमक-मिर्च लगाना = किसी  
बात को बढ़ाना ।

नाक कट जाना = बदनामी  
हो जाना ।

नाक भौं सिकोड़ना = अरुचि  
प्रकट करना ।

नाक पर मक्खी न बैठने  
देना = सतर्क रहना ।

नाक में दम करना = तंग  
करना ।

नाक रख लेना = इज्जत रह जाना ।

नाक रगड़ना = दीनतापूर्वक  
प्रार्थना करना ।

नाकों चने चबवाना = खूब तंग  
करना ।

नाच नचाना = मन चाहा करा  
लेना ।

नाम पर धब्बा लगाना =  
बदनामी करना ।

नाम बिकना = नाम से किसी  
वस्तु का आदर होना ।

निन्यानवे के फेर में पड़ना =  
घन-संग्रह की चिन्ता में रहना ।

नोंद हराम करना = व्यर्थ  
आगना ।

नीला-पीला होना = रोष में  
आना ।

नुक़ताचीनी करना = दोष  
निकालना ।

नौ दो ग्यारह होना = भाग  
जाना ।

नौबत बजाना = उत्सव मनाना ।

पगड़ी उछालना = बेइज्जती  
करना ।

पट पड़ना = हार जाना, दक  
जाना ।



पट्टी में आ जाना=बहकाने में आना ।

पट्टी पढ़ाना=बुरी सलाह देना ।

पते की कहना=रहस्यपूर्ण बात कहना ।

पत्थर की लकीर हो जाना=दृढ़ या निश्चित हो जाना ।

परछाई से डरना=बहुत डरना ।

परछाई पकड़ना=असत्य बात के लिए परेशान होना ।

पर लग जाना=स्वावलम्बी हो जाना ।

पल्ला भारी होना=पक्ष सबल होना ।

पसीना-पसीना होना=अधिक शक जाना ।

पहाड़ टूट पड़ना=मुसीबत आ जाना ।

पाँचों छँगलियाँ घी में होना=खूब लाभ होना ।

पाँच उलझ जाना=हारकर आगना ।

पाँच जमीन पर न पड़ना=घमण्ड हो जाना ।

पानी का बुलबुला होना=क्षणभंगुर होना ।

पानी के मोल बेचना=घस्ता बेचना ।

पानी पानी होना=लजित होना ।

पानी फेर देना=बिगाड़ देना ।

पानी में फेंकना=बरबाद करना ।

पापद बेचना=कष्ट से जीवन व्यतीत करना ।

पार पाना=अन्त पाना ।

पीठ दिखाना=हार जाना ।

पुल बाँधना=बड़ाकर कहना ।

पेट का पानी न पचना=कहे बिना न रहना ।

पेट में चूहे कूदना=अच्छी तरह भूख लगना ।

पेट में दाढ़ी होना=बालाक होना ।

पैर जमाना=स्विर होकर रहना ।

पैरों तले से जमीन हट  
जाना=सहम जाना ।

बोल खोलना=गुप्त बातें खोलना ।

पौने सोलह आने=अधिकांश ।

पौ फटना=सुबह होना ।

पौ बारह होना=खूब लाभ  
होना ।

फूँक-फूँककर कदम रखना=  
सोच-समझ कर काम करना ।

फूट-फूटकर रोना=बहुत रोना ।

फूटी आँखों न भाना=  
अच्छा न लगना ।

फूल सूँघकर रहना=कम  
खाना ।

फूला न समाना=अत्यन्त  
खुश होना ।

बगुलाभगत होना=कपट करना ।

बगलें भाँकना=निरुत्तर हो  
जाना ।

बट्टा लगाना=कलङ्क लगाना ।

बल्लियों उछलना=खूब खुश  
होना ।

बाँह पकड़ना=साहायता देना ।

बायें हाथ का खेल होना=  
सहल होना ।

बाछें खिल जाना=हर्षित होना ।

बात का बनी होना=बादे का  
पक्का होना ।

बात की बात में=शीघ्र ।

बात पर जाना=कहने में आना,  
वचन का ध्यान रखना ।

बाल की खाल निकालना=  
सूक्ष्म विवेचना करना ।

बाल-बाल बचना=हानि की पूरी  
संभावना होते हुए भी बच जाना ।

बाल बाँका न होना=ज़रा  
भी हानि न होना ।

बालू की भीत उठाना=व्यर्थ  
का काम करना ।

बंगार टालना=दिल लगाकर  
काम न करना ।

बेड़ा पार न लगना=किसी  
को दुःख से छुड़ाना ।

बोलबाला होना=प्रसिद्ध होना ।

बोली बोलना=चुभती बात  
कहना ।

भण्डा फोड़ना=भेद खोलना ।  
 भनक पड़ना=कुछ हाल  
 मिलना ।  
 भाड़ भोंकना=व्यर्थ समय  
 नष्ट करना ।  
 भाड़े का टट्टू होना=किराये  
 का आदमी होना ।  
 भूत सवार होना=कोपित  
 हो जाना, हठ पकड़ जाना ।  
 भेड़ियाधसान=अन्धानुसरण ।  
 भक्खियाँ मारना=बेकार  
 घूमना ।  
 भक्खीचूस होना=कंजूसी करना ।  
 भराजपच्छी करना=बहुत  
 बकना ।  
 मन के लड्डू खाना=मन ही  
 मन में प्रसन्न होना ।  
 मरे को मारना=दुखी को दुःख  
 देना ।  
 माथा ठनकना=आराध्य होना ।  
 माथे मढ़ना=जिम्मेदार करना ।  
 माथे पर बल पड़ना=नाराज  
 होना ।

मिट्टी के मोल विकना=सस्ता  
 विकना ।  
 मीन-मेख करना=बहाना करना ।  
 मुँह की खाना=बुरी तरह  
 हारना ।  
 मुँह ताकना=सहायता की  
 आशा करना ।  
 मुँहतोड़ उत्तर देना=बरा  
 उत्तर देना ।  
 मुँहदेखी करना = पक्षपात  
 करना ।  
 मुँह धोना=आशा छोड़ना ।  
 मुँह पकड़ना=बोलने से रोकना ।  
 मुँह फैलाना=अधिक इच्छा  
 करना ।  
 मुँह बनाना=नाराज होना ।  
 मुँह में कालिख लगाना=  
 कलह लगाना ।  
 मुँह में पानी भर आना=  
 लालच होना ।  
 मुट्ठी गरम करना=रिश्तत देना ।  
 मुट्ठी में करना=अपने वश में  
 करना ।

मैदान मारना=लड़ाई जीतना ।

मोम होना=दयावान होना ।

मौत के सिर पर खेलना=

मौत नज़दीक आना ।

रङ्ग में रँग जाना=प्रभावित हो जाना ।

रङ्ग उड़ना=डर जाना ।

रङ्ग जमना=धाक जमना ।

रङ्ग में भङ्ग पड़ना=मज़ा किर-किरा होना ।

रङ्ग लाना=प्रभाव दिखाना ।

रग-रग पहचानना = अच्छी तरह परिचित होना ।

रफूचकर होना=भाग जाना ।

राई का पहाड़ बनाना=छोटी बात को बड़ा देना ।

राम कहानी कहना=आप-सीती कहना ।

रास्ते पर लाना=सुमार्ग पर लाना ।

लँगोटिया यार होना=घनिष्ठ मित्र होना ।

लम्बी चौड़ी हाँकना=व्यर्थ बातें करना ।

लकीर का फक्कीर होना=

पुरानी रीति पर चलना ।

लड़ाई मोल लेना=मज़ा करना ।

लपेट में आना=फँस जाना ।

लहू के घूँट पीना=क्रोध करना ।

लुटिया डुबोना=काम बिगाड़ देना ।

लेने के देने पड़ना=लाभ के बदले हानि होना ।

लोहा लेना=सामना करना ।

लोहा मानना=अधीनता स्वीकार करना ।

लोहे के चने चबाना=अत्यन्त कठिन काम ।

विष उगलना=दुर्वचन कहना ।

विष की गाँठ=बुरा मनुष्य ।

शहद लगाकर चाटना=किसी बेकाम वस्तु को रखना ।

शिकार हाथ लगना=आसामी मिलना ।

शेखी बघारना=बीग मारना ।

सफेद भूठ = सरासर  
भूठ ।

सब्ज बाग दिखाना = प्रलोभन  
देना ।

समझ पर पत्थर पड़ना = बुद्धि-  
भ्रष्ट होना ।

साँप छछूँदर की दशा  
होना = असमझस में पड़ना ।

सिका जमाना = प्रभुत्व स्थापित  
करना ।

सिर आँखों = सादर स्वीकृत ।

सिर खाना = तंग करना ।

सर खुजलाना = सोचना ।

हक्का-बक्का रह जाना = चकित  
रहना ।

हथियार डाल देना = हार मान  
लेना ।

हराम होना = कोई काम न हो  
सकना ।

हवा से बातें करना = बहुत  
तेज़ चलना ।

हाँ में हाँ मिलाना = चापखसी  
करना ।

हाथ का मैल = दुष्ट वस्तु ।

हाथ पर हाथ रखकर  
बैठना = बेकार हो जाना ।

हाथ को हाथ न सूकना =  
बहुत अँधेरा होना ।

हाथ तंग होना = धन की कमी  
होना ।

हाथ धो बैठना = खो देना ।

हाथ धोकर पीछे पड़ना =  
बुरी तरह पीछा करना ।

हाथ-पाँव फूल जाना = भय-  
भीत हो जाना ।

हाथ-पैर मारना = परिश्रम  
करना ।

हाथ मलते रह जाना = पचा-  
ताप करना ।

हाथ साफ करना = सब खाना,  
बेईमानी से लेना ।

हुक्का-पानी बन्द हो जाना =  
बिरादरी से पृथक होना ।

**अन्तर्कथा-सम्बन्धी मुहाविरे**—हिन्दी में बहुत से मुहाविरे ऐसे भी प्रयुक्त होते हैं जिनका सम्बन्ध प्राचीन गाथाओं से है। ऐसे मुहाविरे अन्तर्कथा-सम्बन्धी मुहाविरे कहलाते हैं। इस प्रकार के कुछ मुहाविरे यहाँ दिये जाते हैं।

**भगीरथ प्रयत्न करना**—बहुत प्रयत्न करना। **दुर्वासा बनकर बैठना**—क्रोध में होना। **विभीषण होना**—देशद्रोही होना। **सारी लंका ढादेना**—सत्यानाश करना। **परशुराम का रूप धारण करना**—क्रोध में होना। **सुदामा के तन्दुल**—साधारण भेंट। **विदुर की भोंपड़ी**—साधारण घर। **द्रौपदी का चीर होना**—अन्त न होना। **अंगद का पैर होना**—दृढ़ होना। **प्रताप-प्रतिज्ञा**—दृढ़ प्रतिज्ञा। **राम-राज्य**—सुख-सम्पन्न होना। **गोता का ज्ञान**—गहरा ज्ञान। **भीष्म-प्रतिज्ञा**—अटल प्रतिज्ञा। **कर्णदान**—अधिक दान। **समुद्र-सन्तरण**—किसी कार्य का यत्नपूर्वक समाप्त होना। **त्रिशंकु होना**—किसी ओर का न होना। **हम्मीर हट**—अपनी ही हठ पर रहना। **दशरथ-वचन**—अपने वचन पर रहना। **दधीच की अस्थियाँ**—उपकारी। **शबरी के बेर**—साधारण भेंट। **प्रह्लाद का प्रण**—अटल प्रण। **बालि का दान**—सर्वस्व दान करना। **हरिश्चन्द्र होना**—सत्यवादी होना। **ध्रुव की ध्रुवता**—अटल रहना। **वाल्मीकि की भक्ति**—सच्ची भक्ति। **अगस्त्य का समुद्र-पान**—बहुत पीना। **गजेन्द्र-मोक्ष**—किसी विपत्ति से छूट जाना। **जटायु का त्याग**—त्याग करना। **श्रीकृष्ण का गोवर्धन-धारण**—असाधारण कार्य। **राजा शिवि का बलिदान**—दूसरों का कष्ट दूर करना। **नारद का हरि-गुण गान**—प्रत्येक समय भगवान का भजन। **नारद भ्रमण**—खूब घूमना। **हनुमान का सूर्य-भक्षण**—असम्भव

कार्य करना । गालब मुनि का इठ—अधिक इठ करना । राजा नहुष का मद्—अधिक घमण्ड करना । कालिय-दमन—दुष्टों का नाश । स्वामिकार्त्तिक का मनापतित्व—अच्छा सेनापति होना । चन्द्रमा के कलङ्क—सज्जन में किसी दोष का होना । महादेव की वरात—बस्त-व्यस्त होना । समुद्र-मन्थन—कठिन परिश्रम । बलि-बन्धन—कठोर बन्धन । ओ गणेश करना—आरम्भ करना । हातिम होना—उपकारी होना । रुस्तम होना—शक्तिशाली होना ।

मुहाविरों की तरह कहावतों या लोकोक्तियों का भी प्रत्येक साहित्य में महत्वपूर्ण स्थान होता है । कहावत का साधारण अर्थ है जो कहा जाय ।

पारिभाषिक अर्थ में कहावत एक ऐसा मुहाविरेदार वाक्य कहावतों का पारि- है जिसे लोग अपने कथन की पुष्टि में अथवा अपने पक्ष

भाषिक अर्थ में निर्णय प्राप्त करने के उद्देश्य से कहते हैं । कहने का

तात्पर्य यह है कि जब किसी बात को किसी भाव से

कहने के अभिप्राय से किसी को उपालम्भ देने, किसी पर व्यङ्ग करने अथवा

चेतावनी देने के लिए ऐसे मुहाविरेदार वाक्य अथवा उक्तियों का प्रयोग

करते हैं जो स्वतन्त्र अर्थ रखती हों तो ऐसे वाक्यों को कहावत कहते हैं ।

हिन्दी में कहावत को प्रवाह वाक्य, जनश्रुति अथवा लोकोक्ति भी कहते हैं ।

ऊपर की पंक्तियों में कहावत का जो पारिभाषिक अर्थ दिया गया है उससे यह भलीभाँति स्पष्ट हो जाता है कि मुहाविरा और कहावत में

अन्तर है । मुहाविरे वाक्यांश होते हैं और स्वतन्त्र

मुहाविरा और रूप से व्यवहृत नहीं होते; कहावतें वाक्य हैं, और कहावत में अन्तर

स्वतन्त्र रूप से अपना अर्थ रखती हैं । लोकोक्तिवाँ

किसी विशेष अवसर पर कही जाती हैं और उनसे घटना का फल

निकाला जाता है। मुहाविरे वाक्य के अंग होते हैं और उनका फल से कोई सम्बन्ध नहीं होता। साहित्यिक महत्त्व की दृष्टि से दोनों एक हैं और दोनों जनसाधारण की अनुपम सम्पत्ति हैं।

कहावतों के प्रयोग से कथन अधिक सुकिसंगत और जोरदार हो जाता है। इनसे भाषा में रोचकता आती और भावों की पुष्टि होती है। उनमें एक

ओर तो सच्चाई छिपी रहती है और दूसरी ओर मानवीय

कहावतों का महत्त्व व्यापारों की तोष आलोचना। इसलिए उनका हृदय पर

अभीष्ट प्रभाव पड़ता है। उनका सांसारिक कार्यों से बड़ा

लगाव होता है। इस दृष्टि से वक्ता और लेखक दोनों के लिए कहावतों का

उचित प्रयोग जानना आवश्यक है। जिस रचना में उचित स्थान पर एक-दो

कहावतों का प्रयोग होता है वह रचना सजीव और रोचक हो जाती है।

इसी प्रकार वक्ता भी जब भाषण करने लगता है तब बीच-बीच में अपने

कथन को रोचक और स्पष्ट बनाने के लिए कहावतों का प्रयोग करता है।

सारांश यह है कि कहावत रचना का एक मुख्य अंग है और इसी से अल-

ङ्कार शास्त्र में लोकोक्ति अलङ्कार के नाम से उसे स्थान मिला है।

कहावतों का प्रयोग उपदेश देने, बात को घुमाकर कहने तथा उपा-

लम्भ आदि के अवसर पर होता है। उनका प्रचार प्रायः निरीक्षण,

अनुभव तथा अध्ययन के आधार पर होता है और इन्हीं

कहावतों का प्रयोग की सहायता से उनका अर्थ समझा जाता है। मुहाविरों

की तरह उनका भी वाच्यार्थ ग्रहण नहीं किया जाता, वरन् वाच्यार्थ के समान

अर्थ ग्रहण किया जाता है। अतएव उनके प्रयोग के सम्बन्ध में तीन बातें

स्मरण रखना आवश्यक है। पहली बात तो यह है कि जिस विषय पर

लिखना अथवा बोलना हो उसकी बातों के अनुकूल अर्थात् समानार्थी



कहावतों का प्रयोग करना चाहिए। दूसरी बात यह है कि कहावत में किसी प्रकार का शब्द परिवर्तन न करना चाहिए। तीसरी बात यह है कि जिस कहावत का प्रयोग करना है उसे उचित अवसर पर प्रयोग करो। उदाहरण के लिए हम यहाँ दो कहावतों का प्रयोग देते हैं।

[१] कहावत—हाथ कंगन को आरसी क्या।

अर्थ—प्रत्यक्ष में सन्देह न करना चाहिए।

प्रयोग—राम ने मोहन से कहा कि इस बार प्रदर्शनी में एक ऐसी बालिका आयी है जिसकी गरदन कटी हुई है, किन्तु फिर भी वह बात-चीत करती है, हँसती है और खाती-पीती है। मोहन ने कहा कि यह बात असम्भव है। यह सुनकर राम ने कहा—“चलो, अपनी आँखों से देख लो। हाथ कंगन को आरसी क्या! जो बात प्रत्यक्ष है उसपर सन्देह करना व्यर्थ है।

[२] कहावत—ऊँची दूकान फीका पकवान।

अर्थ—बाहरी सजावट तो खूब हो, किन्तु भीतरी तत्त्व कुछ भी न हो।

प्रयोग—नवाब साहब बड़े ठठ-बाट से बाहर निकलते हैं, बातें ऐसी करते हैं मानों इनके समान धनवान कोई है ही नहीं। एक दिन एक सज्जन उनसे मिलने गये तो उन्होंने पानी तक को न पूछा। उक्त सज्जन ने अपने मन में कहा—‘ऊँची दूकान फीका पकवान’।

हिन्दी में लोक-प्रचलित बहुत-सी कहावतें हैं। इनके अतिरिक्त तुलसी, सूर, कबीर, घाघ, भट्टरी, रहीम, इन्द आदि कवियों तथा संस्कृत भाषा के लेखकों की अनूठी उक्तियाँ भी बहुत प्रचलित हैं। हम नीचे कुछ साधारण कहावतें देते हैं।

अन्दर छूत नहीं, बाहर कहें दुर-दुर = मन में कुछ, बाहर कुछ।

अन्धा क्या चाहे, दो आँखें = इच्छित वस्तु मिल जाना ।

अन्धा क्या जाने बसन्त की बहार = न देखी हुई वस्तु के महत्व से शून्य ।

अन्धा बाँटे रेवड़ी फिर-फिर आपुहिं देय = स्वार्थी मनुष्य ।

अन्धी नाइन, आइने की तलाश = ऐसी वस्तु की इच्छा करना जिसके लिए अयोग्य हो ।

अन्धी पोसे कुत्ता खाय = किसी की कमाई दूसरे उड़ा डालें ।

अन्धे के आगे रोना अपने दीठे खोना = अयोग्य पुरुष से अपना दुःख कहना ।

अन्धे के हाथ बटेर लगी = असम्भव बात सम्भव होना ।

अन्धों में काना राजा—मूर्खों में कुछ लिखा-पढ़ा व्यक्ति ।

अकेला घना भाड़ नहीं फोड़ सकता—अकेले कोई कार्य नहीं हो सकता ।

अकल बड़ी कि भैंस = शारीरिक बल से बुद्धि-बल होना अच्छा है ।

अटका बनिया देय उधार = दबाव पड़ने पर सब कुछ करना ।

अढ़ाई हाथ की ककड़ी, नौ हाथ का बीज = बेमेल होना ।

अधजल गगरी छलकत जाय = ओछे मनुष्य का इतराना ।

अपना टेंटर न देखे, दूसरे की फुल्ली निहारे = अपना दोष न देखना ।

अपना पैसा खोटा तो परसैया का क्या दोष = जब अपना ही दोष हो तो दूसरा क्या करे ।

अपनी करनी पार उतरनी = कर्म के अनुसार फल मिलना ।

अपनी अपनी डफली, अपना अपना राग = सब का स्वतन्त्र होना, अनैक्य ।

अपनी चिलम भरने को दूसरों का झोपड़ा जलाना=जैसे बने अपना स्वार्थ निकालना ।

अपनी नींद सोना अपनी नींद उठना=अपने मन की करना ।

अपनी बला और के सर=अपना अपराध दूसरे के सिर मक्का ।

अपनी नाक कटे तो कटे दूसरे का सगुन तां बिगड़=दूसरे को हानि पहुँचाने के लिए अपनी भी हानि करना ।

अपन मर । बना स्वर्ग नहीं दीखता=बिना अपने किये काम नहीं होता ।

अभी एक चने की दां दाल भी नहीं हुई=अभी सब एक में रहते हैं ।

अस्सी की आमद चौरासी का खर्च=आमदनी से ज्यादा खर्च होना ।

अरहर की टट्टी गुजराती साला=तुच्छ वस्तु के लिए अधिक व्यय करना ।

आँख का अन्धा गाँठ का पूरा=मूर्ख धनवान ।

आँख न दीदा काढ़े कसीदा=ऐसा काम करना जिसके लिए योग्यता न हो ।

आँख फूटी पीर गई=जिस वस्तु से कष्ट हो उसका न रहना ।

आँखों का अन्धा नाम नयनसुख=गुण के विरुद्ध नाम ।

आई तो रोजी, नहीं तो रोज़ा=मिल गया तो खाया, नहीं तो भूखे रहे ।

आगे कुआँ पीछे खाई=दोनों ओर विपत्ति ।

आठो गाँठ कुम्भेत=बड़ा चालाक आदमी ।

आधा सीतर, आधा बटेर=बेतुकी बात होना ।

आधे गाँव दिवाली, आधे गाँव फाग=मेल न रहना ।

आधी छोड़ सारी को धावे, आधी रहे न सारी पावे=लालच नहीं करना चाहिए ।

आप करे सो काम, पल्ले पड़े सो दाम=हाथ का काम और गाँठ का दाम ही काम आता है ।

आब आब कर मर गये सिरहाने रखा पानी=किसी के सामने ऐसी बात कहना जो वह न समझे ।

आम के आम गुठली के दाम=बूना लाभ ।

आम खाने से काम, पेड़ गिनने से क्या लाभ=अपने काम से काम रखना ।

आये थे हरि भजन को ओटन लगे कपास=जिस काम के लिए आये वह न करके दूसरा करने लगना ।

आसपाम बरसे, दिल्ली पड़ी तरसे=जिसे चाहिए उसे न मिलकर दूसरे को मिले ।

असमान से गिरा, खजूर में अटका=बीच में रह जाना ।

इतनी सी जान, गज भर की जबान=छोटी उम्र में बड़ी बातें करना ।

इस हाथ देना उस हाथ लेना=सुरन्त फल मिलना ।

उखली में दिया सर तो मूसलों से क्या डर=काम करने और उसके लिए कष्ट सहने पर उताह होना ।

उगले तो अन्धा, निगले तो कोढ़ी=दोनों तरह से मुश्किल ।

उतर गई लोई, तो क्या करेगा कोई=जब इज्जत चली गयी तो कोई क्या कर सकता है।

उतावला सो बावला, धीरा सो गम्भीर=जल्दबाज़ का काम बिगड़ जाता है; धैर्यवान का ठिकाने से होता है।

उत्तर जाय कि दक्खिन, वही करम के लक्षण=भाग्य हर जगह साथ रहता है।

उल्टा चोर कातवाल को डाँटे=दोषी का अकड़ना।

उल्टे वाँस धरेली जाय=विपरीत काम करना।

ऊँची दुकान फीका पकवान=केवल बाहरी सजधज होना।

ऊँट की चोरी और मुँके मुँके=बड़ा काम छिपकर करना।

ऊँट के मुँह में खीरा=बहुत खानेवाले को थोड़ी सी चीज़ देना।

ऊधो का लेना न माधो का देना=किसी के फेर में न रहना, निश्चिन्त रहना।

एक अनार सौ बीमार=वस्तु कम, चाहने वाले अधिक।

एक तो करेला कड़ुआ दूसरे नीम चढ़ा=बुरे का और भी बुरा हो जाना।

एक पन्थ दो काज=एक काम से दूसरा काम भी हो जाना।

एक हाथ से ताली नहीं बजती=अकेले भगड़ा नहीं होता।

ओछे की प्रीति बालू की भीत=मूर्ख से दोस्ती ज्यादा दिन नहीं चसती।

ओस चाटे प्यास नहीं आती=इतनी थोड़ी वस्तु मिलना कि उससे काम न चले।

कभी नाव गाड़ी पर, कभी गाड़ी नाव पर=समय पर एक दूसरे की सहायता की आवश्यकता पड़ती है।

कहने से धोबी गधे पर नहीं चढ़ता=ज़िद्दी मनुष्य दूसरे के कहने से काम नहीं करता।

काज़ी जी दुबले क्यों शहर के अन्देशे से=अपनी चिन्ता न करके सब की चिन्ता करना।

काबुल में क्या गधे नहीं होंते=बुरे और मूर्ख सब जगह होते हैं।

कोयले की दलाली में हाथ काले=बुराई का साथ करने से बुराई होती है।

कौवा चला हंस की चाल, अपनी चाल भी भूल गया=दूसरों की नक़ल बुरी बात है।

खरबूजे को देखकर खरबूजा रंग पकड़ता है=देखा-देखी करना।

खिसियानी बिज़्जी खम्भा नोचे=लज्जित होकर क्रोध करना।

खुदा गंजे को नाखून नहीं देता=अनधिकारी को कोई अधिकार नहीं मिलता।

खोश पहाड़, निकली चुहिया=अधिक परिश्रम पर थोड़ा लाभ।

गंजा पनिहारा गोखरू का झँडुवा=मुसीबत पर मुसीबत पड़ना।

गिनी रोटी नपा शोरवा=जितनी आमदनी उतना ही खर्च।

गुड़ खाय गुलगुला से परहेज़=बनावटी परहेज़ करना।

घड़ी में घर जले नौ घड़ी भद्रा=ज़रूरत के समय ढाल-मटोल करना।

घर आये नाग न पूजे बाँबी पूजन जाय=आसानी का काम न करके टेढ़े रास्ते जाना।

घर का भेदी लंका ढावे=आपस की फूट कुरी होती है।

घर की मुरी साग बराबर=घर की वस्तु तुच्छ समझना।

घर का जोगी जोगना आन गाँव का सिद्ध=अपने गाँव में आदर न पाना।

चन्दन की चुटकी भली, गाढ़ी भरा न काट=अच्छी चीज़ थोड़ी ही अच्छी होती है।

चार दिन की चाँदनी फिर अन्धेरा पास=थोड़े दिन का सुख।

चोर की दाढ़ी में तिनका=किसी बात को अपने ऊपर समझना।

चोर चोर मौसेरे भाई=एक ही पैसे के लोग।

छप्पर पर फूस नहीं छ्योढ़ी पर नक्कारा=शेखी मारना।

जबरदस्त का ठेंगा सर पर=बली जो चाहता है कर लेता है।

जल में रहकर मगर से बैग=किसी के आश्रय में रह कर उससे बैर करना।

जाके पाँव न फटी बिवाई, सो क्या जाने पीर पराई=जिस पर कभी दुःख नहीं पड़ा वह दूसरे का दुःख क्या जाने।

जिसकी लाठी उसकी भैंस=बलवान की विजय होती है।

जैसे कन्ता घर रहे तैसे रहे विदेश=निकम्मे का घर या बाहर रहना बराबर है।

भूठ के पाँव कहाँ=भूठा मनुष्य बड़स नहीं कर सकता।

भोंपड़ी में रहकर महलों का रुवाब देखना=असम्भव कल्पना करना।

टेढ़ी उँगली से ही घी निकलता है=सिध्दाई से काम नहीं चलता।

ठाला बनिया क्या करे, इस कांठा का धान उस कोठी धरे=  
व्यर्थ काम करना ।

डूबते को तिनके का सहारा=सङ्कट में थोड़ी सहायता भी बहुत है ।

ढाक के वही तीन पात=सदा एक ही दशा में रहना ।

तबेले की बला बन्दर के सिर=बदनाम पर ही दोष लगाना ।

ताँत बजी और राग बूझा=बोलने से योग्यता मालूम हो जाती है ।

तिनके की आँट पहाड़=थोड़े सहारे से बड़ा काम हो जाना ।

तेल देखो तेल की धार देखो=हर एक काम को सोचकर करना ।

थका ऊँट सराय ताकना है=थकने पर घर ही याद आता है ।

थोथा चना बाजे घना=सारहीन व्यक्ति ।

दर्धा बिल्ली चूहों से कान कतरवाता है=अपराध करके बलवान भी  
निर्बल की खरी-खोटी सुनता है ।

दमड़ा का बुढ़िया टका सिर मुँडार्ह=तुच्छ वस्तु के लिए अधिक  
व्यय करना ।

दान की बछिया के दाँत नहीं देखे जाते=मुफ्त मिली हुई वस्तु  
में ऐब नहीं निकालना चाहिए ।

दूध का जला छाछ फूँककर पीता है=किसी काम में हानि उठाने  
के पश्चात् दूसरे से सतर्क रहना ।

धोबी का कुत्ता घर का न घाट का=जो किसी ओर का न हो ।

न नौ मन तेल होगा न राधा नाचेंगी=काम करने के लिए ऐसी  
शर्त लगाना जो पूरी न हो सके ।

न रहेगा बाँस न बजेगी बाँसुरी=मगड़े की जड़ ही नष्ट  
कर देना ।



नारि की बरात में जने जने ठाकुर=जहाँ कोई मुखिया न हो।

नाच न जाने आँगन टेढ़ा=फ़जूल ऐब निकालना।

नानी के आगे ननिहाल का बस्त्रान=अपने से अधिक जाननेवाले के सामने बड़ी-बड़ी बातें करना।

नौ नक़द न तेरह उधार=अधिक रुपये में उधार बेचने से कम दाम में नक़द बेचना अच्छा है।

पढ़े फ़ारसी बेचें तेल, यह देखो कुदरत का खेल=पढ़े-लिखे लोगों का छोटा काम करना।

पत्थर को जोंक नहीं लगती=निर्दय का हृदय नहीं पसीजता।

पानी मथने से घी नहीं निकलत'=मूर्ख को उपदेश देने से कोई लाभ नहीं होता।

बन्दर क्या जाने अदरक का स्वाद=वस्तु-विशेष की क़द न जानना।

बाप न मारी पेड़ुकी बेटा तीरन्दाज़=शेख़ी बघारनेवाले पर व्यंग।

बारह बरस दिह्लो में रहे भाड़ ही कोंका=अच्छी जगह रहकर भी कुछ न सीखना।

बिल्ला के भाग से छींका टूटा=अकस्मात् काम हो जाना।

भागते भूत को लँगोटी ही सही=जहाँ कोई आशा न हो वहाँ थोका मिलना ही काफी है।

भैंस के आगे बीन बजाई, भैंस खड़ी पगुराय=अज्ञानी के आगे उपदेश देना।

मन चंगा तो कठौती में गंगा=शुद्ध हृदयवाले के घर में ही गंगा है।

मान न मान मैं तेरा मेहमान=जबरदस्ती गले पकना ।

मीठा मीठा गप्प कहुआ कहुआ थू=स्वार्थी मनुष्य पर व्यंग ।

मुद्ई सुस्त गवाह चुस्त=जिसका काम हो वही कुछ न करे ।

मुझा की दौड़ मस्जिद तक=उद्योग का सीमित होना ।

यह मुँह और मसूर की दाल=हैसियत से अधिक इच्छा रखना ।

रस्ती जल गयी पर बल न गया=नष्ट होने पर भी अपनी अकब

न छोड़ना ।

राम राम जपना पराया माल अपना=मक्कारी करना ।

रोष कुआँ खांदना रोज़ पानी पीना=नित्य कमाना और खाना ।

लकड़ी के बल बन्दरा नाचे=मूर्ख भय से काम करता है ।

बा सोने को जारिये जासों टूटे कान+कष्ट देनेवाली वस्तु अच्छी हो तो भी नहीं रखना चाहिए ।

शौक्रीन बुढ़िया चटाई का लहँगा=बेमेल बात करने पर व्यङ्ग ।

सत्तर चूहे खाय के बिलाई भई भक्तिन=आजन्म पाप करके अन्त में भक्त बन जाना ।

साँच को आँच नहीं=सच्चे को भय नहीं ।

साँप मरे और लाठी न टूटे=काम भी सिद्ध हो जाय और हानि भी न हो ।

सिर मुँड़ाते ही ओले पड़े=कार्यारम्भ में ही बाधा पड़ना ।

सूप बोले तो बोले चलनी क्या बोले जिसमें बहत्तर छेद=दोषी का दूसरों का दोष निकालने पर व्यङ्ग ।

सौ सुनार की एक लोहार की=बलवान की एक ही चोट काफी होती है ।

हड़ लगे न फिटकिरी रङ्ग चोखा हो=मुफ्त काम हो, लेकिन अच्छा भी हो ।

हाथ कंगन को आरसी क्या=प्रत्यक्ष में प्रमाण क्या ।

हाथी के दाँत खाने के और दिखाने के और=कहना कुछ और करना कुछ ।

अनूठी उक्तियाँ—हम पहले कह चुके हैं कि हिन्दी कवियों की रचनाओं में भी कुछ अनूठी उक्तियाँ पायी जाती हैं । उनके कुछ नमूने हम नीचे देते हैं :—

१. साईं घोड़न के अछूत गदहन पायो राज ।

२. फरा सो भरा जो बरा सो बुताना ।

३. चार दिना की चाँदनी फिर अन्धेरी रात ।

४. उस दाता से सूम भला जो ठावें देइ जवाब ।

५. खरी मजूरी चोखा काम ।

६. सूरदास यह काली कमरिया चढ़े न दूजो रंग ।

७. ऊधो ! मन न भये दस बीस ।

८. तेते पाँव पसारिए जेती लाँबी सौर ।

९. रहिमन पानी राखिए बिन पानी सब सून ।

पानी गये न ऊबरे मोती, मानुष, चून ॥

१०. पर स्वारथ के करनै सज्जन धरत सरीर ।

११. सत मत छोड़े सूरमा सत छोड़े पति जाय ।

१२. निज कारन दुःख ना सहे, सहे पराये काज ।

१३. तुलसी सन्त सुअम्ब तरु फूलि फलों पर हेत ।

१४. खेती करे न बीजे जायें, बिद्या के बल बैठे खायें ।

१५. अजगर करै न चाकरी, पंछी करै न काम ।

दास मल्लाह कहि गये, सब के दाता राम ॥

१६. बूझ बंस कबीर का, उपजे पूत कमाल ।

१७. काँटो बुरो करील को अरु बदरी को घाम ।

सौत बुरी है चून की अरु सामे को काम ॥

१८. बाँध कुदारी खुरपी हाथ, हँसिया लाठी राखै साथ ।

काटे घास निरावे खेत, वही किसान करे निज हेत ॥

१९. छाँड़े खाद जोत गहराई, तब खेती का मजा उठाई ।

२०. जोते खेत घास ना दूटै, ताको भाग साँझ ही फूटै ।

२१. जिसका ऊँचा बैठना जिसका खेत निचान ।

उसका बेरी क्या करै जिसका मीत दिवान ॥

२२. काले फूल न पाया पानी, धान मरा अधबीच जवानी ।

२३. रात निरमली दिन को घटा, कहै घाघ यह बरषा लटा ।

२४. उलटा-पलटा बादर धावै । भागै भइर पानी आवै ।

२५. रहिमन मोहि न सुहाय अमिय पियावै मान बिन ।

२६. मूरख हृदय न चेत जो गुरु मिलै विरञ्चि सम ।

२७. चन्दन विष व्यापत नहीं लपटे रहत भुजङ्ग ।

२८. जेहि मारुत गिरि मेरु उड़ाही । कहहु तूल केहि लेखे माहीं ।

२९. समरथ के नहि दोष गोसाई ।

३०. पराधीन सपनेहुँ सुख नाही ।

३१. तिरिया तेल हमीर हठ, चढै न दूजी बार ।

३२. अँधेर नगरी चौपट राजा, टकेसेर भाँजी टकेसेर खाजा ।

३३. डोल, गँवार, शूद्र पशु नारी, ये सब ताड़न के अधिकारी ॥

३४. जो जस करै सो तस फल चाखा ।
३५. यहाँ कुम्हड़ बतिया कोउ नाही । जो तजनी देखि मर जाहीं ॥
३६. परो अपावन ठौर में कंचन तजत न कोय ।
३७. आया है सो जायगा राजा रंक फकीर ।
३८. उपजहिं एक संग जल माहीं, जलज जोंक जिमि गुण बिलगाहीं ।
३९. काम जो आवे कामरी का लै करे किमाँच ।
४०. खग जाने खग ही की भाषा ।
४१. कोउ नृप होय हमैं का हानी, चेरि छाँदि नहिं होउब रानी ।
४२. खाल आढ़ाये सिंह की स्यार सिंह नहिं होय ।
४३. चन्दन की चुटकी भली, गाढ़ी भरा न काठ ।
४४. जग में देखत ही का नाता ।
४५. स्वारथ लागि करहिं सब प्रीती ।
४६. दिनन के फेर ते सुमेर होत माटी का ।
४७. दुविधा में दोऊ गये भाया मिली न राम ।
४८. पियें रुधिर पय ना पियें लगी पयोधर जोंक ।
४९. हँसा ये सो उब गये, कागा भये दिवान ।
५०. सदा दिवाली सन्तघर जो गुब गेहूँ होय ।

**संस्कृत की कहावतें**—हिन्दी में कभी-कभी संस्कृत की कहावतें भी प्रयुक्त होती हैं । यहाँ कुछ प्रचलित संस्कृत कहावतें दी जाती हैं :—

**विद्या ददाति विनयम्**—विद्या से विनय आती है । **धनं दानाय भुक्तये**—धन का उपभोग दान देने में है । **आर्जवं हि कुटिलेषु न नीतिः**—कुटिल पुरुषों के साथ सरलता का व्यवहार उचित नहीं । **अर्द्धा घटो घोषमुपैति नूनम्**—अधजल गंगरी क्लृप्त जाय ।

विनाशकाले विपरीत बुद्धिः—नाश होने के पूर्व बुद्धि भ्रष्ट हो जाती है ।  
 कस्य नेष्टं हि यौवनम्—तारुण्य किसे अच्छा नहीं लगता ? किं जीवि-  
 तेन पुरुषस्य निरक्षरेण—पुरुष के निरक्षर जीवन से क्या लाभ ।  
 कश्मीरजस्य कुताऽपि नितान्तरम्या—केसर का कड़ुवापन भी स्वादिष्ट  
 होता है । कुरो कस्याऽस्ति सौहृदम्—गरीब का कोई मित्र नहीं । कुत्रा-  
 क्यान्तं हि सौहृदम्—कुवाक्य कहते ही मित्रता का अन्त हो जाता है ।  
 गुणी गुणं वेत्ति न वेत्ति निर्गुणः—गुणी ही गुण को समझता है, न  
 कि निर्गुण । जामाता दशमोऽग्रहः—दामाद को दसवां ग्रह समझो । छिद्रे-  
 ष्वनर्था बहुली भवन्ति—एक मुसीबत में हजार मुसीबतें आ जाती हैं ।  
 दूरतः पर्वता रम्याः—पहाड़ दूर से ही अच्छे लगते हैं । बुद्धेः फलमना-  
 ग्रहः—फल में अनाग्रह बुद्धिमानी है । पयः पानं भुजङ्गानां केवलं विष-  
 वद्धनम्—सर्प को दूध पिलाना केवल विष को बढ़ाना है । परोपदेश  
 वेलायां शिष्टाः सर्वे भवन्ति वै—दूसरों को उपदेश करते समय सब  
 लोग शिष्ट और सज्जन बन जाते हैं । क्रुद्धे विधौ भजति मित्रममित्र  
 भावम्—भाग्य उलटा होने पर मित्र भी शत्रु हो जाते हैं । जीणा नरा  
 निष्करुणा भवन्ति—शीण पुरुष निष्करुण हो जाते हैं । गुणैर्विहीना  
 बहु जल्पयन्ति—गुणहीन पुरुष ही अधिक बकवास करते हैं । कायः  
 कस्य न वल्लभः—अपना शरीर किसे प्यारा नहीं । निवृत्त रागस्य गृहं  
 तपोवनम्—ममता छोड़नेवाले का घर ही वन है । यथा-नाम तथा गुणः—  
 नाम के अनुसार ही गुण भी हैं । यथा राजा तथा प्रजा—जैसा स्वामी,  
 वैसा सेवक । कण्टके नैव कण्टकम्—शत्रु को शत्रु द्वारा ही नष्ट करना  
 चाहिए । जननी जन्मभूमिश्च स्वर्गादपि गरीयसी—मातृभूमि का  
 गौरव स्वर्ग से भी अधिक है । शुभस्य शीघ्रम्—अच्छा काम शीघ्र करना  
 चाहिए । मौनं सर्वार्थ साधनम्—चुप होने से सब काम बन जाते हैं ।  
 मौनं सम्मति लक्षणम्—चुप रहना सम्मति का लक्षण है ।

# तेरहवाँ अध्याय

## वाक्य-विचार

एक स्वतंत्र देश के किसी भाषा-तत्त्व-वेत्ता ने एक दिन यह कहा था कि वाक्य से भाषण का प्रारम्भ मानना अनर्गल और निराधार है, शब्दों के बिना वाक्य की स्थिति असम्भव है। किन्तु आधुनिक भाषा की अवयुति खोजों ने यह स्पष्ट कर दिया है कि प्रत्येक भाषा के आदि काल में वाक्यों अथवा वाक्य-शब्दों का ही प्रयोग होता है। शिशु पहले-पहल वाक्य में ही बोलना सीखता है और वाक्यों में ही सोचता-समझता है। पदों और शब्दों का ज्ञान उसे कालान्तर में होता है। मानव विश्लेषण-प्रिय है। उसने अपनी सुविधा के लिए वाक्यों के अवयवों की, ध्वनि, प्रकृति, प्रत्यय, पद आदि की कल्पना कर ली है। इस प्रकार व्यावहारिक तथा शास्त्रीय दृष्टि से शब्द भाषा का चरमावयव सिद्ध होता है, किन्तु तात्पर्य की दृष्टि से वाक्य ही भाषा की अवयुति है। भाषा के प्रयोजन पर दृष्टिपात करने से यह बात और भी स्पष्ट हो जाती है। हम अन्यत्र बता चुके हैं कि भाषा हमारे विचारों का भौतिक रूप है और भाषा का प्रयोजन है इन विचारों का स्पष्टीकरण। अतएव यह मानने में किसी को आपत्ति नहीं हो सकती कि प्रत्येक पूर्ण भाव का प्रकाशन अथवा अर्थबोध वाक्य से ही होता है।

हम अभी बता चुके हैं कि हमारे भाषण का चरमावयव वाक्य है। हमारा मानसिक सम्भावण, हमारा विचार-विनिमय तथा हमारा अर्थ-प्रकाशन

वाक्यों में ही होता है। हम यह भी जानते हैं कि दो मनुष्य बात-चीत करते समय अपने-अपने मुख से कुछ सार्थक ध्वनियों का उच्चारण करते हैं। ये ध्वनियाँ उनके विचारों की प्रतिनिधि होती हैं। अतएव साधारण अर्थ में यह कहा जा सकता है कि वाक्य ऐसी सार्थक ध्वनियों का पुञ्ज है जो वक्ता के आन्तरिक विचारों का स्पष्टीकरण करते हैं। व्याकरण के अनुसार एक शब्द एक ध्वनि का साङ्केतिक रूप है। अतएव संक्षेप में हम यह कह सकते हैं कि वाक्य एक ऐसा शब्द-समूह होता है जिससे वक्ता अथवा लेखक का पूर्ण अभिप्राय श्रोता अथवा पाठक की समझ में आजाता है।

वाक्य की जो परिभाषा ऊपर दी गयी है उसपर विचार करने से ज्ञात होता है कि प्रत्येक भाषा में वाक्यों का विशेष महत्त्व है। वाक्य भाषा का एक अङ्ग और हमारे विचारों के स्पष्टीकरण का वास्तविक आधार है। जब एक साहित्यकार अपने अन्तःस्थल के भावों के भार से आकुल होकर स्वान्तःसुख को विद्वजनीन सुख बनाने के लिए उद्यत होता है तब वह वाक्य का ही सहारा लेता है। वाक्य ही उसकी रौली का निर्माण करते हैं और उसकी रचना को अनुप्रणित करते हैं। रचना का सौन्दर्य वाक्य पर ही आश्रित है। वाक्यों से ही हमें वक्ता अथवा लेखक के विचारों का अर्थ-बोध होता है। वाक्य ही हमारी मानसिक जिज्ञासा तृप्त करते हैं। भाषा की उन्नति का चरम विकास वाक्य पर ही अवलम्बित रहता है। वक्ता और श्रोता, लेखक और पाठक के बीच वाक्य ही मैत्री स्थापित करते हैं। कहने का तात्पर्य यह कि प्रत्येक भाषा में, प्रत्येक साहित्य में वाक्य का ही चमत्कार है।

किन्तु किसी साहित्यिक रचना में वाक्य को उसी समय स्थान मिलता



है जब उसमें वक्ता अथवा लेखक के मनोगत भावों, विचारों, कल्पनाओं तथा अनुभूतियों को स्पष्ट रूप से व्यक्त करने की शक्ति वाक्य के शास्त्रीय गुण जाती है। इस उद्देश्य की पूर्ति के लिए वाक्य के उच्चरित पदों में परस्पर आकांक्षा, योग्यता और सन्निधान का होना अत्यन्त आवश्यक है। यहाँ हम थोड़े में इन तीन शब्दों की व्याख्या करेंगे।

[ १ ] आकांक्षा—पूरा अर्थ समझने के लिए एक पद को सुनकर श्रोता के हृदय में दूसरा पद सुनने की जो स्वाभाविक इच्छा उत्पन्न होती है उसे आकांक्षा कहते हैं। 'मैं जाता हूँ' इस वाक्य में केवल 'मैं' पद से उच्चरित आकांक्षा की शान्ति तभी होती है जब उसके सन्निधान में 'जाता हूँ' अंश प्रयुक्त रहता है। इससे यह स्पष्ट है कि केवल 'मैं' कहने से मानसिक जिज्ञासा शान्त नहीं होती, कुछ न कुछ आकांक्षा बनी ही रहती है। इस आकांक्षा की पूर्ति करना वाक्य का धर्म है।

[ २ ] योग्यता—जब वाक्य के पदों का अन्वय करने के समय अर्थ-सम्बन्धी बाधा उपस्थित नहीं होती तब उसे योग्यता कहते हैं। जिस प्रकार वाक्य के समस्त पदों का साक्षात् होना अनिवार्य है उसी प्रकार उनमें योग्यता का रहना भी अत्यावश्यक है। 'माली पानी से पौधे सींचता है।' यह एक सार्थक वाक्य है। इस वाक्य का प्रत्येक पद अर्थ-बोधन में किसी प्रकार की बाधा उपस्थित नहीं करता। इसलिए उसके प्रत्येक पद में योग्यता है। किन्तु यदि हम यह कहें कि माली आग से पौधे सींचता है तो यहाँ योग्यता के अनुसार पद का विन्यास नहीं हुआ। आग से सींचने से पौधे लहलहाने के बदले सूख जायेंगे। फिर आग के साथ सींचना का मेल भी नहीं बैठता। इससे स्पष्ट है कि वाक्य के प्रत्येक पद में योग्यता होनी चाहिए।

[३] सन्निधान—योग्यता और आकांक्षायुक्त पदों से पूर्ण अर्थ की अभिव्यक्ति तभी होती है जब वाक्य में प्रयुक्त शब्द परस्पर सन्निहित होते हैं—पास-पास होते हैं, एक क्रम से होते हैं। कहने का तात्पर्य यह कि वाक्य के पदों में परस्पर योग्यता तथा आकांक्षा रहने पर भी यदि उनका क्रम ठीक नहीं है तो वह वाक्य वास्तविक अर्थ में वाक्य नहीं है। अतएव जो कुछ कहा जाय अथवा लिखा जाय वह एक ही समय में और क्रम का ध्यान रख कर कहा अथवा लिखा जाय। यदि वक्ता वाक्य के कुछ शब्दों का उच्चारण प्रातःकाल करे, कुछ शब्दों का मध्याह्न में और कुछ शब्दों का सायंकाल तो हम उसे वाक्य नहीं कह सकते। इसी प्रकार 'गुरु का कर्तव्य है, शिष्य की आज्ञा मानना' भी एक वाक्य नहीं है। इसमें पदों का क्रम ठीक नहीं है। अतः हम वाक्य उसी पद-समूह को कहेंगे जिसके पद परस्पर साक्षात्, प्रयोग-योग्यता से युक्त, परस्पर-सन्निहित और क्रमानुसार हों।

ऊपर की पंक्तियों में वाक्य के जिन गुणों पर विचार किया गया है उनका सम्बन्ध व्याकरण से है। साहित्यिक दृष्टि से वाक्य में ऐसी बातों का होना आवश्यक है जो उसे प्रभावशाली, आकर्षक और रमणीय बनाने में सफल होती हैं। इस उद्देश्य की पूर्ति के लिए वाक्य में स्पष्टता, समर्थता और श्रुतिमधुरता का होना परम आवश्यक है। हमारे वाक्य के साथ केवल हमारे मस्तिष्क का ही नहीं, वरन् हृदय का भी संयोग होना चाहिए। नीचे की पंक्तियों में हम इसी सम्बन्ध में विचार करेंगे।

[१] स्पष्टता—जब किसी वाक्य को पढ़ते अथवा सुनते ही पाठक अथवा श्रोता के हृदय में उन्हीं भावों और उन्हीं विचारों का उद्रेक होता है जिनसे प्रभावित होकर लेखक अथवा वक्ता ने उस वाक्य की रचना की है

तब यह कहा जाता है कि वह वाक्य स्पष्ट है। स्पष्ट वाक्य पाठक के हृदय और मस्तिष्क पर सीधा चोट करता है और लेखक के व्यक्तित्व को आदर्श की भाँति प्रतिबिम्बित करता है। इसलिए लेखक का प्रत्येक वाक्य दर्पण के समान होना चाहिए। उसे अपने वाक्य में ऐसे क्लिष्ट शब्दों का प्रयोग न करना चाहिए जिनसे उसके मानस-चित्रों की निर्मलता में कलङ्क लगता हो। सारांश यह कि लेखक का प्रत्येक वाक्य प्रसाद गुण-युक्त होना चाहिए।

[२] समर्थता—जब लेखक वाक्य में अपनी महत्वपूर्ण बात को ऐसा स्थान देता है कि उसके द्वारा वह अंश मुख्यता प्राप्त कर लेता है तब वह वाक्य समर्थ वाक्य कहलाता है। समर्थ वाक्य में पाठक के हृदय को उद्वेलित करने तथा उसमें सुषुप्त भावनाओं को जाग्रत करने की प्रबल शक्ति होती है। समर्थ वाक्य लेखक के ज्ञान और चिन्तन की कसौटी है। इसलिए लेखक को वाक्य-रचना करते समय विचारों के क्रम पर विशेष रूप से ध्यान देना चाहिए।

[३] श्रुतिमधुरता—जब वाक्य प्रवाहयुक्त और सुनने में मधुर होता है तब वह श्रुतिमधुर कहा जाता है। श्रुतिमधुर वाक्य-समूहों से रचना प्रभावशाली, आकर्षक और रमणीय हो जाती है। उनसे स्मरण शक्ति का भी यथेष्ट सहायता मिलती है।

यह तो हुई वाक्य के गुणों की विवेचना, अब हम वाक्य के भेदों पर विचार करेंगे। हम यह देखेंगे कि रचना के अनुसार वाक्य कितने प्रकार के होते हैं। इस सम्बन्ध में आधुनिक नैयाकरणों का स्वरूप के अनुसार वाक्य-भेद मत ही सर्वमान्य है। उनका कहना है कि रचना के अनुसार वाक्य के तीन भेद किये जा सकते हैं—सरल, मिश्रित और संयुक्त। निम्नलिखित पैक्तियों में हम इन तीनों भेदों पर क्रमानुसार विचार करेंगे।

सरल वाक्य उस पद-समूह को कहते हैं जिसमें एक ही क्रिया प्रयुक्त होती है। कभी यह क्रिया उच्चरित रहती है और कभी प्रतीयमान। 'मोहन

**सरल वाक्य**

खाना खाता है,' एक सरल वाक्य है। इसमें 'खाता है'

क्रिया उच्चरित है, किन्तु केवल 'कौन ?' कहने का तात्पर्य है 'कौन है ?' इन दो शब्दों के वाक्य में 'है' क्रिया प्रतीयमान है।

जिस वाक्य में एक मुख्य सरल वाक्य और उसके आश्रित एक अथवा अधिक सहायक वाक्य रहते हैं उसे मिश्रित वाक्य कहते हैं। 'मैं देखता

**मिश्रित वाक्य**

हूँ कि तुम्हारा स्वास्थ्य गिरता जा रहा है' एक मिश्रित

वाक्य है। इस मिश्रित वाक्य का पूर्वार्द्ध मुख्य वाक्य है और उत्तरार्द्ध मुख्य वाक्य का सहायक वाक्य है। व्याकरण में सहायक वाक्य को आश्रित, आनुषंगिक अथवा उपवाक्य भी कहते हैं। सरल वाक्य और उपवाक्य में अन्तर केवल इतना ही होता है कि सरल वाक्य अर्थ-बोधकता की दृष्टि से पूर्ण होता है और उपवाक्य अर्थबोधकता के लिए मिश्रित वाक्य के मुख्य वाक्य पर आश्रित रहना है। एक मिश्रित वाक्य में केवल एक ही मुख्य वाक्य रहता है। उसके उपवाक्य एक अथवा अनेक हो सकते हैं।

जिस वाक्य में दो अथवा दो से अधिक स्वतन्त्र सरल अथवा मिश्रित वाक्य संयोजक अव्ययों द्वारा जुड़े रहते हैं उसे संयुक्त वाक्य कहते हैं।

**संयुक्त वाक्य**

'प्रातःकाल हो गया, विद्यार्थी अपना पाठ याद कर रहे हैं और तुम अब तक सो रहे हो।' यह

एक साधारण संयुक्त वाक्य है। इस वाक्य में तीन स्वतन्त्र सरल वाक्य हैं जो संयोजक अव्यय और द्वारा जुड़े हुए हैं। इसी प्रकार मैंने मोहन से कहा कि तुम घर जाओ और सोहन से कहा कि तुम यहीं रहो।

एक संयुक्त वाक्य है। इस संयुक्त वाक्य में दो मिश्रित वाक्य संयोजक अव्यय और द्वारा जुड़े हुए हैं। इन उदाहरणों से यह स्पष्ट है कि संयुक्त वाक्य में जितने वाक्य संयोजक अव्यय द्वारा जुड़े रहते हैं वे सब सम्बन्ध रहते हैं और समानाधिकरण वाक्य कहलाते हैं। इस सम्बन्ध में यह बात विशेष रूप से ध्यान रखनी चाहिए कि जब किसी वाक्य के अन्तर्गत दो अथवा अधिक वाक्य संयोजक अव्यय से जुड़े रहते हैं तब वह मिश्रित वाक्य समझा जाता है और उसके अन्तर्गत वाक्य परस्पर समानाधिकरण वाक्य कहलाते हैं, किन्तु जब किसी वाक्य में कोई मिश्रित वाक्य रहता है और शेष का सम्बन्ध उस मिश्रित वाक्य के मुख्य वाक्य से संयोजक अव्यय द्वारा हो जाता है तब वह वाक्य संयुक्त वाक्य समझा जाता है।

**वाक्य के साहित्यिक भेद**—हमने रचनानुसार वाक्य के जिन भेदों की ऊपर विवेचना की है उनके अतिरिक्त साहित्यिक दृष्टिकोण से वाक्य के तीन भेद हो सकते हैं:—संयत, शिथिल और सम्तुलित।

संयत वाक्य उस सरल अथवा मिश्रित वाक्य को कहते हैं जिसका अन्तिम भाग महत्वपूर्ण होता है। इसी बात का हम यों भी कह सकते हैं

**संयत वाक्य** कि संयत वाक्य में पाठक अथवा श्रोता की कुतूहलता और उत्सुकता आदि से अन्त तक बनी रहती है। एक

उदाहरण लीजिए :— जिस कामना को मैंने इतने दिनों तक अपने हृदय में स्थान दिया, जिस कामना को मैंने भूल कर भी कभी दूसरों पर प्रकट नहीं किया, जिस कामना को मैंने अमूल्य रत्न की भाँति हृदय की मञ्जूषा में बन्द रखा, आज उसी कामना का साकार रूप देखकर हृदय बैठ गया। इस उदाहरण में पाठक की उत्सुकता तबतक बनी रहती है जबतक वह अन्तिम वाक्य पर पहुँच नहीं जाता। वह इस वाक्य को पढ़ता हुआ ज्यों-

ज्यों आगे बढ़ता है त्यों-त्यों उसके हृदय की उत्सुकता बढ़ती जाती है और उस समय शान्त होती है जब वह वाक्य के अन्तिम अंश पर पहुँचता है। ऐसे वाक्य साहित्यिक रचना में सौन्दर्य की सृष्टि करते हैं और पाठक के हृदय पर लेखक के विचारों की छाप छोड़ जाते हैं।

शिथिल वाक्य संयत वाक्य के बिल्कुल विपरीत होता है। संयत वाक्य में मुख्य भाग अन्त में आता है, किन्तु शिथिल वाक्य में मुख्य भाग पहले ही आजाता है। इसलिए ऐसे वाक्य में पाठक के हृदय में किसी प्रकार का कौतूहल उत्पन्न नहीं होता। ऐसी दशा में वह वाक्य साहित्यिक रमणीयता से शून्य रहता है।

### शिथिल वाक्य

ललित शैली की रचना शिथिल वाक्य में असम्भव है। अतएव किसी विषय पर अपने विचार प्रकट करते समय लेखक को अपनी रचना में शिथिल वाक्यों का बहुत कम प्रयोग करना चाहिए। शिथिल वाक्य का एक उदाहरण लीजिए :— मानव विम्लेषणप्रिय है, इसलिए उसके सामने जो नयी समस्या उपस्थित होती है, जो नयी वस्तु आती है, उसका वह विम्लेषण करता है।' इस वाक्य में मुख्य अंश पहले ही कह देने में वाक्य में वह ओज, वह सौन्दर्य और वह उत्कर्ष नहीं है जो संयत वाक्य में पाया जाता है।

सन्तुलित वाक्य साहित्यिक दृष्टि से उच्चकोटि का वाक्य होता है। यह एक ऐसा वाक्य-समूह होता है जिसके अन्तर्वाक्य एक प्रभावोत्पादक रीति से परस्पर सन्तुलन करते हुए अभिसर होते हैं। सारांश

### सन्तुलित वाक्य

यह कि इसके अन्तर्वाक्य के पारस्परिक आकर्षण, सन्तुलन और अवधारण में ही पूरे वाक्य का सौन्दर्य निहित रहता है। उदाहरण लीजिए :—

‘कविता संसार का हृदय है, कवि का हृदय स्वयम् एक विश्व है’।

+ + +

कवि प्रेमी है, प्रियतम नहीं; उसका हृदय विश्व है, विज्वपति नहीं; उसकी वाणी प्रेम की बाँसुरी है, हँसी मज़ाक और आनन्द की साराही नहीं; कवि हृदयवाला है, हृदयहीन नहीं; सौन्दर्य-उपासक है, सौन्दर्य-निन्दक नहीं; वह हँसता है, रोता भी है’।

+ • + +

‘करुणा मानव हृदय की उदारता है, क्रोध उसका सङ्कोच है; करुणा से हृदय प्रवित हो जाता है और क्रोध से कठोर।’

उपर्युक्त उदाहरणों से यह स्पष्ट होता है कि सन्तुलित वाक्य चुस्त, आकर्षक और अधिक प्रभावशाली होते हैं। उनमें हृदय और मस्तिष्क का संयोग इतनी सुन्दरता से किया जाता है कि पाठक का हृदय लेखक के हृदय और मस्तिष्क से मिलकर एक हो जाता है।

साहित्यिक दृष्टि से वाक्य-भेदों पर विचार करने से यह स्पष्ट हो जाता है कि शिथिल तथा सन्तुलित वाक्य वस्तुतः संयुक्त अथवा मिश्रित वाक्य के रूपान्तर हैं। शिथिल वाक्य में सौन्दर्य का अभाव रहता है, इसलिए उसमें प्रभावोत्पादकता नहीं रहती। सन्तुलित वाक्य साहित्यिक रचना का प्राण है। उसमें सरसता और आकर्षण रहता है।

अर्थ के अनुसार वाक्य-भेद—रचना के अनुसार वाक्य के तीनों भेदों की विवेचना हम कर चुके हैं। हम यह भी बता चुके हैं कि साहित्य की दृष्टि से उनमें क्या विशेषता होनी चाहिए। अब हम साधारण रीति से वाक्य-भेद पर विचार करेंगे। वाक्य के आठ साधारण भेद होते हैं :—

[१] विधिवाचक—ऐसा वाक्य जिससे किसी बात का होना पाया जाय विधिवाचक वाक्य कहलाता है।

( उदाहरण )

क. सरल वाक्य—मोहन परीक्षा में सफल हो गया।

ख. मिश्रित वाक्य—जब मोहन परीक्षा में सफल हो गया तब उसके पिता ने बड़ा आनन्द मनाया।

ग. संयुक्त वाक्य—मोहन परीक्षा में पास हो गया और वह नौकर भी हो गया।

[२] निषेधवाचक—ऐसा वाक्य जिससे किसी बात का न होना पाया जाय, निषेधवाचक वाक्य कहलाता है।

( उदाहरण )

क. सरल वाक्य—मोहन परीक्षा में पास नहीं हुआ।

ख. मिश्रित वाक्य—जब मोहन परीक्षा में पास नहीं हुआ तब उसके पिता ने उसे बहुत फटकारा।

ग. संयुक्त वाक्य—मोहन परीक्षा में पास नहीं हुआ और वह पाठशाला से निकाल भी दिया गया।

[३] आज्ञार्थक वाक्य—ऐसा वाक्य जिससे आज्ञा समझी जाय आज्ञार्थक वाक्य कहलाता है।

( उदाहरण )

क. सरल वाक्य—अपना काम पूरा करो।

ख. मिश्रित वाक्य—जो काम तुम्हें दिया गया है उसे अभी पूरा करो।



ग. संयुक्त वाक्य—अपना काम पूरा करो और मजबूरी लो ।

[४] प्रश्नार्थक वाक्य—ऐसा वाक्य जिससे प्रश्न समझ जाय प्रश्नार्थक वाक्य कहलाता है ।

( उदाहरण )

क. सरल वाक्य—क्या वह बालक आया ?

ख. मिश्रित वाक्य—क्या तुम जानते हो कि वह बालक कब आया ?

ग. संयुक्त वाक्य—वह बालक कब आया और कब चला गया ?

[५] विस्मयादिबोधक वाक्य—ऐसा वाक्य जिससे आश्चर्य प्रकट हो विस्मयादिबोधक वाक्य कहा जाता है ।

( उदाहरण )

क. सरल वाक्य—कितना सुन्दर उपवन है ।

ख. मिश्रित वाक्य—जो उपवन तुमने देखा है वह कितना सुन्दर है !

ग. संयुक्त वाक्य—वह उपवन कितना सुन्दर है और वहाँ अध्ययन करना कितना आनन्दप्रद है ।

[६] इच्छाबोधक वाक्य—ऐसा वाक्य जिससे इच्छा प्रकट हो इच्छाबोधक वाक्य कहलाता है ।

( उदाहरण )

क. सरल वाक्य—ईश्वर तुम्हें परीक्षा में सफलता प्रदान करे ।

ख. मिश्रित वाक्य—वह जहाँ रहे वहाँ प्रसन्नचित्त रहे ।

ग. संयुक्त वाक्य—ईश्वर तुम्हें परीक्षा में सफलता प्रदान करे और आगे पढ़ने का सुअवसर दे ।

[७] सन्देहसूचक वाक्य—ऐसा वाक्य जिससे सन्देह प्रकट हो सन्देहसूचक वाक्य कहलाता है ।

( उदाहरण )

क. सरल वाक्य—उसने पत्र लिखा होगा ।

ख. मिश्रित वाक्य—यदि उसने पत्र लिखा होगा तो आज अवश्य आता होगा ।

ग. संयुक्त वाक्य—उसने पत्र लिखा होगा और तार भी दिया होगा ।

[८] सङ्केतार्थक वाक्य—ऐसा वाक्य जिससे सङ्केत अथवा शर्त का बोध हो सङ्केतार्थक वाक्य कहलाता है । इसमें सरल और संयुक्त वाक्य नहीं बनते ।

( उदाहरण )

मिश्रित वाक्य—यदि तुम आओ तो मैं कहीं न जाऊँ ।

क्रिया के अनुसार वाक्य भेद—रचना, आकार तथा साहित्य की दृष्टि से वाक्य-भेदों की विवेचना करने के पश्चात् हमें क्रिया के अनुसार वाक्यभेदों पर भी विचार कर लेना चाहिए । हिन्दी में क्रिया के अनुसार वाक्य के तीन भेद होते हैं—कर्तृप्रधान, कर्मप्रधान और भावप्रधान ।

[९] कर्तृप्रधान—जिस वाक्य में कर्ता और कर्म अपनी-अपनी जगह पर हों तथा क्रिया-पद स्वतन्त्र न हो उसे कर्तृप्रधान वाक्य कहते हैं । कर्तृप्रधान वाक्य की क्रिया कर्तृवाच्य होती है । प्रत्येक कर्तृवाच्य क्रिया में कर्म का होना आवश्यक नहीं है । जैसे—राम पुस्तक पढ़ता है । वह रोता है ।

[२] कर्मप्रधान—जिस वाक्य में कर्ता करण के रूप में और कर्म कर्ता के रूप में प्रयुक्त हो तथा क्रिया कर्मवाच्य हो उसे कर्मप्रधान वाक्य कहते हैं। कर्मवाच्य में कर्म का होना आवश्यक है। जैसे—मोहन से रोटी खायी गयी। मुझसे पुस्तक पढ़ी गयी।

[३] भावप्रधान—जब अकर्मक क्रिया पद-युक्त कर्तृवाच्य के कर्ता का रूप करण के समान हो जाय तब उस वाक्य को भावप्रधान कहते हैं। भावप्रधान वाक्य में क्रिया स्वयम् प्रधान रहती है। जैसे—मुझसे पढ़ा भी नहीं जाता। मुझ से बोला भी नहीं जाता।

वाक्य के अंग—ऊपर की पंक्तियों में हमने वाक्य-भेदों के जो उदाहरण दिये हैं उन्हें अध्ययन करने से पता चलता है कि प्रत्येक वाक्य के मुख्य दो अवयव होते हैं—(१) उद्देश्य और (२) विधेय।

[१] उद्देश्य—जिस वस्तु के विषय में कुछ कहा जाता है उसे सूचित करने वाले शब्दों को उद्देश्य कहते हैं। 'हरिश्चन्द्र रोटी खा रहा है', एक सरल वाक्य है। इस वाक्य में हरिश्चन्द्र के विषय में कुछ कहा गया है अर्थात् विधान किया गया है। अतएव हरिश्चन्द्र उद्देश्य है।

[२] विधेय—उद्देश्य के विषय में जो विधान किया जाता है उसे सूचित करनेवाले शब्दों को विधेय कहते हैं। उपर्युक्त वाक्य में हरिश्चन्द्र के विषय में 'रोटी खा रहा है' कहा गया है। अतएव 'रोटी खा रहा है' विधेय है।

उद्देश्य और विधेय प्रत्येक वाक्य में बहुधा स्पष्ट रहते हैं, किन्तु कभी-कभी वाक्य में कहीं उद्देश्य, कहीं विधेय और कहीं दोनों लुप्त रहते हैं। भाववाच्य में उद्देश्य प्रायः क्रिया में ही सम्मिलित रहता है। उदाहरण लीजिए :—

(१) 'गिरीश ने पुस्तक पढ़ी।' इस वाक्य में गिरीश उद्देश्य और पुस्तक पढ़ी, विधेय है।

(२) किसने पुस्तक पढ़ी? उत्तर मिला 'गिरीश ने'। उत्तर केवल दो शब्दों का वाक्य है। इसका उद्देश्य 'गिरीश ने' प्रकट है, किन्तु विधेय 'पुस्तक पढ़ी' लुप्त है।

(३) घर जाओ, एक वाक्य है। इस वाक्य में घर जाओ विधेय है। 'तुम' उद्देश्य लुप्त है।

(४) क्या गिरीश ने पुस्तक पढ़ी? उत्तर मिला—हाँ। उत्तर सुनकर बात तो समझ में आगयी, किन्तु उद्देश्य और विधेय दोनों लुप्त हैं।

(५) मुझ से पढ़ा नहीं जाता, एक वाक्य है। इस वाक्य में उद्देश्य क्रिया के अर्थ में ही मिला हुआ है।

वाक्य के अंगों पर विचार करने के पश्चात् हमें वाक्य और वाक्यांश का अन्तर भी समझ लेना चाहिए। वाक्य और वाक्यांश में अर्थ और रूप दोनों का अन्तर रहता है। परस्पर सम्बन्ध रखनेवाले दो अथवा अधिक शब्दों को जिनसे कोई पूरी बात समझ में नहीं आती वाक्यांश कहते हैं। एक पूर्ण विचार व्यक्त करने-वाला शब्द-समूह वाक्य कहलाता है। इस प्रकार अर्थ की दृष्टि से वाक्य में एक पूर्ण विचार रहता है; किन्तु वाक्यांश में केवल एक अथवा अधिक भावनाएँ रहती हैं। रूप की दृष्टि से दोनों में यह अन्तर है कि वाक्य में एक क्रिया रहती है; किन्तु वाक्यांश में प्रायः कृदन्त अथवा सम्बन्ध-सूचक अव्यय रहते हैं। 'दूर से आया हुआ मनुष्य शक जाता है' एक वाक्य है। इस वाक्य में 'दूर से आया हुआ' वाक्यांश है।

वाक्यों के सम्बन्ध में इतना विचार करने के पश्चात् हमें यह सदैव

स्मरण रखना चाहिए कि केवल परिभाषाएँ पढ़ लेने और उदाहरण रट लेने

उपसंहार

से हम अच्छे लेखक नहीं बन सकते। अच्छा लेखक बनने के लिए हमें प्रौढ़ लेखकों की लेख-शैली का निरीक्षण एवं निरन्तर अध्ययन करते रहना चाहिए। उनकी शब्दावली, तथा उनकी वाक्य योजना के निरन्तर अध्ययन से ही हम यह सीख सकते हैं कि ओजस्वी वाक्यों का आरम्भ कैसे होना चाहिए, वाक्य में शब्दों को कैसे सजाना चाहिए, कैसे उनकी शृंखला विकसित होनी चाहिए और अन्त में कैसे उनको प्रभावशाली बनाना चाहिए। इसके साथ ही हमें यह भी स्मरण रखना चाहिए कि शैली में सौन्दर्य-स्थापन के लिए वाक्य-योजना में सदैव परिवर्तन करते रहना चाहिए। एक ही प्रकार के वाक्यों से पाठक उद्धिम हो जाते हैं।



# चौदहवाँ अध्याय

## वाक्य-गचना के मूल सिद्धान्त

**पुनर्वचन** प्रकरण में हम यह बता चुके हैं कि वाक्य ऐसे पद-समूह को कहते हैं जिससे एक विचार का स्पष्टीकरण होता है। इस स्पष्टीकरण के लिए वाक्य में शब्दों को व्याकरण के नियमानुसार सजाना पड़ता है और उन्हें शृङ्खलाबद्ध करते समय आवश्यकतानुसार उनकी आकृतियों तथा रूपों में परिवर्तन करना पड़ता है। गाय, घास, खाती तीन शब्द हैं। इन तीनों शब्दों के उच्चारण-मात्र से कोई बात समझ में नहीं आती; किन्तु जब इन्हीं शब्दों को आकृतियों तथा रूपों में यथोचित परिवर्तन करके इनमें शब्दांश जोड़ देते हैं तब 'गाय घास खाती है' एक वाक्य बन जाता है। व्याकरण में वाक्य बनाने की इस विधि को पद-सङ्गठन कहते हैं।

जबतक शब्द पृथक्-पृथक् रहते हैं अर्थात् जबतक वाक्य में उनका प्रयोग नहीं होता तबतक उन्हें शब्द ही कहते हैं, किन्तु जब वाक्य में उनका प्रयोग होने पर उनकी आकृति में परिवर्तन हो जाता है तब उन्हें पद कहते हैं। जिन शब्दांशों के प्रयोग से शब्दों की आकृति में परिवर्तन हो जाता है उन्हें विभक्ति कहते हैं। विभक्ति प्रत्येक पद में गुप्त अथवा प्रत्यक्ष रूप से रहती है। अतएव विभक्तियुक्त शब्द पद कहलाता है। 'गाय घास चरती है'—एक वाक्य है। इस वाक्य में गाय, घास को चरती है—तीन पद हैं। गाय पद में प्रत्यक्ष

रूप से कोई चिह्न नहीं है, घास के अन्त में कर्मकारक का चिह्न 'को' के रूप में है और चरती है में, 'ती है', विभक्ति है।

इस प्रकार हम देखते हैं कि प्रत्येक वाक्य एक पद-समूह होता है। व्याकरण के अनुसार वाक्य में पाँच पद-समूह होता है—(१) मंज्ञा-पद, (२) सर्वनाम-पद, (३) विशेषण-पद, (४) क्रिया-वाक्य और पद पद और (५) अव्यय-पद। इनमें से अव्यय-पद का प्रायः परिवर्तन नहीं होता; किन्तु जब अव्यय विशेषण की भाँति प्रयुक्त होता है तब उसका भी रूप परिवर्तित हो जाता है। इस प्रकार के रूप-परिवर्तन पर लिङ्ग, वचन तथा कारक का प्रभाव पड़ता है।

वाक्य में जिन शब्दों की सहायता से किसी विचार का स्पष्टीकरण होता है उनका केवल रूपान्तर और प्रयोग ही नहीं; वरन् उनका पारस्परिक सम्बन्ध भी जानना अत्यन्त आवश्यक है। वाक्य में वाक्य-विन्यास शब्दों के पारस्परिक सम्बन्ध के अनुसार ही उनका क्रम निश्चित किया जाता है। इसी विषय का ज्ञान व्याकरण में वाक्यविन्यास कहलाता है। वाक्य-विन्यास में, शब्दों को उनके परस्पर सम्बन्ध के अनुसार रखने और उनसे वाक्य बनाने की वाक्य-विन्यास के रीति का वर्णन रहता है। वाक्य में शब्दों का उचित मूल तत्त्व पारस्परिक सम्बन्ध जानने के लिए उनका एक दूसरे से अन्वय, उनका एक दूसरे पर अधिकार, तथा उनका क्रम जानने की आवश्यकता पड़ती है। अतएव वाक्य-विन्यास में अन्वय, अधिकार तथा क्रम का विचार किया जाता है।

अन्वय का अर्थ—दो शब्दों में लिङ्ग, वचन, पुरुष, कारक अथवा काल की जो समानता रहती है उसे अन्वय कहते हैं। काली गाय घास

आती है—एक वाक्य है। इस वाक्य में काली शब्द का गाय शब्द से लिङ्ग और वचन का सम्बन्ध है और चरती है, गाय शब्द से लिङ्ग, वचन और पुरुष में सम्बन्धित है।

**अधिकार का अर्थ**—अधिकार उस सम्बन्ध को कहते हैं जिसके कारण किसी एक शब्द के प्रयोग से दूसरी संज्ञा अथवा सर्वनाम किसी विशेष कारक में प्रयुक्त होते हैं। बच्चे आग से डरते हैं—एक वाक्य है। इस वाक्य में डरना क्रिया के प्रयोग से आग अपादान कारक में आया है।

**क्रम का अर्थ**—शब्दों को उनके अर्थ और सम्बन्ध की प्रधानता के अनुसार वाक्य में यथास्थान रखना क्रम कहलाता है। यह क्रम दो प्रकार का होता है—(१) अलङ्कृत और (२) साधारण।

विशेष प्रसङ्ग पर वक्ता और लेखक की इच्छा के अनुसार पद-क्रम में जो अन्तर पड़ता है उसे अलङ्कारिक क्रम कहते हैं। इसके विपरीत किसी बात को साधारण ढंग से व्याकरण के नियमों के अनुसार शब्दों द्वारा वाक्य में प्रकट करना साधारण क्रम है।

वाक्य में शब्दों का परस्पर सम्बन्ध दो रीतियों से बतलाया जाता है। पहली रीति के अनुसार हम वाक्य-रचना करते हैं। वाक्य रचना में हम

शब्दों को उनके अर्थ और प्रयोग के अनुसार मिलाते हैं और उनका परस्पर-सम्बन्ध प्रकट करते हैं। दूसरी

रीति के अनुसार हम वाक्य-विश्लेषण करते हैं। वाक्य-विश्लेषण में हम वाक्य के अवयवों को उनके अर्थ और प्रयोग के अनुसार अलग-अलग करते हैं और उनका परस्पर सम्बन्ध प्रकट करते हैं। यह रीति अंग्रेजी व्याकरण से हिन्दी में आयी है और इसका सम्बन्ध केवल व्याकरण से है। वाक्य-रचना का सम्बन्ध भाषा और व्याकरण दोनों से है। इसलिए इस अध्याय में



हम वाक्य-रचना के सम्बन्ध में पहले भाषा और इसके बाद व्याकरण के नियमों पर विचार करेंगे।

लेखन-कला में पहली बात वाक्य-रचना है। पहले-पहल वाक्य-रचना का ज्ञान अनुकरण से होता है। शिशु को न तो भाषा का ज्ञान हाता है और

न व्याकरण का, किन्तु वह वाक्यों में ही अपने विचार  
भाषा-सम्बन्ध  
प्रकट करता है। वाक्य-रचना का इस प्रकार का ज्ञान

उसे अनुकरण से प्राप्त होता है। कालान्तर में जब वह अपने विचारों को लिपिबद्ध करना सीखता है तब भाषा और व्याकरण की दृष्टि से वाक्य-रचना पर ध्यान देता है। इसलिए वाक्य-रचना में हमें सब से पहले भाषा पर विचार करना चाहिए। हम यहाँ भाषा-सम्बन्धी कुछ नियम देते हैं :—

१. वाक्यों में शब्दों की योजना विषय के अनुरूप और ऐसी होनी चाहिए कि श्रोता अथवा पाठक को उस विषय के समझने में किसी प्रकार की कठिनाई न हो। वाक्य में प्रयुक्त शब्द इतने सरल और अर्थपूर्ण हों कि उनसे विषय के प्रतिपादन में पूरी सहायता मिलती रहे। क्लिष्ट और अस्वाभाविक शब्दों को वाक्य में कभी स्थान न देना चाहिए।

२. वाक्य में विजातीय अप्रचलित शब्दों को न आने देना चाहिए। इससे लेखक की असमर्थता सूचित होती है और यह जान पड़ता है कि उसके शब्द-भाण्डार में उन विचारों को व्यक्त करने के लिए उपयुक्त शब्द नहीं हैं। अपनी भाषा को इस दोष से बचाना चाहिए।

३. वाक्य बहुत बड़ा न होना चाहिए। लम्बे वाक्यों से भाषा विकृत हो जाती है और पाठक को स्मरण शक्ति पर अधिक जोर देना पड़ता है। कुछ लोग अंग्रेजी के अनुकरण पर हिन्दी में ऐसे वाक्यों की रचना करते हैं जो वाक्यार्थ समझने में रुकावट पैदा करते हैं और भाषा का प्रवाह विकृत

कर देते हैं। वाक्य-रचना में भाषा के प्रवाह पर ध्यान रखना अत्यन्त आवश्यक है।

४. वाक्य में पदों का सन्निवेश बहुत ध्यान से करना चाहिए। लेखक को वाक्य-रचना करते समय यह स्मरण रखना चाहिए कि वाक्य में समुचित पदों का सन्निवेश भाषा के सौन्दर्य में वृद्धि करता है और उसे शक्ति प्रदान करता है। इस सम्बन्ध में तीन बातें अत्यन्त महत्वपूर्ण हैं। पहली यह कि वाक्य में एक भी पद व्यर्थ न आने देना चाहिए। व्यर्थ पद का सन्निवेश होने से वाक्य शिथिल और अशक्त हो जाता है। इसी प्रकार वाक्य में उचित पद का अभाव विचार के स्पष्टीकरण में बाधक होता है। दूसरी बात जिसकी ओर हमें विशेष रूप से ध्यान देना चाहिए वाक्य में उचित पद का सन्निवेश है। तीसरी बात यह है कि हमें पदों की अथवा शब्दों की पुनरुक्ति से अपनी रचना को बचाना चाहिए।

५. वाक्य में अपने आशय को थोड़े ही पदों में व्यक्त करना चाहिए। रचना में इस कला को लाघव कहते हैं। लाघव से रचना उत्कृष्ट हो जाती है; किन्तु निश्चय अथवा आवश्यकता आदि के कारण जब किसी विषय पर जोर देना होता है तब वहाँ लाघव का विचार नहीं किया जाता। जैसे—सत्य में शक्ति है, सत्य में सौन्दर्य है, सत्य में ईश्वर का निवास है।

६. वाक्य-रचना में बहुधा ऐसे शब्दों को छोड़ देते हैं, जिनके न रहते हुए भी अर्थ समझने में कोई बाधा नहीं होती। इस प्रयोग का नाम अध्याहार है। अध्याहार से रचना मुहाविरेदार हो जाती है और थोड़े में ही वक्ता या लेखक का आशय प्रकट हो जाता है। जैसे—तुम अपनी ही कहते हो, मेरी नहीं सुनते। इस वाक्य में बात शब्द गुप्त है, किन्तु फिर भी अर्थ समझने में कोई बाधा नहीं पड़ती। ऐसे प्रयोग को पूर्ण अध्याहार कहते हैं।

अपूर्ण अध्याहार में छोड़ा हुआ शब्द एक बार पहले आचुक्ता है। जैसे—मैं धन का उतना आदर नहीं करता जितना विद्या का। इस वाक्य के अन्त में आदर करता हूँ शब्द-समूह लुप्त है किन्तु वह पहले आचुक्ता है। पूर्ण अध्याहार नीचे लिखे शब्दों में होता है :—

क. देखना, कहना और सुनना क्रियाओं के वर्तमान और आसन्नभूत कालों में कर्ता बहुधा लुप्त रहता है। जैसे—देखता हूँ कि तुम्हारी आदत खराब हो रही है। कहा भी है कि जैसे को तैसा। ख. विधि-काल में कर्ता बहुधा लुप्त रहता है। जैसे—आइए; यह काम मत कीजिए। ग. जानना क्रिया के सम्भाव्य भविष्यत् में (यदि अनिश्चय का बोध हो) कर्ता का अध्याहार हो जाता है। जैसे—न जाने वह कहाँ चला गया। घ. कटना, बीतना, गुजरना आदि क्रियाओं के साथ यदि समय अथवा अवस्थासूचक क्रिया हो तो बहुधा उसका लोप कर दिया जाता है। जैसे—कहो, यार! आजकल कैसी कट रही है। क्या बताएँ, मुझ पर कैसी बीतती है। च. क्रियाविशेषण और समुच्चयबोधक अव्ययों के साथ यदि होना, हो-सकना, बनना, बन सकना आदि क्रियाएँ हों तो उनका कर्ता बहुधा लुप्त रहता है। जैसे—जहाँ तक हो सके, यह काम होना चाहिए। जैसे बने... आप इस काम को पूरा कीजिए। छ. व्यापक अर्थवाली सकर्मक क्रियाओं का कर्म बहुधा लुप्त रहता है। जैसे—लड़का पढ़ तो लेता है, किन्तु लिख नहीं सकता।

अपूर्ण अध्याहार नीचे लिखे स्थानों में होता है :—

क. एक वाक्य में कर्ता का उल्लेख कर दूसरे वाक्य में बहुधा उसका अध्याहार कर देते हैं। जैसे—आप यह पुस्तक पढ़ें और परीक्षा की चिन्ता न करें। ख. यदि अनेक विशेषणों का एक ही विशेष्य हो और उससे एक-

वचन का बोध हो, तो उसका एक ही बार उल्लेख होता है। जैसे—लाल और पीला कागज। ग. यदि एक ही क्रिया का अन्वय कई उद्देश्यों के साथ हो, तो उसका उल्लेख केवल एक ही बार होता है। जैसे—नौकर, लड़के और सिपाही सब एक साथ लौट आये। घ. यदि अनेक मुख्य क्रियाओं की एक ही सहायक क्रिया हो तो उसका प्रयोग केवल एक बार अन्तिम क्रिया के साथ होता है। जैसे—यहाँ पुस्तकें लिखी और छापी जाती हैं। च. उपमा-वाचक वाक्यों में उपमान के विधेयार्थक पद प्रायः छुप्त रहते हैं। जैसे—वह इतना सीधा है जैसे गाय। छ. मिश्रित वाक्य के उत्तरार्द्ध में प्रायः कई पदों का अध्याहार रहता है। जैसे—यदि आप परीक्षा देंगे तो मैं भी।

**प्रत्ययों का अध्याहार**—हिन्दी में शब्दों के समान बहुधा प्रत्ययों का भी अध्याहार हो जाता है। नीचे कुछ नियम दिये जाते हैं :—

क. यदि कई संज्ञाओं में एक ही विभक्ति का योग हो तो उसका उपयोग केवल अन्तिम शब्द के साथ होता है और शेष शब्द साधारण अधवा विकृत रूप में आते हैं; जैसे—इसके रंग, रूप और गुण में कोई भेद नहीं है। ख. कर्म, कर्ण और अधिकरण के प्रत्ययों का बहुधा लोप होता है; जैसे—पानी पीलो। वह किस दिन आयेगा। ग. कर, वाला, मय, पूर्वक आदि प्रत्ययों का कभी-कभी अध्याहार होता है; जैसे—खा और पी कर, आने और जाने वाले। भक्ति तथा प्रेमपूर्वक।

७ वाक्य में ऐसे शब्दों का प्रयोग करना चाहिए जो श्रवण-मुखद और उच्चारण-सुलभ हों। कर्करा शब्द केवल वीर और रौद्र रस की कृतियों में ही शोभा देते हैं। अन्य रसों में मधुर पदावली होनी चाहिए।

८. शब्दों के प्रयोग में औचित्य पर दृष्टि रखना अत्यन्त आवश्यक है। तलवार एक अस्त्र है। इस वाक्य में अस्त्र शब्द का अनुचित प्रयोग

किया गया है। अलग किसी यन्त्र-द्वारा चलाया जाता है। इसलिए तलवार अलग नहीं शास्त्र है।

६. वाक्य-रचना में ऐसे पदों का सन्निवेश न होना चाहिए जिससे अर्थ में सन्देह हो। मोहन और सोहन के लड़कों में मेल हो गया। यह एक सन्दिग्ध वाक्य है। इस वाक्य के दो अर्थ हो सकते हैं। अतएव इस वाक्य से लेखक का आशय स्पष्ट नहीं होता। मोहन का भगड़ा सोहन के लड़कों से हुआ अथवा मोहन के लड़कों और सोहन के लड़कों में भगड़ा हुआ। ऐसी वशा में क्या ठीक समझा जाय। यदि मोहन का भगड़ा सोहन के लड़कों से हुआ तो वाक्य होना चाहिए—मोहन में और सोहन के लड़कों में भगड़ा हो गया। यदि मोहन के लड़कों और सोहन के लड़कों में भगड़ा हुआ तो वाक्य होना चाहिए—मोहन के और सोहन के लड़कों में भगड़ा हो गया। अब अर्थ का भगड़ा साफ़ हो गया।

१०. वाक्य में ऐसे शब्दों का प्रयोग न करना चाहिए जो प्रचलित नहीं हैं। इसी प्रकार जिस शब्द का जिस अर्थ में प्रयोग किया गया है उससे उस अर्थ की प्रतीति अवश्य होनी चाहिए। कभी-कभी नवीन लेखक अपनी रचना में नवीनता लाने के लिए ऐसे शब्दों का सन्निवेश कर देते हैं, जिनका किसी शास्त्र-विशेष से सम्बन्ध रहता है। यह एक प्रकार का रचना-दोष है।

११. वाक्य में पदों का सन्निवेश क्रमानुसार होना चाहिए। 'ऐसा न होने से वाक्य में दुष्कमता आजाती है। 'उसने भारत-माता की सेवा में अपना प्राण और धन अर्पण कर दिया।' इस वाक्य में पद-क्रम ठीक नहीं है। धन के पश्चात् प्राण आना चाहिए।

१२. वाक्य-रचना में उपमेय और उपमान का विशेष रूप से ध्यान

रखना चाहिए। उपमेय और उपमान में सादृश्य होना मुख्य बात है। योग्य की योग्य से उपमा देनी चाहिए।

१३. वाक्य में संज्ञाओं का प्रयोग करने से पहले यह देख लेना अत्यन्त आवश्यक है कि किस शब्द का प्रयोग किस वस्तु के लिए होता है। पृथ्वी के अनेक नाम होने पर भी हमें जहाँ जिस अर्थ-बोधन की अभिलाषा होती है वहाँ हम उसी का प्रयोग करते हैं। भूमि से साधारण अर्थ समझा जाता है, वसुधा से स्वर्ण रजत, हीरकादि रत्नावली पृथ्वी का रूप हमारे सामने आता है, विश्वम्भरा से फल, फूल इत्यादि का चित्र मानस-पटल पर अंकित होता है और धरित्री से सकल संसार को धारण करनेवाली पृथ्वी हमारे सामने आती है। अतएव ऐसी संज्ञाओं का प्रयोग अर्थ पर विचार करके करना चाहिए।

१४. वाक्य में विशेषण का महत्व भी बहुत है। हम विशिष्टता-सूचक पद का प्रयोग तभी करते हैं जब हमारी उक्ति में किसी भ्रम की सम्भावना अथवा किसी व्यभिचार की आशङ्का रहती है। मनुष्य कहने से हमारे मानस-पटल पर अनेक प्रकार के मनुष्य चित्रित हो जाते हैं। उन नाना प्रकार के मनुष्यों में हमें अच्छे मनुष्यों का निर्देश करना इष्ट होता है। अतएव हम मनुष्य न कहकर अच्छा मनुष्य कहते हैं। इस प्रकार अभिप्रेत अर्थ में व्यभिचार की जो सम्भावना रहती है वह विशेषण के प्रयोग से दूर हो जाती है। इस प्रकार हम देखते हैं कि विशेषण के प्रयोग से सामान्य अर्थ में संकोच हो जाता है और उसकी सहायता से लेखक अपनी कल्पना, अनुभूति अथवा भावना को पाठक के हृदय में अंकित करता है। इस सम्बन्ध में हमें यह भी याद रखना चाहिए कि विशेषण केवल वर्तमान मानस-चित्र के अङ्ग में ही सहायक नहीं होता अपितु आगे वर्णित होनेवाले चित्र के लिए क्षेत्र भी

निर्मित करता है। अतएव वाक्य में विशेषण का प्रयोग करते समय हमें इन बातों का विशेष रूप से ध्यान रखना चाहिए।

१५. वाक्य-रचना में क्रियापद के प्रयोग के सम्बन्ध में विशेषरूप से सजग रहना चाहिए। हमें संयुक्त क्रियापद को उसके वास्तविक अर्थ में ही प्रयोग करना चाहिए। देख लूँगा तथा देखा जायगा इन दोनों क्रियापदों के अर्थों में बड़ा अन्तर है। इसी प्रकार हमें यह भी स्मरण रखना चाहिए कि संज्ञापद की तरह क्रियापद का पर्यायवाची नहीं होता। चलना, टहलना, घूमना, भ्रमण करना आदि क्रियापदों में पर्याप्त अन्तर है। अतएव किसी क्रियापद का प्रयोग करने से पहले लेखक को इस बात का विचार कर लेना चाहिए कि जिस भाव को वह अपने लेख में उत्पन्न करना चाहता है वह कहाँ तक ठीक उतरता है।

१६. ऊपर की पंक्तियों में भाषा-व्यवहार के सम्बन्ध में जिन बातों की ओर संकेत किया गया है उनसे यह स्पष्ट है कि वाक्य-रचना में सफलता प्राप्त करने के लिए लेखक को अपनी अपेक्षा श्रोता अथवा पाठक का अधिक ध्यान रखना चाहिए। अतएव उसे ऐसे शब्दों का प्रयोग करना चाहिए जिनके द्वारा पाठक के मानस-पटल पर उन्हीं विचारों, उन्हीं भावनाओं तथा उन्हीं कल्पनाओं का चित्र अंकित हो जिनसे वह स्वयम् प्रभावित हुआ है। रचना-कार की सफलता का यही रहस्य है।

किन्तु रचनाकार को किसी विषय पर अपना विचार प्रकट करते समय केवल शब्द-योजना पर ही ध्यान नहीं देना पड़ता, उसे व्याकरण-सम्बन्धी नियमों का भी पालन करना पड़ता है। अगली पंक्तियों में हम उन्हीं के सम्बन्ध में विचार करेंगे।

अन्यत्र हम बता चुके हैं कि शब्द के अर्थ में हेर-फेर करने के लिए

उसके रूप में जो हेर-फेर होता है उसे रूपान्तर कहते हैं। रूपान्तर के अनुसार शब्द के दो भेद होते हैं—विकारी और अविकारी। विकारी ऐसे शब्द होते हैं जिनके रूप में कोई विकार होता है। संज्ञा, सर्वनाम, विशेषण और क्रिया विकारी शब्द हैं। अविकारी शब्दों में किसी प्रकार का परिवर्तन नहीं होता। क्रिया-विशेषण, सम्बन्धसूचक, समुच्चयबोधक और विस्मयादिबोधक अविकारी शब्द हैं।

जिस शब्द से किसी वस्तु का नाम सूचित होता है उस शब्द को संज्ञा कहते हैं। हिन्दी व्याकरण में संज्ञा तीन प्रकार की होती है—जातिवाचक,

व्यक्तिवाचक और भाववाचक। जातिवाचक संज्ञा

संज्ञा का प्रयोग से सम्पूर्ण पदार्थों अथवा उनके समूहों का, व्यक्तिवाचक संज्ञा से एक ही पदार्थ अथवा पदार्थों के एक ही समूह का, और भाववाचक संज्ञा से पदार्थ में पाये जाने वाले किसी धर्म का बोध होता है। मनुष्य, घर, नदी, पर्वत आदि जातिवाचक; मोहन, काशी, गंगा आदि व्यक्तिवाचक और बहाव, दान, दरिद्रता, क्रोध, धैर्य आदि भाववाचक संज्ञाएँ हैं। इन संज्ञाओं के प्रयोग के सम्बन्ध में नीचे लिखी बातें विशेष रूप से ध्यान देने योग्य हैं :—

क. कुछ जातिवाचक संज्ञाएँ प्रयोग में व्यक्तिवाचक के समान आती हैं। जैसे—पुरी=जगन्नाथ। भारतेन्दु=बाबू हरिश्चन्द्र। देवी=दुर्गा।

ख. कभी-कभी व्यक्तिवाचक संज्ञा व्यक्ति विशेष के गुण की प्रसिद्धि के कारण जातिवाचक हो जाती है। जैसे—मोहन 'अपने समय का भीम है'। रामदीन की बहू घर की अक्षमी है।

ग. कभी-कभी भाववाचक संज्ञा का प्रयोग जातिवाचक संज्ञा के समान होता है। जैसे—यह बहुत सुन्दर पहिरावे हैं।



घ. व्यक्तिवाचक और भाववाचक का बहुवचन नहीं होता, किन्तु जब इनका प्रयोग बहुवचन में होता है तब वे जातिवाचक संज्ञाएँ समझी जाती हैं। जैसे—आपकी मुक्तपर अनेक कृपाएँ हैं। आज यहाँ कई भीम जमा हो गये हैं।

च. कभी-कभी विशेषण का प्रयोग जातिवाचक संज्ञा के समान होता है। जैसे—आजकल अमीरों का जमाना है।

छ. कभी-कभी क्रिया-विशेषण भी संज्ञा के समान प्रयुक्त होते हैं। जैसे—यहाँ की भूमि उपजाऊ है। इसका भीतर-बाहर एक सा है।

ज. कभी-कभी विस्मयादिबोधक शब्द संज्ञा के समान प्रयुक्त होते हैं। जैसे—उनके घर में हाय-हाय मची है।

झ. कोई भी शब्द अथवा अक्षर केवल उसी शब्द अथवा अक्षर के अर्थ में संज्ञा के समान उपयोग में आ सकता है। जैसे—तुम सर्वनाम है। तू संयुक्त अक्षर है।

नामों के बदले जो शब्द आता है उसे सर्वनाम कहते हैं। हिन्दी व्याकरण में सर्वनाम छः प्रकार के होते हैं—पुरुषवाचक, निजवाचक, सर्वनाम का प्रयोग निश्चयवाचक, अनिश्चयवाचक, सम्बन्धवाचक, और प्रश्नवाचक। पुरुषों के नामों के स्थान पर जो शब्द आते हैं उन्हें पुरुषवाचक सर्वनाम कहते हैं। ये तीन प्रकार के होते हैं—उत्तम पुरुष, मध्यम पुरुष और अन्य पुरुष। उत्तम पुरुष वक्ता अथवा लेखक और मध्यम पुरुष पाठक अथवा श्रोता के लिए आते हैं। अन्य पुरुष वक्ता और श्रोता के अतिरिक्त सब के लिए आते हैं। मैं उत्तम पुरुष, तुम और आप मध्यम पुरुष और वह या वे अन्य पुरुषवाचक सर्वनाम हैं। आप निजवाचक सर्वनाम है। प्रयोग में निजवाचक सर्वनाम आप

पुरुषवाचक आप से भिन्न है। पुरुषवाचक आप एक का वाचक होकर भी नित्य बहुवचन में आता है, निजवाचक आप एक ही रूप से दोनों वचनों में आता है। पुरुषवाचक आप केवल मध्यम और अन्य पुरुष में आता है, किन्तु निजवाचक आप का प्रयोग तीनों पुरुषों में होता है। आदरसूचक आप वाक्य में अकेला आता है, किन्तु निजवाचक आप दूसरे सर्वनामों के सम्बन्ध में आता है।

जिस सर्वनाम से वक्ता के पास अथवा दूर की किसी वस्तु का बोध होता है उसे निश्चयवाचक सर्वनाम कहते हैं। यह-वह और सो निश्चयवाचक सर्वनाम हैं। जिस सर्वनाम से किसी विशेष वस्तु का बोध नहीं होता उसे अनिश्चयवाचक सर्वनाम कहते हैं। कोई और कुछ अनिश्चयवाचक सर्वनाम हैं। कोई पुरुष के लिए और कुछ पदार्थ अथवा धर्म के लिए आता है।

जिस सर्वनाम-द्वारा वाक्य में किसी दूसरे सर्वनाम से सम्बन्ध स्थापित होता है उसे सम्बन्धवाचक सर्वनाम कहते हैं। 'जो' सम्बन्धवाचक सर्वनाम है। इसके साथ सो अथवा वह का नित्य सम्बन्ध रहता है। वास्तव में सो अथवा वह निश्चयवाचक सर्वनाम हैं, किन्तु सम्बन्धवाचक सर्वनाम के साथ आने पर इन्हें नित्य-सम्बन्धी सर्वनाम कहते हैं। जैसे—  
जो राम ने किया वह किसी ने नहीं किया।

प्रश्न करने के लिए जिन सर्वनामों का प्रयोग होता है उन्हें प्रश्नवाचक सर्वनाम कहते हैं। कौन और क्या प्रश्नवाचक सर्वनाम हैं। कौन प्राणियों के लिए और विशेषकर मनुष्यों के लिए आता है। क्या क्षुद्र प्राणी, पदार्थ अथवा धर्म के लिए आता है।

इस प्रकार हम देखते हैं कि हिन्दी व्याकरण में कुल ११ सर्वनाम

हैं—मैं, तुम, आप यह, वह, सो, जो, कोई, कुछ, कौन और क्या। इनके प्रयोग के सम्बन्ध में कुछ नियम नीचे दिये जाते हैं:—

१. जब वक्ता अथवा लेखक केवल अपने ही सम्बन्ध में कुछ विधान करता है तब वह मैं, मुझे, हम, हमें, आदि सर्वनामों का प्रयोग करता है। हम से बहुत्व का बोध कराने के लिए उसके साथ बहुधा लोग शब्द लगा देते हैं। जैसे—हम लोग आज घर जावेंगे।

२. तू, तुम तथा आप का प्रयोग वक्ता अथवा लेखक श्रोता अथवा पाठक के लिए करते हैं। त शब्द से निरादर और हलकापन प्रकट होता है, इसलिए हिन्दी में बहुधा एक व्यक्ति के लिए भी तम का प्रयोग होता है। देवता, छोटे बच्चों, तथा मित्रों के लिए तू का प्रयोग करते हैं। अपने से बड़े के लिए तम कहने की अपेक्षा आप कहना अधिक शिष्ट समझा जाता है, किन्तु एक ही प्रसङ्ग में कहीं आप और कहीं तुम कहना असंगत है।

३. किसी संज्ञा अथवा सर्वनाम के अवधारण और दूसरे व्यक्ति के निराकरण के लिए निजवाचक आप का प्रयोग होता है। जैसे—मैं आप वहीं से आया हूँ। मैं अपने को सुधार रहा हूँ। कभी-कभी आप सर्वसाधारण के अर्थ में भी आता है। जैसे—आप भला तो जग भला।

४. यह का प्रयोग पास की वस्तु, पहले कही हुई संज्ञा, पहले कहे हुए वाक्य तथा पीछे आनेवाले वाक्य के लिए होता है। जैसे—यह नया नियम नहीं है। यह आप ऐसे सज्जनों का काम है। उन्होंने यह कहा कि राजा अन्यायी है। ये यह का बहुवचन है।

५. वह का प्रयोग दूर की वस्तुओं तथा पहले कही हुई दो वस्तुओं में पहली के लिए होता है। जैसे—वह मेरी है। इन दोनों पुस्तकों में से वह तुम्हारी है और वह मेरी है।

६. 'मो' बहुधा सम्बन्धवाचक सर्वनाम जो के साथ आता है। इसकी अर्थ संज्ञा के वचन के अनुसार वह अथवा वे होता है। आजकल इस सर्वनाम का प्रयोग कम है।

७. कोई का प्रयोग किसी अज्ञात पुरुष के लिए होता है। निषेधवाचक वाक्य में कोई का अर्थ सब होता है। जैसे—बड़ा पद मिलने से कोई बड़ा नहीं होता। कोई का प्रयोग आदर और बहुत्व के लिए भी होता है। अवधारण के लिए कोई-कोई के बीच में न का प्रयोग किया जाता है। जैसे—कोई-न-कोई।

८. कुछ का रूपान्तर नहीं होता। इसका प्रयोग बहुधा विशेषण के समान होता है। जब इसका प्रयोग सर्वनाम की तरह होता है तब इसका अर्थ किसी पदार्थ अथवा धर्म और अवधारण, तथा विभिन्नता के लिए होता है। जैसे—दाल में कुछ मिला हुआ है। इस बालक का नाम कुछ न कुछ अवश्य होगा। मैंने कुछ का कुछ समझ लिया।

९. कौन निर्धारण के अर्थ में प्राणी, पदार्थ और धर्म तीनों के लिए आता है। तिरस्कार तथा आश्चर्य में भी कौन का प्रयोग होता है। जैसे—बाहर कौन खड़ा है? मुझे रोकने वाले तुम कौन हो? अकबर को कौन नहीं जानता!

१०. क्या का प्रयोग किसी वस्तु का लक्षण जानने, किसी वस्तु के लिए तिरस्कार अथवा अनादर सूचित करने, आश्चर्य प्रकट करने, धमकी देने, किसी वस्तु की दशा बताने तथा प्रश्न करने में होता है। जैसे—आत्मा क्या है? हम पुस्तक लेकर क्या करेंगे? वाह! क्या बात है? तुम मेरा क्या कर सकते हो? हम क्या हो गये! क्या तुम खा चुके?

११. पुरुषवाचक, निजवाचक, और निश्चयवाचक सर्वनामों में अवधारण

के लिए ही. हीं अथवा ई प्रत्यय जोड़ते हैं। जैसे—मैं ही तुम्हीं, आपही, वही, यही, वेही, येही इत्यादि।

१२. अनिश्चयवाचक सर्वनामों में भी अव्यय जोड़ा जाता है। जैसे—  
कोई भी, कुछ भी।

संज्ञा अथवा सर्वनाम के वाच्य पदार्थों की विशेषता बतलानेवाले शब्दों को विशेषण कहते हैं और जिस नाम अथवा सर्वनाम के अर्थ में विशेषण-द्वारा कोई विशेषता बतायी जाती है उसे विशेषण का प्रयोग विशेष्य कहते हैं। मीठा फल में मीठा विशेषण और फल विशेष्य है। विशेषण के पाँच भेद होते हैं—गुणवाचक, संख्यावाचक, परिमाणवाचक, संकेतवाचक, और सार्वनामिक विशेषण। जिस विशेषण द्वारा किसी संज्ञा अथवा सर्वनाम के गुण प्रकट हों, उसे गुणवाचक विशेषण कहते हैं। गुणवाचक विशेषणों की संख्या बहुत अधिक है और इनके पहचानने में भी प्रायः कठिनाई नहीं होती। किसी शब्द का अर्थ स्पष्ट करने के लिए जो शब्द आते हैं उन्हें समानाधिकरण विशेषण कहते हैं। जैसे—पतिव्रता सीता। इसमें पतिव्रता समानाधिकरण विशेषण है। संख्यावाचक विशेषण से संख्या का बोध होता है। इसके दो भेद हैं—निश्चित संख्यावाचक और अनिश्चित संख्यावाचक। निश्चित संख्यावाचक से वस्तुओं की निश्चित संख्या का बोध होता है। इसके पाँच भेद हैं—गणनावाचक, क्रमवाचक, आवृत्तिवाचक, समुदायवाचक, और प्रत्येकबोधक। गणनावचक विशेषण के दो भेद हैं—पूर्णाङ्कबोधक और अपूर्णाङ्कबोधक। एक, दो, तीन इत्यादि पूर्णाङ्कबोधक और पाव, आधा, पौन इत्यादि अपूर्णाङ्कबोधक विशेषण हैं। क्रमवाचक विशेषण से किसी वस्तु की क्रमानुसार गणना का बोध होता है। जैसे—पहला, दूसरा। आवृत्तिवाचक विशेषण से ज्ञात जाता

है कि उसके विशेष्य का वाच्य पदार्थ कै गुना है। जैसे—दुगुना, चौगुना।  
**समुदाय-बांधक** विशेषणों से किसी पूर्णाङ्कबोधक संख्या के समुदाय का बोध होता है। जैसे—दोनों, चारों, चालीसों, कोड़ी, गाही, सैकड़ा, दर्जन इत्यादि। प्रत्येकबोधक विशेषण से कई वस्तुओं में से प्रत्येक का बोध होता है—जैसे—हर घड़ी, प्रातः दिन, प्रत्येक बालक। जिस संख्यावाचक विशेषण से किसी निश्चित संख्या का बोध नहीं होता उसे अनिश्चित संख्यावाचक विशेषण कहते हैं। एक, बहुत, अधिक, सब, सकल, अमुक, कुछ, कई, अनेक, नाना इत्यादि अनिश्चित संख्यावाचक विशेषण हैं।  
**परिमाणबांधक** विशेषणों से किसी वस्तु की नाप अथवा तौल का बोध होता है। और, सब, सारा, समूचा, बहुत, कुछ, किञ्चित, अल्प, थोड़ा, अधूरा, यथेष्ट इत्यादि परिमाणबोधक विशेषण हैं। जब विशेषण से किसी ओर सङ्केत किया जाता है तब उसे सङ्केतवाचक विशेषण कहते हैं। यह और वह सङ्केतवाचक विशेषण हैं। पुरुषवाचक और निजवाचक सर्वनामों के अतिरिक्त जिन सर्वनामों का प्रयोग संज्ञा के साथ होता है उन्हें सार्वनामिक विशेषण कहते हैं। किसी, जितना, जितनी, जैसा, कितने, कितना, ऐसे इत्यादि सार्वनामिक विशेषण हैं।

वाक्य-रचना में विशेष्य के साथ विशेषण का प्रयोग दो प्रकार से होता है—संज्ञा के साथ और क्रिया के साथ। पहले प्रयोग को विशेष्य विशेषण और दूसरे को विधेय-विशेषण कहते हैं। विशेष्य-विशेषण विशेष्य के साथ होता है और विशेषण विशेष्य के पहले आता है। विधेय विशेषण क्रिया के साथ आता है। जैसे—जाल घोड़ा दौड़ता है। इस वाक्य में जाल का प्रयोग घोड़ा के साथ हुआ है। इसलिए विशेष्य-विशेषण प्रयोग है। मोहन की पुस्तक सुन्दर है। इस वाक्य में सुन्दर पुस्तक का विशेषण

है; किन्तु क्रिया के पास आया है। इसलिए यहाँ विधेय-विशेषण प्रयोग है।

विशेषण का प्रयोग करते समय निम्नलिखित बातों पर ध्यान रखना चाहिए :—

क. विशेषण के बदले विशेष्य और विशेष्य के बदले विशेषण का प्रयोग अनुचित है। वह सन्तोष हो गया। यह वाक्य अशुद्ध है। वह सन्तुष्ट हो गया लिखना उचित है। ख. बहुत्व के अर्थ में विशेषण और विशेष्य दोनों में से किसी एक को ही बहुत्वबोधक रखना उचित है। बालकगण अथवा बहुसंख्यक बालक के स्थान पर बहुसंख्यक बालकगण लिखना अशुद्ध है। ग. सा नामक, सम्बन्धी तथा रूपी इत्यादि शब्दों को संज्ञा के साथ मिलाकर विशेषण बना लेते हैं। जैसे :—कल-भा शरीर, दशरथ नामक राजा, पुस्तक-सम्बन्धी बातें, तृणारूपी नदी। घ. विशेषण संज्ञा और सर्वनाम की भौति भी प्रयुक्त होते हैं। जैसे—आजकल अमीरों का ज़माना है। यहाँ एक आता है, एक जाता है। च. निश्चयबोधक संख्याओं के पहले लगभग, प्रायः इत्यादि शब्दों के लगाने से अथवा दो भिन्न पूर्णाङ्क संख्याओं का एक साथ लिखने से अनिश्चयबोधक विशेषण बनते हैं। जैसे—लगभग दस आदमी, प्रायः पाँच पुरुष, तीन-चार दिन में इत्यादि।

जिम विकारी शब्द के प्रयोग से हम किसी वस्तु के विषय में कुछ विधान करते हैं उसे क्रिया कहते हैं। जिन मूल शब्दों में विकार होने से क्रिया बनती है उसे धातु कहते हैं। आ, जा इत्यादि धातुएँ क्रिया का प्रयोग हैं। धातु के अन्त में ना जोड़ने से जो शब्द बनता है उसे क्रिया का साधारण रूप कहते हैं। क्रिया का साधारण रूप क्रिया नहीं है। विधिकाल के रूप को छोड़कर क्रिया के साधारण

रूप का प्रयोग संज्ञा के समान होता है। कुछ धातुएँ भी भाववाचक संज्ञा के समान प्रयुक्त होती हैं। जैसे—पढ़ना एक गुण है। हम नाच कभी नहीं देखते।

क्रिया दो प्रकार की होती है—सकर्मक और अकर्मक। जिस क्रिया से सूचित होने वाले व्यापार का फल कर्त्ता से निकालकर किसी दूसरी वस्तु पर पड़ता है उसे सकर्मक क्रिया कहते हैं। पकड़ना हैं, खाया इत्यादि सकर्मक क्रियाएँ हैं। जिस धातु से सूचित होने वाला व्यापार और उसका फल कर्त्ता पर ही पड़े उसे अकर्मक क्रिया कहते हैं। चला, सोता हैं, जाता था इत्यादि अकर्मक क्रियाएँ हैं। इन क्रिया-भेदों के सम्बन्ध में निम्नलिखित बातों का स्मरण रखना आवश्यक है :—

क. किसी-किसी क्रिया का अकर्मक अथवा सकर्मक होना प्रयोग पर निर्भर रहता है। जैसे—मेरे हाथ खुजलाते हैं। मैं अपना हाथ खुजला रहा हूँ। ख. सकर्मक क्रिया का कर्म अवश्य प्रकट करना चाहिए किन्तु जब सकर्मक क्रिया के व्यापार का फल किसी विशेष पदार्थ पर न पड़कर सभी पदार्थों पर पड़ना हो तब उसका कर्म प्रकट करने की आवश्यकता नहीं है। जैसे—लड़के पुस्तक पढ़ते हैं। इस पाठशाला में कितने लड़के पढ़ते हैं। ग. कुछ अकर्मक क्रियाएँ ऐसी हैं जिनका आशय कभी अकेले कर्त्ता से पूर्ण-तया प्रकट नहीं होता। अतएव पूर्ण आशय प्रकट करने के लिए ऐसी क्रियाओं के साथ संज्ञा अथवा विशेषण का प्रयोग करते हैं। इन क्रियाओं को अपूर्ण अकर्मक क्रिया कहते हैं और जिस शब्द से वाक्य पूरा किया जाता है उसे उद्देश्य-पूर्ति कहते हैं। होना, रहना, बनना, दिखाना, निकलना, ठहरना इत्यादि अपूर्ण अकर्मक क्रियाएँ हैं। मोहन चतुर है, इस वाक्य में है क्रिया अपूर्ण है और चतुर शब्द उद्देश्यपूर्ति है। घ. अपूर्ण क्रिया से साधारण अर्थ में पूरा आशय भी पाया जाता है। जैसे—मोहन है। सबेरा हुआ।



च. सकर्मक क्रिया भी एक प्रकार की अपूर्ण क्रिया है, किन्तु अपूर्ण सकर्मक और अपूर्ण अकर्मक में अन्तर है। अपूर्ण अकर्मक क्रिया की पूर्ति से उसके कर्ता की ही स्थिति सूचित होती है। इसके विपरीत सकर्मक क्रिया की पूर्ति से उसके कर्म का बोध होता है। छ. कुछ सकर्मक क्रियाओं के दो कर्म होते हैं। इन दो कर्मों में से एक मुख्य और दूसरा गौण होता है। देना, बतलाना, कहना, सुनाना, बनाना इत्यादि द्विकर्मिक क्रियाएँ हैं। मैंने मोहन को पाँच पुस्तकें दीं। इस वाक्य में पुस्तकें मुख्य कर्म और मोहन गौण कर्म है। कभी-कभी गौण कर्म लुप्त रहता है। जैसे—मैंने पुस्तकें दीं। ज. कुछ सकर्मक क्रियाओं का आशय कर्म रहने पर भी पूरा नहीं होता। इसलिए उनके साथ कोई संज्ञा अथवा विशेषण पूर्ति के रूप में आता है। ऐसी क्रियाएँ अपूर्ण सकर्मक क्रियाएँ कहलाती हैं और उनकी पूर्ति को कर्म-पूर्ति कहते हैं। मैंने तुम्हें योग्य समझा था। इस वाक्य में योग्य कर्मपूर्ति है। साधारण अर्थ में अपूर्ण सकर्मक क्रियाओं को पूर्ति की आवश्यकता नहीं होती। जैसे—मैं प्रश्न समझता हूँ। करना, बनाना, समझना, पाना, मानना, आदि अपूर्ण सकर्मक क्रियाएँ हैं। झ. कुछ सकर्मक और कुछ अकर्मक क्रियाओं के साथ उनके धातु से बनी भाववाचक संज्ञाएँ आती हैं। ऐसी संज्ञाओं को सजातीय कर्म और सजातीय क्रिया कहते हैं। जैसे—वह अनोखी चाल चलता है। मैं एक खेल खेलता हूँ। त. व्युत्पत्ति के अनुसार धातुओं के दो भेद होते हैं—मूल धातु और यौगिक धातु। जो धातु किसी अन्य शब्द से नहीं बनती उसे मूल-धातु कहते हैं। करना, बैठना, चलना, सोना आदि मूल-धातुएँ हैं। जो धातु किसी दूसरे शब्द से बनायी जाती है उसे यौगिक धातु कहते हैं। जैसे—रंग से रँगना, चिकना से चिकलाना इत्यादि। यौगिक धातुओं का निर्माण निम्नलिखित तीन प्रकार से होता है—

१. **प्रेरणार्थक धातु**—मूल धातु के जिस विकृत रूप से क्रिया के व्यापार में कर्ता पर किसी की प्रेरणा समझी जाती है उसे प्रेरणार्थक धातु कहते हैं; जैसे—वह मुझसे पुस्तक पढ़वाता है। आना जाना, सकना, होना, रुचना, पाना आदि धातुओं के अतिरिक्त शेष धातुओं से दो प्रकार की प्रेरणार्थक धातुएँ बनती हैं। इस सम्बन्ध में यह भी स्मरण रखना चाहिए कि प्रत्येक प्रेरणार्थक क्रिया सकर्मक होती है। जैसे—**मुनना** से मुनाना और मुनवाना। **भूलना** से भुलाना और भुलवाना। **बदलना** से बदलाना और बदलवाना। **सीना** से सिलाना और सिलवाना। **सीखना** से सिखाना अथवा सिखलाना और सिखवाना। कुछ सकर्मक क्रियाओं से केवल दूसरे प्रेरणार्थक रूप ही बनते हैं। जैसे—गाना से गवाना; किन्तु घबराना, डठलाना आदि प्रेरणार्थक नहीं हैं।

२. **नाम धातु**—धातु को छोड़कर अन्य शब्दों में प्रत्यय जोड़ने से जो धातुएँ बनायी जाती हैं उन्हें नाम-धातु कहते हैं। नाम-धातु संज्ञा अथवा विशेषण के अन्त में ना लगाने से बनती हैं। जैसे—**धिकार+ना=** धिक्कारना। **हाथ+ना=** हथियाना। **अपना+ना=** अपनाना। नाम-धातुओं का अधिक प्रचार नहीं है। इनके स्थान पर प्रायः संयुक्त क्रियाओं का प्रयोग होता है। जैसे—**दुखाना=** दुग्ध देना। **अलगाना=** अलग करना।

३. **संयुक्त क्रियाएँ**—धातुओं के कुछ विशेष कृदन्तों (क्रिया से बने हुए) के आगे कोई-कोई क्रियाएँ जोड़ने से जो क्रियाएँ बनती हैं उन्हें संयुक्त क्रियाएँ कहते हैं। संयुक्त क्रिया में एक मुख्य और दूसरी सहायक क्रिया रहती है। मुख्य क्रिया का कृदन्त जब सहायक क्रिया के काल के रूप से मिलता है तब संयुक्त क्रिया बनती है। **खा गया** संयुक्त क्रिया है। यह क्रिया खाना के कृदन्त **खा** और जाना क्रिया के भूतकालिक रूप **गया** से

मिलकर बनी है। इस में खाना मुख्य क्रिया और जाना सहायक क्रिया है। वाक्य में मुख्य और सहायक क्रिया पहचानना वाक्य के अर्थ पर अवलम्बित रहता है। इसलिए संयुक्त क्रिया का निश्चय वाक्य के अर्थ पर ध्यान देकर करना चाहिए। रूप के अनुसार संयुक्त क्रिया आठ प्रकार की होती है:—

(१) क्रियार्थक संज्ञा के मेल से—(अ) साधारण रूप में—करना पका, आना चाहिए (ब) विकृत रूप में—जाने लगे, बोलने न दिया, जाने न पावेगी। (२) वर्तमानकालिक कृदन्त के मेल से। जैसे—लिखता रहता है, जाता रहेगा, लिखते रहेंगे। (३) भूतकालिक कृदन्त के मेल से। जैसे—फटा जाता था, चला गया, देखा करें, भोजना चाहते हैं। (४) पूर्वकालिक कृदन्त के मेल से। जैसे—चाँक उठना, बोल उठना, खो बैठना, देख आना, खो जाना, समझ देना, छान लेना, फाड़ डालना, सो रहना, रख छोड़ना, जा सकना। (५) अपूर्ण क्रियाद्योतक कृदन्त के मेल से। जैसे—देखने ही बनता है। (६) पूर्ण क्रियाद्योतक कृदन्त के मेल से। जैसे—किये जाती है, पड़े जाओ, मारे डालता है। (७) संज्ञा और विशेषण के मेल से। जैसे—भस्म होना, मोल लेना, स्वीकार करना, बात करना। (८) पुनरुक्त संयुक्त क्रियाएँ। जैसे—बोलना-चालना, समझना-बुझना, खाना-पीना।

थ. जिस क्रिया में विकार पाया जाता है और जिसके द्वारा विधान किया जाता है उसे समापिका क्रिया कहते हैं। जैसे—लड़का हँसता है। इस वाक्य में हँसता है समापिका क्रिया है। द. वाच्य क्रिया के उस रूपान्तर को कहते हैं जिससे जाना जाता है कि वाक्य में कर्ता, कर्म और भाव में से किसके विषय में विधान किया गया है। इस प्रकार वाच्य तीन प्रकार का होता है—कर्तृवाच्य, कर्मवाच्य और भाववाच्य। कर्तृवाच्य क्रिया के

उस रूपान्तर को कहते हैं जिससे जाना जाता है कि वाक्य का उद्देश्य क्रिया का कर्ता है; जैसे—लड़का खेलता है। कर्मवाच्य क्रिया के उस रूप को कहते हैं जिससे जाना जाता है कि वाक्य का उद्देश्य क्रिया का कर्म है। जैसे—पत्र भेजा गया। भाववाच्य क्रिया के उस रूप को कहते हैं जिससे यह जाना जाता है कि वाक्य का उद्देश्य क्रिया अथवा कर्म कोई नहीं है; जैसे—बाहर बैठा नहीं जाता। कर्तृवाच्य अकर्मक और सकर्मक दोनों प्रकार की क्रियाओं में, कर्मवाच्य केवल सकर्मक क्रियाओं में और भाववाच्य केवल अकर्मक क्रियाओं में होता है। ध. काल क्रिया के उस रूपान्तर को कहते हैं जिससे क्रिया के व्यापार का समय तथा उसकी पूर्ण अथवा अपूर्ण अवस्था का बोध होता है। हिन्दी में क्रिया के कालों के मुख्य तीन भेद होते हैं—वर्तमान काल, भूत काल और भविष्यत् काल। क्रिया की पूर्णता तथा अपूर्णता के विचार से पहले दो कालों के दो-दो भेद और होते हैं। क्रिया के जिस रूप से केवल काल का बोध होता है और व्यापार की पूर्ण अथवा अपूर्ण अवस्था का बोध नहीं होता उसे काल की सामान्य अवस्था कहते हैं। सामान्य, अपूर्ण अथवा पूर्ण अवस्था के विचार से कालों के निम्नलिखित भेद होते हैं :—

(१) सामान्य वर्तमान काल से जाना जाता है कि व्यापार का आरम्भ बोलने के समय हुआ है। जैसे—हवा चलती है। (२) अपूर्ण वर्तमान काल से ज्ञात होता है कि वर्तमान काल में व्यापार हो रहा है। जैसे—पक्षी उड़ रहे हैं। (३) पूर्ण वर्तमान काल से ज्ञात होता है कि व्यापार वर्तमान काल में पूर्ण हुआ है। जैसे—मैं खा चुका हूँ। पुस्तक बिक गयी है। (४) सामान्य भूत काल से ज्ञात होता है कि व्यापार बोलने अथवा लिखने के पहले हुआ। जैसे—मैं आया। (५) अपूर्ण भूत

काल से ज्ञात होता है कि व्यापार गत काल में पूरा नहीं हुआ, किन्तु जारी रहा। जैसे—गाड़ी जाती थी। मैं सो रहा था। (६) पूर्ण भूतकाल से ज्ञात होता है कि व्यापार को पूर्ण हुए बहुत समय बीत चुका है। जैसे—मैंने खाना खाया था। (७) सामान्य भविष्यत् काल की क्रिया से ज्ञात होता है कि व्यापार का आरम्भ होने वाला है; जैसे—नौकर आयेगा।

न. क्रिया के जिस रूप से विधान करने की रीति का बोध होता है उसे अर्थ कहते हैं। हिन्दी में क्रियाओं के पाँच मुख्य अर्थ होते हैं—निश्चयार्थ, सम्भवनार्थ, सन्देहार्थ, आज्ञार्थ और संकेतार्थ। क्रिया के जिस रूप से किसी विधान का निश्चय सूचित होता है उसे निश्चयार्थ कहते हैं। नौकर पत्र नहीं लाया। हम पढ़ते रहेंगे, लड़की गाती है आदि वाक्यों में लाया, पढ़ते रहेंगे और गाती है निश्चयार्थ क्रियाएँ हैं। सम्भावनार्थ क्रिया से अनुमान, इच्छा, कर्तव्य आदि का बोध होता है। जैसे—कदाचित् वह आ जाय। ईश्वर तुम्हारा भला करे। मेरा कर्तव्य है कि मैं तुम्हें पढ़ाऊँ। सन्देहार्थ क्रिया से किसी बात का सन्देह जाना जाता है। जैसे—वह खाता होगा। आज्ञार्थ क्रिया से आज्ञा, उपदेश, निषेध आदि का बोध होता है; जैसे तुम जाओ। क्या मैं जाऊँ। संकेतार्थ क्रिया से ऐसी दो घटनाओं की असिद्धि सूचित होती है जिनमें कार्य-कारण का सम्बन्ध होता है। जैसे—यदि वह आता तो मैं चला जाता।

ट. वाक्य में कर्ता अथवा कर्म के पुरुष, लिङ्ग और वचन के अनुसार जो अन्वय अथवा अनन्वय होता है उसे प्रयोग कहते हैं। हिन्दी में तीन प्रयोग होते हैं—कर्तरि प्रयोग, कर्मणि प्रयोग और भावे प्रयोग। कर्ता के लिङ्ग, वचन और पुरुष के अनुसार जिस क्रिया का रूपान्तर होता है उस क्रिया को कर्तरि प्रयोग कहते हैं। जैसे—मैं जाता हूँ। क्रिया के पुरुष, लिङ्ग,

और वचन कर्म के पुरुष, लिङ्ग और वचन के अनुसार होते हैं उसे कर्मणि प्रयोग कहते हैं। जैसे—मैंने पुस्तक पढ़ी। जिस क्रिया के पुरुष, लिङ्ग और वचन कर्ता अथवा कर्म के अनुसार नहीं होते उसे भावे प्रयोग कहते हैं। जैसे—मुझसे बैठा नहीं जाता।

ठ. क्रिया के जिन रूपों का प्रयोग हमारे शब्दों के समान होता है उन्हें कृदन्त कहते हैं। हिन्दी में रूप के अनुसार कृदन्त दो प्रकार के होते हैं—विकारी और अविकारी अथवा अव्यय। विकारी कृदन्तों का प्रयोग बहुधा संज्ञा अथवा विशेषण के समान होता है। इनके चार भेद होते हैं—क्रियार्थक संज्ञा, कर्तृवाचक संज्ञा, वर्तमानकालिक कृदन्त और भूतकालिक कृदन्त। धातु के अन्त में ना जोड़ने से क्रियार्थक संज्ञा बनती है। इसका प्रयोग संज्ञा और विशेषण दोनों के समान होता है। यह केवल पुल्लिङ्ग और एक वचन में आती है और इसकी कारक-रचना सम्बोधनकारक के अनिर्दिष्ट शेष कारकों में आकारान्त पुल्लिङ्ग संज्ञा के समान होती है। जैसे—जाने को, खाने में। जब क्रियार्थक संज्ञा विशेषण के समान आती है तब उसका रूप उसकी पूर्ति अथवा उसके कर्म के लिङ्ग-वचन के अनुसार बदलता है। जैसे—तुम्हें परीक्षा देनी होगी। क्रियार्थक संज्ञा के विकृत रूप के अन्त में वाला लगाने से कर्तृवाचक संज्ञा बनती है। जैसे—आनेवाला, खानेवाला इत्यादि। इसका प्रयोग कभी-कभी भविष्यकालिक कृदन्त विशेषण के समान होता है। जैसे—मेरा भाई आनेवाला है। कर्तृवाचक संज्ञा का रूपान्तर संज्ञा और विशेषण के समान होता है। धातु के अन्त में ता लगाने से वर्तमानकालिक कृदन्त बनता है। जैसे—चलता, बनता। इसका प्रयोग विशेषण के समान होता है और इसका रूप आकारान्त विशेषण के समान बदलता है। जैसे—सोना बालक। कभी-कभी इसका प्रयोग संज्ञा के समान

होता है और तब इसकी रचना आकारान्त पुल्लिङ्ग संज्ञा के समान होती है । जैसे—मरता क्या न करता । धातु के अन्त में आ जोड़ने से भूतकालिक कृदन्त बनता है । जैसे—बोलना से बोला, बाना से बोया, कूना से कुआ । भूतकालिक कृदन्त का प्रयोग बहुधा विशेषण और, कभी-कभी, संज्ञा के समान होता है । जैसे—मरा आदमी में मरा विशेषण और मरे को मारना में मरे संज्ञा है । सकर्मक क्रिया से बना हुआ भूतकालिक कृदन्त विशेषण कर्मवाच्य होता है । जैसे—किया हुआ काम । अविकारी कृदन्त का उल्लेख अव्यय के अन्तर्गत किया जायगा ।

ड. क्रिया-प्रयोग के सम्बन्ध में नीचे लिखे नियम महत्त्वपूर्ण हैं :—

(१) वाक्य-रचना में कभी-कभी भूत काल के लिए वर्तमान काल का प्रयोग किया जाता है । इसे ऐतिहासिक वर्तमान कहते हैं । जैसे—सूरदास कहते हैं । (२) धमकी आदि के अर्थ में भविष्यत् काल के लिए भूत काल का प्रयोग होता है । जैसे—यदि तुमने यह बात कह दी तो अच्छा न होगा । (३) जब वक्ता तनिक क्रोध अथवा उदासी से कुछ कहता है तब क्रिया का लोप हो जाता है । जैसे—आपका इससे क्या मतलब । (४) जब सामान्य वर्तमान काल की क्रिया के आगे नहीं आता है तब सहायक क्रिया का लोप हो जाता है । जैसे—मैं वहाँ नहीं जाता । अब तक हमने विकारी

शब्दों का प्रयोग किया है । अविकारी शब्द को अव्यय कहते हैं । जिस अव्यय से क्रिया की कोई विशेषता जानी जाती है उसे क्रियाविशेषण कहते हैं । क्रिया-विशेषण का प्रयोग

विशेषण विशेषण और क्रियाविशेषण की भी विशेषता प्रकट करते हैं । इनका वर्गीकरण तीन आधारों पर होता है—प्रयोग, रूप और अर्थ ।

[१] प्रयोग के अनुसार क्रिया विशेषण तीन प्रकार के होते हैं :—

साधारण, संयोजक और अनुबद्ध । जिनका प्रयोग वाक्य में स्वतन्त्र होता है उन्हें साधारण क्रियाविशेषण कहते हैं । जैसे—हाय ! अब मैं कहाँ जाऊँ । जिनका सम्बन्ध किसी उपवाक्य के साथ रहता है उन्हें संयोजक क्रियाविशेषण कहते हैं । जैसे—जब तुम ही नहीं तो मैं रहकर क्या करूँगा । जब, जहाँ, जैसे, ज्यों, जितना सम्बन्धवाचक सर्वनाम जो से बनते हैं और उसी के अनुसार दो उपवाक्यों को मिलाते हैं । जिनका प्रयोग अवधारण के लिए किसी भी शब्द के साथ हो सकता है उन्हें अनुबद्ध क्रियाविशेषण कहते हैं । जैसे—मैंने वह आम देखा तक नहीं । उसने मुझे धाखा ही दिया है ।

[२] रूप के अनुसार क्रियाविशेषण तीन प्रकार के होते हैं—मूल, यौगिक और स्थानीय । जो क्रिया-विशेषण किसी दूसरे शब्द से नहीं बनते उन्हें मूल क्रियाविशेषण कहते हैं । जैसे—ठीक, अचानक, दूर, फिर, नहीं, मत इत्यादि । जो क्रियाविशेषण दूसरे शब्दों में प्रत्यय अथवा शब्द जोड़ने से बनते हैं उन्हें यौगिक क्रियाविशेषण कहते हैं । नीचे-लिखे यौगिक क्रियाविशेषण हैं :—

- क. संज्ञा से—सबेरे, कमशः, आगे, प्रेमपूर्वक, दिन भर, रात-तक इत्यादि ।
- ख. सर्वनाम से—यहाँ, वहाँ, अब, जब, इसलिए, तिमपर इत्यादि ।
- ग. विशेषण से—धीरे, चुपके, इतने में, पहले, दूसरे, ऐसे, वैसे इत्यादि ।
- घ. धातु से—आते, करते, देखते हुए, लिए, चाहें, मानो, बैठे हुए इत्यादि ।
- च. अव्यय से—यहाँ तक, कब का, ऊपर को, भट से, वहाँ पर इत्यादि ।
- छ. क्रियाविशेषणों के साथ निश्चय जनाने के लिए बहुधा ई अथवा ही लगाते हैं । अभी, यही, आते ही, पहले ही इत्यादि ।

सयुक्त क्रिया-विशेषण नीचे लिखे शब्दों के मेल से बनते हैं :—



(१) संज्ञाओं की द्विरुक्ति से—घर-घर, हाथों हाथ, घड़ी-घड़ी इत्यादि । (२) दो भिन्न-भिन्न संज्ञाओं से—रात-दिन, देश-विदेश, घर-बाहर इत्यादि । (३) विशेषण की द्विरुक्ति से—ठीक-ठीक, साफ-साफ, एकाएक इत्यादि । (४) क्रियाविशेषण की द्विरुक्ति से—धीरे-धीरे, जहाँ-जहाँ, बकते-बकते, बैठे-बैठे इत्यादि (५) दो भिन्न-भिन्न क्रियाविशेषणों के मेल से—जहाँ-तहाँ ज्यों-न्यों, जब-तब, कल-परसों इत्यादि । (६) दो समान अथवा असमान क्रियाविशेषणों के बीच में न रखने से—कुछ-न-कुछ, कभी-न-कभी इत्यादि । (७) अनुकरणवाचक शब्दों की द्विरुक्ति से—तड़तड़, गड़गड़, सटामट, धड़ाधड़ इत्यादि । (८) संज्ञा और विशेषण के मेल से—एक साथ, हर-घड़ी, लगातार इत्यादि । (९) अव्यय तथा अन्य शब्दों के मेल से—प्रतिदिन, यथाक्रम, अनजाने इत्यादि । (१०) पूर्वकालिक कृदन्त [करके] और विशेषण के मेल से—एक-एक करके, मुख्य करके इत्यादि ।

दूसरे शब्द, जो बिना किसी रूपान्तर के क्रियाविशेषण के समान प्रयोग में आते हैं, स्थानीय क्रियाविशेषण कहलाने हैं । जैसे—तुम मेरी मदद पसन्द करोगे । मेरे लिए यह काम कौन कठिन है ! वह मुझे क्या मारेगा । हमने इतना पुकारा । तुम दौड़कर चलते हो ।

[३] अर्थ के अनुसार क्रियाविशेषण चार प्रकार के होते हैं—स्थानवाचक, कालवाचक, परिमाणवाचक और रीतिवाचक ।

क. स्थानवाचक क्रियाविशेषण दो प्रकार के होते हैं—स्थितिवाचक और दिशावाचक । यहाँ, वहाँ, जहाँ, कहाँ, तहाँ, आगे, पीछे, ऊपर, नीचे, तले, सामने, साथ, बाहर, भीतर, पास, सर्वत्र, अन्यत्र आदि स्थितिवाचक और इधर, उधर, किधर, जिधर, तिधर, दूर, परे, दाहिने, बाएँ, आरपार, इस ओर इत्यादि

दिशावाचक क्रियाविशेषण हैं। स्व. कालवाचक क्रिया-विशेषण तीन प्रकार के होते हैं—सम्यवाचक, अवधिवाचक और पौनः पुन्यवाचक। आज, कल, परसों, फिर, तभी, तुरन्त, पहले, इतने में इत्यादि समयवाचक; आज कल, नित्य, सदा, अबभी, दिनभर, कबका, इत्यादि अवधिवाचक और बार-बार, प्रतिदिन, कईबार, इत्यादि पौनः पुन्यवाचक क्रियाविशेषण हैं। ग. परिमाणवाचक क्रियाविशेषणों से अनिश्चित संख्या अथवा परिमाण का बोध होता है। इसके पाँच भेद होते हैं। बहुत, अधिक, भारी, निरा, पूर्णतया, अतिशय आदि अधिकताबोधक, कुछ, लगभग, थोड़ा, अनुमान, प्रायः, किञ्चित आदि न्यूनताबोधक केवल, बस, यथेष्ट, चाहे, ठीक, अस्तु, पर्याप्त-वाचक, अधिक, इतना, उतना, जितना, बढ़कर आदि तुलनावाचक और थोड़ा-थोड़ा, बारी-बारी से, यथाक्रम आदि क्रमबोधक क्रियाविशेषण हैं। घ. रीतिवाचक क्रियाविशेषण असंख्य हैं। ये निम्नलिखित अर्थों में आते हैं :—(१) प्रकार के अर्थ में—ऐसे, वैसे, कैसे, मानों, यथा-तथा, अचानक, पैदल, यथाशक्ति रीत्यनुसार इत्यादि। (२) निश्चय के अर्थ में—अवश्य, सही, निःसन्देह, यथार्थ में, वस्तुतः, इत्यादि। (३) अनिश्चय के अर्थ में—कदाचित्, यथासम्भव। (४) स्वीकार के अर्थ में—हाँ, जी, सच, ठीक। (५) कारण के अर्थ में—इसलिए, क्योंकि, अतः (६) निषेध के अर्थ में—न, नहीं, मत। (७) अवधारण के अर्थ में—तो, ही, मात्र, भर, तक, सा।

कुछ क्रियाविशेषणों के विशेष अर्थों और प्रयोगों के उदाहरण नीचे दिये जाते हैं :—

(१) परसों और कल का प्रयोग भूत और भविष्य दोनों कालों में होता है। जैसे वह परसों आया। वह परसों आयेगा। वह कल आया। वह

कल आयेगा । (२) कभी का प्रयोग चार अवसरों पर होता है । (अ) अनिश्चित काल में । जैसे—हम से कभी कहना । (आ) निषेधवाचक शब्दों के साथ । जैसे—वहाँ कभी मत जाना । (इ) क्रमगत काल में । जैसे—कभी तुम पढ़ो और कभी वह पढ़े । (ई) आश्चर्य अथवा तिरस्कार में । जैसे—तुमने कभी काशी देखी है ! (३) कहीं का प्रयोग अनिश्चित स्थान के अतिरिक्त अत्यन्त और कदाचित् के अर्थ में भी होता है । जैसे—कहीं बैठ जाओ । वह मुझ से कहीं सुखी है । कहीं तुमने ही यह बात न खोल दी हो । कहीं विरोध और आश्चर्यसूचक भी होता है । जैसे—कहीं धूप, कहीं छाया । पत्थर भी कहीं पसीजता है । (४) इसलिए का प्रयोग क्रियाविशेषण और समुच्चयबोधक की तरह होता है । जैसे—वह इसलिए पढ़ता है कि उसके माना-पिता उससे प्रसन्न रहें । मैं जाता हूँ, इसलिए तुम्हें यहाँ रहना चाहिए । (५) न, नहीं और मत के प्रयोग में अन्तर है । न स्वतन्त्र शब्द है । इसलिए वह शब्द और प्रत्यय के बीच में प्रयुक्त नहीं हो सकता । जब दो अथवा अधिक में किसी का निषेध जताना होता है तब और विधि में न का प्रयोग होता है । जैसे—न धर्म, न विद्या, न धन कुछ काम आया । यह पुस्तक किसी के हाथ में न देना । जिन क्रियाओं के साथ न और नहीं दोनों आ सकते हैं वहाँ न से केवल निषेध और नहीं से निषेध का निश्चय सूचित होता है । जैसे वह न आया । वह नहीं आया । न प्रदत्तवाचक अव्यय भी है । जैसे—सब काम करेगा न ? न निश्चय के अर्थ में भी आता है । जैसे—मैं तुम्हें अभी पढ़ाता हूँ न । न-न समुच्चयबोधक होते हैं । जैसे—न उन्हें नींद आती थी, न भूख प्यास लगती थी । सामान्य वर्तमान, तात्कालिक वर्तमान, आसन्नभूत तथा किसी प्रश्न के उत्तर में नहीं का प्रयोग होता है । जैसे—मैं नहीं जाता । वह

नहीं आरहा है। इस वर्ष मैंने परीक्षा नहीं दी है। क्या तुम यहाँ आये थे ? नहीं। मत केवल विधि में लाते हैं। जैसे—वहाँ मत जाना। (६) बहुधा और प्रायः का प्रयोग सर्वव्यापक विधानों को परिमित करने के लिए होता है। बहुधा से जितनी सीमा बँधती है उसकी अपेक्षा प्रायः से कम होती है। वह बहुधा अपने शत्रुओं से चारों ओर घिरा रहता था। वह प्रायः मेरे यहाँ आता है। (७) तां—से निश्चय और आग्रह सूचित होता है। यह प्रत्येक शब्द के साथ आ सकता है। इसके साथ नहीं और भी आते हैं और ये संयुक्त शब्द समुच्चयबोधक होते हैं। जैसे—तुम वहाँ बैठे तां थे। यदि तुम न आये तो मैं आऊँगा। मैं न पढ़ाऊँ तां भी तुम्हें पढ़ना चाहिए। तां क्या तुम न आओगे। (=) मात्र संज्ञा और विशेषण के साथ ही के अर्थ में आता है। कभी-कभी इसका अर्थ सबभी होता है। जैसे—एक लज्जा मात्र बची है। हिन्दी भाषा भाषी मात्र उनके चिरकृतज्ञ रहेंगे। (८) भर—परिमाणवाचक संज्ञाओं के साथ आकार-विशेषण होता है। कभी-कभी यह केवल और सब के अर्थ में भी आता है। जैसे—मुट्ठी भर अनाज। मेरे पास आज भर के लिए चावल है। राज्य भर में यह प्रसिद्ध है। (९) तक—अधिक, सीमा तथा ही के अर्थ में आता है। जैसे—इस पुस्तक का अनुवाद अँग्रेजी तक में हो गया है। मैं यहाँ तक पढ़ चुका हूँ। मैंने उसे देखा तक नहीं है। (११) सा—यह शब्द कभी प्रत्यय, कभी सम्बन्ध-सूचक और कभी क्रियाविशेषण होकर आता है। यह किसी भी विकारी शब्द के साथ लगाया जा सकता है। जैसे—कूल सा शरीर, कौन सा काम। गुणवाचक विशेषण के साथ यह हीननासूचक है। जैसे—काल-सा कपड़ा। परिमाणवाचक विशेषण के साथ यह अवधारणबोधक होता है। जैसा—बहुत सा धन। इसका रूप विशेष्य के लिङ्ग वचन के अनुसार सा,

से, सी होता है। कभी-कभी संज्ञा के साथ यह हीनतासूचक होता है। जैसे—एक ज्योति सी दिखायी देती है। (१२) ओर, तरफ़, तरह, मार्फ़त, नाई इत्यादि के पहले का प्रयोग होता है। जैसे—मोहन की ओर, उसकी तरह इत्यादि।

जो अव्यय किसी संज्ञा अथवा सर्वनाम का सम्बन्ध वाक्य के किसी दूसरे शब्द के साथ मिलाता है उसे **सम्बन्धवाचक अव्यय** कहते हैं। जैसे—

पुस्तक मेज़ पर है। इस वाक्य में पर शब्द मेज़ का सम्बन्धवाचक अव्यय

सम्बन्ध है, किया से मिलाता है। इसलिए यह सम्बन्ध-सूचक अव्यय है। प्रयोग के अनुसार सम्बन्धसूचक

दो प्रकार के होते हैं—सम्बद्ध और अनुबद्ध। सम्बद्धसूचक संज्ञाओं की विभक्तियों के आगे आते हैं। जैसे—धन के बिना। नर का नाई, पूजा से पहले। अनुबद्ध सम्बन्धवाचक संज्ञा के विकृत रूपों के साथ आते हैं। जैसे—पुत्रांसमेत, किनारे तक इत्यादि। व्युत्पत्ति के अनुसार सम्बन्धसूचक दो प्रकार के होते हैं :—मूल और यांगिक। बिना, पर्यन्त, नाई, पूर्वक आदि मूल सम्बन्धसूचक अव्यय हैं। यांगिक सम्बन्धसूचक अन्य शब्द-भेदों से मिलकर बनते हैं। जैसे—संज्ञा से—वास्ते, ओर, अपेक्षा, नाम, विषय, इत्यादि। विशेषण से—तुल्य, समान, उलटा, सरीखा, योग्य, जैसा इत्यादि। क्रिया विशेषण से—ऊपर, भीतर, यहाँ, बाहर, पास, पीछे इत्यादि। क्रिया से—लिए, मारे, करके, जान इत्यादि। इनके प्रयोग के सम्बन्ध में निम्नांकित नियम महत्वपूर्ण हैं :—

(१) सम्बद्ध सम्बन्धसूचक अव्ययों के पहले बहुधा के विभक्ति आती है। जैसे—धन के लिए, स्वामी के विरुद्ध। (२) आगे, पीछे, तले, बिना आदि कई एक सम्बन्धसूचक कभी-कभी बिना विभक्ति के आते हैं। जैसे—

विराग, तले, पीठ पीछे, कुछ दिन आगे, मोहन विना इत्यादि । (३) सा, ऐसा और जैसा के पहले जब विभक्ति नहीं आती तब उनके अर्थ में बहुधा अन्तर पड़ जाता है । जैसे—मोहनसा पुत्र । मोहन के से पुत्र । पहले वाक्यांश में से मोहन और पुत्र का एकार्थक सूचित करता है, किन्तु दूसरे वाक्यांश में उससे दोनों का भिन्नार्थ सूचित होता है । (४) सदृश, समान, तुल्य, योग्य, सरीखे शब्द विशेषण हैं और सम्बन्धसूचक के समान आकर भी संज्ञा की विशेषता बतलाते हैं । जैसे—यह पुस्तक उस पुस्तक के तुल्य है । इस समय मेरी दशा हिंसक पुरुषों के सदृश हो रही है । मैं तुम्हें पुत्र के समान मानता हूँ । यह हीरा मुकुट के योग्य है । सरीखा शब्द के पहले बहुधा विभक्ति नहीं आती । इसके लिङ्ग और वचन विशेष्य के अनुसार बदलते हैं । जैसे—मुझ सरीखे लोग । यह सदृश का पर्यायवाची है और पूर्व शब्द के साथ मिलकर विशेषण का काम देता है । ऐसा, जैसा, सा आदि सरीखा के पर्यायवाची हैं । (५) अपेक्षा—यह संस्कृत संज्ञा है और इसके पूर्व का आता है । जब लेखक को किसी वस्तु की हीनता बतानी होती है तब उसके वाचक शब्द के आगे अपेक्षा लगाते हैं । जैसे—इस वर्ष गेहूँ की अपेक्षा धान बहुत उत्पन्न हुआ है । (६) कर, करके सम्बन्धसूचक बहुधा, द्वारा, समान तथा नामक के अर्थ में आते हैं । जैसे—पण्डितजी शास्त्री करके प्रसिद्ध हैं । बहुरा करि हम जान्यो याही ।

जो अव्यय शब्दों, शब्द-समूहों और वाक्यों को एक दूसरे के साथ मिलाते हैं उन्हें समुच्चयबोधक अव्यय कहते हैं । शब्दों का जोड़ शब्दों

समुच्चयबोधक  
अव्यय

से, वाक्यांशों का वाक्यांशों से और वाक्यों का वाक्यों से होता है । समुच्चयबोधक अव्यय दो प्रकार के होते हैं—समानाधिकरण और व्यधिकरण । जिन

शब्दों-द्वारा मुख्य वाक्य जोड़े जाते हैं उन्हें समानाधिकरण समुच्चय-बोधक अव्यय कहते हैं। इनके चार उप-भेद हैं—संयोजक, विभाजक, विरोध-दर्शक, और परिणाम-दर्शक। और, व, एवं, तथा और भी संयोजक अव्यय; या, वा, अथवा, किंवा, कि, या-या, चाहे-चाहे, न-न, नकि, नहीं तो विभाजक अव्यय; पर, परन्तु, किन्तु, लेकिन, मगर, वरन्, बल्कि, प्रत्युत विरोधदर्शक अव्यय और इसलिए, सो, अतः, अतएव, फलतः परिणाम-दर्शक अव्यय हैं। इन अव्ययों के प्रयोग के सम्बन्ध में नीचे-लिखे नियम महत्वपूर्ण हैं :—

(१) और, व, तथा, और एवं—साधारण अर्थ में पर्यायवाची हैं। व उर्दू भाषा का शब्द है। शिष्ट भाषा में इसका प्रयोग कम होता है। (२) भी का प्रयोग पूर्वकथित वाक्य से कुछ सादृश्य मिलाने के लिए होता है। जैसे—मैं ही नहीं, तुम भी तो ऐसे ही हो। कभी-कभी यह, दूसरे वाक्य के बिना, केवल पहली कथा से सम्बन्ध मिलाता है। जैसे—अब मैं भी वहाँ जाऊँगा। दो वाक्यों अथवा शब्दों के बीच में और रहने पर इससे केवल अवधारण का बोध होता है। जैसे—मैंने उसे बताया और पछा भी। कहीं-कहीं भी अवधारणबोधक प्रत्यय हों के समान अर्थ देता है। जैसे—एक भी आदमी नहीं आया। कभी-कभी भाँ से आश्चर्य अथवा सङ्केत सूचित होता है। जैसे—पत्थर भाँ कहीं पसीजता है। कभी कभी इससे आग्रह का भी बोध होता है। जैसे—खाओ भी। (३) या, वा, अथवा, किंवा शब्द साधारण अर्थ में पर्यायवाची हैं। या उर्दू भाषा का, शेष तीन संस्कृत भाषा के समुच्चयबोधक हैं। या, वा तथा अथवा का एक-साथ प्रयोग द्विरुक्ति के निवारण के लिए होता है। जैसे—किसी पुस्तक की अथवा किसी ग्रन्थकार या प्रकाशक की एक से अधिक प्रति नहीं ली गयी। लेखक कभी-कभी भूल से या की जगह और

साथ और के स्थान पर या लिख देते हैं। इससे वाक्य के अर्थ में अन्तर पड़ जाता है। किंवा का प्रयोग बहुधा कविता में होता है। (४) कि—विभाजक अव्यय होने पर कि का प्रयोग बहुधा कविता में होता है। जैसे—  
 रखिहिं भवन किलैहिं साथ। (५) या-या शब्द जोड़े से आते हैं। जैसे—  
 या तो मैं विजयी होकर आऊँगा या समरक्षेत्र में मर जाऊँगा। (६) क्या-क्या शब्द जब जोड़े से आते हैं तब समुच्चयबोधक होते हैं। जैसे—क्या-  
 श्री क्या पुरुष इस काम में सब को हाथ बटाना चाहिए। (७) न-न शब्द क्रियाविशेषण हैं, किन्तु इस प्रकार समुच्चयबोधक हो जाते हैं। इनमें दो अथवा अधिक शब्दों में से प्रत्येक का त्याग सूचित होता है। जैसे—न सुमे नींद आती है न भूख-प्यास लगती है। कभी-कभी इनसे आवश्यकता का बोध होता है। जैसे—न मैं अपने काम से छुट्टी पाऊँगा न कहीं जाऊँगा। न नौ मन तेल होगा न राधा नाचेंगी। कभी-कभी इनसे कार्य-कारण सूचित होता है। जैसे—न तुम आते न यह काम होता। (८) न कि—यह न और कि से मिलकर बना है। इससे दो बातों में से दूसरी का निषेध सूचित होता है। जैसे—इसका अर्थ यह है न कि यह। (९) नहीं तो—यह संयुक्त क्रियाविशेषण है और समुच्चयबोधक के समान प्रयुक्त होता है। जैसे—खाना खाते रहो नहीं तो कमजोर हो जाओगे। (१०) पर, परन्तु, लेकिन, मगर, किन्तु, वरन् साधारण अर्थ में पर्यायवाची हैं। पर ठेठ हिन्दी शब्द है, मगर उर्दू शब्द है, शेष संस्कृत शब्द हैं। वरन् बहुधा एक बात को कुछ दबाकर दूसरी को प्रधानता देने के लिए आता है। इसके पर्यायवाची वरञ्च और बलिक हैं। किन्तु और वरन् का प्रयोग बहुधा निषेधवाचक वाक्यों के पश्चात् होता है। जैसे—प्राचीन सभ्यता हमारी परम्परा के अनुकूल है किन्तु इससे प्रतिदिन हमारी शीशता होती जाती है।



उसने आध्यात्मिक उन्नति मुक्ति के उद्देश्य से नहीं वरन् इस कामना से की थी कि भौतिक सुख भोगने के लिए वह इस शरीर से अमर हो जाय । (११) इसलिए, अतः, सो, अतएव साधारण अर्थ में पर्यायवाची हैं । इन अव्ययों से यह जाना जाता है कि इनके आगे के वाक्य का अर्थ पिछले वाक्य के अर्थ का फल है । जैसे—मैं काम समाप्त कर चुका था, इसलिए मैं घर चला आया । इसलिए के स्थान पर कभी-कभी इससे, इस वास्ते, और इस कारण भी आता है । सो का अर्थ कभी-कभी तब और परन्तु भी होता है ।

जिन अव्ययों के योग से एक मुख्य वाक्य में एक अथवा अधिक वाक्य जोड़े जाते हैं उन्हें व्याधिकरण समुच्चयबोधक अव्यय कहते हैं । इनके चार भेद हैं—कारणवाचक, उद्देश्यवाचक, सङ्केतवाचक और स्वरूपवाचक । क्योंकि, जोकि, इसलिएकि कारणवाचक; कि, जो, ताकि, इसलिएकि उद्देश्यवाचक; जो तो, यदि-तो, यद्यपि तथापि, चाहे-परन्तु, कि सङ्केतवाचक और कि, जो, अर्थात्, याने, मानो स्वरूपवाचक अव्यय हैं । इनके प्रयोग के नीचे-लिखे नियम हैं :—

(१) कारणवाचक अव्ययों से आरम्भ होनेवाले वाक्य पूर्ववाक्य का समर्थन करते हैं । जैसे—मैंने इस पुस्तक का अनुवाद किया है, क्योंकि मैं अंग्रेजी जानता हूँ । इसलिएकि वाक्य में कभी एक साथ और कभी इसलिए और कि पृथक-पृथक प्रयुक्त होते हैं । जैसे—मैं उस कुएँ का पानी पीता हूँ इसलिए कि वह पत्थरों का बना हुआ है । मैं उस पुस्तक को इसलिए पढ़ता हूँ कि उसके अक्षर मोटे हैं । जोकि का प्रयोग कानूनी भाषा में होता है । (२) कि, जो, ताकि, इसलिएकि प्रायः समानार्थी अव्यय हैं । इन अव्ययों के पश्चात् आनेवाला वाक्य दूसरे वाक्य का उद्देश्य अथवा

हेतु सूचित करता है। उद्देश्यवाचक वाक्य बहुधा दूसरे वाक्य के पश्चात् आता है, पर कभी-कभी वह उसके पूर्व भी आता है। जैसे—हम तुम्हें काशी भेजना चाहते हैं, ताकि कि तुम वहाँ हिन्दू विश्वविद्यालय में पढ़ सको। जो के बदले कभी-कभी जिससे अथवा जिसमें आता है। (३) जो-तो, यदि-तो, यद्यपि-तथापि, चाहे-परन्तु, कि सङ्केतवाचक हैं। इनमें से कि के अतिरिक्त शेष शब्द जोड़े से आते हैं। इन शब्दों द्वारा जुड़नेवाले वाक्यों में से एक में जो, यदि, यद्यपि अथवा चाहे आता है और दूसरे वाक्य में क्रमशः तो, तथापि अथवा परन्तु आता है। जिस वाक्य में जो, यदि, यद्यपि अथवा चाहे का प्रयोग होता है उसे पूर्व वाक्य और दूसरे को उत्तर वाक्य कहते हैं। इन अव्ययों को सङ्केतवाचक इसलिए कहते हैं कि पूर्व वाक्य में जिस घटना का वर्णन रहता है उससे उत्तर वाक्य की घटना का सङ्केत पाया जाता है। जब पूर्व वाक्य में कही हुई शर्त पर उत्तर वाक्य की घटना निर्भर होती है तब जो-तो अथवा यदि-तो का प्रयोग होता है। जो साधारण भाषा में और यदि शिष्ट भाषा में प्रयुक्त होता है। यदि के स्थान पर कभी-कभी कदाचित् आता है। यद्यपि-तथापि जिन वाक्यों में आते हैं उनके निश्चयात्मक विधानों में परस्पर विरोध पाया जाता है। जैसे—यद्यपि मैं निर्बल हूँ तथापि मैं तुमसे अधिक काम कर सकता हूँ। जब यद्यपि के अर्थ में कुछ सन्देह रहता है तब उसके स्थान पर चाहे आता है। चाहे बहुधा सम्बन्धवाचक सर्वनाम, विशेषण और क्रियाविशेषण के साथ आकर उनकी विशेषता बतलाता है और प्रयोगानुसार क्रियाविशेषण होता है। जैसे—यहाँ चाहे जितना पढ़लो, परन्तु वहाँ एक भी याद नहीं रहेगा। जब कि सङ्केतवाचक होता है तब उसका अर्थ त्योंही होता है। कभी-कभी उसके साथ उसका समानार्थी

वाक्यांश इतने में आता है। जैसे—मैं जाने वाला ही था कि तुम आगये । मैं कहने ही जा रहा था कि इतने में तुमने कह दिया । (४) कि, जो, अर्थात्, याने, मानो स्वरूपवाचक हैं । कि और जो समानार्थी हैं । इनसे किसी बात की प्रस्तावना सूचित होती है । जैसे—मैंने कहा कि यह संसार असार है । जो अब कम प्रयुक्त होता है । कभी-कभी मुख्य वाक्य में ऐसा, इतना, यहाँ तक अथवा कोई विशेषण आता है और उसका स्वरूप स्पष्ट करने के लिए कि के परचात् आश्रित वाक्य आता है । जैसे—कल इतना पानी बरसा कि छत टपकने लगी । कभी-कभी यहाँ तक और कि साथ-साथ आते हैं । जैसे—मैं बराबर चढ़ता चला गया, यहाँ तक कि मैं थक गया । अर्थात्, याने, मानो समानार्थी हैं । ये किसी शब्द अथवा वाक्य का अर्थ स्पष्ट करने में प्रयुक्त होते हैं । इनमें परस्पर मेल है अर्थात् ये एक-दूसरे से पृथक् नहीं हैं ।

जिन अव्ययों का सम्बन्ध वाक्य से नहीं रहता और जो वक्ता के मन के हर्ष-शोकदि भाव सूचित करते हैं उन्हें विस्मयादिबोधक अव्यय कहते हैं ।

व्याकरण में इन शब्दों का विशेष महत्व नहीं है । इनका प्रयोग केवल वही होता है जहाँ वाक्य के अर्थ की अपेक्षा अधिक तीव्र भाव सूचित करने की आवश्यकता होती है ।

भिन्न-भिन्न मनोविकार सूचित करने के लिए भिन्न-भिन्न विस्मयादिबोधक प्रयोग में आते हैं :—

(१) हर्षबोधक—आहा ! वाह ! धन्य धन्य ! शाबाश ! (२) शोक-बोधक—आह ! हाय ! हा राम ! अरे बाप रे ! (३) आश्चर्यबोधक—हैं ! ओहो ! क्या ! (४) अनुमोदनबोधक—ठीक ! अच्छा ! हाँ हाँ ! (५) तिरस्कारबोधक—झिः ! हट ! धिक् ! चुप ! (६) स्वीकार-

**बोधक**—हाँ ! अच्छा ! ठीक ! (७) **सम्बोधनबोधक**—हे ! अरे ! अजी ! हो ! क्यों जी !

हम अन्यत्र यह बता चुके हैं कि अविकारी कृदन्त अव्यय होते हैं और बहुधा क्रियाविशेषण तथा कभी-कभी सम्बन्धसूचक के समान प्रयुक्त होते हैं। ये चार प्रकार के होते हैं—पूर्वकालिक कृदन्त, तात्कालिक कृदन्त, अपूर्ण क्रियाद्योतक और पूर्ण क्रियाद्योतक।

(१) **पूर्वकालिक कृदन्त अव्यय** से बहुधा मुख्य क्रिया के पहले होने वाले व्यापार की समाप्ति का बोध होता है। इसके अतिरिक्त पूर्व-कालिक क्रिया से नीचे-लिखे अर्थ पाये जाते हैं।

[अ] कार्य-कारण—वह कुसङ्ग में पड़कर कौड़ी का तीन हो गया। [आ] रीति—वह दौड़कर चलता है। [इ] द्वारा—फाँसी लगाकर मरना [ई] विरोध—तुम मुसलमान होंकर उर्दू नहीं जानते।

(२) **वर्तमानकालिक कृदन्त** के ता को ते करके उसके आगे ही जोड़ने से वर्तमानकालिक कृदन्त अव्यय बन जाता है। जैसे—जाते ही, खाते ही। इससे मुख्य क्रिया के साथ होनेवाले व्यापार की समाप्ति का बोध होता है। जैसे—उसने आते ही तौर मचाना शुरू किया।

(३) **अपूर्ण क्रियाद्योतक कृदन्त अव्यय** का रूप तात्कालिक कृदन्त अव्यय के समान केवल ता को ते आदेश करने से बनता है। जैसे—सोते, रहते। इससे मुख्य क्रिया के साथ होनेवाले व्यापार की अपूर्णता सूचित होती है। जैसे—मुझे लौटते रात हो जायगी।

(४) **पूर्ण क्रियाद्योतक कृदन्त अव्यय** भूतकालिक कृदन्त विशेषण के अन्त्य आ का ए आदेश करने से बनता है। इस कृदन्त से बहुधा

मुख्य क्रिया के साथ होनेवाले व्यापार की समाप्ति का बोध होता है। जैसे—  
इतनी रात गये तुम क्यों आये ?

### शब्द-भेदों में परिवर्तन

हिन्दी भाषा में कुछ शब्द प्रयोग के अनुसार भिन्न-भिन्न शब्द-भेदों में आते हैं। ऐसे उदाहरण नीचे दिये जाते हैं—

**अच्छा—संज्ञा**—अच्छों से मिलकर प्रसङ्गता होती है।

**विशेषण**—अच्छे आदमियों से मिलना चाहिए।

**क्रियाविशेषण**—यह काम अच्छी तरह करो।

**अव्यय**—अच्छा, तुम आगये।

**और**—**विशेषण**—थोड़ी देर में और आदमी आ गये।

**समुच्चयबोधक अव्यय**—रामनाथ और मोहन में मित्रता है।

**संज्ञा**—औरों की बात जाने दीजिए।

**एक**—**विशेषण**—एक दिन वह यहाँ आया।

**सर्वनाम**—एक भरता है; एक पैदा होता है।

**क्रियाविशेषण**—एक तुम्हारे कारण ही मैं यहाँ रहता हूँ।

**कुछ**—**सर्वनाम**—आपके हाथ में कुछ है।

**विशेषण**—(१) संख्यावाचक—हमें कुछ आम दो।

(२) परिमाणबोधक—कुछ पानी पिलाओ।

**क्रियाविशेषण**—लड़का उस में कुछ छोटा है।

**समुच्चयबोधक**—कुछ तुमने कमाया, कुछ तुम्हारे भाई कमायेंगे।

**कोई**—**सर्वनाम**—अभी कोई आया था।

विशेषण—कोई पुस्तक दो ।

क्रियाविशेषण—इसमें कोई १०० पृष्ठ हैं ।

क्या—सर्वनाम—राम ने आप से क्या कहा ?

विशेषण—उन्होंने आपसे क्या बात कही ?

क्रियाविशेषण—आप चलते क्या हैं दौड़ते हैं ।

समुच्चयबोधक—क्या स्त्री क्या पुरुष, यहाँ सब आते हैं ।

जो—सर्वनाम—लड़का जो अभी यहाँ था चला गया ।

विशेषण—जो किताब छपी है अच्छी है ।

अव्यय—उसमें इतनी ताकत नहीं जो आप का मामना करे ।

यह—सर्वनाम—यह किसकी किताब है ?

विशेषण—यह किताब मेरी है ।

क्रियाविशेषण—लीजिए, मैं यह चला ।

साथ—संज्ञा—दुःख में कोई साथ नहीं देता ।

सम्बन्धबोधक अव्यय—मैं आपके साथ आया ।

क्रियाविशेषण—सब लड़के साथ पढ़ते हैं ।

सीधा—संज्ञा—सीधे का मुँह कुत्ता चाटता है ।

विशेषण—सीधा आदमी सर्वप्रिय होता है ।

क्रियाविशेषण—शेर पानी में सीधा तैरता है ।

हाँ—संज्ञा—मैं उनकी हाँ में हाँ मिलाता हूँ ।

अव्यय—हाँ । हाँ ॥ कहीं खुसे जाते हो !

क्रियाविशेषण—हाँ, मैं यही रहता हूँ ।

हम बता चुके हैं कि हिन्दी भाषा में रूपान्तर के अनुसार शब्द दो प्रकार

के होते हैं—विकारी और अविकारी। विकारी शब्दों में लिङ्ग, वचन तथा

### लिङ्ग-विचार

कारक के कारण रूपान्तर होता है। इसलिए अगली

पंक्तियों में हम इन्हीं के सम्बन्ध में विचार करेंगे। पहले

हम लिङ्ग-निर्णय लेते हैं। लिङ्ग का अर्थ है चिह्न। इस चिह्न से हमें स्त्री

अथवा पुरुष का बोध होता है। इस प्रकार लिङ्ग दो प्रकार के होते हैं—

पुल्लिङ्ग और स्त्रीलिङ्ग। शब्दों में लिङ्ग-निर्णय दो प्रकार से होता है—शब्द

के अर्थ से तथा उसके रूप से। प्राणिवाचक संज्ञाओं का लिङ्ग बहुधा अर्थ के

अनुसार और अप्राणिवाचक संज्ञाओं का लिङ्ग बहुधा रूप के अनुसार निश्चित

करते हैं। जिन शब्दों का लिङ्ग इन दोनों रीतियों से निश्चित नहीं हो सकता,

उनका व्यवहार के अनुसार मानते हैं।

१. अर्थ के अनुसार लिङ्ग-निर्णय—जिन प्राणिवाचक संज्ञाओं से जोड़े का ज्ञान होता है, उनकी पुरुष-बोधक संज्ञाएँ पुल्लिङ्ग और स्त्री-बोधक स्त्रीलिङ्ग होती हैं। जैसे,—पुरुष, घोड़ा, मोर आदि पुल्लिङ्ग हैं और स्त्री, घोड़ी, मोरनी आदि स्त्रीलिङ्ग हैं।

अपवाद—‘सन्तान’ और ‘सवारी’ (यात्री) स्त्रीलिङ्ग हैं।

२. कई एक मनुष्येतर प्राणियों के नामों से दोनों का बोध होता है और वे व्यवहार के अनुसार पुल्लिङ्ग व स्त्रीलिङ्ग माने जाते हैं। जैसे—पुल्लिङ्ग—पक्षी, उल्लू, कौवा, भेड़िया, चीता, खटमल, कीड़ा, केचुआ, साँप, गोह, गिद्ध आदि। स्त्री०—चील, कोयल, मैना, लावा, गिलहरी, जोंक, तितली, मक्खी, मछली, दीमक आदि। इनके नामों के साथ पुरुष का बोध करने के लिए “नर” और स्त्री के बोध के लिए “मादा” भी लगाते हैं; परन्तु इन उपसर्गों के कारण शब्दों के मूल लिङ्ग में अन्तर नहीं पड़ता। जैसे—मादा मक्खियाँ नर मक्खियों को खिलाकर राहद वृथा नहीं खोती।

३. प्राणियों के समुदाय-वाचक नाम व्यवहार के अनुसार नित्य पुं० वा स्त्री० होते हैं। जैसे—**पुल्लिङ्ग**—मुण्ड, कुटुम्ब, सह, दल, मेला इत्यादि। स्त्री०—भीड़, सेना, फौज, सभा, प्रजा, टोली, सरकार, शासक इत्यादि। 'समाज' शब्द स्त्रीलिङ्ग में अधिक आता है; पर कोई कोई लेखक इसे पुल्लिङ्ग भी लिखते हैं।

४. अप्राणिवाचक शब्दों का लिङ्ग-निर्णय प्रायः उनके रूप के अनुसार ही होता है; परन्तु किसी-किसी वैयाकरण ने उनके लिङ्ग-निर्णयके कुछ खास नियम भी बतलाये हैं। मेरी राय से वे अव्यापक और अपूर्ण हैं। उनमें से कुछ नियम यहाँ भी दिये जाते हैं। नीचे के शब्द पुल्लिङ्ग होते हैं :—

(क) शरीर के अवयवों के नाम—बाल, सिर, मस्तक, तालु, ओठ, दाँत, मुँह, कान, गाल, हाथ, पाँव, नख, ओठ इत्यादि। अपवाद—आँख, नाक, जीभ, बाँह, खाल, नस, चूतड़, काँख, नस, दही, इन्द्रिय इत्यादि। (ख) धातुओं के नाम—सोना, रूपा, लोहा, ताँबा, सीसा, काँसा, पीतल, टीन इत्यादि। अपवाद—चाँदी इत्यादि। (ग) रत्नों के नाम—हीरा, मोती, माणिक, मूँगा, पद्मा इत्यादि। अपवाद—मणि, चुन्नी, लालड़ी इत्यादि। (घ) पेड़ों के नाम—पीपल, बर, सागोन, शीशम, देवदार, तमाल, अशोक इत्यादि। अपवाद—नीम, जामुन, कचनार, ऊख, सेम, अद्रक इत्यादि। (ङ) अनाजों के नाम—जौ, गेहूँ, चावल, बाजरा, मटर, चना, तिल इत्यादि। अपवाद—मक्का, जुआर, मूँग, अरहर इत्यादि। (च) द्रव-पदार्थों के नाम—घी, तेल, पानी, दही, शर्बत, सिरका, इत्र, आसव, अवलेह इत्यादि। अपवाद—छाछ, स्नाही, खीर, इत्यादि। (छ) जल और थल के विभागों के नाम—देश, नगर, पर्वत, द्वीप, समुद्र सरोवर, आकाश, पाताल इत्यादि।



अपवाद—पृथ्वी, मील, नदी, घाटी इत्यादि । (ज) ग्रहों के नाम—सूर्य, चन्द्र, मङ्गल, राहु, केतु, शनि इत्यादि । अपवाद—पृथ्वी ।

निम्नलिखित शब्द स्त्रीलिङ्ग होते हैं—(क) नदियों के नाम—गङ्गा, यमुना, नर्मदा, ताप्ती, कृष्णा इत्यादि । (ख) तिथियों के नाम—परिक्वा, दूज, तीज, चौथ, पञ्चमी, इत्यादि । (ग) नक्षत्रों के नाम—अश्विनी, भरणी, कृत्तिका, रोहिणी इत्यादि । (घ) वर्णमाला के अक्षर—इ, ई, ऊ, ए, ऐ, इत्यादि । (च) किरानेका नाम—इलायची, लौंग, सुपारी, जावित्री, केशर, दालचीनी इत्यादि । अपवाद—तेजपात, कपूर इत्यादि । (छ) भोजनों के नाम—पूरी, कचौड़ी, खीर, दाल, रोटी, तरकारी, कढ़ी, खिचड़ी इत्यादि । अपवाद—भात, हलुआ, रायता, मोहनभोग ।

रूप के अनुसार लिङ्गनिर्णय—हम कह चुके हैं कि, अप्राणिवाचक संज्ञाओं के लिङ्ग का निर्णय बहुधा शब्द के रूप के अनुसार ही किया जाता है । हिन्दी में संस्कृत और विदेशी शब्द भी आते हैं; इसलिए इन भाषाओं के शब्दों का अलग-अलग विचार करने में सुभीता है । हिन्दी शब्द : पुल्लिङ्ग—(१) गुणवाचक संज्ञाओं को छोड़ शेष हिन्दी की आकारान्त संज्ञाएँ पुल्लिङ्ग होती हैं—गङ्गा, पैसा, पहिया, दरिया, आटा, कपड़ा इत्यादि । (२) जिन भाववाचक संज्ञाओं के अन्त में “ना”, “आव”, “पन” और “पा” होता है,—आना, गाना, चढ़ाव, बढ़ाव, बढ़पन, बुढ़ापा, भैयापा इत्यादि । (३) कृदन्त की नकारान्त संज्ञाएँ, जिनकी धातु नकारान्त न हो और जिनका उपान्त्य वर्ण आकारान्त हो,—लगान, मिलान, खान, पान, गान, नहान, उठान, व्यान इत्यादि । अपवाद—उठान । स्त्रीलिङ्ग : (१) ईकारान्त संज्ञाएँ—नदी, चिट्ठी, उदासी इत्यादि । अप०—पानी, घी, मोती, जी, दही इ० । (२) गुणवाचक आकारान्त संज्ञाएँ,—कुदिया, खदिया, डिविया,

ठिलिया इत्यादि । (३) तकारान्त संज्ञाएँ,—रात, बात, लात, छत, पत इ० । अप०—भात, खेत, सूत, दाँत, गात इ० । (४) ऊकारान्त संज्ञाएँ,—बाल, ल, तराजू, दारू, ब्यालू, आबरू इ० । अप०—आलू, रतालू, चाकू, लड्डू, डमरू, जनेऊ इ० । (५) अनुस्वारान्त संज्ञाएँ,—सरसों, भों, दौं, चूँ, लौं, इ० । अप०—काठों, गेहूँ इत्यादि । (६) सकारान्त संज्ञाएँ—प्यास, मिठास, रास (लगाम), बाँस, घास, साँस, रोआस इत्यादि । अप०—निकास, रास (नृत्य), विकास इत्यादि । (७) कृदन्त की नकारान्त संज्ञाएँ—जिनका उपान्त्य वर्ण अकारान्त अथवा जिनकी धातु नकारान्त हो—सूजन, जलन, गढ़न, रहन, सहन, उलभन, छान, जान, पहचान इ० । अप०—चलन, चाल-चलन उभय-लिङ्ग है । (८) कृदन्त की अकारान्त संज्ञाएँ—लूट, मार, समझ, दीक, सम्हाल, रगड़, चमक, छाप, पुकार, गन्ध आदि । अप०—खेल, मेल, बिगाड़, बाल, उतार इत्यादि । (९) जिन संज्ञाओं के अन्त में ख होता है,—ऊख, दाख, सीख, भीख, राख, आँख, काँख, काख, परख, साख, चीख, देख, रेख आदि । अप०—पाख, रुख । (१०) जिन भाववाचक संज्ञाओं के अन्त में आई, हट, बट होते हैं,—भलाई, चिलाहट, बनावट, घबराहट इत्यादि ।

**२. संस्कृत शब्द : पुल्लिङ्ग—**(१) ग्रान्त संज्ञाएँ—यात्र, चित्र इ० ।

(२) नान्त संज्ञाएँ,—गालन, पोषण, दमन इ० । अप०—पवन उभयलिङ्ग है । (३) जान्त संज्ञाएँ,—जलज, उरोज इ० । (४) जिनके अन्त में त्व, त्य, व, र्य हो वे,—सतीत्व, कृत्य, लाघव, माधुर्य इ० । (५) जिन संज्ञाओं के अन्त में आर, आय या आस हो—विकार, विस्तार, अध्याय, उल्लास, हास इ० । अप०—सहाय उभयलिङ्ग और आय स्त्रीलिङ्ग है । (६) अ प्रत्ययान्त संज्ञाएँ :—क्रोध, मोह इ० । अप०—शपथ, कुशल, सामर्थ्य, पुस्तक, जय, रामायण, गन्ध स्त्रीलिङ्ग हैं और विनय उभयलिङ्ग है । (७)

जिनके अन्त में ख होता है—मुख, नख इत्यादि । स्त्रीलिङ्गः (१) आकारान्त संज्ञाएँ :—दया, शोभा, प्रार्थना इ० । (२) उकारान्त संज्ञाएँ :—वायु, रज्जु, मृत्यु, आयु, जानु, वस्तु, ऋतु, बाहु, रेणु । अप०—साधु, शम्भु, मधु, अश्रु तालु, तरु, सेतु इ० । (३) ति और ता प्रत्ययान्त,—बुद्धि, कृति, नम्रता, जड़ता इ० । अप०—देवता । (४) इकारान्त संज्ञाएँ :—विधि, निधि, परिधि, राशि, अग्नि (आग), छवि, रुचि, केलि आदि । अप०—वारि, गिरि, जलधि, कृमि, बलि, पाणि इ० । (५) इमा प्रत्ययान्त,—महिमा, गरिमा, लघिमा आदि ।

३. विदेशी शब्द : पुल्लिङ्ग—(१) जिन शब्दों के अन्त में 'आब' होता है—गुलाब, हिमाब, अम्रबाब, खिजाब, जबाब इ० । अप०—शराब, मिहराब, किताब, ताब, किमखाब इ० । (२) जिनके अन्त में आर या आन हो,—बाजार, इकरार, इजहार, इश्तिहार, इन्कार, एहसान, मकान इ० । अप०—दुकान, जान, सरकार, तकरार, दीवार इ० । (३) जिनके अन्त में ह हो,—( हिन्दी में यह 'ह' बहुधा 'आ' होकर अन्त्य स्वर में मिल जाता है । ) पर्दा, गुस्सा, किस्सा, रास्ता, तम्बूरा, चश्मा, तमगा इ० । अप०—दफा इत्यादि । स्त्रीलिङ्ग—(१) ईकारान्त भाव-वाचक संज्ञाएँ,—बीमारी, गरमी, गरीबी इ० । (२) शकारान्त संज्ञाएँ,—नालिश, कोशिश, लाश, तलाश, मालिश, रुवाहिश इ० । अप०—ताश, होश, कलिश इ० । (३) तकारान्त संज्ञाएँ,—दौलत, कसरत, हजामत, अदालत, कीमत, मुलाकात, हालत, जमानत, लियाकत, दावत इ० । अप०—दस्तखत, दरख्त, औसत, खत, सबूत, तरुत आदि । (४) हकारान्त संज्ञाएँ—राह, तरह, आह, सलाह, सुलह । अप०—माह, गुनाह, इत्यादि । (५) आकारान्त संज्ञाएँ—हवा, दवा, सजा, दुनिया, बला ( हि० बलाय ) इत्यादि । अप०—

‘मजा’ उभयलिङ्ग और ‘दगा’ पुलिङ्ग है। (६) ‘तफइल’ के वज़न की संज्ञाएँ— तसबीर, तहसील, जागीर, तामील, तफसील इत्यादि। अप०—ताबीज। (७) हिन्दी में लगभग तीन-चौथाई शब्द संस्कृत के हैं, जो तत्सम और तद्भव रूप में आते हैं। संस्कृत के पुलिङ्ग और नपुंसकलिङ्ग के शब्द हिन्दी में बहुधा पुलिङ्ग होते हैं और स्त्रीलिङ्ग शब्द प्रायः स्त्रीलिङ्ग ही होते हैं; तथापि कई एक तत्सम और तद्भव शब्दों का मूल लिङ्ग हिन्दी में बदल गया है। अग्नि, जय, आत्मा, महिमा, और देह संस्कृत में पुलिङ्ग किन्तु हिन्दी में स्त्रीलिङ्ग हैं। व्यक्ति, तारा और देवता संस्कृत में स्त्रीलिङ्ग हैं किन्तु हिन्दी में पुल्लिङ्ग हैं। शपथ, बिन्दु, तन्तु शब्द संस्कृत में पुल्लिङ्ग हैं किन्तु इनके हिन्दी तद्भव साँह, बूँद, ताँत स्त्रीलिङ्ग हैं। (८) अरबी, फारसी आदि विदेशी भाषाओं के शब्दों में भी इस तरह हिन्दी में लिङ्गान्तर के कुछ उदाहरण पाये जाते हैं। जैसे—‘मुहाबरात’ अरबी स्त्रीलिङ्ग और ‘मुहाविरा’ हिन्दी पुल्लिङ्ग हो गया है। (९) अंग्रेजी शब्दों के सम्बन्ध में लिङ्गनिर्णय के लिए प्रायः अर्थ और रूप, दोनों, का विचार किया जाता है। कई एक शब्द आकारान्त होने के कारण पुल्लिङ्ग और ईकारान्त होने के कारण स्त्रीलिङ्ग हुए हैं :—पुं० सोडा, डेल्टा इ०। स्त्री०—चिमनी, गिनी, म्युनिसिपलिटी इत्यादि। (१०) लालटेन, कल, मशीन, तोप, बन्दूक, मेज, टेबुल, स्लेट, अपील, मोटर, कांसिल, कांग्रेस, रिपोर्ट आदि स्त्रीलिङ्ग हैं। (११) अधिकांश सामासिक शब्दों का लिङ्ग अन्त्य शब्द के लिङ्ग के अनुसार होता है :—रसोई घर (पु०), धर्मशाला (स्त्री०), माँ-बाप (पु०) आब-हवा (स्त्री०), काँजी-हौस (पु०) इत्यादि। (१२) कई एक हिन्दी व्याकरणों में यह ऊपर का नियम व्यापक माना गया है; परन्तु सभी स्थानों में यह नियम नहीं लगता। ‘मन्दमति’ शब्द केवल कर्मधारय में स्त्रीलिङ्ग है,

औरों में विशेष्य के अनुसार होता है। जैसे—मन्दमति बालक। (१३) सभा, पत्र, पुस्तक, और स्थान के व्यक्तिवाचक नामों का लिङ्ग प्रायः शब्द के रूप के अनुसार होता है। जैसे:—महासभा (स्त्री), महामण्डल (पु०), मर्यादा (स्त्री), प्रभा (स्त्री), प्रताप (पु०), भारतमित्र (पु०), रघुवंश, (पु०) महाभारत (पु०), आगरा (पु०), मथुरा (स्त्री), प्रयाग (पु०), दिल्ली (स्त्री)। (१४) यूनानी, ईरानी, पुर्तगाली और तुर्की आदि भाषाओं के हिन्दी में आये हुए जो शब्द हैं, उनका लिङ्ग-निर्णय व्यवहार के अनुसार होता है। अब तो, कितने ही शब्द हिन्दी के निजी भी हो गये हैं।

**पुलिङ्ग से स्त्रीलिङ्ग बनाने के कुछ नियम—**(१) बहुधा अकारान्त और आकारान्त शब्दों को ईकारान्त कर देते हैं। जैसे—दास दासी, देव देवी, रोट रोटी, नट नटी इत्यादि। दादा दादी, घोड़ा घोड़ी, बेटा बेटी, इत्यादि। (२) कहीं-कहीं शब्दों के अन्त के 'आ' को 'अ' कर देते हैं। जैसे—भैंसा-भैंस, भेड़ा-भेड़। (३) कुछ अकारान्त शब्दों के अन्त में 'नी' लगा देते हैं। जैसे—शेर-शेरनी, बाघ-बाघनी, ऊँट-ऊँटनी, मोर-मोरनी, सिंह-सिंहनी। (४) कुछ शब्दों के अन्तिम स्वर का लोप करके 'इन' जोड़ देते हैं। जैसे—लोहार-लोहारिन, धोबी-धोबिन, तेली-तेलिन। (५) पदवी-वाचक शब्दों के अन्तिम स्वर का लोप करके 'आइन' लगा देते हैं। जैसे—ठाकुर से ठाकुराइन, चौबे से चौबाइन, बनिया से बनियाइन इ०। (६) अन्तिम स्वर को 'इया' कर देते हैं। जैसे—कुत्ता-कुतिया, बेटा-बिटिया, लोटा-लुटिया। (७) कुछ शब्दों के स्त्रीलिङ्ग शब्द बिलकुल भिन्न होते हैं। जैसे—बैल का गाय, पिता का माता, राजा का रानी, पुरुष का स्त्री इ०। (८) जिन शब्दों के रूप दोनों लिङ्गों में समान होते हैं उनके पहले नर अथवा मादा शब्द लगाकर लिङ्गभेद माना जाता है। जैसे—नर-भेड़िया मादा-भेड़िया,

नर चील, मादा चोल इत्यादि । (१०) कई एक संज्ञाओं और विशेषणों में आ प्रत्यय लगाते हैं । जैसे—सुत-सुता, बाल-बाला, प्रिय-प्रिया, शिव-शिवा, शूद्र-शूद्रा, वैश्य-वैश्या इ० । (११) अक प्रत्यायन्त शब्दों में आ के स्थान में इ होजाती है । जैसे—पाठक-पाठिका, बालक-बालिका, उपदेशक-उपदेशिका इ० । (१२) किसी-किसी देवता के नाम के आगे आनी प्रत्यय लगाया जाता है । जैसे—भव-भवानी, रुद्र-रुद्राणी, इन्द्र-इन्द्राणी । (१३) किसी-किसी शब्द के दो और तीन स्त्रीलिङ्ग रूप भी होते हैं । जैसे—मातुल—मातुली, मातुलानी । उपाध्याय—उपाध्यायानी, उपाध्यायी, उपाध्याया । (१४) सामासिक पदों के लिङ्ग की पहिचान पद के अन्तिम शब्द से होती है । यथा—निशासागर । इस पद में अन्तिम शब्द 'सागर' है; अतः यह समस्त पद पुलिङ्ग है ।

**वचन-विचार**—वचन से संज्ञा तथा विकारी शब्दों की संख्या जानी जाती है । वचन से यह मालूम होता है कि कहा हुआ संज्ञा शब्द एक वस्तु के लिए आया है अथवा एक से अधिक के लिए । हिन्दी में वचन दो हैं—एकवचन और बहुवचन । (१) एकवचन से एक ही वस्तु का बोध होता है, जैसे—घोड़ा, लड़का, किताब, कलम इत्यादि । (२) बहुवचन से एक से अधिक वस्तुओं का बोध होता है । जैसे—घोड़े, लड़के, बच्चे इत्यादि । बहुत-से शब्दों के रूप दोनों वचनों में एक-से रहते हैं । इनका वचन वाक्य का आशय समझकर बतलाया जा सकता है । उदाहरण—(क) आदमी सोता है—एकवचन । (ख) आदमी सोते हैं—बहुवचन । बहुधा आदर प्रकट करने के लिए भी एकवचन की जगह बहुवचन का प्रयोग किया जाता है । जैसे—(१) रामचन्द्र जी दशरथ के सब से बड़े लड़के थे । (२) महात्मा जी कहाँ गये हैं ? कहीं-कहीं एक वचन के आगे वर्ग, लोग, गण इत्यादि

शब्द लगा देने से बहुवचन का अर्थ निकलता है। जैसे—(क) साधु लोग सदाचारी होते हैं। (ख) विद्यार्थीगण पढ़ रहे हैं।

### बहुवचन बनाने के कुछ नियम

(१) कहीं-कहीं स्त्रीलिङ्ग अकारान्त शब्दों के 'अ' को 'एँ' कर देते हैं। जैसे—बहिन—बहिनें, रात—रातें, गाय—गाएँ। (२) कुछ आकारान्त संज्ञाओं के अन्त में केवल अनस्वार लगाया जाता है। जैसे—डिबिया—डिबियाँ, गुकिया—गुकियाँ, लुटिया—लुटियाँ। (३) कुछ इकारान्त स्त्रीलिङ्ग शब्दों के अन्त में 'याँ' जोड़ देने से बहुवचन हो जाता है। जैसे—प्रति—प्रतियाँ, तिथि—तिथियाँ, मिति—मितियाँ, रीति—रीतियाँ। (४) कुछ ईकारान्त स्त्रीलिङ्ग शब्दों को इकारान्त करके उनके अन्त में 'याँ' जोड़ देते हैं। जैसे—सखी—सखियाँ, नदी—नदियाँ, सदी—सदियाँ। (५) कुछ आकारान्त स्त्रीलिङ्ग शब्दों के अन्त में बहुवचन बनाने के लिए 'एँ' लगा देते हैं। जैसे—माला—मालाएँ, कथा—कथाएँ, लता—लताएँ। नोट—अकारान्त 'बहु' शब्द का भी बहुवचन 'बहुएँ' होता है। (६) आकारान्त पुल्लिङ्ग शब्दों के 'आ' को बहुधा 'ए' कर देते हैं। जैसे—बेटा—बेटे, सोंटा—सोंटे, लोटा—लोटे। नोट—अधिकतर पुल्लिङ्ग शब्द दोनों बचनों में समान होते हैं। विशेष परिवर्तन स्त्रीलिङ्ग शब्दों में होता है।

संज्ञा अथवा सर्वनाम का वह रूप, जिसके द्वारा उसका सम्बन्ध वाक्य में किया अथवा किसी दूसरे शब्द के साथ प्रकाशित होता है, कारक

#### कारक-विचार

कहलाता है। जिस प्रकार स्वस्थ शरीर के लिए अंगों का बलिष्ठ और सुडौल होना परमावश्यक है, उसी प्रकार वाक्य की स्पष्टता और सार्थकता के लिए कारकों का समुचित उपयोग भी अत्यावश्यक है। उदाहरण के लिए एक वाक्य लीजिए—राम ने रावण

को बाण से मारा । इस वाक्य में तीन संज्ञा-शब्द हैं राम, रावण, और बाण । तीनों शब्द भिन्न कारकों में हैं । पहले शब्द में 'ने' विभक्ति है, दूसरे में 'को' और तीसरे में 'से' । अब इनके पारस्परिक सम्बन्ध पर विचार कीजिए ।

प्रस्तुत वाक्य का अर्थ केवल 'राम ने' और 'मारा' इन दो शब्दों पर ही अवलम्बित है । राम ने संज्ञा शब्द है और मारा क्रिया है । यदि राम ने शब्द इस वाक्य से निकाल दिया जाय, तो बचे हुए वाक्य-खण्ड का कुछ भी अर्थ न होगा । कहने का तात्पर्य यह है कि मारा क्रिया की सार्थकता राम ने संज्ञा शब्द से ही प्रकट होती है । पुनः रावण को संज्ञा शब्द लीजिए—जब हमारा ध्यान वाक्य के अर्थ की ओर जाता है, तो हमें आलस होता है कि रावण को शब्द तीन अन्य शब्दों अर्थात् राम ने, बाण से और मारा के सहित शृङ्खला की तरह सम्बद्ध है । यदि हम इस शृङ्खला में से रावण को निकाल दें, तो बचा हुआ वाक्य "राम ने...बाण से मारा" अर्थहीन हो जायगा । अतः वाक्य में इस शब्द का होना अर्थ के लिए अत्यावश्यक है । इसके बिना यह नहीं पता चल सकता कि मारने-वाले की क्रिया का फल कहाँ आश्रय पायगा । पीछे के वाक्य में बाण से शब्द भी विचारणीय है । बाण शब्द का सम्बन्ध पूर्ववत् सब शब्दों से है । मारा क्रिया किसकी सहायता से सम्पादित हुई है ? इस प्रश्न का उत्तर बाण से शब्द में पाया जाता है । पुनः बाण शब्द का सम्बन्ध रावण और राम शब्दों से भी वैसा ही है । संक्षेपतः वाक्य में कारकों-द्वारा ही शब्दों का पारस्परिक सम्बन्ध समुचित रूप से जाना जा सकता है ।

कारकों के पहचानने के लिए जो चिह्न संज्ञा या सर्वनाम के आगे लगाये जाते हैं उन्हें विभक्तियाँ कहते हैं ।



हिन्दी में आठ कारक होते हैं। (१) कर्त्ताकारक—क्रिया के द्वारा जिस संज्ञा शब्द अथवा संज्ञा के स्थान में आनेवाले शब्द के विषय में कुछ कथन किया जाता है उसे कर्त्ताकारक कहते हैं। वाक्य में कर्त्ता दो प्रकार से प्रयुक्त होता है—एक प्रधान रूप से, दूसरे अप्रधान रूप से। वाक्य में जहाँ क्रिया कर्त्ता के लिङ्ग, वचन और पुरुष के अनुसार हो वहाँ कर्त्ता प्रधान अथवा उक्त कहलाता है, किन्तु जहाँ वाक्य में क्रिया का लिङ्ग-वचन और पुरुष कर्त्ता के अनुसार न होकर कर्म के अनुसार हो वहाँ कर्त्ता अप्रधान अथवा अनुक्त कहलाता है। जैसे—राम पुस्तक पढ़ रहा है। राम ने प्रथम पुस्तक पढ़ी है।

ऊपर के उदाहरण में 'राम' प्रधान कर्त्ता और दूसरे उदाहरण में राम अप्रधान कर्त्ता है। कर्त्ताकारक का चिह्न 'ने' है। यह चिह्न कहीं-कहीं नहीं भी रहता; अतः कर्त्ताकारक की पहचान के लिए 'ने' विभक्ति का होना परमावश्यक नहीं है।

(२) कर्मकारक—जिस वस्तु पर क्रिया के व्यापार का फल पड़ता है उसे सूचित करनेवाले, संज्ञा के रूप को कर्मकारक कहते हैं। कर्मकारक सक्रमक क्रियाओं के साथ वाक्य में दो प्रकार से आते हैं—एक प्रधान रूप से और दूसरे अप्रधान रूप से। जहाँ वाक्य में क्रिया के लिङ्ग, वचन और पुरुष कर्म के लिङ्ग-वचन और पुरुष के अनुसार आते हैं वहाँ कर्म प्रधान अथवा उक्त कहलाता है, परन्तु जहाँ वाक्य में क्रिया के लिङ्ग, वचन और पुरुष कर्म के अनुसार न होकर कर्त्ता के लिङ्ग-वचन और पुरुष के अनुसार आते हैं वहाँ कर्म अप्रधान अथवा अनुक्त कहलाता है। जैसे—( १ ) स्त्री से कपड़ा सिया जाता है। ( २ ) स्त्री कपड़ा सीती है।

प्रथम उदाहरण में कपड़ा प्रधान अथवा उक्त कर्म है और दूसरे उदाहरण में कपड़ा अप्रधान अथवा अनुक्त कर्म है। कई सकर्मक क्रियाएँ द्विकर्मक कहलाती हैं। इन दोनों कर्मों में से एक मुख्य और दूसरा गौण कर्म होता है। जैसे—उसने मुझे दवा दी। इस वाक्य में दवा मुख्य और मुझे गौण कर्म है। मुख्य कर्म वस्तुबोधक और गौण कर्म प्राणिवोधक होता है। यदि किसी अकर्मक क्रिया के साथ उसी की धातु से बना हुआ कर्म आवे तो उसे सजातीय कर्म कहते हैं। जैसे—वह एक चाल चला। इस वाक्य में चाल सजातीय कर्म है। कर्म का चिह्न को है परन्तु कहीं-कहीं यह छुप्त भी रहता है।

३—करणकारक—संज्ञा या सर्वनाम के जिस रूप के द्वारा क्रिया का कार्य किया जाय उसे करणकारक कहते हैं। जैसे—उसने मोहन को लाठी से मारा।

इस वाक्य में मारने का कार्य लाठी से किया गया है; अतः लाठी से करणकारक में है। करणकारक का चिह्न मे है। कई स्थानों में यह से का चिह्न छिपा भी रहता है। जैसे—न आँखों देखा न कानों सुना।

४—सम्प्रदानकारक—जिसके लिए कोई कार्य किया जाय अथवा जिसको कोई वस्तु दान कर दी जाय उसके स्थानों में प्रयुक्त संज्ञा के रूप को सम्प्रदानकारक कहते हैं। जैसे—१. उसने मोहन को किताब दी। २. वह नाचने गया है।

इन वाक्यों में मोहन को और नाचने शब्द सम्प्रदानकारक में हैं। सम्प्रदान का चिह्न को है। बहुधा के लिए, के अर्थ, के निमित्त इत्यादि शब्दों के लगाने से भी सम्प्रदान का अर्थ होता है।

५—अपादानकारक—वाक्य में संज्ञा अथवा सर्वनाम के जिस रूप

से किसी वस्तु का अलग होना पाया जाय उसे अपादानकारक कहते हैं। जैसे—पेड़ से पत्ते गिरते हैं।

इस वाक्य में पेड़ से पत्तों का अलग होना स्पष्ट है; इसलिए 'पेड़ से' अपादानकारक में है।

६—सम्बन्धकारक—वाक्य में जिस संज्ञा या सर्वनाम का सम्बन्ध किसी दूसरी वस्तु से सूचित होता है उसे सम्बन्धकारक कहते हैं। जैसे—यह राजा का घोड़ा है। यह मेरी पुस्तक है। यहाँ राजा का और मेरी शब्द सम्बन्धकारक में हैं। सम्बन्धकारक के चिह्न का, के, की हैं, परन्तु सर्वनाम में रा, रे, री, और ना, ने, नी होते हैं।

७—अधिकरणकारक—जो संज्ञा अथवा सर्वनाम शब्द किसी क्रिया का आधार हो उसे अधिकरणकारक कहते हैं। जैसे—बन्दर पेड़ पर बैठा है। मोहन घर में सो रहा है। पहले वाक्य में बैठने का आधार 'पेड़' है; इसलिए पेड़ पर अधिकरणकारक में है। दूसरे वाक्य में सोने का आधार घर है; इसलिए घर में अधिकरणकारक में है। अधिकरणकारक के चिह्न में, पर, पै, ऊपर हैं।

८—सम्बोधनकारक—संज्ञा के जिस रूप-द्वारा कोई किसी को पुकारता है उसे सम्बोधनकारक कहते हैं। जैसे—अरे मोहन ! तू क्या कर रहा है ? हे नाथ ! दया करो। सम्बोधनकारक के चिह्न हे, हो, अरे, भरी, रे, री हैं। अगी-री स्त्रीलिङ्ग में प्रयुक्त होते हैं। अन्य कारकों के चिह्न उन कारक जतानेवाले शब्दों के अन्त में आते हैं परन्तु सम्बोधनकारक के चिह्न शब्दों के आरम्भ में आते हैं।

कारकों के सम्बन्ध में कुछ विशेष बातें नीचे दी जाती हैं :—

(१) समानाधिकरण शब्दों में से यदि एक शब्द कर्ता या किसी अन्य

कारक में हो, तो दूसरा शब्द भी उसी कारक में होगा। जैसे—मोहन का लड़का रामदास बड़ा सुशील है। मैंने आज मोहन के लड़के रामदास को मदरसे में देखा है। इन उदाहरणों के प्रथम वाक्य में लड़का और रामदास कर्त्ताकारक में हैं; पर द्वितीय वाक्य में लड़के और रामदास को कर्मकारक में है। (२) कर्म और सम्प्रदान दोनों कारकों के लिए बहुधा को चिह्न आता है; अतः इनके पहचानने में कुछ कठिनाई पड़ती है। जैसे—उसने राम को देखा। राजा ने ब्राह्मण को दान दिया। पहले वाक्य में देखने का प्रभाव राम पर पड़ता है, इसलिए राम को कर्मकारक में है। दूसरे वाक्य में दान देने की क्रिया ब्राह्मण के लिए की गयी है, इसलिए ब्राह्मण को सम्प्रदानकारक में है। (३) करण और अपादान कारकों के लिए बहुधा से चिह्न आता है। कभी-कभी यही चिह्न कर्मकारक में भी प्रयुक्त होता है। जैसे—उसने लाठी से साँप को मारा। आकाश से बिजली गिरी। उसने मोहन से यह बात कही। पहले वाक्य में लाठी की सहायता से क्रिया की गयी है, इसलिए लाठी से करणकारक में है। दूसरे वाक्य में आकाश से बिजली पृथक् हुई है, इसलिए आकाश से अपादानकारक में है और तीसरे वाक्य में बात कहने का प्रभाव मोहन पर पड़ा है, इसलिए मोहन से कर्मकारक में है। (४) भाना, रुचना, सुहाना, शोभना, फबना इत्यादि के योग में सम्प्रदानकारक होता है। (५) भिन्नता, अपेक्षा, आरम्भ, परे, लज्जा, भय, रहित, अतिरिक्त, तुलना इत्यादि अर्थ में से विभक्ति अपादानकारक में होती है। (६) सम्पूर्णता, मूल्य, समय, परिमाण, व्याप्ति, अवस्था इत्यादि के अर्थ में सम्बन्धकारक होता है।

कारक की विभक्तियाँ संस्कृत विभक्तियों से बिल्कुल भिन्न हैं। ये

विभक्तियाँ प्राकृत से हिन्दी में आयी हैं। इनका रूप दोनों वचनों में एक-सा रहता है। इनके लिखने के सम्बन्ध में विद्वानों के दो मत हैं। किसी-किसी का कहना है कि हिन्दी में कारक की विभक्तियाँ जिन कारकों के लिए प्रयुक्त हों उनके साथ मिलाकर लिखना चाहिए और किसी-किसी का कथन है कि विभक्तियों को शब्द से अलग रखना ही ठीक है। पहले वर्ग का कहना है कि विभक्तियाँ स्वतन्त्र नहीं हैं और न स्वतन्त्र रूप से प्रयुक्त होती हैं। एक मत संस्कृत व्याकरण पर और दूसरा हिन्दी व्याकरण पर अवलम्बित है। ऐसी दशा में दोनों मत मान्य हैं। इस सम्बन्ध में यह बात याद रखनी चाहिए कि सम्बन्धकारक में आनेवाले सर्वनाम की विभक्तियाँ अलग नहीं लिखी जाती। इसी प्रकार सम्बोधनकारक का चिह्न भी शब्द के पहले पृथक् लिखा जाता है। इन विभक्तियों के प्रयोग के सम्बन्ध में नीचे-लिखे नियम महत्वपूर्ण हैं :—

[१] ने का प्रयोग—वाक्य में ने का प्रयोग समाधिका क्रिया अर्थात् मुख्य क्रिया के अनुसार होता है। इस सम्बन्ध में पूर्वकालिक क्रिया का विचार नहीं किया जाता। क. कर्मवाच्य और भाववाच्य क्रियाओं तथा वर्तमानकाल, भविष्यत्काल और विधि-सम्भावना के साथ ने का प्रयोग नहीं होता। ख. जब मुख्य क्रिया के साथ अकर्मक क्रियाएँ सकना, जाना, उठना, बैठ चुकना, ना, पढ़ना, रहना, पाना, लगाना के योग से संयुक्त क्रियाएँ बनायी जाती हैं, तब ने का प्रयोग नहीं होता। जैसे—वह पुस्तक पढ़ सकता था। ग. नहाना, छींकना, खाँसना और थूकना के अतिरिक्त शेष अकर्मक क्रियाओं के साथ ने का प्रयोग नहीं होता। घ. सकर्मक भूलना क्रिया के कर्ता में ने चिह्न का प्रयोग नहीं होता। जैसे—मैं भूल गया था।

च. सामान्य, आसन्न, पूर्ण और सन्दिग्ध भूत भिन्न सभी कालों की सकर्मक क्रियाओं के कर्ता ने चिह्न-रहित होते हैं। जैसे—मैं रोटी खाता था। छ. सकर्मक क्रियाओं के सामान्य भूत, आसन्न भूत, पूर्ण भूत और सन्दिग्ध भूत कालों में कर्ता के आगे ने चिह्न आता है, परन्तु बकना, भूलना, बोलना, लाना और लेजाना में ने का प्रयोग नहीं होता। जैसे—मैंने रोटी खायी। वह आम लाया। ज. समझना, जनना, सोचना, और पुकारना सकर्मक क्रियाओं में कभी ने का प्रयोग होता है और कभी नहीं होता। जैसे—मैंने यह बात समझी। मैं यह बात समझा। झ. सजातीय कर्म लेने के कारण कभी-कभी अकर्मक क्रिया भी सकर्मक हो जाती है। ऐसी दशा में यदि क्रिया भूत कालों में रहे तो ने प्रयुक्त होता है। जैसे—उसने खूब चाल चली। कभी-कभी ने प्रयुक्त नहीं होता। जैसे—वह खूब चाल चला। ट. जब संयुक्त क्रिया में दोनों खण्ड सकर्मक हों तो सामान्य, आसन्न, पूर्ण और सन्दिग्ध भूत कालों में कर्ता का ने चिह्न आता है। जैसे—मैंने भर पेट खा लिया। नित्यता-बोधक सकर्मक क्रिया में अर्थात् जिस संयुक्त क्रिया के आगे करना शब्द रहे, ने का प्रयोग नहीं होता। जैसे—मैं गाया किया। ठ. यदि संयुक्त अकर्मक क्रिया का अन्तिम खण्ड डालना हो तो सामान्य, आसन्न, पूर्ण और सन्दिग्ध भूत कालों में कर्ता का चिह्न ने आता है। जैसे—तुमने इतना रो डाला।

[२] को का प्रयोग—इस चिह्न का प्रयोग निम्नलिखित अवस्थाओं में होता है :—क. असुक्त कर्म में—तारों को देखता हूँ। ख. व्यक्तिवाचक, अधिकारवाचक और व्यापार कर्तृवाचक में। जैसे—राम को जाने दो। मालिक को सभझा दो। वह नौकर को कभी नहीं पीटता। ग. गौण कर्म अथवा सम्प्रदानकारक में। जैसे—उसने मुझको दो आम दिये। यदि कर्म

सर्वनाम हो तो कां के बदले कभी-कभी ए चिह्न भी आता है। जैसे—उसने मुझे पाँच रुपये दिये। घ. आना, छजना, पचना, पढ़ना, भाना, मिलना, रुचना, लगना, शोभना, सुहाना, सुमना, होना और चाहिए के योग में को चिह्न आता है। जैसे—मुझको चैन नहीं पड़ती। आपको यह टोपी अच्छी नहीं लगती। च. निमित्त, आवश्यकता और अवस्था-द्योतन में। जैसे—तुमको यहाँ फिर आना होगा। वे स्नान को गये हैं। छ. योग्य, उपयुक्त, उचित, आवश्यक, नमस्कार, धिक्कार और धन्यवाद आदि तथा इनके अर्थवाची अन्य शब्दों के योग में को का प्रयोग होता है। जैसे—तुमको वहाँ जाना उचित है। पण्डित जी को नमस्कार। आपको धन्यवाद। ज. छोटे-छोटे जीवों तथा अप्राणिवाचक संज्ञाओं के साथ प्रायः कां नहीं आता। जैसे—बैल घास खाता है।

[३] से का प्रयोग—यह चिह्न निम्नलिखित अवस्थाओं में आता है। क. करण-कारक में। जैसे—बाण से मारा। ख. अनुक्त कर्ता में। जैसे—रानी से सोया नहीं जाता। ग. प्रेरक कर्ता में। जैसे—मैं मोहन से यह पुस्तक पढ़वाता हूँ। घ. क्रिया करने की रीति अथवा प्रकार बताने में। जैसे—वह सारी शक्ति से काम करता है। धीरे से बोलो। च. मूल्यवाचक संज्ञा और प्रकृति बोध में। जैसे—सुख पैसों से मोल नहीं ले सकते। छूने से जाड़ा लगता है। छ. कारण, साथ, द्वारा, चिह्न, विकार, उत्पत्ति, और निषेध में। जैसे—दया से उसका हृदय पिघल गया। मैं मोहन से परामर्श करता हूँ। मैं नीकर से भेज दूँगा। रुई से वस्त्र बनते हैं इत्यादि। ज. अपादानकारक में। जैसे—पेड़ से पत्ते गिरते हैं। म. पूछना, दुहना, जाँचना, कहना, रींघना इत्यादि क्रियाओं के गौण कर्म में। जैसे—मैं आपसे पूछता हूँ। नोट—कहीं-कहीं से के स्थान पर को भी लाते हैं। ट. भिन्नता, परिचय, अपेक्षा, आरम्भ

परे, बाहर, रहित, हीन, दूर, आगे, पीछे, ऊपर, नीचे, अतिरिक्त, लज्जा, बचाव, डर, निकलना तथा दिग्वाचक शब्दों के योग में बहुधा इसका प्रयोग होता है। जैसे—मोहन से बड़ा है। समुद्र से परे है। दूर से देखो। लज्जा से गड़ जाना। मोहन से नीचे। ऊपर से अच्छी मालूम होना इत्यादि। ठ. स्थान और समय बताने में। जैसे—पटना से कलकत्ता। आज से। परसों से। ड. कभी-कभी से क्रियाविशेषण के योग में आता है। जैसे—बाहर से भीतर। यहाँ से वहाँ। ढ. अनुकरणवाचक शब्दों में से के योग से क्रियाविशेषण बनते हैं। जैसे—धम से, फक से। त. रीति, प्रकार, विधि, भाँति, तरह आदि शब्दों के साथ बहुधा से आता है। जैसे—रीति से, तरह से।

[४] में का प्रयोग—इस चिह्न का प्रयोग निर्धारण, अधिकरण, कारण, भीतर, अभिव्यापक, भेद, मृत्यु, विरोध, अवस्था, और द्वारा के अर्थ में होता है। जैसे—पशुओं में हाथी बड़ा है। समुद्र में अथाह जल है। पैर में जूता नहीं है। दूध में घी है। वह ध्यान में लीन है। एक बाण में उसका काम तमाम हो गया।

[५] पर का प्रयोग—इस चिह्न का प्रयोग निम्नलिखित अवस्थाओं में होता है। क. अधिकरण में पर का प्रयोग हाता है। जैसे—पेड़ पर पक्षी हैं। ख. अनुसार, दूरी, ऊपर, विरोध, संलग्नता, अधिकता, निश्चितकाल, अनन्तर के अर्थों में और वार्तालाप के प्रसंग में पर का प्रयोग होता है। जैसे—पत्र पर पत्र आये। नियम पर अटल रहा। घोड़े पर चढ़ो। इस पर वह बोला। ग. गत्यर्थ धातुओं के साथ कभी-कभी इसका प्रयोग होता है। जैसे—वह घर पर गया। घ. जहाँ, कहाँ, यहाँ, वहाँ, ऊँचे, नीचे आदि कुछ स्थानवाचक क्रियाविशेषणों के साथ विकल्प से पर आता है। जैसे—यहाँ पर वहाँ पर।



[६] का, की, के का प्रयोग—इस सम्बन्ध में निम्नलिखित नियम महत्वपूर्ण हैं। क. सम्बन्ध में का की प्रयोग होता है। जैसे—मोहन की पुस्तक, हाथ की अँगुली, मिट्टी का घड़ा। ख. सम्पूर्णता, मूल्य, समय, परिमाण, व्याप्ति, अवस्था, दर, बदला, केवल, प्रयोजन, स्थान, प्रकार, योग्यता, शक्ति के साथ भविष्यत्, कारण, आधार, निश्चय, शुद्धता, भाव, लक्षणा, और शीघ्रता आदि में। जैसे—गाँव का गाँव। चार रुपये की पुस्तक। दो दिन का काम। एक हाथ का साँप। राई का पर्वत, बैठने का कोठा, मुँह का इलका, दूध का दूध इत्यादि। ग. तुल्य, अधीन, समीप, ओर, आगे, पीछे, ऊपर, नीचे, बाहर, बायाँ, दाहिना, योग्य, अनुसार, प्रति, साथ इत्यादि और इनके अर्थवाची अन्य शब्दों तथा अव्ययों के योग में का, के और की का प्रयोग होता है। जैसे—राम के तुल्य। कर्म के अधीन। मेरे घर के समीप। बाहर की ओर, नीचे की ओर इत्यादि। घ. विशेष्य उपमान हो तो उपमेय में का, की अथवा के का प्रयोग होता है। जैसे—कर्म की फाँसी, प्रेम की गाँठ।

ऊपर की पंक्तियों में जिन विभक्तियों के प्रयोग बताये गये हैं उनके सम्बन्ध में निम्नलिखित नियम ध्यान देने योग्य हैं :—

१. यदि वाक्य के कई शब्दों में एक ही कारक हों, तो प्रायः अन्तिम शब्द के साथ विभक्ति लगायी जाती है। २. यदि वाक्य के कई शब्दों में एक ही कारक हों, तो अवधारण के लिए प्रत्येक के साथ विभक्ति लगाना आवश्यक है। ३. सर्वनाम शब्दों में से हर एक में विभक्ति लगानी चाहिए। ४. समानाधिकरण शब्द जिस कारक में आता है उसी में उसका मुख्य शब्द भी रहता है। जैसे—राजा जनक की पुत्री, सीता, के लिए स्वयम्बर रचा गया।

वाक्य में विभक्तियों का प्रयोग समझ-बूझकर करना चाहिए, क्योंकि

एक ही शब्द में भिन्न-भिन्न चिह्नों के लगाने से अर्थ में भेद पड़ता है। कुछ उदाहरणों पर विचार कीजिए :—

क. उसके भाई नहीं है और उसका भाई नहीं है। इन दोनों में अन्तर है। पहले वाक्य का अर्थ यह है कि उसके भाई है ही नहीं और दूसरे का अर्थ है कि यह उसका भाई नहीं दूसरे का भाई है।

ख. दो दिन पर आये और दो दिन में आये। इन दोनों वाक्यों में भी अन्तर है। पहले का अर्थ यह है कि दो दिन बीत जाने पर आये और दूसरे का अर्थ यह है कि दो दिन के भीतर ही आगये।

ग. लङ्का भारत से दक्षिण है और मद्रास भारत के दक्षिण है। दोनों वाक्यों में अन्तर है। पहले का अर्थ यह है कि लङ्का भारत से बाहर है और दूसरे का अर्थ यह है कि मद्रास भारत का एक भाग है।

अबतक हमने विकारी तथा अविकारी शब्द-भेदों तथा उनके प्रयोग के सम्बन्ध में विचार किया है। हम यह भी बता चुके हैं कि व्याकरण के नियमों-द्वारा अथवा भाषा की रीति के अनुसार सिद्ध पद-स्थापन प्रणाली पदों की स्थापन-विधि को वाक्य-रचना कहते हैं। अतएव वाक्य-रचना में पद-स्थापन-प्रणाली अथवा पद-क्रम के नियमों पर विचार करना अत्यन्त आवश्यक है।

१. वाक्य में पहले कर्ता अथवा उद्देश्य और अन्त में क्रिया अथवा विधेय-पद का क्रम रहता है। जैसे—तारे चमक रहे हैं।

२. यदि क्रिया सकर्मक हो तो उसके कर्म को क्रिया के पूर्व और द्विकर्मक हो तो पहले गौणकर्म और उसके बाद मुख्य कर्म रखते हैं। जैसे—राम रोटी खाता है। वह मोहन को हिन्दी पढ़ाता है।

३. शेष कारकों में आनेवाले पद उन पदों के पूर्व आते हैं जिनसे

उनका सम्बन्ध रहता है। जैसे—श्याम ने आलमारी से राम की पुस्तक निकाली।

४. सम्बोधन-पद वाक्य के प्रारम्भ में रहता है और उसके विह—हो, हे, अरे, रे, आदि—ठीक सम्बोधन-पद के पूर्व रहते हैं। जैसे—अरे मोहन ! अब तक तू यहीं बैठा है।

५. सम्बन्ध-पद के बाद उसका सम्बन्धी-पद आता है। यदि सम्बन्धी-पद का कोई विशेषण हो तो वह सम्बन्धी-पद के ठीक पहले रहता है। जैसे—यह श्याम की धोती है।

जब सम्बन्धी-पद उद्देश्य-विधेय-पद रूप में आता है तब विधेय-पद वाक्य के पहले आता है। जैसे—लोगों की सेवा करना ईश्वर की सेवा करने के समान है।

६. कर्मकारक में आनेवाले शब्द प्रायः कर्म के पहले आते हैं और उनके विशेषण उनके पूर्व रहते हैं। जैसे—राम ने अपने सुकुमार हाथों से फूल तोड़े।

७. अपादानकारक अपने अर्थबोधक-पद से पहले आता है। जैसे—वह कल पटने से घर चला गया।

८. विशेषण-सहित कर्म और अधिकरणकारक में आने वाले शब्द अपादान से प्रायः पीछे आते हैं परन्तु करण और क्रियाविशेषण अपादान से पहले रखे जाते हैं। जैसे—(क) शीतल ने मेरे 'सिर से' 'टोपी' उतार कर अपने 'सिर पर' रख ली। (ख) वह 'धीरे धीरे' 'यहाँ से' चम्पत हो गया।

९. बहुधा अधिकरण-पद अपने आधेय के पूर्व रहा करता है। जैसे—गुलाब में काँटे होते हैं। (क) कालवाचक अधिकरण-पद वाक्य के पहले आता है। जैसे—रात्रि में ही चन्द्र देव उदय होते हैं। (ख) जिस वाक्य में काल-

वाचक और स्थानवाचक दोनों ही अधिकरण-पद हों वहाँ पहले कालवाचक, पीछे स्थानवाचक रहता है। जैसे—वह दिन में कार्यालय में रहता है।

नोट—ऊपर बताये गये पदक्रम के नियमों में बहुत कुछ अन्तर भी पड़ जाता है। अर्थात् वाक्य में जिस पद की प्रधानता दिखानी हो उसे उपर्युक्त नियमों के विरुद्ध पहले रखते हैं जिस से वाक्य के अन्य अंशों में भी उलट-फेर हो जाता है। जैसे—

( क ) कर्त्ता का स्थानान्तर—सिरतोड़ मेहनत कर कमाये 'राम' और खाय 'मोहन'। ( ख ) कर्म का स्थानान्तर—मिठाई छोड़ कोई 'बीज' मैं खाऊँगा ही नहीं। ( ग ) करण का स्थानान्तर—'तलवार से' उसने चोर का सिर काट लिया। ( घ ) सम्प्रदान का स्थानान्तर—'आप के ही लिए' तो यह सब कुछ किया गया है। ( ङ ) अपादान का स्थानान्तर—'वृक्ष से' जितने फल गिरे सब के सब बरबाद हो गये। ( छ ) सम्बन्ध का स्थानान्तर—'मेरी' घड़ी तो राम ले गया। कभी-कभी पद के सिलसिले में सम्बन्धपद अपने सम्बन्धी के पीछे व्यवहृत होता है। जैसे—यह घड़ी किसकी है? ( ज ) अधिकरण का स्थानान्तर—इसी पर सब कुछ निर्भर करता है। ( झ ) क्रिया का स्थानान्तर—बाह साहब ! मैंने पुकारा किसे और 'टपक' पड़े आप !

१०. प्रायः विशेषण अपने विशेष्य के पहले आता है। एक से अधिक विशेषण-पद एक साथ आने पर उनके बीच में संयोजक अव्यय कोई लाते हैं और कोई नहीं भी लाते हैं। क्योंकि लाना और न लाना वाक्य की बनावट और लालित्य पर निर्भर करता है। जहाँ न देने से वाक्य का लालित्य भ्रष्ट होने लगे वहाँ देना चाहिए और जहाँ लालित्य में कोई बाधा नहीं पड़े वहाँ नहीं देना चाहिए। हाँ, स्थानान्तर हो जाने से अगर एक से

अधिक विशेषण प्रयुक्त हों तो संयोजक अव्यय जोड़ना आवश्यक हो जाता है। जैसे—

- ( क ) 'बली' भीम ने दुःशासन को मदा के प्रहार से मार डाला।  
 ( ख ) भक्तवत्सल, दीनपालक, नरश्रेष्ठ ( और ) बली राम ने रावण को मारा। ( ग ) गुलाब का फूल बड़ा ही सुन्दर 'और' मनमोहक होता है।

११. क्रियाविशेषण या क्रियाविशेषण के रूप में व्यवहृत वाक्यांश बहुधा क्रिया के पहले आता है। जैसे—राम चुपचाप रास्ता नाप रहा है।

१२. जब पूर्वकालिक क्रिया और समापिका क्रिया का एक ही कर्ता हो तब पूर्वकालिक क्रिया बहुधा समापिका क्रिया के पहले आती है। और जिस क्रिया के जो कर्म, करण आदि पद होते हैं वे उससे पहले आते हैं। जैसे—वह कुछ फल खाकर सिनेमा देखने के लिए चला गया।

१३. सर्वनाम पदों में विशेषण प्रायः पीछे ही आते हैं। जैसे—वह बड़ा चतुर है।

नोट—शब्द पर जोर देने के लिए उपर्युक्त नियमों में फेर-फार हो जाया करता है। जैसे—( क ) क्रियाविशेषण कर्ता से भी पहले—एक एक कर वह सब आम खा गया। ( ख ) विशेषण का स्थानान्तर—राम बड़ा सुशील है। ( ग ) पूर्वकालिक क्रिया का स्थानान्तर—देख कर भी उसने बात टाल दी।

१४. प्रश्नवाचक सर्वनाम या अव्यय उस पद के पहले आता है जिस पद के विषय में प्रश्न किया जाता है। जैसे—यह किसकी टोपी है ?

स्थानान्तर—( क ) यदि पूरा वाक्य ही प्रश्न हो तो प्रश्नवाचक सर्वनाम या अव्यय वाक्य में पहले ही आता है। जैसे—क्या आप कल कल-कलते जानेवाले हैं ? ( ख ) वाक्य में जोर देने के लिए प्रश्नवाचक सर्वनाम

या अव्यय मुख्य क्रिया और सहायक क्रिया के बीच में भी आ सकता है। जैसे—वह पटने से आ कैसे सकेगा ? ( ग ) कभी-कभी वाक्य में प्रश्नवाचक सर्वनाम अथवा अव्यय नहीं होता, केवल प्रश्नवाचक का चिह्न ही अन्त में रहता है। जैसे—सचमुच वह पड़ेगा ? ( घ ) प्रश्नवाचक अव्यय 'क्या' प्रायः वाक्य के आरम्भ में ही आता है। कभी-कभी बीच अथवा अन्त में भी आ जाता है। जैसे—क्या वह पुस्तक खो गयी ? वह पुस्तक खो गयी क्या ? वह पुस्तक क्या खो गयी ? ( च ) जब 'न' प्रश्नवाचक अव्यय के समान प्रयुक्त होता है तो वह वाक्य के अन्त में आता है। जैसे—आप स्कूल जायेंगे न ? मोहन कलकत्ते जायगा न ? इत्यादि।

१५. तो, भी, ही, भर, तक और मात्र शब्द किसी शब्द में जोर पैदा करने के लिए ही वाक्य में व्यवहृत होते हैं और उन्हीं शब्दों के पीछे आते हैं जिनपर जोर देना होता है। इनके स्थान-परिवर्तन से वाक्य के अर्थ में भी परिवर्तन हो जाता है। जैसे—मैं भी वहाँ जाने को तैयार हूँ। मैं वहाँ भी जाने को तैयार हूँ। मैं तो ज़रूर सिनेमा देखूँगा। मैं सिनेमा तो ज़रूर देखूँगा।

स्थानान्तर—उपर्युक्त शब्दों में 'मात्र' को छोड़कर शेष शब्द मुख्य क्रिया और सहायक क्रिया के बीच में भी आते हैं। 'भी' तथा 'तो' को छोड़कर शेष शब्द संज्ञा और विभक्ति के बीच में भी आ सकते हैं। 'ही' शब्द कर्तृवाचक कृदन्त तथा सामान्य-भविष्यत्-काल प्रत्यय के पहले भी आ सकता है। जैसे—अब तो वह कुछ खाता भी है। पटने से कलकत्ते तक की दूरी ३७५ मील है। मोहन ही ने तो ऐसी अफ़वाह उड़ायी थी। चाहे जो कुछ हो जाय वह विलायत जायगा ही। अब उसे देखने ही वाला कौन है ? इत्यादि।

१६. सम्बन्धवाचक क्रिया विशेषण जहाँ तहाँ, जब तब, जैसे तैसे आदि प्रायः वाक्य के आरम्भ में आते हैं। जैसे—जहाँ दिल चाहे तहाँ जाकर रहो। लोग 'तहाँ' के बदले 'वहीं' या 'वहाँ' और 'तब' के बदले 'तो' का भी व्यवहार करने लगे हैं। जैसे—जहाँ राम पढ़ेगा वहीं (वहाँ) मैं भी पढ़ूँगा। जब वह जायगा तो तुम भी जाना।

१७. निषेधवाचक अव्यय (न, नहीं, मत) प्रायः क्रिया के पहले आते हैं। जैसे—वह कभी न आवेगा। मैंने 'रत्नभूमि' अब तक नहीं पढ़ी है। तुम मत जाओ।

स्थानान्तर—(क) 'नहीं' और 'मत' क्रिया के पीछे भी आते हैं। जैसे—तुम वहाँ जाना मत। तुम तो वहाँ गये ही नहीं, वहाँ की बात क्या खाक जानोगे? (ख) यदि क्रिया संयुक्त हो तो ये निषेध-वाचक अव्यय मुख्य क्रिया और सहायक क्रिया के बीच में भी आते हैं। जैसे—मैं इस बात का समर्थन कर नहीं सकता। तुम शीघ्र चले मत जाना।

१७. समुच्चयबोधक अव्यय जिन शब्दों या वाक्यों को जोड़ते हैं उनके बीच में आते हैं। जैसे—राम और श्याम सहोदर भाई हैं। मैं काशी गया और वहाँ विश्वनाथ के दर्शन किये।

नोट—(क) यदि संयोजक समुच्चयबोधक अव्यय कई शब्दों अथवा वाक्यों को जोड़ता हो तो वह अन्तिम शब्द या वाक्य के पूर्व आता है; जैसे—मैं फुलवारी गया, वहाँ जाकर सुगन्धित फूलों को चुना और उनकी एक सुन्दर माला बनायी। इस पौधे के पत्ते, पुष्प और फल सभी सुहावने हैं। (ख) सङ्केतवाचक, समुच्चयबोधक यदि, तो, यद्यपि, तथापि प्रायः वाक्य के आरम्भ में ही आते हैं। जैसे—यदि तुम यह पुस्तक आशुपान्त पढ़ जाओ तो बहुत से नये-नये शब्द जान जाओगे।

१८. वाक्य में जब कोई शब्द दो बार आता है तब 'वीप्सा' कहलाता है जो सम्पूर्णता, एककालीनता, निकटता, केवलता आदि अर्थ का द्योतक है। जैसे—

घर घर डोलत दीन हूँ, जन जन जाँचत जाय।—विहारी

अन्यत्र यह बताया जा चुका है कि वाक्यरचना के समय पदों के क्रम और सम्बन्ध पर विशेष ध्यान दिया जाता है। पदों का क्रम जिस ढङ्ग से बैठाया जाता है उसके सम्बन्ध में भी थोड़ा बहुत मेल अथवा अन्वय प्रकाश डाला जा चुका है। अब पदों के सम्बन्ध के विषय में, जिसे मेल कहते हैं, मोटी-मोटी बातें लिखी जाती हैं।

प्रायः देखा जाता है कि हिन्दी के वाक्यों में कर्त्ता या कर्म पद के साथ क्रिया-पद का, संज्ञा-पद के साथ सर्वनाम-पद का, सम्बन्ध के साथ सम्बन्धी-पद का और विशेष्य के साथ विशेषण का सम्बन्ध तथा मेल रहता है। कुछ और शब्द भी आपस में सम्बन्ध रखते हैं जिन्हें 'नित्य सम्बन्धी' कहते हैं।

(१) यदि वाक्य में कर्त्ता का कोई चिह्न प्रकट न रहे तो उसकी क्रिया के लिङ्ग, वचन और पुरुष कर्त्ता के लिङ्ग, वचन और पुरुष के अनुसार होते हैं चाहे कर्म किसी भी रूप में क्यों न रहे। जैसे—मोहन टहलता है। स्त्रियाँ स्नान करती हैं। (२) यदि वाक्य में एक ही लिङ्ग, वचन और पुरुष के अनेक चिह्न-रहित कर्त्ता हों तो क्रिया उसी लिङ्ग के बहुवचन में होगी, परन्तु यदि उनके समूह से एकवचन का बोध हो तो क्रिया भी एकवचन में होगी। जैसे—शकुन्तला, प्रियम्बदा और अनुसूया पुष्प-वाटिका में पौधों को सींच रही थीं। (३) यदि वाक्य में दोनों लिङ्गों और



वचनों के अनेक चिह्न-रहित कर्त्ता हों तो क्रिया बहुवचन होगी और उसका लिङ्ग अन्तिम कर्त्ता के अनुसार होगा। जैसे—एक गाय, दो घोड़े और एक बकरी मैदान में चर रही हैं। (४) यदि वाक्य में दोनों लिङ्गों के एक-वचन के चिह्न-रहित अनेक कर्त्ता हों तो क्रिया प्रायः बहुवचन और पुल्लिङ्ग होगी। जैसे—बाघ और बकरी एक घाट पानी पीते हैं। (५) यदि वाक्य में अन्तिम कर्त्ता एकवचन में आये तो क्रिया भी प्रायः एकवचन में व्यवहृत होती है। जैसे—ईसा की जीवनी में उनके हिसाब का खाता तथा डायरी नहीं मिलेगी। (६) यदि वाक्य में कई चिह्न-रहित कर्त्ता हों और उनके बीच में विभाजक शब्द हो तो उनकी क्रिया के लिङ्ग और वचन अन्तिम कर्त्ता के लिङ्ग और वचन के अनुसार होंगे। जैसे—मेरी गाय अथवा उसके बेल तालाब में पानी पीते हैं। (७) यदि वाक्य में अनेक चिह्न-रहित कर्त्ता हों और उनकी क्रिया के बीच कोई समूहवाचक शब्द रहे तो क्रिया के लिङ्ग और वचन समूहवाचक शब्द के अनुकूल होंगे। जैसे—युवक वृद्ध, स्त्री पुरुष, लड़का लड़की सब के सब आनन्द से उन्मत्त हो उठे। (८) यदि वाक्य में अनेक चिह्न-रहित कर्त्ता हों और उनसे एकवचन का बोध हो तो क्रिया एकवचन में और बहुवचन का बोध हो तो बहुवचन में होगी—चाहे कर्त्ताओं और क्रिया के बीच समूह-सूचक कोई शब्द रहे या न रहे। परन्तु यह याद रखना चाहिए कि यह नियम केवल अप्राणिवाचक कर्त्ता के लिए है; प्राणिवाचक के लिए नहीं। जैसे—आज उसे चार रुपये तेरह आने तीन पैसे मिले। इस काम को करने में कुल दो महीना और एक बरस लगा। विद्यालय के लिए दो हजार रुपया दान-स्वरूप मिला इत्यादि। (९) जब अनेक संज्ञाएँ चिह्न-रहित कर्त्ता कारक में आकर किसी एक ही प्राणी वा पदार्थ को सूचित करती हैं तब क्रिया एकवचन में आती है। जैसे—वह राजनीतिज्ञ

और योद्धा सन् १८६८ ई० में मर गया । (१०) अनेक सर्वनाम कर्ताओं में पहले मध्यम पुरुष, उसके बाद अन्य पुरुष और अन्त में उत्तम पुरुष रहता है और क्रिया अन्तिम क्रिया के अनुसार आती है । जैसे—तुम, वह और मैं जाऊँगा । (११) यदि वाक्य में चिह्न-रहित कर्ता तीनों पुरुष में आयें तो क्रिया के लिङ्ग और वचन उत्तम पुरुष के लिङ्ग और वचन के अनुसार होंगे; यदि मध्यम पुरुष और उत्तम पुरुष अथवा अन्य पुरुष और उत्तम पुरुष में आयें तो भी उत्तम पुरुष के ही अनुसार होंगे और यदि केवल अन्य पुरुष और मध्यम पुरुष में आयें तो मध्यम पुरुष के अनुसार होंगे । जैसे—तुम, वह और मैं जाऊँगा । तुम और मैं जाऊँगा । वह और हम जायेंगे । तुम और वह जाओगे । (१२) आदर का भाव प्रदर्शित करने के लिए चिह्न-रहित कर्ता अगर एकवचन में भी हो तो उसकी क्रिया बहुवचन में होगी । जैसे—वह चले गये । (१३) ईश्वर के लिए एकवचन की क्रिया का प्रयोग ही अच्छा मालूम पड़ता है । जैसे—मैं अपनी निदोषता कैसे सिद्ध करूँ—ईश्वर ही इसका साक्षी है । ईश्वर, तू है पिता हमारा । (१४) जहाँ-जहाँ वाक्य में क्रिया कर्ता के अनुसार होती है वहाँ-वहाँ मुख्य कर्ता के ही अनुसार होती है—विधेय रूप में आये हुए अप्रधान कर्ता के अनुसार नहीं । जैसे—‘राम’ सुखकर ‘काँटा’ हो गया । (१५) यदि वाक्य में एक ही कर्ता की दो अथवा अधिक समापिका क्रियाएँ भिन्न-भिन्न कालों में या कोई अकर्मक और कोई सकर्मक हों तो कर्ता का चिह्न केवल पहली क्रिया के अनुसार आता है । जैसे—हरि ने दोपहर का खाना खाया और सो रहा । (१६) किसी वाक्य में प्रयुक्त दो या दो से अधिक क्रियाओं के समान कर्ता को कई बार न लिखकर केवल एक बार लिखना चाहिए । जैसे—वह बराबर यहाँ आता जाता है । (१७) कर्ता का चिह्न पूर्वकालिक क्रिया के अनुसार नहीं आता । किसी वाक्य

में पूर्वकालिक क्रिया का वही कर्ता होगा जो समापिका क्रिया का होगा । जैसे—वह खाकर सो रहा । (१८) यदि एक वा अधिक चिह्न-रहित कर्ताओं का कोई समानाधिकरण शब्द हो तो क्रिया उसी के अनुसार होती है । जैसे—स्त्री और पुत्र कोई साथ नहीं जाता । (१९) यदि वाक्य में कर्ता का 'ने' चिह्न और कर्म का 'को' चिह्न प्रकट रहे तो क्रिया सदा एकवचन, पुल्लिङ्ग और अन्य पुरुष में होगी । जैसे—मोहन ने अपनी बहिन को बुलाया । (२०) यदि वाक्य में कर्ता का 'ने' चिह्न प्रकट रहे और कर्म रहे पर उसका 'को' चिह्न प्रकट न रहे तो क्रिया के लिङ्ग, वचन और पुरुष कर्म के लिङ्ग, वचन और पुरुष के अनुसार होंगे । जैसे—सीता ने राम के गले में जयमाल डाल दी । (२१) यदि वाक्य में कर्ता का 'ने' चिह्न रहे और कर्म न रहे या लुप्तावस्था में रहे तो क्रिया सदा एकवचन, पुल्लिङ्ग और अन्यपुरुष में आती है । जैसे—सीता ने कहा । (२२) क्रियाार्थक संज्ञा की क्रिया भी सदा एकवचन, पुल्लिङ्ग और अन्य पुरुष में आती है । जैसे—उसका जाना सफल हुआ । (२३) वाक्य में कर्ता अथवा कर्म के, जिसके अनुसार क्रिया में लिङ्ग, वचन आदि का प्रयोग किया जाता है, लिङ्ग में सन्देह हो तो क्रिया पुल्लिङ्ग में व्यवहृत होती है । जैसे—शास्त्रों में लिखा है । (२४) कुछ संज्ञाएँ केवल बहुवचन में प्रयुक्त हुआ करती हैं । जैसे—उसके होश उड़ गये । मुफ्त में प्राण छूट गये । आँखों से आँसू निकल पड़े ।

कर्मकारक और क्रिया के मेल के अधिकांश नियम कर्ता और क्रिया के मेल के सम्बन्ध में लिखे गये नियमों के ही समान हैं । संक्षेप में वे नियम यहाँ दिये जाते हैं । (१) कर्म के अनुसार होनेवाली कर्म और क्रिया का क्रियावाले वाक्य में यदि एक ही लिङ्ग और एक वचन के अनेक प्राणिवाचक चिह्न-रहित कर्मकारक हों तो

क्रिया उसी लिङ्ग के बहुवचन में आती है। जैसे—उसने बकरी और गाय मोल ली। (२) उपर्युक्त नियम के अनुसार आये हुए कर्मों में यदि पृथक्ता का बोध हो तो क्रिया एकवचन में आयेगी। जैसे—मोहन ने एक आम और एक संतरा भेजा। उसने एक गाय और एक बकरी मोल ली। (३) यदि वाक्य में एक ही लिङ्ग और वचन के अनेक चिह्न-रहित अप्राणिवाचक कर्म हों तो क्रिया एकवचन में आती है। जैसे—उसने मुई और कंघी खरीदी। (४) यदि वाक्य में भिन्न-भिन्न लिङ्ग के अनेक चिह्न-रहित कर्म एकवचन में रहें तो क्रिया पुलिङ्ग और बहुवचन में आती है। जैसे—मैंने बैल और गाय मोल लिये। (५) यदि वाक्य में भिन्न-भिन्न लिङ्गों और वचनों के एक से अधिक चिह्न-रहित कर्म रहें तो क्रिया के लिङ्ग और वचन अन्तिम कर्म के अनुसार होंगे। जैसे—मैंने मुई, कंघी, दर्पण और पुस्तकें मोल लीं। नोट—अन्तिम कर्म प्रायः बहुवचन में आता है। (६) यदि वाक्य में कई चिह्न-रहित कर्म हों और वे विभाजक अव्यय द्वारा संयुक्त हों तो क्रिया अन्तिम कर्म के अनुसार होगी। जैसे—तुमने मेरी टोपी अथवा डंडा ज़रूर लिया है। (७) यदि वाक्य में अनेक चिह्न-रहित कर्म से किसी एक वस्तु का बोध हो तो क्रिया एकवचन में आयेगी। जैसे—मोहन ने एक अच्छा मित्र और बन्धु पाया है। (८) यदि वाक्य में व्यवहृत कई चिह्न-रहित कर्म का कोई समानाधिकरण शब्द रहे तो क्रिया समानाधिकरण शब्द के अनुसार होगी। जैसे—उसने धन, जन, कुल, परिवार आदि सब कुछ त्याग दिया। (९) चिह्न-रहित दो कर्मों में क्रिया मुख्य कर्म के अनुसार होती है। जैसे—मीरकासिम ने अपनी राजधानी मुँगेर बनायी।

वाक्य में संज्ञा और सर्वनाम का परस्पर सम्बन्ध जानना अत्यन्त आवश्यक है। यहाँ कुछ उपयोगी नियम दिये जाते हैं। (१) सर्वनाम शब्दों

के दोनों लिङ्ग समान होते हैं और क्रियाविशेषण के लिङ्ग अथवा प्रकरण से उनके लिङ्गों का निश्चय होता है। (२) वाक्य में संज्ञा और सर्वनाम किसी सर्वनाम के लिङ्ग और वचन उसी संज्ञा के लिङ्ग और वचन के अनुसार होते हैं जिसके बदले में वह आता है। जैसे—स्त्रियाँ कहती हैं कि हम गंगा-स्नान करने जायँगी। (३) यदि वाक्य में कई संज्ञाओं के बदले एक ही सर्वनाम-पद हो तो उसके लिङ्ग और वचन संज्ञा-पद-समूह के लिङ्ग और वचन के अनुसार होंगे। जैसे—इस समय राम और श्याम खेल रहे हैं। (४) पुरुषवाचक, निश्चयवाचक और सम्बन्धवाचक सर्वनाम जिन संज्ञाओं के स्थान पर आते हैं उनके लिङ्ग और वचन सर्वनामों में पाये जाते हैं, परन्तु संज्ञाओं का कारक सर्वनामों में होना आवश्यक नहीं है। जैसे—पिता ने पुत्रियों से पूछा कि तुम किसके भाग्य से खाती हो? (५) यदि अप्रधान पुरुषवाचक सर्वनाम व्यापक अर्थ में उद्देश्य अथवा कर्म होकर आता है तो क्रिया बहुधा पुलिङ्ग रहती है। कोई कुछ कहता है, कोई कुछ। सब अपना भला चाहते हैं। (६) आदरसूचक आप शब्द वाक्य में उद्देश्य हो तो क्रिया अन्य पुरुष बहुवचन में आती है और परोक्ष विधि में शान्त रूप आता है। जैसे—आप क्या करते हैं? आप आइएगा।

(१) विशेषण का सर्वथा वही लिङ्ग रहता है जो उसके विशेष्य का होता है। आकारान्त पुलिङ्ग विशेषणों का रूप स्त्रीलिङ्ग में ईकारान्त हो जाता है। जैसे—पीला कपड़ा, पीली पुस्तक। आकारान्त विशेषणों के अतिरिक्त शेष विशेषण दोनों लिङ्गों में आते हैं। (२) विशेषण का वचन वही होता है जो उसके विशेष्य का रहता है। आकारान्त विशेषणों का रूप पुलिङ्ग बहुवचन

विशेषण और  
विशेष्य

में एकारान्त हो जाता है; परन्तु जो विशेषण स्त्रीलिङ्ग में ईकारान्त हो जाते हैं वे एक वचन तथा बहुवचन में ईकारान्त ही रहते हैं। जैसे—पीला कपड़ा—पीले कपड़े। पीली पुस्तक—पीली पुस्तकें। (३) यदि अनेक विशेष्यों का एक ही विकारी विशेषण हो तो वह प्रथम विशेष्य के लिङ्ग-वचनानुसार बदलता है। जैसे—वह कौन सा जप-तप, होम-यज्ञ और प्रायश्चित्त है ? (४) यदि एक विशेष्य के पूर्व अनेक विशेषण हों तो उन सभी विशेषणों में विशेष्य के अनुसार विकार होगा। जैसे—एक मोटी और अच्छी पुस्तक लाओ। (५) काल, दूरता, माप, धन, दिशा और रीतिवाचक संज्ञाओं के पहले जब संख्यावाचक विशेषण आता है और उन संज्ञाओं में समुदाय का बोध नहीं होता तब वे विकृत कारकों में भी बहुधा एकवचन में आती हैं। जैसे—तीन दिन में, दो कोस का अन्तर, चार मन चीनी, दस हजार रुपये में, तीन ओर। पाँच दिन में, पाँच दिनों में, पाँचों दिन में, पाँचों दिनों में, सूक्ष्म अन्तर है। पहले में साधारण गिनती है, दूसरे में अवधारण है और तीसरे तथा चौथे में समुदाय का अर्थ है। (६) विभक्ति-रहित कर्म के पश्चात् आनेवाला आकारान्त विधेय-विशेषण उस कर्म के साथ लिङ्ग वचन में अन्वित होता है। जैसे—दरजी ने कपड़े ढीले बनाये। (७) चिह्न-रहित कर्मकारक का विकारी विशेषण अगर विधेय के रूप में व्यवहृत हो तो उसके लिङ्ग और वचन कर्म के अनुसार होंगे पर यदि कर्म का चिह्न प्रकट रहे तो विशेषण ज्यों का त्यों रह जाता है अर्थात् विकल्प से बदलता है। जैसे—उसने अपने सर की टोपी सीधी की। उसने अपने सर की टोपी को सीधा ( सीधी ) किया। (८) यदि क्रिया का साधारण रूप किसी संज्ञा के आगे विधेय-विशेषण होकर आता है और उससे सम्प्रदान या क्रिया की पूर्ति का अर्थ प्रदर्शित होता है तो उसके लिङ्ग और वचन उसी संज्ञा

के अनुसार होंगे जिसके साथ वह आया है; परन्तु यदि उससे उस संज्ञा के सम्बन्धी का बोध हो तो उसका रूप ज्यों का त्यों रह जायगा। जैसे—रोटी खानी पड़ेगी। परीक्षा देनी होगी। व्यर्थ का कसम खाना छोड़ दो।

यहाँ पर 'रोटी खानी पड़ेगी' आदि वाक्यों में किया सम्प्रदान या किया की पूर्ति का अर्थ प्रदर्शित करती है परन्तु 'कसम खाना' में कसम सम्बन्धकारक के ऐसा व्यवहृत हुआ है जिसका सम्बन्धी 'खाना' है अर्थात् 'कसम का खाना'। इसलिए पहले तीनों वाक्यों में विधेय-विशेषण किया का रूप संज्ञा के रूप के अनुसार बदल गया है और अन्तिम वाक्य में ज्यों का त्यों रह गया है।

(१) सम्बन्धकारक में आकारान्त विशेषण के समान विकार होता है। सम्बन्धकारक को भेदक और उसके सम्बन्धी शब्द को भेष कहते हैं।

सम्बन्ध और  
सम्बन्धी का भेद

यदि भेष विकृत रूप में रहे तो भेदक में भी वैसा ही

विकार होता है। जैसे—राजा के महल में। सिपा-

हियों के कपड़े। (२) सम्बन्ध के चिह्न में वही लिङ्ग

और वचन होंगे जो सम्बन्धी के होंगे। जैसे—राम की गाय, मोहन की

लड़की, उसके घोड़े इत्यादि। (३) जिस प्रकार आकारान्त विशेषण में विशेष्य

के अनुसार विकार उत्पन्न होता है उसी प्रकार सम्बन्धकारक के चिह्न में

सम्बन्धी के अनुसार विकार उत्पन्न होता है। जैसे—काली गाय। राम की

गाय। अच्छी लड़की। मोहन की लड़की इत्यादि। (४) यदि एक ही सम्बन्ध

के कई एक सम्बन्धी हों तो सम्बन्ध के चिह्न में पहले सम्बन्धी के अनुसार

विकार उत्पन्न होगा। जैसे—राम की गाय, घोड़े और बकरियाँ चरती हैं।

# पन्द्रहवाँ अध्याय

## वाक्य-रचना का अभ्यास

हम अन्यत्र यह बता चुके हैं कि लेखक की लोकप्रियता उसके विचारों के स्पष्टीकरण पर अवलम्बित रहती है। जो लेखक जितने आकर्षक ढङ्ग से अपने विचारों को दूसरों के हृदय में उतारता है वह उतना ही सफल समझा जाता है। इस प्रकार की सफलता उसकी वाक्य-रचना पर निर्भर रहती है। अतएव लेखन-कला में सफलता प्राप्त करने के लिए वाक्य-रचना का अभ्यास होना अत्यन्त आवश्यक है।

वाक्य-रचना के अभ्यास के सम्बन्ध में मुख्य-मुख्य नियम पूर्व प्रकरण में बताये जा चुके हैं। उन पर ध्यान देने से साधारण वाक्य बनाने में कोई कठिनाई नहीं होती, किन्तु कहीं-कहीं प्रायः यह देखा जाता है कि अभिप्राय को स्पष्ट करने के लिए तथा वाक्य में सरलता लाने के लिए आवश्यकता-नुसार उसे शिथिल अथवा संकुचित करना पड़ता है। ऐसी दशा में उद्देश्य, विधेय-पद, वाक्यांश, और खण्डवाक्य में परस्पर परिवर्तन करना आवश्यक हो जाता है।

यह बताया जा चुका है कि प्रत्येक साधारण वाक्य के दो अङ्ग होते हैं—उद्देश्य और विधेय। जिसके विषय में कुछ कहा जाय उसे उद्देश्य और उद्देश्य के विषय में जो कुछ कहा जाय उसे विधेय कहते हैं। वाक्य कितना ही छोटा अथवा बड़ा क्यों न हो, ये दोनों भाग उसमें अवश्य रहते हैं। कभी-कभी वाक्य में कहीं उद्देश्य,



कहीं विधेय और कहीं दोनों लुप्त रहते हैं। ऐसी दशा में प्रसंगानुसार उद्देश्य अथवा विधेय की पूर्ति अपनी ओर से करनी पड़ती है।

उद्देश्य का विस्तार विशेषण से होता है और जो शब्द उद्देश्य की विशेषता बतलाते हैं उन्हें उद्देश्य का विस्तार कहते हैं। उद्देश्य के

उद्देश्य का विस्तार नीचे-लिखे, शब्द-भेद हो सकते हैं :—( १ ) संज्ञा—

मोहन जाता है। ( २ ) सर्वनाम—मैं सोता हूँ।

( ३ ) विशेषण—विद्वान् सुखी हैं। ( ४ ) क्रियाविशेषण—जिनका

भीतर-बाहर एकसा हो। ( ५ ) वाक्यांश—प्रातःकाल टहलना

अच्छा है। ( ६ ) संज्ञावत् शब्द—पढ़कर पूर्वकालिक कृदन्त है।

उद्देश्य बहुधा कर्ताकारक में आता है। इसके विस्तार के, नीचे-लिखे, शब्द-भेद हो सकते हैं :—( १ ) विशेषण—जाल गाय दूध देती है।

( २ ) समनाधिकरण—मोहन के पिता, रामदास, घर में हैं। ( ३ )

सम्बन्ध—राम का नौकर आज नहीं आया। ( ४ ) वाक्यांश—बारह

वर्ष की एक बालिका-द्वारा लिखा जाना इस कविता की विशेषता है।

क्रियापद की रचना के अनुसार विधेय दो प्रकार का होता है—सरल और जटिल। जब एक ही क्रियापद पूरा अर्थ प्रकाशित करता है तब उसे

सरल अथवा साधारण विधेय कहते हैं। जैसे—मैं

विधेय का विस्तार पुस्तक लिखता हूँ। साधारण विधेय में केवल एक

समापिका क्रिया रहती है, और वह किसी भी वाच्य, अर्थ,

काल, पुरुष, लिङ्ग, वचन और प्रयोग में आ सकती है। क्रिया शब्द में संयुक्त

क्रिया का भी समावेश होता है। साधारणतः अकर्मक क्रियाएँ अपना अर्थ स्वयं

प्रकट करती हैं, परन्तु कोई-कोई अकर्मक क्रियाएँ ऐसी भी होती हैं कि उनका

अर्थ पूरा करने के लिए उनके साथ कोई शब्द लगाने की आवश्यकता होती

है। ऐसी दशा में विधेय जटिल होता है। जैसे—नौकर पागल हो गया। इस वाक्य में पागल पद ही गया सहित जटिल विधेय है। ऐसी अकर्मक क्रियाओं की अर्थ-पूर्ति के लिए बहुधा संज्ञा, विशेषण अथवा क्रियाविशेषण आते हैं। विधेय के विस्तार में, नीचे-लिखे, शब्द-भेद हो सकते हैं :—(१) कर्मपद—घोड़ा हरी-हरी घास खाता है। (२) करण पद—सिपाही चोर को रस्सी से बाँधता है। (३) अपादान पद—गङ्गा नदी हिमालय से निकलती है। (४) अधिकरण पद—वह घर में बैठा है। (५) क्रिया-विशेषण—वह बहुत धीरे-धीरे चलता है। (६) असमापिका क्रिया-पद—वह कहते-कहते रोने लगा। (७) पूर्वकालिक कृदन्त—मोहन खाना-खाकर चला गया। (८) स्वतन्त्र वाक्यांश—तुम इतनी रात गये क्यों आये ? (९) तत्कालवाचक कृदन्त—मैं आते ही सो गया। (१०) सम्बन्ध सूचकान्त—बन्दर धाँती-समेत भाग गया।

कर्म इत्यादि अन्यान्य कारकों में भी उद्देश्य के ही समान शब्द-भेद और विस्तार हो सकते हैं। इसी प्रकार विस्तार का प्रत्येक अंश आवश्यकतानुसार विशेषण अथवा क्रियाविशेषण इत्यादि शब्दों की सहायता से बढ़ाया जा सकता है। अर्थ के विचार से विधेय-वर्द्धक के छः भेद होते हैं :—(१) कालवाचक—उसका उत्तर आने तक ठहरूँगा। (२) रीतिवाचक—धीरे-धीरे ज्ञान होता है। (३) परिमाणवाचक—थोड़ा सोचना भी चाहिए। (४) करणवाचक—तुम्हारे आने से जान बच गयी। (५) कार्यवाचक—मेरे लिए ऐसा क्यों करते हो ? (६) स्थानवाचक—वह यहाँ से चला गया।

पूर्वोक्त विवेचन से यह स्पष्ट हो जाता है कि साधारण वाक्य के अवयवों को निम्न क्रम से प्रदर्शित करना चाहिए :—

(१) सर्वप्रथम वाक्य का साधारण उद्देश्य लिखना चाहिए। (२) इसके पश्चात् यदि उद्देश्य के कोई गुणवाचक शब्द हों तो उन्हें लिखना चाहिए। (३) अब साधारण विधेय पर विचार करना चाहिए। यदि विधेय में अपूर्ण क्रिया हो तो उसकी पूर्ति लिखनी चाहिए। (४) यदि विधेय में सकर्मक क्रिया हो तो उसका कर्म बताना चाहिए। इसी प्रकार यदि क्रिया द्विकर्मक अथवा अपूर्ण सकर्मक हो तो क्रमशः उसका गौण कर्म अथवा पूर्ति भी लिखनी चाहिए। (५) विधेय-पूरक के गुण-वाचक शब्दों को विधेय-पूरक के साथ ही लिखना चाहिए और विधेय-वर्द्धक भी बताना चाहिए।

**पद, वाक्यांश और खण्डवाक्य का परस्पर परिवर्तन :—**पद, वाक्यांश, और खण्डवाक्य को आपस में परिवर्तन करना भ्रमास, कृदन्त, और तद्धितान्त पर अवलम्बित रहता है। इनका परस्पर परिवर्तन करते समय इस बात पर ध्यान रखना आवश्यक है कि अर्थ में किसी प्रकार की बाधा उपस्थित न हो। नीचे की पंक्तियों में इस प्रकार के कुछ परिवर्तनों की ओर सङ्केत किया गया है :—

(१) **पद का वाक्यांश में परिवर्तन :—**हम सामासिक पद, कृदन्त और तद्धितान्त पद को वाक्यांश में परिवर्तित कर सकते हैं। जैसे—आपाद-मस्तक—पैर से सर तक। लब्धप्रतिष्ठ—प्रतिष्ठा प्राप्त किये हुए। अधित्यका—पहाड़ का ऊपरी भाग। उपत्यका—पहाड़ का निचला भाग। पार्थिव—पृथ्वी से बने हुए पदार्थ।

(२) **वाक्यांश का पद में परिवर्तन :—**हम वाक्यांश को सामासिक पद, कृदन्त और तद्धितान्त में परिवर्तित कर सकते हैं। जैसे—दर्शन-शास्त्र जाननेवाला—दार्शनिक। विष्णु के उपासक—वैष्णव। तर्क जानने-

बाला—तार्किक । न बहुत ठंडा, न बहुत गरम—नातिशीताप्य । शक्ति के उपासक—शाक्त ।

(३) पद का खण्डवाक्य में परिवर्तन—जैसे—कृतज्ञ—जो उपकारी का उपकार मानता है । कृतघ्न—जो उपकारी का उपकार नहीं मानता । सर्वज्ञ—जो सब कुछ जाननेवाला हो । सर्वान्तर्यामी—जो सबके अन्तःकरण की बात जाननेवाला हो ।

(४) खण्डवाक्य का पद में परिवर्तन—जैसे—जिसन आशा को आश्रय दिया हो—आशावादी । जो धन का दुरुपयोग करता हो—अपव्ययी । जो बहुत अधिक व्यय करनेवाला हो—अमितव्ययी । जो भूख से कुछ कम भोजन करनेवाला हो—मिताहारी ।

(५) खण्डवाक्य का वाक्यांश में परिवर्तन—जैसे—जैसे ही मैं वहाँ जाता हूँ—मेरे वहाँ जाते ही । जब वह आयगा तब—उसके आने पर । जो शक्ति से बाहर है—शक्ति से परे ।

(६) वाक्यांश का खण्डवाक्य में परिवर्तन—जैसे—निन्दा का पात्र—जिसकी निन्दा सभी करते हैं । नीति का जानने वाला—जो नीति को जानता है । जब जाड़ा समाप्त होगा तब—जाड़ा समाप्त होने पर ।

अर्थ में बिना किसी प्रकार का भेद उत्पन्न किये हुए अनेक पदों से बने वाक्य के भाव को थोड़े ही पदों द्वारा व्यक्त करने की विधि को वाक्य-संको-

वाक्य-संकोचन-  
विधि

चन-विधि कहते हैं । वाक्य-रचना करते समय यह बात सदा ध्यान में रखनी चाहिए कि वाक्य सरल हो, सुगमता से समझ में आजाय और व्यर्थ पद वाक्य में

व्यवहृत न हों । वाक्य को गठीला और रोचक बनाने के लिए ही वाक्य-

संकोचन की आवश्यकता पड़ती है। वाक्य-संकोचन की मुख्य दो विधियाँ हैं :—(१) वाक्य में व्यवहृत कई समापिका क्रियाओं को असमापिका अथवा पूर्वकालिक क्रिया में बदलकर वाक्य संकुचित किया जा सकता है। जैसे—वाक्य: नौकर आया और फिर चला गया। संकुचित वाक्य: नौकर आकर लौट गया। (२) आनुषंगिक वाक्य, वाक्यांश अथवा पदों के स्थान पर एक सामासिक, प्रत्ययान्त अथवा अल्प पद का प्रयोग करने से वाक्य संकुचित किया जाता है। जैसे—वाक्य: जिसे भूख लगी है उसे भोजन दो। संकुचित वाक्य: भूखे को भोजन दो। वाक्य: उसने दसों इन्द्रियों को वरा में कर लिया है। संकुचित वाक्य: वह जितेन्द्रिय है।

नोट—एक वाक्य में दो अथवा दो से अधिक पूर्वकालिक क्रियाओं को एक साथ प्रयुक्त करने से वाक्य की मधुरता नष्ट हो जाती है। इसलिए वाक्य-संकोचन में इस बात पर विशेष रूप से ध्यान देना चाहिए।

अर्थ में बिना किसी प्रकार का भेद उत्पन्न किये हुए थोड़े पदों के वाक्य के भाव को और भी स्पष्ट करने के लिए उसे अनेक पदों में प्रकाशित करने की विधि को वाक्य-सम्प्रसारण-विधि कहते हैं।

वाक्य सम्प्रसारण-  
विधि

इस प्रकार वाक्य-संकोचन का उल्टा वाक्य-सम्प्रसारण है। वास्तव में, वाक्य का भाव स्पष्ट करने के लिए ही वाक्य-सम्प्रसारण की आवश्यकता पड़ती है। वाक्य-सम्प्रसारण करते समय हमें वाक्य-संकोचन के विपरीत नियमों पर ध्यान देना चाहिए। इस सम्बन्ध में हमें यह सदैव स्मरण रखना चाहिए कि वाक्य में अनावश्यक पद भाषा का सौन्दर्य बिगाड़ देते हैं। इसके साथ ही वाक्य में एक ही संज्ञा का बार-बार प्रयोग भी रचना-कला की दृष्टि से अनुचित है। अतएव एक संज्ञा को छोड़कर शेष के लिए सर्वनामों का प्रयोग करना चाहिए। कुछ उदाहरण देखिए :—

**संकुचित वाक्य :** चैतन्य वैष्णव थे । **प्रसारित वाक्य :** चैतन्य विष्णु के उपासक थे । **संकुचित वाक्य—**मोहन ने परदेश से लौट कर अपने पुत्रों को शिक्षा दी । **प्रसारित वाक्य :** मोहन परदेश से लौट आया और फिर उसने अपने पुत्रों को शिक्षा दी ।

दो अथवा दो से अधिक वाक्यों को मिला कर एक वाक्य बनाने की विधि को **वाक्य-संयोजन-विधि** कहते हैं । वाक्य-संयोजन करते समय पूर्वोक्त वाक्य-संकोचन विधि पर ध्यान देना आवश्यक है क्योंकि दोनों की विधियाँ प्रायः समान हैं । भेद

केवल इतना ही है कि वाक्य-संकोचन में एक विस्तृत वाक्य को संकुचित करना पड़ता है और वाक्य-संयोजन में वाक्य-समूह को मिलाना पड़ता है ।

अर्थ में बिना किसी प्रकार की विभिन्नता उत्पन्न किये ही नीचे-लिखी विधियों से कई वाक्य एक वाक्य में संयोजित हो जाते हैं :—

(१) समापिका क्रिया को असमापिका क्रिया में बदलने तथा उभयनिष्ठ पदों को एक ही बार प्रयुक्त करने से : कई वाक्य—मोहन कलकत्ते गया । मोहन चार दिन में कलकत्ते से लौट आया । संयोजित वाक्य—मोहन कलकत्ते जाकर चार दिन में वहाँ से लौट आया ।

(२) अव्यय के प्रयोग से : कई वाक्य—राम गरीब है । राम सन्तोषी है । राम सुखी है । संयोजित वाक्य—यद्यपि राम गरीब है तथापि सन्तोषी होने से सुखी है ।

(३) वाक्यों के शब्दों को आवश्यकतानुसार परिवर्तित करने से : कई वाक्य—रामायण हिन्दी साहित्य का एक महाकाव्य है । गोस्वामी तुलसीदास उसके रचयिता हैं । उन्होंने इस काव्य को लिखकर हिन्दी-साहित्य

में युगान्तर उपस्थित कर दिया है। संयोजित वाक्य—गोस्वामी तुलसीदास-विरचित रामायण हिन्दी साहित्य में एक युगान्तरकारी महाकाव्य है।

अर्थ में बिना किसी प्रकार की विभिन्नता उत्पन्न किये हुए एक संयोजित वाक्य को कई सरल वाक्यों में विभाजित करने की विधि को वाक्य-विभाजन-विधि कहते हैं। वाक्य-संयोजन का उलटा वाक्य-विभाजन है, इसलिए वाक्य-संयोजन के विपरीत कम से कम से वाक्य-विभाजन करते हैं। कुछ नमूने देखिए :—

(१) असमापिका क्रिया को समापिका क्रिया में बदलने तथा उभयनिष्ठ पदों का प्रयोग करने से : संयोजित वाक्य—श्याम ने पुस्तक पढ़कर उसकी आलोचना की। कई वाक्य—श्याम ने पुस्तक पढ़ी। श्याम ने उस पुस्तक की आलोचना की।

(२) अव्यय को हटाने से : संयोजित वाक्य—ज्योंही वह खाना खाकर उठा त्योंही पानी बरसने लगा। कई वाक्य—उसने खाना खाया। वह उठा। तुरन्त पानी बरसने लगा।

(३) वाक्यों के शब्दों को आवश्यकतानुसार परिवर्तित करने से : संयोजित वाक्य—बधिक की वीणा का मधुर शब्द सुनते ही मृगा सुध-बुध खोकर चारों ओर उस स्वर-लहरी की खोज में दौड़ने लगा। कई वाक्य—मृगा ने बधिक की वीणा का मधुर शब्द सुना। मृगा ने सुध-बुध खो दिया। मृगा चारों ओर उस स्वर-लहरी की खोज में दौड़ने लगा।

हम अन्यत्र बता चुके हैं कि स्वरूप की दृष्टि से वाक्य तीन प्रकार के

होते हैं—सरल, मिश्रित और संयुक्त। सरल वाक्य में एक उद्देश्य और एक विधेय रहता है। जिस वाक्य में मुख्य उद्देश्य और वाक्य-परिवर्तन मुख्य विधेय के अतिरिक्त एक अथवा कई समापिका क्रियाएँ रहती हैं उसे मिश्रित वाक्य कहते हैं। मिश्रित वाक्य के मुख्य उद्देश्य और मुख्य विधेय से जो वाक्य बनता है उसे मुख्य वाक्य कहते हैं और अन्य वाक्यों को आश्रित उपवाक्य कहते हैं। आश्रित उपवाक्य स्वयं सार्थक नहीं होते; किन्तु मुख्य वाक्य के साथ उनके अर्थ का स्पष्टीकरण होता है। यह तीन प्रकार के होते हैं :—संज्ञा उपवाक्य, विशेषण उपवाक्य और क्रियाविशेषण उपवाक्य। मुख्य उपवाक्य की किसी संज्ञा अथवा संज्ञा वाक्यांश के स्थान पर जो उपवाक्य आता है उसे संज्ञा-उपवाक्य कहते हैं। जैसे—मैंने मोहन से कहा कि मैं कल जाऊँगा। यह एक मिश्रित वाक्य है। इसमें मैंने मोहन से कहा मुख्य वाक्य है और मैं कल जाऊँगा मुख्य वाक्य का आश्रित उपवाक्य है। यह आश्रित उपवाक्य सक्र्मक क्रिया कहा का कर्म होने के कारण संज्ञा उपवाक्य है। विशेषण उपवाक्य मुख्य उपवाक्य की किसी संज्ञा की विशेषता बताता है। जैसे—वह आदमी, जिसे तुमने कल देखा था, आज चला गया। इस मिश्रित वाक्य में वह आदमी आज चला गया मुख्य उपवाक्य और जिसे तुमने कल देखा था मुख्य उपवाक्य का आश्रित विशेषण उपवाक्य है। यह आदमी की विशेषता प्रकट करता है। क्रिया-विशेषण उपवाक्य मुख्य उपवाक्य की क्रिया की विशेषता प्रकट करता है। जैसे—जब सबेरा हुआ तब हम लोग बाहर गये। इस मिश्रित वाक्य में जब सबेरा हुआ क्रियाविशेषण उपवाक्य है। यह मुख्य उपवाक्य के सबेरे क्रियाविशेषण के स्थान पर आया है। मुख्य उपवाक्य सबेरे हम



लोग बाहर गये होंगा। इस प्रकार जब सबेरा हुआ गये क्रिया का क्रिया-विशेषण उपवाक्य है। मिश्रित वाक्य के इस विवेचन से यह भलीभाँति स्पष्ट हो जाता है कि आश्रित उपवाक्यों के स्थान में, उनकी जाति के अनुरूप, उसी अर्थ की संज्ञा, विशेषण अथवा क्रियाविशेषण रखने से मिश्रित वाक्य साधारण वाक्य में परिवर्तित हो जाता है, और इसके विरुद्ध साधारण वाक्यों की संज्ञा, विशेषण अथवा क्रियाविशेषण के बदले उनकी जाति के अनुरूप, उसी अर्थ के संज्ञा उपवाक्य, विशेषण उपवाक्य अथवा क्रियाविशेषण उपवाक्य रखने से साधारण वाक्य मिश्रित उपवाक्य हो जाता है। जिस प्रकार साधारण वाक्य में समानाधिकरण संज्ञाएँ, विशेषण अथवा क्रियाविशेषण आसकते हैं, उसी प्रकार मिश्रित वाक्य में दो अथवा अधिक समानाधिकरण आश्रित उपवाक्य भी आसकते हैं। इतना ही नहीं, मिश्रित वाक्य में जिस प्रकार प्रधान उपवाक्य के सम्बन्ध में आश्रित उपवाक्य आते हैं उसी प्रकार आश्रित उपवाक्यों के सम्बन्ध से भी आश्रित उपवाक्य आसकते हैं। संयुक्त वाक्य मिश्रित वाक्य से भिन्न होता है। जिस वाक्य में साधारण अथवा मिश्रित वाक्यों का केवल मेल रहता है उसे संयुक्त वाक्य कहते हैं। संयुक्त वाक्यों के मुख्य वाक्यों को समानाधिकरण उपवाक्य कहते हैं, क्योंकि वे एक दूसरे के आश्रित नहीं रहते। संयुक्त वाक्यों के समानाधिकरण उपवाक्यों में चार प्रकार का सम्बन्ध पाया जाता है :—संयोजक, विभाजक, विरोधदर्शक और परिणामदर्शक। यह सम्बन्ध बहुधा समानाधिकरण समुच्चयबोधक अव्ययों द्वारा सूचित होता है। नमूने देखिए :—

( १ ) संयोजक—मैं घर जाता हूँ, और तुम यहीं रहो। और, व तथा, एवं, भी संयोजक अव्यय हैं।

( २ ) विभाजक—मेरा भाई यहाँ आयगा या मैं ही वहाँ जाऊँगा ।  
या, वा, अथवा, किंवा विभाजक अव्यय हैं ।

( ३ ) विरोधदर्शक—मैं वहाँ नहीं जासकता, किन्तु तुम वहाँ जा-  
सकते हो । पर, परन्तु, किन्तु, लेकिन, मगर, वरन, बल्कि आदि विरोध-  
दर्शक अव्यय हैं ।

( ४ ) परिणाम दर्शक—मैं वहाँ नहीं जाना चाहता, इसलिए तुम्हीं  
चले जाओ । इसलिए, सो, अतः अतएव इत्यादि परिणामदर्शक अव्यय हैं ।

संयुक्तवाक्य में कभी कभी समानाधिकरण उपवाक्य बिना ही समुच्चय-  
बोधक के जोड़ दिये जाते हैं, अथवा जाड़े से आनेवाले अश्वियों में से किसी  
का लोप हो जाता है ।

वाक्यभेद के उपर्युक्त विवेचन से यह भलीभाँति स्पष्ट है कि सरल,  
मिश्रित और संयुक्त वाक्य एक दूसरे में परिवर्तित हो सकते हैं । ऐसे वाक्यों  
को परिवर्तित करने में वाक्य-संयोजन और वाक्य-विभाजन की आवश्यकता  
पड़ती है । अतएव पूर्ववर्णित वाक्य-संयोजन तथा वाक्य-विभाजन के नियमों  
का सदा ध्यान रखना चाहिए ।

सरल वाक्य में प्रयुक्त विधेय-पूरक, विधेय-विशेषण, विधेय के विस्तार  
तथा उद्देश्यवर्द्धक विशेषण के रूप में प्रयुक्त पद अथवा पद-समूह को वाक्य

के रूप में बदल कर जो-वह, यदि-तो, जब-तब,  
यद्यपि-तथापि आदि नित्य सम्बन्धी अव्ययों-द्वारा  
मिला देने से मिश्र वाक्य बन जाता है । पद-विन्यास  
के नियमानुसार कभी-कभी नित्य सम्बन्धी अव्यय छुप्त भी रहा करते हैं ।

( १ ) सरल वाक्य—सज्जन मनुष्य कटुवचन नहीं बोलते । मिश्र वाक्य—  
जो सज्जन मनुष्य हैं वे कटुवचन नहीं बोलते ( २ ) सरल वाक्य—

गरमी में मैं प्रतिदिन गङ्गा-स्नान करता हूँ। मिश्र वाक्य—जब गरमी आती है तब मैं प्रतिदिन गङ्गा-स्नान करता हूँ।

मिश्र वाक्य में आये हुए आनुषङ्गिक अथवा सहायक वाक्य को वाक्यांश अथवा पद-समूह में परिवर्तित करने और अन्य योजक शब्दों को हटा देने से सरल वाक्य बन जाता है। ऐसा करते समय काल मिश्रवाक्य से सरल वाक्य बनाना तथा अर्थ पर विशेष ध्यान देना चाहिए। (१) मिश्र-

वाक्य—जबतक मोहन बी० ए० पास न होगा तब-तक उसका विवाह नहीं होगा। सरल वाक्य—मोहन का बिना बी० ए० पास किये विवाह नहीं होगा। (२) मिश्र वाक्य—जिसे दया नहीं वह पशु है। सरल वाक्य—दयाहीन मनुष्य पशु है।

सरल वाक्य के किसी वाक्यांश को एक सरल वाक्य में अथवा असमापिका क्रिया को समापिका क्रिया में बदल कर और, किन्तु, परन्तु, इसलिए, आदि योजकों के प्रयोग से संयुक्त वाक्य बनाया जाता है। (१) सरल वाक्य से संयुक्त वाक्य बनाना

संयुक्त वाक्य—मैंने खाना खाया और सो गया। (२) सरल वाक्य—दुर्बलता के कारण मैं आ न सका। संयुक्त वाक्य—मैं दुर्बल था, इसलिए आ न सका।

संयुक्त वाक्य के किसी स्वतन्त्र वाक्य को वाक्यांश में अथवा किसी समापिका क्रिया को पूर्वकालिक क्रिया में परिवर्तित करने से सरल वाक्य बनता है। १) संयुक्त वाक्य—प्रातःकाल हुआ और चिड़ियाँ चहचहाने लगीं। सरल वाक्य—प्रातःकाल हाने पर चिड़ियाँ चहचहाने लगीं। (२) संयुक्त-

**वाक्य**—वह बराबर खेलता रहा, इसलिए असफल रहा। **मरल वाक्य**—वह बराबर खेलने के कारण असफल रहा।

मिश्र वाक्य के अज्ञ वाक्य एक स्वतन्त्र वाक्य बना देने तथा उनके नित्य-सम्बन्धी दोनों शब्दों का लोप कर नहीं, तो, किन्तु, इसलिए, अन्यथा आदि

संयोजक अथवा विभाजक अव्ययों का प्रयोग करने से मिश्र वाक्य से संयुक्त वाक्य बनता है। (१) मिश्र वाक्य—यदि तुम सफल होना चाहते हो तो परिश्रम करो। संयुक्त वाक्य बनाना

**वाक्य**—तुम सफल होना चाहते हो, इसलिए परिश्रम करो। (२) मिश्र वाक्य—मैं जो कहता हूँ उसे कर दिखाता हूँ। संयुक्त वाक्य—मैं कहता हूँ और कर दिखाता हूँ।

संयुक्त वाक्य के स्वतन्त्र वाक्यों में से एक वाक्य को मुख्य उपवाक्य मानकर शेष को आनुषंगिक वाक्य बना देने से मिश्र वाक्य बन जाता है।

(१) संयुक्त वाक्य—वह अधिक शिक्षित नहीं है, किन्तु बड़े-बड़ों के कान काटता है। मिश्र वाक्य—यद्यपि वह अधिक शिक्षित नहीं है तथापि बड़े-बड़ों के कान काटता है।

(२) संयुक्त वाक्य—मैंने एक पुस्तक मोल ली और वह लाभप्रद सिद्ध हुई है। मिश्र वाक्य—मैंने जो पुस्तक मोल ली वह लाभप्रद सिद्ध हुई।

किसी पूर्व प्रकरण में हम बता चुके हैं कि क्रिया में वाच्यकृत तीन भेद होते हैं—कर्तृवाच्य, कर्मवाच्य और भाववाच्य। कर्तृवाच्य क्रिया के वचन आदि कर्ता के अनुसार होते हैं। कर्मवाच्य वाच्य-परिवर्तन क्रिया के वचन आदि कर्म के अनुसार होते हैं और भाववाच्य क्रिया सदा एकवचन पुल्लिङ्ग रहती है।

वाच्य का भेद केवल भूतकालिक क्रिया में होता है। कर्तृवाच्य के कर्ता तथा कर्मवाच्य के कर्म में कोई चिह्न नहीं रहता, किन्तु भाववाच्य के कर्ता में ने चिह्न और कर्म में को चिह्न रहता है। सकर्मक धातु से बने हुए कर्तृवाच्य से कर्मवाच्य और अकर्मक धातु से बने हुए कर्तृवाच्य से भाववाच्य बनाये जाते हैं। फिर कर्मवाच्य और भाववाच्य को कर्तृवाच्य में रूपान्तर कर सकते हैं।

सकर्मक कर्तृवाच्य में कर्ता को करण के रूप में बदलकर क्रिया की मुख्य धातु को सामान्य भूत में बनाते हैं और उसके आगे जाना धातु के रूप को कर्म के लिङ्ग-वचन और पुरुष के अनुसार उसी कर्तृवाच्य से कर्म-वाच्य में रूपान्तर काल में जोड़ देते हैं। इस प्रकार कर्तृवाच्य से कर्म-वाच्य बन जाता है। (१) कर्तृवाच्य—राम ने पुस्तक पढ़ी। कर्मवाच्य—राम से पुस्तक पढ़ी गयी। (२) कर्तृवाच्य—मैंने चोर पकड़ा। कर्मवाच्य—चोर मुझसे पकड़ा गया।

कर्मवाच्य में करण-रूप में व्यवहृत कर्ता के सँ चिह्नों को उठाकर कर्ता के अनुसार क्रिया को बदल देने से कर्तृवाच्य हो जाता है। (१) कर्मवाच्य—राम से पुस्तक दी जायगी। कर्तृवाच्य—राम पुस्तक देगा। (२) कर्मवाच्य—मुझसे पत्र लिखा गया। कर्तृवाच्य—मैंने पत्र लिखा।

कर्तृवाच्य से भाववाच्य बनाने में कर्ता को करणकारक में रूपान्तर करके क्रिया की मुख्य धातु के सामान्य भूत के रूप के आगे जाना धातु, काल के अनुसार एकवचन-पुल्लिङ्ग में जोड़ दिया जाता है। केवल जाना धातु को सामान्य भूत में रूपान्तर न करके उसका जायमङ्क देते हैं। (१) कर्तृ-

वाच्य—मैं सोता हूँ । भाववाच्य—मुझसे सोया जाता है । (२) कर्तृ-  
वाच्य—मैं जाता हूँ । भाववाच्य—मुझसे जाया जाता है ।

भाववाच्य के करण-रूपमें प्रयुक्त कर्ता को स्वाभाविक रूप में लाकर  
कर्ता के अनुसार क्रिया को कर देने से कर्तृवाच्य  
भाववाच्य से कर्तृ-  
वाच्य में रूपान्तर हो जाता है । (१) भाववाच्य—मुझसे शान्त होकर  
नहीं बैठा जाता । कर्तृवाच्य—मैं शान्त होकर नहीं  
बैठता । (२) भाववाच्य—मोहन से सोया गया । कर्तृवाच्य—मोहन  
सोया ।

जब किसी की कही हुई बात को किसी दूसरे से कहते हैं तब उसे या  
तो वक्ता की ही उक्ति में प्रकाश करते हैं या अपनी उक्ति में प्रकट करते हैं ।

उक्ति-भेद

जब किसी वक्ता के शब्दों को बिना किसी हेर-फेर के  
प्रकाश करते हैं तब उसे प्रत्यक्ष अथवा साक्षात्  
उक्ति कहते हैं और जब वक्ता के कथन को अपने शब्दों में व्यक्त करते हैं  
तब उसे परोक्ष व्यस्त उक्ति कहते हैं । प्रत्यक्ष उक्ति के आदि और अन्त  
में दोहरे उलटे अल्प विराम ( “...” ) लगाने हैं; परन्तु परोक्ष उक्ति  
के पहले कि अव्यय जोड़ते हैं । यह अंग्रेजी ढंग है । हिन्दी में परोक्ष उक्ति  
लिखने का कोई मुख्य नियम नहीं है ।

(१) प्रत्यक्ष उक्ति—मोहन ने कहा—“पृथ्वी घूमती है ।” परोक्ष  
उक्ति—मोहन ने कहा कि पृथ्वी घूमती है । (२) प्रत्यक्ष उक्ति—राम ने  
कहा—“मैं आऊँगा ।” परोक्ष उक्ति—(१) राम ने कहा कि मैं आऊँगा ।  
(२) राम ने अपने आने की बात कही ।

जिस प्रकार एक ही शब्द के कई पर्यायवाची शब्द होने हैं उसीप्रकार

एक ही वाक्य के अर्थ-बोधक भी कई वाक्य हो सकते हैं। ऐसे वाक्य

**एकार्थबोधक वाक्य** कहलाते हैं। वाक्य-रचना के

अभ्यास के लिए एक ही अर्थ का बोध करानेवाले

अनेक रूप के वाक्यों को स्मरण रखना आवश्यक है। इससे रचना में मधु-

रता आती है और लेखक की पटुता और अभिज्ञता प्रकट होती है। एकार्थ-

बोधक वाक्यों के कुछ उदाहरण नीचे दिये जाते हैं :—

(१) उसका जन्म हुआ—उसने प्रकाश की प्रथम किरण देखी।

उसका अवतार हुआ। उसका प्रादुर्भाव हुआ। वह अवतीर्ण हुआ।

(२) वह सोया—उसने विध्राम लिया। उसने निद्रा देवी की गोद में शरण ली। निद्रा देवी ने उसे अपना लिया। वह निद्रा देवी के वशीभूत हो गया, इत्यादि।

(३) वह भाग गया—वह नौ दो ग्यारह हुआ। वह रफूचककर हो गया। वह चम्पत हो गया, इत्यादि।

(४) वह मर गया—वह चल बसा। उसने आँखें बन्द करलीं। उसने अन्तिम साँस ली। उसने सदा के लिए महानिद्रा की गोद में विध्राम लेलिया। उसका स्वर्गवास हो गया। उसका देहान्त हो गया। उसका शरीरान्त हो गया। वह अमरपुरी को सिधारा। उसका जीवन-प्रदीप बुझ गया। उसकी मृत्यु हो गयी। वह काल-कवलित हुआ। उसने अपनी मानव-लीला समाप्त की। उसने संसार से अन्तिम विदा ली। वह परलोक सिधारा। वह भव-बन्धन से मुक्त हो गया, इत्यादि।

(५) संसार नश्वर है—संसार क्षणभंगुर है। ज्वंस ही संसार का नियम है। संसार अस्थायी है। संसार नाशमान है, इत्यादि।

ऊपर की पंक्तियों में वाक्य-रचना के अभ्यास के सम्बन्ध में जिन बातों

की ओर सङ्केत किया गया है उनके अतिरिक्त निम्नलिखित नियमों पर भी ध्यान देना अत्यन्त आवश्यक है :—[१] व्याकरण की वाक्य-रचना-सम्बन्धी आवश्यक बातें स्पष्टता—वाक्य-रचना करते समय इस बात का विशेष

रूप से ध्यान रखना चाहिए कि व्याकरण की दृष्टि से वाक्य शुद्ध हो और पहली बार पढ़ते ही उसकी व्याकरण-सम्बन्धी रचना स्पष्ट हो जाय । इससे पाठकों को उसका अर्थ समझने में किसी प्रकार की कठिनाई नहीं होती । [२] वाक्य-विस्तार—वाक्य रचना करते समय उसके विस्तार पर भी ध्यान देना चाहिए । विषय और भाव के अनुकूल कभी लम्बे और कभी छोटे अर्थपूर्ण वाक्य रचना में जीवन डाल देते हैं और पाठकों को अपनी ओर आकर्षित कर लेते हैं । लम्बे वाक्यों में प्रायः व्याकरण की भूलें हो जाती हैं और पाठक का चित्त शब्दाडम्बर में ऐसा उलझ जाता है कि वह लेखक के आदेश को भूल-सा जाता है ।

(३) आश्रित उपवाक्यों का प्रयोग—मिश्र वाक्य बनाते समय इस बात का विशेष रूप से ध्यान रखना चाहिए कि उसमें जो आश्रित उपवाक्य जोड़े जायें वह अजागलस्तन की तरह उसमें लटकने न रहें वरन् दूध और पानी की भाँति मिलजुल कर एक हो जायें । एक मिश्र वाक्य में अधिक से अधिक दो अथवा तीन आश्रित वाक्यों का प्रयोग होना चाहिए । और प्रधान वाक्य से उनका सम्बन्ध व्याकरण के नियमों पर दृष्टि रखकर और अर्थ पर विचार करके स्थापित करना चाहिए । (४) समानाधिकरण वाक्यों का प्रयोग—संयुक्त वाक्यों की रचना विषय और प्रसंग के अनुकूल होनी चाहिए । उसमें समानाधिकरण वाक्यों का प्रयोग करते समय हमें यह अच्छी तरह स्मरण रखना चाहिए कि ऐसे वाक्य यद्यपि स्वतन्त्र होते हैं तथापि जहाँ उनका प्रयोग किया जाता है वहाँ वे प्रधान वाक्य के अर्थानुसार ही प्रयुक्त



होते हैं। यदि एक संयुक्त वाक्य में दो अथवा दो से अधिक वाक्य एक दूसरे से स्वतन्त्र रहें तो उनमें अर्थसंगति उत्पन्न होना असम्भव हो जाय। अतएव अर्थ की स्पष्टता पर विचार करके ही दो वाक्यों को मिलाकर संयुक्त वाक्य बनाना चाहिए। (५) सन्तोलन—लम्बे वाक्यों की रचना करते समय इस बात पर विशेष रूप से ध्यान रखना चाहिए कि उनके अङ्ग अङ्ग में अनुरूपता हो और प्रत्येक वाक्य उचित रूप से नष्ट-तुला जान पड़े। एक अङ्ग भारी और दूसरा हलका, इससे वाक्य का साहित्यिक सौन्दर्य नष्ट हो जाता है। (६) एकता—एक वाक्य में केवल एक ही विचार व्यक्त करना चाहिए। भिन्न-भिन्न विचारों को एक ही वाक्य में स्थान देने से अर्थ-सौन्दर्य नष्ट हो जाता है। (७) क्रम—वाक्य रचना में पद-क्रम पर विशेष रूप से ध्यान देना चाहिए। इस सम्बन्ध में लेखक को व्याकरण के नियमों का पालन करना चाहिए। आवश्यकता पड़ने पर साहित्यिक दृष्टि से पद-क्रम में थोड़ा परिवर्तन कर देने से वाक्य में लालित्य आजाता है। (८) सङ्गति—विशेषण, व्याख्या अथवा परिणामसूचक वाक्य-खण्डों को प्रधान वाक्य से समुचित संयोजक अव्ययों द्वारा मिलाना चाहिए। इससे वाक्य में सङ्गति बनी रहती है।



# सोलहवाँ अध्याय

## विराम-चिह्न-विचार

**हि**न्दी साहित्य को अंग्रेजी साहित्य से जो दान मिला है उसमें विराम-चिह्नों का भी महत्वपूर्ण स्थान है। विराम-चिह्नों से भाषा-रचना में बड़ी सहायता मिलती है। लेखक को किसी भाषा में अपने भाव व्यक्त करते समय इस बात पर ध्यान देना पड़ता है कि उसकी अभिव्यक्ति शुद्ध हो। ऐसी दशा में उसे अपने भावों तथा विचारों को क्रम देना पड़ता है, अपने विषय को भिन्न-भिन्न भागों में विभाजित करना पड़ता है। इसलिए लिखते अथवा बोलते समय विशेष सङ्केतों से काम लेना पड़ता है। पाठक इन्हीं सङ्केतों की सहायता से, ठहर-ठहर कर, कुछ विराम लेकर, लेखक के मनोभावों से परिचय प्राप्त करता है। अतएव इन चिह्नों को विराम-चिह्न कहते हैं।

विराम-चिह्न भाषा-रचना का विषय है। जिस प्रकार लेखक अथवा वक्ता अपने विचार स्पष्ट रूप से प्रकट करने के लिए अभ्यास एवं अध्ययन से शब्दों के अनेकार्थ, विचारों का सम्बन्ध तथा आशय की स्पष्टता से जानकारी प्राप्त कर लेता है उसी प्रकार लेखक को इन विराम-चिह्नों का उपयोग केवल भाषा के व्यवहार से ही ज्ञात होता है।

विराम-चिह्नों के मुख्य भेद—आज कल हिन्दी में निम्नलिखित विराम-चिह्नों का प्रयोग होता है :—(१) पूर्ण विराम, (२) अल्प विराम, (३) अर्द्ध विराम, (४) प्रदनबोधक चिह्न, (५) विस्मयादिबोधक चिह्न, (६) अवतरण चिह्न, (७) निर्देशक, (८) कोष्ठक, (९) विभाजन।

पूर्ण विराम को हिन्दी में पाई भी कहते हैं। इसका चिह्न । है। इस चिह्न का प्रयोग निम्नलिखित अवसरों पर होता है :—(१) प्रत्येक पूर्ण वाक्य

के अन्त में। जैसे—यह पुस्तक अत्यन्त सुन्दर है। (२) बहुधा शीर्षक के अन्त में। जैसे—हिन्दी-साहित्य का विकास। (३) पंक्तियों की अर्द्धाली के अन्त में। जैसे—

सिया-राम मय सब जग जानी। करहुँ प्रणाम जोर युग पानी ॥ पूरे छन्द के अन्त में दो पाइयाँ लगायी जाती हैं।

अल्प विराम को अंग्रेजी में कामा कहते हैं। इसका चिह्न, है। इसका प्रयोग निम्नलिखित अवसरों पर होता है :—(१) जब एक ही

शब्द-भेद के दो शब्दों के बीच में समुच्चय-बोधक न हो। जैसे—मैंने रोटी, भात और तरकारी खायी। (२) समा-

नाधिकरण शब्दों के बीच में। जैसे—अयोध्या के राजा, राम, ने रावण पर चढ़ाई की। (३) जब कई शब्द जोड़े से आते हैं तब प्रत्येक जोड़े के पश्चात्। जैसे—तंसार में दुःख और सुख, मरना और जीना, रोना और हँसना लगा ही रहता है। (४) समुच्चयबोधक शब्द से जुड़े हुए दो शब्दों पर विशेष अवधारण देने के समय। जैसे—यह कार्य आवश्यक, अतएव शीघ्र करने योग्य, है। (५) क्रियाविशेषण वाक्यांशों के साथ। जैसे—महात्मा गांधी ने, गम्भीर मनन के पश्चात्, अहिंसा का व्रत लिया है। (६) जब किसी वाक्य में कई वाक्यांश अथवा खण्डवाक्य एक ही रूप में प्रयुक्त हों तो अन्तिम पद को छोड़कर शेष के आगे। जैसे—पुस्तक पढ़ने से ज्ञान बढ़ता है, विचार पुष्ट होते हैं, बुरी सज़ा से बचाव होता है और दुःख का समय कट जाता है। (७) जब छोटे समानाधिकरण प्रधान वाक्यों के बीच में कोई समुच्चयबोधक शब्द न हो तब उनके बीच में। जैसे—आकाश

बादलों से घिर गया, बिजली चमकने लगी, ओले गिरने लगे । (८) हाँ, अस्तु, लो, के पदवात् । जैसे—हाँ, तुम यह काम कर सकते हो । (९) 'कि' के अभाव में । जैसे—मैं जानता हूँ, तुम कल यहाँ नहीं थे । (१०) संज्ञा-वाक्य के अतिरिक्त मिश्र वाक्य के शेष बड़े उपवाक्यों के बीच में । जैसे—मैं एक ऐसे पुरुष की खोज में हूँ, जो मेरा काम कर सके ।

जहाँ अल्प विराम की अपेक्षा कुछ अधिक काल तक ठहरने की आवश्यकता पड़ती है और जहाँ एक वाक्य का दूसरे वाक्य के साथ दूर का सम्बन्ध दिखाना होता है वहाँ अर्द्धविराम लगाया जाता है ।  
**अर्द्धविराम-चिह्न का प्रयोग** इस चिह्न ( ; ) को अंग्रेजी में 'सेमीकोलन' कहते हैं । इसके लिए निम्नलिखित अवसर उपयुक्त होते हैं :—

- (१) जब संयुक्त वाक्यों के प्रधान वाक्यों में परस्पर विशेष सम्बन्ध नहीं रहता । जैसे—त्रनिज पदार्थों में लोहा मुख्य है; पर वहाँ सीसा और जस्ता भी मिलता है । (२) उन पूरे वाक्यों के बीच में जो विकल्प से अन्तिम समुच्चयबोधक-द्वारा जोड़े जाने हैं । जैसे—वे आये ; मैंने उनका स्वागत किया ; उनके ठहरने का प्रबन्ध किया और उन्हें मुलाकर ऊपर चला गया । (३) एक ही मुख्य वाक्य पर अवलम्बित रहने वाले वाक्यों के बीच में । जैसे—जबतक हम निर्भर है; अशक्त हैं; दूसरों के बल पर कूदने वाले हैं तबतक हमारा कल्याण नहीं हो सकता ।

प्रश्नसूचक वाक्य के अन्त में पूर्ण विराम की जगह जो चिह्न प्रयोग किया जाता है उसे प्रश्नबोधक चिह्न कहते हैं । यह चिह्न इस प्रकार (?) का होता है । इसका प्रयोग नीचे-लिखे अवसरों पर होता है । (१) प्रश्न और आज्ञासूचक वाक्यों के अन्त में । जैसे—उस कारीगर का नाम बताओ, जिमने यह

**प्रश्नबोधक चिह्न का प्रयोग**

बनाया है ? (२) वाक्यों में प्रश्नवाचक शब्दों का अर्थ सम्बन्धवाचक का सा होने पर । जैसे—तुम क्या चाहते हो, मैं नहीं जानता ?

विस्मय, हर्ष, विषाद, करुणा, आश्चर्य, भय आदि मनोवृत्तियों को प्रकट करने के लिए पद, वाक्यांश अथवा वाक्य के अन्त में जो चिह्न लगाया

जाता है उसे विस्मयादिबोधक चिह्न कहते हैं । यह  
विस्मयादिबोधक  
चिह्न का प्रयोग इस प्रकार (।) का होता है । इसके निम्नलिखित प्रयोग  
हैं :—(१) मनोविकारसूचक शब्दों, पदों तथा वाक्यों

के अन्त में । जैसे—वाह ! कल तो तुम खूब आये ! (२) तीव्र मनोविकार-  
सूचक सम्बोधन पदों के अन्त में । जैसे—मेरे प्यारे कृष्ण ! अब तो कृपा  
करो । (३) मनो-विकारसूचक प्रश्नवाचक शब्द के अन्त में । जैसे—क्या  
यही आप की योग्यता है ! (४) बढ़ता हुआ मनोविकार सूचित करने में ।  
जैसे—खूब ! बहुत खूब !!

जब किसी दूसरे के वाक्य अथवा युक्ति को ज्यों का त्यों उद्धृत करना  
पड़ता है तब अवतरण चिह्न का प्रयोग होता है । यह इस प्रकार

( “ ” ) का होता है । शब्दों पर प्रायः इस  
अवतरण-चिह्न का  
प्रयोग प्रकार ( ‘ ’ ) का चिह्न लगाते हैं । जैसे—(१)  
उसने कहा,—“मैं इस समय व्यस्त हूँ ।” (२) हिन्दी

में ‘लट’ का प्रयोग नहीं होता ।

निर्देशक चिह्न को अंग्रेजी में डैश कहते हैं । यह इस प्रकार (—) का  
होता है । इसका प्रयोग निम्नलिखित स्थानों में होता है :—(१) समानाधि-  
करण शब्दों, वाक्यांशों अथवा वाक्यों के बीच में । जैसे—आँगन में  
ज्योत्सना—चाँदनी—बिखरी हुई थी । (२) किसी विषय के साथ तत्सम्बन्धी  
अन्य बातों की सूचना देने में । जैसे—साहित्य के दो अङ्ग हैं—एक पद्य,

दूसरा गद्य । (३) किसी के वचनों को उद्धृत करते समय । जैसे—शशिबाला—तुमने यह अच्छा काम नहीं किया । (४) लेख के नीचे लेखक या पुस्तक के नाम के पूर्व । जैसे—पराधीन सपनेहुँ सुख नहीं । निर्देशक चिह्न का प्रयोग —तुलसी । (५) ऐसे शब्द अथवा उपवाक्य के पूर्व जिसपर अवधारण की आवश्यकता हो । जैसे—लेखक का नाम है—श्री रामनाथ 'सुमन' ।

जहाँ किसी विषय पर विशेष प्रकाश डालने के लिए व्याख्या करने की आवश्यकता पड़ती है वहाँ कोलन-डैश (:—) का प्रयोग होता है ।

यह चिह्न इस प्रकार ( ) अथवा [ ] का होता है । निम्नलिखित स्थानों में इसका प्रयोग होता है :—(१) विषय-विभाग में क्रम-सूचक अक्षरों अथवा अङ्गों के साथ । जैसे :—(क), (ख), (१), (२) । (२) समानार्थी शब्द अथवा वाक्यांश के साथ । जैसे—अफ्रीका के नीग्रो ( हव्सी ) बहुत काले होते हैं । (३)

नाटकादि संवादमय लेखों में हाव-भाव सूचित करने के लिए । जैसे—शशि-प्रभा—'प्रसन्न होकर' आज यहीं विश्राम करो, कल चले जाना । (४) भूल के संशोधन या सन्देह में । जैसे:—मैं रात सोते समय पानी (दूध ?) पीता हूँ ।

जहाँ दो अथवा दो से अधिक शब्दों को संयुक्त कर एक पद के रूप में लिखना हो वहाँ विभाजन ( - ) चिह्न प्रयोग करते हैं । जैसे :—सब से मिलना-जुलना अच्छा होता है । इसे अंग्रेजी में 'हाइफन' कहते हैं ।

अन्य चिह्न—इन चिह्नों के अतिरिक्त कुछ चिह्न और हैं जिनका प्रयोग भाषा-रचना में होता है । इस प्रकार के चिह्न निम्नलिखित हैं :—

(१) रेखा—जिन शब्दों पर विशेष जोर देने की आवश्यकता होती है

उनके नीचे कभी-कभी रेखा लगा देते हैं। यह यों — होता है।

(२) अपूर्णता-सूचक चिह्न—किसी लेख में से जब कोई अनावश्यक अंश छोड़ दिया जाता है तब × × × अथवा ... लगाते हैं। जैसे :—

× × ×

पराधीन सपनेहु सुख नाही।

जब वाक्य का कोई अंश छोड़ा जाता है तब यह चिह्न ( ... ) लगाते हैं। जैसे—वह पुस्तक...हमें मिल गयी। उसने कहा, “मैं आज नहीं आऊँगा; किन्तु....”

(३) लिखते समय जब कोई शब्द भूल जाता है तब यह चिह्न ~ लगाया जाता है ; जैसे :—

पुस्तक

तुम्हारी ~ अच्छी नहीं है।

(४) टीका-सूचक चिह्न—रचना में जिन शब्दों की अधिक व्याख्या करनी हो उनपर यह चिह्न ⊗ लगाकर हाशिये पर व्याख्या कर दी जाती है।

अबतक हमने जिन चिह्नों के प्रयोग के सम्बन्ध में संक्षिप्त विवेचना की है उनके अतिरिक्त और भी कई चिह्न होते हैं। स्थानाभाव से हम उन्हें

यहाँ नहीं दे रहे हैं। इन चिह्नों के प्रयोग में लेखक

उपसंहार

को बहुत सतर्क रहना चाहिए। उसे सतत अभ्यास से

इनका प्रयोग समझ में आता है। अच्छे लेखकों की रचना पढ़ते समय इन के विशेष अध्ययन से प्रयोग के अवसर भी मालूम होते रहते हैं। पहले इन

चिह्नों का प्रयोग नहीं के बराबर था। अंग्रेजी साहित्य के प्रचार से अब इनका प्रयोग हिन्दी के सभी लेखक अपनी रचनाओं में कर रहे हैं।

